

# نئين سنڌ لاءِ جدوجهد

جي ايم ۷۷ پيٽ



اڪيڊميءَ جو ڪتاب نمبر ڇهون ۶

# نئين سنڌ لاءِ جدوجهد

۱۹۳۵ع کان ۱۹۵۰ع تائين سنڌ جي سياست  
تي سراسري نظر

ڪنڌيءَ جهليو ڪانهن، عاشق آيو آهون ڪري،  
تو ڪيئن ٻوڙي سنڌڙي، ٻيلي منهنجي ٻانهن؟  
درياهه توڙي دانهن ڏيندس ڏينهن قيام جي.

جي-ايم-سيد

جي-ايم-سيد اڪيڊمي

سن، ضلع دادو سنڌ

۱۹۸۹ع  
Rs. 100

RS ~~100~~

قيمت ~~100~~ روپيا

التماب

هي ڪتاب

سنڌ جي درد رڌندڙن

جي

خدمت ۾ پيش ڪريان ٿو

جنگي ئي هٿن ۾ آن جو

روشن مستقبل

آهي.

جيها جي تيها مون مارو مڃيا!

مون جيڏيون ملير ۾، ٿيون ڇوٽيون موڪل مها،

منهنجي آس اها، ڪڏهن ڪيرائيندي ڪوٽ ڪي!

(شاهر)

پاڪستان ٿيڻ کانپوءِ گذريل اڍائي سالن اندر گهڻيون تبديليون  
۽ واقعا رونما ٿيا آهن انهي ڪري انهن جي بيان ڪرڻ لاءِ  
هڪ جدا ڀاڱو داخل ڪيو آهي.

آءٌ انهن سڀني دوستن جو شڪر گذار آهيان، جن هن  
ڪتاب جي تيار ڪرڻ ۾ منهنجي مدد ڪئي آهي شايد انهن  
جي مدد کان سواءِ هي ڪتاب مڪمل ٿي نه سگهي ها.

۱ آگسٽ ۱۹۵۰ع

غلام مرتضيٰ



## ديباچو

آءَ نه تاريخ نويس نه اديب آهيان انگري منهنجي لکڻ ۾ ڪيئي خاميون نڪرنديون. هن ڪتاب جي لکڻ مقصد صرف هي آهي، ته سنڌي پائرن کي گذشتہ پنڌهن سالن جي سياسي ڪار گذاري کان واقف ڪري ڪين:-

”پکن جي پريت ماڙين تي نه مٿن جي ياد تازي ڪرايان“

انهي ساري عرصي اندر سنڌ ۾ جيڪي وهيو واپريو آهي، ان ۾ مون به هڪ چڱو حصو ورتو آهي. ممڪن آهي ته ٻين حالتن ڪري اڳوڻا احوال ۽ يادگيريون ماڻهن جي دلين کان سڻجي وڃن، تنهنڪري ان حالت کي قلمبند ڪري سنڌين جي خدمت ۾ انهيءَ لاءِ پيش ٿو ڪريان، ته هو گذريل حالت کي سامهون رکي آئندي لاءِ ڪا راهه عمل مقرر ڪري سگهن. مون حتي الامڪان ڪوشش ڪئي آهي ته واقعات کي صحيح ۽ پوري نموني ۾ ادا ڪريان، ليڪن ممڪن آهي ته باوجود گهڻي ڪوشش جي به ڪي واقعا اهڙي نموني ۽ طريقي سان بيان ڪيل هجن جو ڪي دوست شامل راءِ نه ٿين يا انکي صحيح نه سمجهن. انهن صاحبن کان آءٌ معافي وٺندي عرض ڪندس ته آخر هي واقعات منهنجا لکيل آهن ۽ آءٌ منهنجي راءِ ظاهر ڪن ٿا. ٻين صاحبن کي ان کان مختلف راءِ رکڻ جو پورو حق آهي. مگر انصاف جي تقاضا آهي، ته پيش ڪيل خيالات کي هو صاحب بدني تي سان تعبير نه ڪن. هن ڪتاب جو گهڻو حصو پاڪستان جي تمام کان اڳي جو لکيل آهي. جو مون انگريزيءَ ۾ ”اسٽرگل فار نيو سنڌ“ جي نالي ڇپائي پڌرو ڪيو هو. جيئن ته

- جمعيت عوام جي پهرين ڪنوينشن ۵-۸-۱۹۴۸ع.
- خان بهادر محمد ايوب ڪهڙي جو وزارت ۲۷-۴-۱۹۴۸ع.
- عظيمي تان ڊسمس ٿيڻ:-
- ڪراچي ۽ ڪي سنڌ کان زوري تار ڪرڻ:- ۲۳-۷-۱۹۴۸ع.
- قائد اعظم محمد علي جناح گورنر جنرل ۱۱-۹-۱۹۴۹ع.
- پاڪستان جو انتقال
- پير الاهي بخش جو ميمبري ۽ وزارت ۶-۱-۱۹۴۹ع.
- تان خارج ٿيڻ:-
- خان بهادر محمد ايوب ڪهڙي جي پاڪستان سرڪار ۲۴-۳-۱۹۵۰ع
- خلاف دعويٰ جو ثابت ٿيڻ ۽ انجو موٽي ميمبر ٿيڻ
- نوابزاده لياقت علي خان وزير اعظم پاڪستان ۸-۴-۱۹۵۰ع
- جو صلح لاءِ نيو دهلي وڃڻ

## مکيه واقعات جون تاريخون

- پهرين سياسي پارٽي ٺاهڻ لاءِ جي-ايم-سيد جي بنگلي تي  
سڏايل ميٽنگ ۳۰-۶-۱۹۳۵ع.
- يوناٽيڊ (اتحاد) پارٽيءَ جي قيام لاءِ مرحوم سر عبدالله  
هارون جي آفيس ۾ ميٽنگ ۱۴-۸-۱۹۳۶ع.
- سنڌ اتحاد پارٽيءَ جي پهرين سالياني ڪنوينشن سر عبدالله  
هارون جي بنگلي ۾ ۳۱-۱۰-۱۹۳۶ع.
- پهرين صوبائي سنڌ مسلم ليگ ڪانفرنس ۸-۹-۱۰-۱۲  
آڪٽومبر ۱۹۳۸ع.
- ضلع مڪر مسلم ليگ ڪانفرنس سلطان ڪوٽ وزير صدارت  
مخدوم مريد حسن صاحب ملتاني ۲۴-۵-۱۹۴۱ع.
- ضلع نواب شاھ مسلم ليگ ڪانفرنس مڪرنڊ، جا بند  
ڪئي ويئي.
- سڏي ڪراچي مسلم ليگ ڪانفرنس: ۱۶-۱۲-۱۹۴۱ع.
- حاجي عبدالله هارون انتقال ۲۷-۴-۱۹۴۲ع.
- الله بخش مرحوم جو وزارت عظميٰ تان ڊسمس ٿيڻ ۱۲-۱۰-۱۹۴۲ع.
- شهادت الله بخش مرحوم ۱۴-۵-۱۹۴۳ع.
- آل انڊيا مسلم ليگ سيشن ڪراچي ۲۵-۲۶-۱۲-۱۹۴۳ع.
- سنڌ ڪوليشن پارٽيءَ جي ڪنوينشن ۾ ۲۴-۲-۱۹۴۶ع.
- مسلم ليگ سان اسانجو اليڪشن ۾ مقابلو: ۹-۱۲-۱۹۴۶ع.
- پاڪستان بابت انگريزي حڪومت جي پڌرائي ۴-۶-۱۹۴۷ع.
- اليڪشن ڪانپوءِ مسلم جماعت جي ۲۳-۶-۱۹۴۷ع.
- ڪانفرنس سن ۾:-
- پاڪستان جو قيام:- ۱۵-۸-۱۹۴۷ع.

### ڀاڱو ٽيون

فصل ارڙهون - چونڊن بعد.

فصل اوڻيهون - پاڪستان جو قيام.

فصل ويهون - سنڌ جي سوزن جي شروعات.

فصل ايڪيهون - جمهوري حڪومت جو مظاهرو

### ڀاڱون چوٿون

فصل ٻاويهون - اسانجي سياسي شعور جو واڌارو

فصل ٽيهون - مسلمانن جي جدا توم ۽ سنڌي قوميت

فصل چوويهون - هلن ڇا ڪرڻ گهرجي

ذڪين لفظن جي معنيٰ

## فهرست

دياڇو ....

مکيم واقعات جون تاريخون.

### ڀاڱو پهريون

ڪانگريس کان مسلم ليگ طرف.

فصل پهريون - نئون صوبو.

فصل ٻيون - اللہ بخش وزارت.

فصل چوٿون - جيل جي ڪوٺڙيءَ ۾.

فصل پنجون - اللہ بخش وزارت جو ڪرڻ.

فصل ڇهون - مير وزارت.

فصل ستون - اسانجي راه ۾ رڪاوٽون.

فصل اٺون - حالتن جي تڪڙي رفتار.

فصل نائون - مسلم ليگ جو آواز عام تائين پهچائڻ.

### ڀاڱو ٻيون

مسلم ليگ مان نااميد ٿيڻ.

فصل ڏهون - مسلم ليگ وزارت جو ٺهڻ.

فصل يارهون - رجعت پسندن جي عيد.

فصل ٻارهون - ترقي پسندن جي رستي ۾ رنڊڪون.

فصل تيرهون - جماعت ۽ وزارت جي وچ ۾ اختلاف.

فصل چوڏهون - مسلم ليگ هاءِ ڪمانڊ جي دست اندازي.

فصل پنڌرهون - مسلم ليگ کان جدا ٿيڻ.

فصل سورهون - ڪوليشن پارٽيءَ جو وجود ۾ اچڻ.

فصل ستورهون - گورنر سنڌ جي دست اندازي.

يا مسلم ليگ ۾ شامل ٿيڻ يا ٻاهر نڪرڻ لاءِ به ساڳيا ئي سبب هئا. آل انڊيا جوڙجڪي مسئلن ڪڏهن به منهنجي سياسي جدوجهد ۾ پهريون درجو نه ورتو آهي. انهي جذبي سان اسپمبائيءَ ۾ داخل ٿيڻ بعد ڪانگريس ۾ شامل ٿيس، ۽ انهي جي پاليت فارم ذريعي سنڌ جي سڌاري جي ڪوشش ڪيم. ڪانگريس هاءِ ڪمانڊ جو عوام جي حالت درست ڪرڻ ۽ صوبي جي ترقيءَ جي سوالن تي آل انڊيا جوڙجڪي مسئلن کي ترجيح ڏيڻ ٿي هو، جنهنڪري مجبورن ڪانگريس کان جدا ٿيڻو پيو. سنڌ جهڙي مسلم اڪثريت واري صوبي ۾ ڪانگريس ۽ اتحاد پارٽين جهڙين غير فرقيوار جماعتن کي عوام (جن جي اڪثريت مسلمان هئي) جي بيدار ۽ منظم ڪرڻ ۾ ناڪامياب ٿيندو ڏسي مسلم ليگ ذريعي عوام جي ترقيءَ ۽ بهبوديءَ لاءِ خدمت ڪرڻ کي مناسب سمجهيسين. هن ڪتاب ۾ اڳتي ڄاڻايل واقعات مان پڙهندڙن کي معلوم ٿيندو، ته مسلم ليگ پڻ ڪانگريس جي نقش قدم تي هلي مڪاني سرالن کي آل انڊيا مصلحتن خاطر ٻنهي آڇاڻي ڇڏيو ۽ اهي ماڻهو ۽ وزارتون طاقت ۾ رکيائون، جن مان پرڳڻي ۽ عوام جي ڀلائيءَ جو ڪوبه فائدو ٿيڻ وارو نه هو، جنهنڪري اسان کي لاچار مسلم ليگ کي به ڇڏڻو پيو.

جماعتون ملڪ ۽ ماڻهن جي ڀلائي ڪرڻ واسطي هڪ ذريعو آهن، ليڪن جڏهن به آهي سندن بنيادي مقصدن لاءِ ڪتب نٿيون آنديون وڃن، ۽ انهن کي ڪي ماڻهو يا طبقا منهنجي ذاتي مقصدن حاصل ڪرڻ جو اوزار بنائي استعمال ڪن ٿا، ته اهڙيءَ حالت ۾ هڪ با اصول ۽ ايماندار ماڻهو لاءِ اهڙين جماعتن سان بغاوت ڪري ٻاهر نڪري اچڻ کانسواءِ ڪوبه رستو ڪونه ٿو رهي، پوءِ پل ان ۾ ڪيترين ئي مشڪلاتن کي به منهن ڏيڻو پويس. هن ڪتاب ۾ مون گذريل پنڌرهن سالن جي سياسي سرگذشت بيان ڪندي مستقبل لاءِ ڪي اهم تجويزون

## ڀاڱو پهريون

ڪانگريس کان مسلم ليگ طرف

ڪٿي پنڌ ٻڌا تو، ڪيچين ڪارڻ ڪيئن،  
بسي خود هلج ٻر ۾، آءٌ ٿو چوان ايئن،  
مڪڻ ساجن سڀڻ، مٿان مٺي ڇڏئين!  
شاهه—

## فصل پهريون

نئون صوبو

نئون نيتن لڳوس، گري ۽ گالهيوڻ ڪري!

پرگڻن کي سڌارن ملڻ سان ۱۹۳۷ع ۾ سنڌ جدا صوبي  
جي حيثيت ۾ پنهنجي حيثيت ۾ پنهنجي ليجسليٽو اسيمبلي حاصل  
ڪئي، جا پهرين دفعو ۲۷ اپريل ۱۹۳۷ع تي ڪراچيءَ ۾ گڏ  
ٿي. پهرين اليڪشن ۾ آءٌ سنڌ اسيمبليءَ ۾ چونڊجي آيس، ۽  
سيپٽمبر ۱۹۴۶ع تائين اٽڪل ڏهن سال کن اسيمبليءَ جو ميمبر  
ٿي رهيس. هن ڪتاب ۾ سنڌي ٻارن اڳيان انهي عرصي ڌاري  
سنڌ جي سياسي سرگذشت جي ڪهاڻي پيش ڪريان ٿو ته من  
اهي واقعات تاريخ جي ورقن تي قائم رهن، ۽ نوجوان منجهان  
سبق حاصل ڪن. سنڌ اسيمبليءَ ۾ منهنجي وڃڻ جو مقصد ”عوام  
جي حالت درست ڪرڻ“ ۽ ”سنڌ جي ترقيءَ لاءِ ڪوشش  
ڪرڻ“ هو. انهيءَ عرصي اندر منهنجي سمورين ڪوششن جو  
مقصد اهو پئي رهيو آهي. آل انڊيا جماعتن جهڙوڪ ڪانگريس

پيدائش ٿئي ٿي، انڪري ڪجهه عرصي لاءِ سنڌ مرڪز کان مدد مان لاءِ حقدار ٿي سگهي ٿي. اهڙيءَ طرح ڊلن وڌائڻ ۽ خرچ ۾ تخفيف ڪرڻ سان تعميري ڪمن لاءِ پيسا مهيا ڪري سگهن ٿا.

۲- سنڌ ۾ جيڪڏهن سياسي بيداري نه ٿي آهي، ته ان جي ذميواري بمبئي جي حڪمران طبقي جي غلط پاليسيءَ ۽ ڪم توجهيءَ تي آهي. سنڌ کي جدا ڪري، اتي جي ماڻهن کي پنهنجي حڪومت پاڻ هلائڻ جي موقعي ڏيڻ سان، سياسي بيداري پيدا ڪري سگهجي ٿي.

۳- هندن جو ڊپ، ته مسلمان گهڻائيءَ جو فائدو وٺي سندن مفاد کي نقصان پهچائيندا، انصاف تي مبني نه آهي. هندن واپار، زمين ۽ سرڪاري نوڪرين تي پنهنجي واجبي حصي کان گهڻو قبضو ڪري ڇڏيو آهي. اڳتي هلي مسلمانن اگر پنهنجي واجبي حقن جي گهر ڪئي، ته اهو ڪو اهڙو سبب نه آهي، جنهنڪري صوبي کي آزادي کان محروم ڪجي!

جيڪي دليل هندو ڏين ٿا، سي درحقيقت پنهنجي ناجائز اقتدار جي قائم رکڻ لاءِ ٿا ڏين، ورنه اهي ڪي واجبي نه آهن، جن ماڻهن سنڌ جي تحريڪ آزاديءَ ۾ نمايان حصو ورتو، تن مان مکيه صاحب هيٺيان هئا:-

۱- شيخ عبدالمجيد سنڌي ۲- خان بهادر محمد ايوب کهڙو  
۳- پير علي محمد راشدي ۴- سيد ميران محمد شاه ۵- مسٽر جيمس پيرسرام ۶- مسٽر جمشيد نسروانجي. اها تحريڪ نيٺ وڃي ڪامياب ٿي ۽ سنڌ کي پهرين اپريل ۱۹۳۶ع کان جدا صوبو بنايو ويو. بدقسمتيءَ سان سنڌ جي ترقيءَ کي بنياد کان ڪن آئيني خامين ڪري وڌو ڌڪ لڳو، جو تجربن مان اڳتي هلي معلوم ٿيو.

اهي بنيادي خاميون هيٺيون هيون:-

۱- هندو سنڌ جي جملي آباديءَ جو ۲۷ سيڪڙو هئا،



۾ پيش ڪيون آهن، اهو بهتر ٿيندو ته سنڌ اسيمبليءَ جي زماني جي قصي بيان ڪرڻ کان اڳ سنڌ جي بمبئيءَ کان جدائي جي مختصر تواريخ پيش ڪريان:- انگريزن سنڌ جي فتح ڪرڻ کانپوءِ ست ئي انتظامي سهوليت خاطر انکي بمبئي ڪامي سان ملائي ڇڏيو. هن زبردستيءَ واري ڳانڍاپي جو دور اسي سال کن هليو. بنيادي ۽ فطرتي تفاوتن، جهڙوڪ جاگرافي، آب هوا زبان، زراعتي ۽ اقتصادي حالتن، گذشتہ تواريخ ۽ نسل جي ڪري هي ملاپ صوبي جي مادي تعمير خواه سياسي قريقيءَ لاءِ رڪاوٽ ثابت ٿيو. سنڌ جون خاص حالتون ۽ سندس جداگانه مسئلا بمبئي جا سياستدان يا حڪومت ڇڻگيءَ طرح سمجهي نه سگهيا، ۽ ٺڪي وري منجهن سنڌ جي معاملات لاءِ ڪا دلچسپي ۽ همدردي پيدا ٿي سگهي. نون سڌارن ملڻ جي اميد جاڳڻ سان سنڌ کي بمبئي کان جدا ڪرڻ جي تحريڪ ”آزاد سنڌ“ جي نالي ۾ سنڌ جي خير خواهن طرفان جاري ٿي. جنهن جي فرقہ پرست هندو گروه طرفان هيٺين دليلن جي بنياد تي سخت مخالفت ڪئي وئي.

- ۱- سنڌ جي مالي حالت ڪمزور هئڻ ڪري هوءَ جدا صوبي جي خروچ جو بار کڻي نه سگهندي.
  - ۲- سنڌ ۾ سياسي بيداري ڪانه آهي، جنهنڪري سندس چونڊيل عيوضي حڪومت ڇڻگيءَ طرح هلائي نه سگهندا، ۽ انتظام جي مٿي پليد ڪري ڇڏيندا.
  - ۳- مسلمان سنڌ ۾ پنهنجي گهڻائيءَ جو فائدو وٺي، هندو اقليت جي اقتصادي ۽ معاشرتي مفاد کي نقصان پهچائيندا.
- انهن اعتراضن جا جواب ”آزاد سنڌ“ جي حامين طرفان هيٺين نموني ڏنا ٿي ويا:

- ۱- سنڌ ڪوٽ وارو پرڳڻو نه آهي، پر جي ڪٿي هجي به، ته بمبئي کسي ان جو بار کڻڻ لاءِ ڪهڙو ضرور آهي؟ جنهن صورت ۾ ڪراچيءَ جي بندر تان مرڪزي حڪومت کي گهڻي

انهيءَ واسطي مون سنڌ جي مکيه هندو مسلم ڪارڪنن سان مشورو ڪري هڪ سوالنامو تيار ڪيو جو سنڌ ۾ ببلڪ جي خدمت ڪندڙن ڏي جوابن لاءِ موڪليو ويو، ان کان ڪجهه وقت پوءِ منهنجي جڳهه ”حيدر منزل مسلم ڪالوني ڪراچيءَ“ تي سر غلام حسين (مرحوم) جي زير صدارت هڪ ميٽنگ گڏ ٿي، جتي مٿي ذڪر ڪيل سوالن تي غور ڪيو ويو، ليڪن ڪوبه خاطر خواه فيصلو ٿي ڪين سگهيو. سوالنامو جي تيار ڪرڻ يا پارٽي ٺاهڻ جي اڪثر سوالن ۾ مسٽر جهرامداس دولترام اسان جو صلاحڪار ۽ مددگار هو، پر جڏهن ميٽنگ گڏ ٿي، ته هو پاڻ يا ٻين ڪانگريس جي ڪارڪنن مان ڪوبه ڪونه آيو. انهيءَ پهرين ميٽنگ ۾ شامل ٿيل صاحبن مان مکيه ماڻهو هيٺيان هئا.

- ۱- خان بهادر الهه بخش (مرحوم) ۲- خان بهادر محمد ايوب ڪهڙو ۳- شيخ عبدالعزیز صاحب ۴- علامه آءِ-آءِ قاضي ۵- سر غلام حسين (مرحوم) ۶- حڪيم فتح محمد سيوهاڻي ۷- مسٽر جيمس پرمرام ۸- مسٽر حيات محمد علوي ۹- سيد ميران محمد شاه.

اهڙيءَ طرح جي ٻن ڪوششن بعد آخرڪار (مرحوم) سر حاجي عبدالله هارون جي بنگلي تي هڪ ميٽنگ ٿي، غور ڪرڻ بعد فيصلو ڪيو ويو، ته صوبي جي بهتري لاءِ غير فرقوار ۽ اقتصادي بنيادن تي هڪ سنڌ جي سياسي جماعت قائم ڪجي، جنهن جو آل انڊيا آئيني مسئلن سان تعلق رکندڙ هنگامي جماعتن سان ڪوبه واسطو نه هجي. ان لاءِ هڪ سب ڪاميٽي مقرر ڪئي وئي، ته دستور العمل ٺاهي، پارٽيءَ جي اجلاس اڳيان منظوريءَ لاءِ پيش ڪري. پارٽيءَ جي اجلاس کان هڪ ڏينهن اڳي سنڌ جي ان وقت جي مٿين طبقي جي ٻن گروهن ۾ هڪ ”سر غلام حسين گروه“ ۽ ”سر شاهنواز ڀٽو گروه“ ان پارٽيءَ ۾ شامل ٿيڻ قبوليو، مالياتي اجلاس ۳۱

تن کي سنڌ اسيمبليءَ ۾ ۱۴ سيڪڙو عيوضي مليا. اسيمبليءَ جي جملي ميمبرن جي گهٽ تعداد مقرر ڪرڻ ڪري انهن جو اثر پيدا ٿيو.

۲- جدا چونڊن ڪري هندن جي سياسي طرح بيمدار ۽ طاقتور اقليت کي جداگانہ حيثيت قائم ڪرڻ جو موقعو ڏنو ويو. مٿين ٻنهي ابتدائي خامين (مسلم اقليت وارن صوبن جي مسلمانن جي فرضي فائدي خاطر) ڪري سنڌ جي ترقيءَ ۽ مفاد کي هڪ طرف نقصان پهتو، ٻئي طرف وڌايل عيوضين يا جدا چونڊن مسلم اقليتن کي ڪوبه خاص فائدو نه پهچايو. سنڌ جي جدا ٿيڻ شرط ان جي ترقيءَ لاءِ جدوجهد ڪندڙن مناسب ڄاتو، ته اهڙا رستا اختيار ڪجن، جو نوان سڌارا صوبي ۾ صحيح نموني ۾ ڪتب آڻي ان سان پورو فائدو حاصل ڪري سگهجي. سندن راه ۾ ڪيئي رڪاوٽون ۽ مشڪلاتون هيون. باوجود ان جي به، هنن انهيءَ مقصد لاءِ سياسي جماعت ٺاهڻ واسطي صلاح مصلحتون ڪرڻ شروع ڪيون جن ڳالهين ڏي سندن خاص توجهه ڇڪيو، سي هيٺيون هيون:

سنڌ جي حڪومت جو ڪاروبار صحيح جمهوري طريقي تي هلائڻ لاءِ ضروري هو، ته ڪن اصولن جي بنياد تي هڪ پارٽي ٺاهي، انهي ذريعي حڪومت جو ڪاروبار به هلائجي ۽ عوام کي بيمدار ڪري منظم ڪجي. انهي واسطي اول کين اهو فيصلو ڪرڻو هو، ته اهڙي پارٽي موجوده آل انڊيا جماعتن ”ڪانگريس“ يا مسلم ليگ (جي آئيني اصلاحات جي هنگامي مقصدن حاصل ڪرڻ لاءِ قائم ڪيل هيون) مان هڪ جي شاخ ڪري ٺاهجي، يا صوبي جي مفاد کي نظر ۾ رکندي هڪ اهڙي پارٽي ٺاهجي، جنهن جو آل انڊيا اختلافي مسئلن ۽ هنگامي سوالن سان ڪو واسطو نه هجي، بلڪ اها صرف صوبي جي تعمير ۽ ترقي لاءِ غير فرقيوار ۽ اقتصادي بنيادن تي قائم ڪجي.

ڪو به هندو اتحاد پارٽيءَ جي ٽڪيٽ تي اميدوار نه بيمو،  
هندن مان هڪڙا ڪانگريس جي ٽڪيٽ تي اميدوار بيٺا، ۽  
ٻيا گهڻو ڪري آزاد حيثيت ۾ بيٺا. اليڪشن جو نتيجو هيٺين  
طرح نڪتو:-

اتحاد پارٽي ۲۲- ڪانگريس ۷- سر غلام حسين پارٽي ۳-  
شيخ عبدالحميد ۳- باقي هندو ۽ مسلمان ميمبر شخصي اثر تي  
بنا ڪنهن پارٽي ٽڪيٽ جي چونڊجي آيا.

سر شاهنواز ڀٽو ۽ مرحوم سر حاجي عبدالله هارون اتحاد  
پارٽيءَ جا ليڊر ۽ ڊپٽي ليڊر اليڪشن ۾ ناڪامياب ٿيا. سنڌ  
۾ پارٽيءَ جي حڪومت ٺاهڻ جو اڳي تجربو ڪونه هو. ماڻهن  
۾ سياسي بيداري پيدا ٿيل ڪانه هئي، جيڪي ميمبر پارٽين جي  
ٽڪيٽ تي چونڊجي آيا هئا، سي به گهڻو ڪري پنهنجي شخصي  
اثر ۽ لاڳاپي ڪري چونڊجي آيل، هئا، هنن جو جدا جدا پارٽين  
۾ شامل ٿيڻ ڪن اصولن جي بنياد تي ڪونه هو بلڪ ذاتي  
سهوليتن خاطر هو. انڪري چونڊن ۾ ڪانگريس جا ميمبر ۽  
شيخ عبدالحميد ئي هئا، جي سندن قومي خدمت جي ڪري  
عام ماڻهن جي همدرديءَ سان ڪامياب ٿيا هئا. چونڊن پوري  
ٿيڻ بعد سنڌ ۾ سياسي بيداريءَ جي عدم موجودگيءَ جو  
وجهه وٺي وقت جي گورنر سر لنسليٽ گرهام جمهوري اصولن  
کي ڦٽو ڪري سر غلام حسين کي وزارت ٺاهڻ لاءِ گهرايو،  
جيتوڻيڪ کيس ٽن ڇهن ميمبرن کان مٿي مددگار ڪونه هو.  
پر جڏهن کيس گهراڻي وزارت ٺاهڻ جو وجهه ڏنو، ته هن ان  
جو فائدو وٺي هندن کي هڪ وزير ۽ اسپيڪر جي آڇ ڪري  
پنهنجو طرفدار ڪري ڇڏيو.

هندن کي اها ڪيل آڇ اصولن کي وسارڻ ۽ مستقبل کي  
ڦٽو ڪرڻ لاءِ هڪ ڪافي لالچ هئي، هندن کي هٿ ڪرڻ  
بعد سر غلام حسين ميمبرن کي هڪ وزارت ڏيئي پنهنجي طرف  
ڪيو، جي ان ڪن ميمبر گڏ ڪري سگهيا. جيتوڻيڪ انهن مان

آڪٽومبر ۱۹۳۶ع رات جو مرحوم سر عبدالله هارون جي جاءِ تي ڪئوٿيو، جتي مسلمانن کانسواءِ هندن مان راءِ بهادر هوتچند چانڊويل، مسٽر ريوچند ٿڌاڻي، ۽ ڊينگومل ٿڌاڻي حاضر هئا. بدقسمتيءَ سان ميٽنگ ۾ ٻن ڊپٽي ليڊرن سر شاهنواز ڀٽو ۽ سر غلام حسين کانسواءِ سيد ميران محمد شام ڪي وڌيڪ ٿيون ڊپٽي ليڊر چونڊجڻ تي اعتراض وٺي، سر غلام حسين ان پارٽيءَ کان جدا ٿي ويو، ۽ ساڳئي رات هن پنهنجي جدا پارٽي ”مسلم پوليٽيڪل پارٽي“ جي نالي سان ٺاهي.

اتحاد پارٽي ٺهڻ بعد ان جي سهاري هيٺ ڪم شروع ڪيو ويو، سندس مڪرم مقصد هيٺيان هئا:-

- ۱- اقتصادي بنيادن تي فرقوار ساز سلوڪ پيدا ڪرڻ.
- ۲- ملڪ جي سڀني فرقن کي نوڪرين، تعليم، واپار ۾ سهوليتون پيدا ڪري ڏيڻ.
- ۳- آبادگارن ۽ مزدورن جي مفاد کي ترقي ڏيارڻ ۽ نان بئراج ايراضيءَ لاءِ آبپاشيءَ جو خاص طور انتظام ڪرڻ.
- ۴- ڳوٺن جي سڌاري، گهرو هنرن جي واڌاري ۽ ڳوٺاڻن کي موجوده زماني جون سهولتون مهيا ڪري ڏيڻ.
- ۵- ننڍن ڪمپنيدارن کي وياج خورن ۽ وڏن زميندارن جي ڇڏي کان بچائڻ.

۶- هارين جي حقن جي حفاظت.

۷- آبادگارن کي قرض کان آجو ڪرائڻ.

۸- ملڪ جي تعليم، تندرستي ۽ رشوت دور ڪرڻ لاءِ ڪوشش ڪرڻ.

۹- صوبي جي مڪمل آٿانومسي لاءِ ڪوشش ڪرڻ.

۱۰- جڏهن اليڪشنون شروع ٿيون، ته گهڻو ڪري سڀني جاين تي ”اتحاد پارٽيءَ“ جي ٽڪيٽ تي اميدوار بيٺا، ڪيترين جاين تي سر غلام حسين جي ”مسلم پوليٽيڪل پارٽيءَ“ ۽ شيخ عبدالله جي ”سنڌ آزاد پارٽيءَ“ طرفان اميدوار بيٺا.

وولڻ جي وڌندڙ تقاضائن سبب وزارت کان روز بروز نئون گهرون ڪرڻ لڳا، انهن حالتن کان مجبور ٿي هو اتحاد پارٽيءَ سان سمجهوتو ڪرڻ لاءِ آماده ٿيو، انهيءَ ڪري جلدئي صاحبزاده عبدالستار جان سرهنديءَ جي ڪوششن سان اتحاد پارٽيءَ ۽ سر غلام حسين جي وزارت جي وچ ۾ هيٺين ڳالهين جي بنياد تي ٺهراءُ ٿيو:-

۱- هڪ ورڪنگ ڪاميٽي ٺاهي وئي، جا وزارت کي قانون سازيءَ جي سوانن ۽ اصولي مسئلن ۽ انتظامي طريقي ڪار بابت مشورهه ڏيئي رهبري ڪرڻ واري هجي.

۲- ملڪ جي تعمير ۽ ماڻهن جي ترقيءَ لاءِ هڪ گڏيل پروگرام ٺاهيو ويو، جنهن کي ورڪنگ ڪاميٽيءَ جي هدايتن موجب وزارت عمل ۾ آڻڻ واري هئي.

انهي طريقي سان ڪجهه مهينن اندر چڱو ڪم ٿي سگهيو، ورڪنگ ڪاميٽيءَ جون ڪيتريون ميٽنگون گڏ ٿيون، انهن ۾ ڪيئي ٺهراءُ پاس ٿيا، جن مان ڪي حڪومت عمل ۾ به آندا، جهڙوڪ:- روٽيو ۽ زمين تان چوٽائي مال جي پنچري معاف ڪرڻ، ٻيلن ۾ مالن تي پنچريءَ جو اگهه گهٽائڻ، پرائن تقاوي قرضن کي سهوليت جي قسطن ۾ وصول ڪرڻ ۽ رهيل وياج معاف ڪرڻ، ڪمشنر ۽ ڪليڪٽر جي ڪرسمس جي پروانو ڏيڻ ڏيڻ جي رسم بند ڪرڻ، اهڙيءَ طرح لوڪلبورڊن تي ميمبر نامزد ڪرڻ جي دستور کي به ختم ڪيو ويو، جيستائين ورڪنگ ڪاميٽيءَ ڀڳتي طرح ڪم ڪيو، تيستائين سر غلام حسين جي وزارت مضبوط رهي سر غلام حسين پنهنجي وسيع انتظامي تجربن جي بناء تي، جو هن بمبئي سرڪار جي ميمبريءَ واري وقت ۾ حاصل ڪيو هو، حڪومت جو انتظام عزت ۽ رعب سان هلايو، ليڪن جيئن ته هن جو سمورو تجربو ڊائريڪٽري (اڌ وزير ۽ اڌ سرڪاري ميمبر) جي زماني جو هو، تنهنڪري هو نون سڌارن موجب عام سان جوابدار حڪومت واري بدليل حالتن جو اندازو

ڪيترا اتحاد پارٽيءَ جي ٽڪيٽ تي چونڊجي آيل هئا، اهڙيءَ طرح سنڌ جي پهرين وزارت ٺهي.

ان بعد اتحاد پارٽيءَ جا رهيل ميمبر خانبهادر الهيم بخش (مرحوم) جي ليڊريءَ هيٺ مخالفت ۾ وهي ويٺا، جن پنهنجي رهنمائيءَ لاءِ هيٺيان اصول مقرر ڪيا:-

۱- حڪومت جي صحيح طريقن تي نقط ڇڏي ڪري ملڪ ۾ سياسي بيداري ۽ عام راءِ پيدا ڪجي. ۲- حڪومت کي سندس خاصين ۽ نقصن کان واقف ڪري انهن جي درست ڪرڻ لاءِ آماده ڪجي، انهن مقصدن کي حاصل ڪرڻ لاءِ هيٺيون طريقه کار اختيار ڪيو ويو:-

(الف) اسيمبلي اندر تقريرون، سوالن، ڪنجري رٿن ۽ ٺهراون ذريعي حڪومت تي نقطا ڇڏي جاري رکجي. (ب) عام ماڻهن ۾ سياسي بيداري پيدا ڪرڻ لاءِ سنڌ جي گوشي گوشي ۾ ميٽنگون ۽ ڪانفرنسون ڪوٺائي، منجهن صوبي جي پلائيءَ ۽ بهبوديءَ جي سوالن ۾ دلچسپي وٺڻ جو چاه پيدا ڪيو وڃي.

جيئن ته ان وقت ڪانگريس ۽ اتحاد پارٽي ٻئي مخالفت جي ٻنجهن تي ويٺل هيون، گهڻو ڪري سندن مڪاني پروگرام ۽ اصول هڪجهڙا هئا، تنهنڪري هنن گڏجي ٿي ڪم ڪيو. ڪنڊياري ۽ چڪ ڪانفرنسن ۾ هنن جو هڪ پليٽ فارم تي گڏجي ڪم ڪرڻ ان ڳالهه جو ثبوت هو، ان جو نتيجو اهو ٿيو، جو سر غلام حسين جا نوان طرفدار ميمبر پبلڪ جي وڌندڙ ۽ منظم مخالفت ڏسي لڇڪي ويا ۽ سر غلام حسين کي پنهنجي پوزيشن مضبوط بنائڻ جي ضرورت محسوس ٿي، هن سمجهيو ٿي، ته جيڪڏهن اسيمبلي ڪٿي ٿيڻ کان اڳي پنهنجي طرفدار ميمبرن جو تعداد نه وڌايائين، ته شايد سندس وزارت شڪست ڪائي وڃي. هڪ طرف ميمبرن جون ذاتي گهريون ۽ تقاضا آهن ۽ وڌندڙن، ته ٻئي طرف آزاد هئڻو سيمبر، جن جي آڌار تي هن وزارت ٺاهي هئي، سي پيدا ٿيل عام راءِ کان ڊڄي ۽ پنهنجي

نمايان طور ڏسڻ ۾ اچڻ لڳا، سر غلام حسين پهرينئيءَ سبب نئين زماني جي تقاضا مطابق صوبي جي تعميري ڪمن واسطي محنت ۽ وسيع النظريءَ سان ڪم ڪري نٿي سگهيو.

هن وقت تائين جيڪي به ڪم وزارت ڪيا هئا، سي به پاڻمرادو نه ڪيا ويا هئا، ليڪن مخالفت جي گهڻي زور ۽ ڪشمڪش بعد عمل ۾ آندا ويا هئا. سنڌ اندر عوام کي مڪاني عملدارن جي ظلم ۽ رشوت خوري تپائي ڇڏيو هو، سڌارن بعد اميد هئي ته حالتن ۾ ڦيرو ايندو، ليڪن حالتون ساڳيون قائم رهيون. انهن ڳالهين تي غور ڪرڻ لاءِ شيخ عبدالجيد صاحب، ميران محمد شاهه، خان بهادر الله بخش ۽ ٻيا منهنجي جاءِ تي مليا، غور بعد هن فيصلو ٿي پيو، ته حالتن کي بدلائڻ لاءِ ضروري هو، ته وزارت ۾ ڪي نوجوان موڪلي ان ۾ نئون روح ڦوڪجي، تنهنڪري رٽ بيغي، ته وزارت کي وڌائي خان بهادر الله بخش، خان بهادر ڪهڙو، ۽ مسٽر نهچلداس وزيرائي کي ان ۾ شامل ڪيو وڃي، فيصلو شيخ عبدالجيد ۽ منهنجي معرفت سر غلام حسين تائين پهچايو ويو، جنهن تي هن اتحاد پارٽي جي ٺهراءُ جي گهر ڪئي، جو پاس ڪري کيس پهچايو ويو. اتحاد پارٽي ان وقت جيتوڻيڪ سر غلام حسين جي گروه سان شامل ٿيل هئي، ته به ان جا ميمبر مخالفت جي بينچن تي وهندا هئا، ۽ پنهنجي جدا هستي قائم رکندا آيا، اسان سان ڪيل انجام جي باوجود سر غلام حسين وزارت کي وڌائي نه سگهيو، ان جا اصلي سبب کيس معلوم هئڻ گهرجن، ليڪن عام طرح سان ائين پئي چوڻ ۾ آيو، ته گورنر ڇهن وزيرن ڪرڻ جي برخلاف هو، وڌ ۾ وڌ هو پنج وزير مقرر ڪرڻ لاءِ تيار ٿي ٿيو، جا ڳالهه سر غلام حسين کي پسند نه پئي آئي، جو ان تجويز مطابق سندس گروه مان خان بهادر ڪهڙو وزارت ۾ کڻجي نٿي سگهيو، ازانسواءِ مسلمانن جو وزارت ۾ حصو به ٿي گهٽجي ويو، جڏهن سر غلام حسين ڏٺو، ته وزارت وڌائي نٿو سگهجي ۽ مخالفت جا سبب روز بروز



پوريءَ طرح سان ڪري ٿي سگهيو. انهيءَ وقت ڌاري مڪي گوبندرام ”آزاد هندو گروپ“ طرفان مقرر ٿيل وزير، ڪن خانگي سبن ڪري استعفيٰ ڏني، ان جي خالي ٿيل جاءِ لاءِ اميدوار بيٺا، هڪ مسٽر نهچلداس وزيرائي، ٻيو ڊاڪٽر هيمنڊاس آڏواڻي، سر غلام حسين مسلم ميمبرن جي صلاح سان هندو آزاد گروپ جي مشوري جي برخلاف ڊاڪٽر هيمنڊاس کي وزير مقرر ڪيو، جنهنڪري اڪثر هندو ميمبر سر غلام حسين جي برخلاف ٿي ويا ۽ انهن هيٺين طريقن جي پروپيگنڊا شروع ڪئي:

۱- سر غلام حسين مسلمان ميمبرن جي ٻڌيءَ جو فائدو وٺي هندو ميمبرن جي راءِ جي برخلاف وزير چونڊي سائن بي انصافي ڪئي آهي.

۲- مسلمان ميمبر ”قرض معاف ڪرڻ ۽ زمين جي وڪري تي بندش“ وارن بلن (جي منهنجي ۽ مسٽر گندور طرفان پيش ٿيل هئا) کي پاس ڪري هندن جي اقتصادي مفاد کي وڏو ڌڪ هڻندا.

انهيءَ وقت ۾ مسٽر پوجسنگ اسيمبلي جي اسپيڪر جو انتقال ٿيو ۽ نئن اسپيڪر چونڊجڻ جو سوال پيش آيو. مسلمان ميمبرن پنهنجي طرفان ميران محمد شاه کي اميدوار بيهاريو ۽ هندن وري پروفيسر پنهائي جو نالو ڏنو، وڏن ٿيڻ تي سيد ميران محمد شاه ڪثرت راءِ سان اسپيڪر چونڊجي ويو، انڪري هندن کي سر غلام حسين بر خلاف وڌيڪ شڪايت جو سبب بنيو ۽ ڇوڻ لڳا ته جڏهن اسانجي مدد جي گهرج هيس، ته اسپيڪري ڏنائين، هاڻ ڪم ٿي اسپيڪري مسلمانن کي ڏني ويئي آهي، هندن جي ان منظم مخالفت کي منظم نموني اخبارن ۽ پنهچائن تائين پهچائڻ جي اڳواڻي مسٽر نهچلداس وزيرائي ڪئي، نتيجو اهو نڪتو، جو سواءِ هڪ وزير ۽ پارليامينٽري سيڪريٽري جي ٻيا سڀ هندو ميمبر وڃي مخالفت ۾ ويٺا، انهيءَ وقت حڪومتي ڪاروبار جي جي صلاح سانت سان هلڻ جي باوجود ڪي نقص وزارت ۾

## فصل ٻيون

### الله بخش وزارت

”آديون آءَ اچان، مون سڳ مڃائي نه ڪيو.“

نئين وزارت خانبهادر الله بخش ۲۳ مارچ ۱۹۳۸ع تي ٺاهي، چارج وٺڻ بعد هن پنهنجي وزارت جي پاليسيءَ بابت نوٽ ڪليو. جنهن ۾ چئانيل هو، ته سنڌ جي مڪاني حالتن کي مد نظر رکندي، ڪن ترقيمن سان ڪانگريس جو تعميري پروگرام عمل ۾ آندو ويندو، درحقيقت ڪانگريس ۽ اتحاد پارٽيءَ جي تعميري پروگرامن ۾ گهڻو تفاوت ڪونه هو، خود ڪانگريس وزارتن ۾ هر هڪ صوبي جي حالتن کي خيال ۾ رکي پروگرام کي اهڙي طرح پئي هلايو.

اسان ۽ عام ماڻهن هنن نون وزيرن ۾ سندن انجمن ۽ آساه ڪسي مسد نظر رکندي گهڻيون اميدون رکيون هيون، انهيءَ ڪري مون پير علي محمد شاه راشدي سان گڏجي هڪ هفتي تائين ويهي رات ڏينهن جي محنت بعد پروگرام کي عمل ۾ آڻڻ لاءِ تجويزون لکي وزيرن جي ويچار لاءِ سندن سامهون رکيون.

اهو ته صاف ظاهر هو ته سر غلام حسين جي وزارت کي اهڙيءَ اوچتي طرح ڊاهڻ ڪري اسان پاڻ کي عام تهنن جو نشانو بنايو هو. خصوصاً جڏهن اسيمبلي جي مسلمان ميمبرن جو اتفاق ٿوڙيو ويو هو ۽ نون مسلمان ۽ گهڻن هندو ميمبرن جي مدد سان وزارت ٺاهي ويئي هئي.

اسان نئين وزارت ٺاهڻ لاءِ پنهنجي نيڪ ارادن جو ثبوت

وڌندا ويا، ته هن مڪاني آفيسرن جي معرفت طاقت کي برقرار رکڻ لاءِ سيمبرن کي هٿ ڪرڻ جي ڪوشش ڪئي، جڏهن بيجٽ لاءِ اسيمبلي جي سيشن گڏ ٿي، ته ان وقت ڌاري ننڍيون ننڍيون اختلاف جون ڳالهائون وڌي وڻ ٿي ويون هيون ۽ سيمبرن ۾ عام ناراضگي پکڙجي ويئي هئي، ڪن کي عهدن لاءِ سڌون هيون ڪن کي پيدا ٿيل شڪايتن جو عذر هو، ڪن کي وري مستقبل ۾ تعمير ۾ پروگرام تي هلائڻ جو ارادو هو. پيرحال سڀ گڏجي سر غلام حسون جي وزارت کي ڪيڙائڻ جا منصوبا سٿڻ لڳا. آزاد هندو گروهه ۽ ڪانگريس پارٽيءَ جي سيمبرن اڳي ئي وجهه پئي ڳوليا، تن انهي سازش جو خير مقدم ڪيو. پير علي محمد شاه راشدي ۽ سون به ان ۾ خاص حصو ورتو، جيتوڻيڪ اسان اهو قدم بنا ذاتي لالچ جي صرف ملڪ جي تعمير ۽ ترقيءَ واسطي حالتن پيدا ڪرڻ جي ارادي سان ڪريو هو.

انهن ڏينهن ۾ وزيرن ۽ آفيسرن جو مسام سيمبرن تي ايترو ته رعب ڄميل هو، جو اسان کي مجبورن مصلحت خاطر وزارت جي ڪيڙائڻ جو راز وڻڻ ٿيڻ جي ڏينهن ۱۲ بجي تائين سختي رکڻو پيو.

سر غلام حسين جڏهن ڏٺو ته هڪ روپئي جي ڪنڌر جي رٿ پاس ٿيڻ جو امڪان آهي، ته هن وزارت وڌائڻ جو وعدو ڪيو، پر اهو به پورو نه ٿي سگهيس، آخرڪار وزارت کي مسٽر سڌ وڃي هڪ روپئي واري ڪنڌر جي رٿ تان شڪست آئي، ۽ سر غلام حسين وزارت تان استعفيٰ ڏيئي ٻاهر نڪتو. هن دفعي گورنر سر غلام حسون جي وزارت کي وڌائڻ نه ڏيئي، ان جي شڪست جو ڪارڻ بنايو، جيتوڻيڪ ان ساڳي گورنر اڳي کيس اقليت جي حالت ۾ به وزارت ٺاهڻ لاءِ ڪريو هو، اهڙيءَ طرح خانبهادر الهه بخش ”اتحاد پارٽيءَ“ جي ليڊر جي حيثيت ۾ ڪانگريس ۽ هندو گروهه جي مدد سان وزارت ٺاهي.

صرف سنڌ جي عوام جي مفاد لاءِ تعميري پروگرام جي جلد عمل ۾ آڻڻ سان ڏني ٿي سگهياسون انهيءَ سلسلي ۾ سڀ کان اول ڳالهه جا اسان ڪرڻ گهري ٿي، سا اها هئي، ته وزيرن ۽ عوام جي وچ ۾ گهڻو تعلق پيدا ڪري عام ماڻهن تان آفيسرن جو ظلم ۽ دٻاءُ دور ڪرڻ سان منجهن سياسي بيداري آڻيون، چوڻهه عوام سان جوابدار وزارت جو پهريون فرض اهڙي آهي. ان واسطي اسان ڪراچيءَ جي شهر واسين جي هڪ ميٽنگ ڏانهن هال ۾ سڏائي، ته وزير عام ماڻهن اڳيان سندن وزارت جي پاليسيءَ جو اعلان ڪري پنهنجا مقصد ۽ ارادا کين پٽائين.

هن ميٽنگ ۾ مسلمانن جي پڙهيل طبقي سخت ناراضگيءَ جو اظهار ڪيو. جڏهن پير علي محمد شاه راشدي ۽ پير الاهي بخش ڳالهائڻ لاءِ اٿيا، ته کين پڏڻ کان انڪار ڪيائون. آخر مون زور مس ڪري کين صاف ظاهر ڪري ٻڌايو، ته اڳين وزارت ٻاهي نئين وزارت ٺاهڻ جي مکيه جوابداري مون تي هئي، ۽ ان سان گڏ اهو به يقين ڏياريو ته مون کي قوي اميد آهي ته وزارت جلد ئي سنڌ جي ڀلي جا ڪم ڪري ڏيکاريندي، پر خداخواستہ جيڪڏهن وزيرن پنهنجي وعدن کي پاڻي ڏيئي پارڻيءَ جو تعميري پروگرام عمل ۾ نه آندو، ته انجي مخالفت ڪرڻ ۾ به نه گسندس. اهڙيءَ طرح ڪراچي شهر ۾ خيالات جي اظهار ڪرڻ بعد مٿين بيان ڪيل مقصدن لاءِ پير الاهي بخش روڊيو وزير واسطي سنڌ جو هڪ ڊگهو گشتي پروگرام تيار ڪيو ويو، اسان کي احساس هو، ته سنڌ ڪامورن جي شڪار گاهه ۽ جاگير ڀري رهي آهي، عملدارن عام ماڻهن کي غلام سمجهي انهن کي رشوت ۽ رسائي ۾ خوب ڀري ڦريو، عوام پنهنجن مليل حقن جي استعمال ڪرڻ کان واقف نه هئا، نون سڌارن کان پوءِ حقيقي حڪومت ۾ جو انقلاب آيل هو، تنهنجي هنن کي خبر نه هئي، تنهنڪري اهو ضروري هو، ته ماڻهن کي حڪومت جي

ڪاروبار ۾ دلچسپي وٺڻ سڀڪارجي، مون پير علي محمد شاه راشديءَ کي عرض ڪري آساده ڪيو، ته هو پير الاهي بخش سان گڏجي گشت ۾ وڃي، ۽ مٿئين ڏيکاريل ڪم لاءِ پرويڊنڊا جو ڪم هٿ ۾ کڻي آڻڻ سان ٻن ٽن خاڪن جي گشت ۾ ساڻ هوس، ”ڪيتريون ڀاڪ مڃڻيون سڏايون ويون، جتي پير الاهي بخش تقريبن ۾ هيٺين طرح اظهار خيالات ڪيو:- زمانو بدليجي ويو آهي، حڪومت هاڻي عام ماڻهن سان جوابدار ٿي آهي، سرڪاري ڪامورن جي حيثيت حاڪمن مان بدليجي خاڪن جي ٿي آهي، رقت آيو آهي، جو ماڻهو پنهنجي حڪومت جي ڪمن ۾ دلچسپي وٺڻ، رشوت ۽ رسائيءَ جو دور ختم ٿي چڪو آهي، ۽ ماڻهن کي پنهنجي قوت جو چڱيءَ طرح اندازو لڳائڻ گهرجي ته هوئي سلڪ جا حقيقي حاڪم آهن، نئين وزارت منتظر آهي، ته عام ماڻهن جي خدمت ڪري، اسان سنڌ اتحاد پارٽيءَ جي پروگرام تي عمل ڪرڻ سان اميد ته سنڌ کي باغ بهار بنائي ڇڏينداسون.“

وغیره

انهيءَ گشت جي دوران وزير عام ماڻهن سان گڏ زمين تي ويٺو. انهن سان گڏجي ماني کاڌائين، اهڙيءَ طرح رايو مليو، جو ماڻهن ۾ هڪ نئون روح ڦوڪجي ويو، منهنجن ويساه جهڻ لڳو، ته سچ پچ هي وزير ڪجهه ڪرڻ گهرن ٿا، ساري گشت ۾ اٽڪل هڪ سئو کن ميٽنگون ڪوٺايون ويون، ۽ اڌ لک کن ماڻهن کي انهن جي ذريعي مخاطب ٿي انڊريس ڪيائين، ڏهاڪو هزار درخواستون عام ماڻهن طرفان شڪايتن ۽ ايڏائون بابت کيس ماميون، اخبارن ان گشت کي ڪافي شهرت ڏني، جڏهن وزير گشت مان موٽي ڪراچيءَ پهتو ته عام رايو وزارت جي فائدي ۾ بدليجي چڪو هو.

ڏسڻ ۾ ائين پئي آيو، ته شايد جلدئي وزير پنهنجي انجائن کي پاڻي ڏئي تعميري پروگرام کي عمل ۾ آڻيندا.

اها ڳالهه مشهور ٿي ويئي، ته وزارت جو دماغ خانبهادر

الله بخش، دل پير الاهي بخش ۽ زبان مسٽر نهچلداس آهي، جن جي گڏجڻ ڪري سنڌ جو مستقبل روشن ٿيڻ وارو آهي، پر جڏهن وزير پنهنجي روزانه حڪومتي ڪاروبار ۾ مشغول ٿيا، ته ڏسڻ ۾ آيو، ته ٽامي وزير يڪمشتيءَ سان ڪم ڪري نه سگهيا، آزاد هندو گروهه جا ميمبر پنهنجي ليڊر سان پورا وفادار نه هئا، ڪانگريس پارٽي ۽ آزاد هندو گروهه جي پاڻ ۾ رقابت هئي، هندو ووٽرن کي راضي ڪرڻ لاءِ هنن هڪ ٻئي کان گوءِ کڻڻ ٿي گهري، جن جا مفاد عوام جي مفاد جي متضاد هئا، تنهن ڪري انهن نه ٿي گهريو ته اسيمبليءَ اندر اهڙو ڪو قاعدو پاس ٿئي، جنهن مان سندن طبقاتي مفاد کي نقصان پهچي. ڪيترا هندو ميمبر باوجود ترقي پسند خيالن جي، سندن ووٽرن جي رضامنديءَ خاطر، تعميري پروگرام جي ڪيترين تجويزن ۾ شامل نه ٿي سگهيا، خانبهادر الله بخش پنهنجي دورين نظر سان سمجهي ويو، ته عام ماڻهن ۾ سياسي بيداري نه هئڻ ڪري اسيمبليءَ جي مسلمان ميمبرن جي مدد صرف سندن خانگي ڪمن ڪرڻ ۽ ذاتي فائدي پهچائڻ سان حاصل ڪري سگهبي، عام ڀلي جي تجويزن سان اڪثر مسلمان ميمبرن کي دلچسپي نه هئي، هندو ميمبر پنهنجي طبقاتي مفاد جي بچاءَ لاءِ سڃاڳ هئا، تنهنڪري اهو دانشمنديءَ جو ڪم نه هو، ته هندو ميمبرن جي متحده مخالفت جو مقابلو ڪجي، اهو به يقين هو، ته مسلمان ميمبر غرضن خاطر ڪڏهن دغا ڏيڻ کان نه رهندا؛ تنهنڪري ڇو هروڀرو وزارت کي انهن ڳالهين لاءِ جن جو احساس نه عوام کي آهي نه سندن عيوضين کي آهي، نقصان پهچائجي، انجو نتيجو اهو نڪتو، ته خانبهادر مصلحتن کي مد نظر رکي وزارت کي سلامت رکڻ خاطر اهو عقل جو ڪم سمجهيو، ته پارٽي پروگرام تي عمل نه ڪجي. جڏهن مونکي خانبهادر جي خيالن جو پتو پيو، تڏهن مون کيس پبلڪ سان انجائن ۽ پارٽيءَ جي پروگرام ڏانهن توجهه ڇڪايو، اتحاد پارٽيءَ جي ڪيترين ميٽنگن ۾ ٺهراءُ

پاس ڪري وزارت ڏي موڪليا ويا، ليڪن انجو به اثر نه ٿيو، هن چند خيالي دنيا ۾ رهندڙ ماڻهن کي ناراض ڪرڻ گهٽ نقصانڪار سمجهيو، بنسبت هڪ مضبوط ۽ منظم طبقاتي گروهه (يعني هندن جي) متحده مخالفت جي. جڏهن مون کي خانهدار جي مشڪلات جي خبر پيئي، تڏهن مون کيس انهي خوف کان آزاد ٿيڻ لاءِ سر غلام حسين واري مخالف گروهه کي ۽ وزارتون ڏيئي پنهنجي طرف ڪرڻ جو مشورو ڏنو، جنهنڪري هو آزاد هندو گروهه جي رجعت پسند پاليسيءَ کان پاڻ ڇڏائي، تعميري پروگرام هٿ ۾ کڻي سگهي ها. پر ڏسڻ ۾ آيو ته خانهدار کي اها ڳالهه به ٺيڪ نه سمجهڻ ۾ آئي. جيئن ته هن کي پتو هو ته سر غلام حسين جي وزارت، مسلمان ميمبرن، هندن، جي مدد سان ٻڳي هئي. وزارتن خاطر ايترو مسلمان ميمبرن جو مخالف ٿيڻ ناممڪن نه هو، ڇو ته اگر هن کي وزارتون ڏئي ها ته ٻيا رهيل اميدوار ضرور ناراض ٿين ها.

جيئن ته مسلمان ميمبرن ۾ عهدن لاءِ خواهشمند گهڻا هئا، تنهنڪري هڪ متحد ۽ پيو سمجهدار طبقي يعني هندن سان ڦٽائڻ ۾ دانشمندي نه سمجهيائين، هن کي اهو به يقين هو، ته ڪيترا به ڪٿي عوام جي ڀلي جا ڪم ڪجن، پر مسلمان ميمبرن جو راضي يا ناراض ٿيڻ مندن شخصي ڪمن ۽ غرضن جي پوئواريءَ تي منحصر هو. ٻي طرف هندو ميمبرن کي سندن ووٽرن جي سجاڳ هئڻ ڪري اهڙي مجال ٿي نٿي سگهي، جو سندن طبقاتي مفاد کي نقصان ٿيندو ڏسي به پنهنجي شخصي غرضن خاطر وزارت جو ساٿ ڏين، ۽ اهو به کيس معلوم هو ته جيستائين انهن جي طبقاتي مفاد کي هٿ نه لائو ويو آهي، هندو ميمبرن جو شخصي ڪمن تان ناراض ٿيڻ ممڪن نه هو، سياسي طرح هو وڌيڪ اعتبار جوڳا هئا، بنسبت مسلمان وڏيرن جي ان لاءِ وڌيڪ سبب اهو به هو، ته آزاد هندو گروهه جا ميمبر وڏائي مسلمانن جي گهڻي تعداد ميمبرن کي متحد ڪرڻ ۾ خطرو محسوس ڪرڻ

لڳا ۽ انهي تجويز جي هنن مخالفت ڪئي، انهن ڳالهين تان منهنجي ۽ خان بهادر جي وچ ۾ اختلاف ٿي پيو، هنن حالتن جي مد نظر وزارت کي سلامت رکڻ مناسب سمجهيو ۽ منهنجو زور پارٽي پروگرام ۽ پبلڪ سان ڪيل انجمن پوري ڪرڻ تي هو. سموري معاملي کان ڪڪ ٿي ڳوٺ ”سن“ ۾ اچي ويهي رهيس، ان وقت اگرچہ وزارت جي پاليسيءَ کان ناراض هوس، ليڪن جلد ئي وزارت کي نقصان پهچائڻ يا ڪمزور ڪرڻ جو قدم کڻڻ لاءِ تيار نه هوس، ڇاڪاڻ ته وزارت کي اڃا ڪافي وقت ڪم ڪرڻ لاءِ ڪونه ڏنو ويو هو، هڪ وزارت کي ٺاهي وري ترت انجي مخالفت ڪرڻ کي مناسب نٿي سمجهيم. انهيءَ وقت ڊيلن وڌائڻ جو سوال، جو سر غلام حسين جي وزارت مهمل ڪري ڇڏيو هو، هن وزارت اڳيان فيصلي لاءِ آيو. انهيءَ واسطي خان بهادر (مرحوم) مون وٽ سن ۾ آيو ۽ حقيقت پيش ڪري مون کي ڊيلن وڌائڻ جي معاملي ۾ مدد ڏيڻ لاءِ چيائين، مون کيس چيو ته جيستائين عوام جي ڀلي لاءِ ڪجهه نه ٿيو آهي، ان وقت تائين ڊيلن وڌائڻ لاءِ ڪافي سبب ڪونه آهن ۽ مون کان اهڙيءَ حالت ۾ اها جوابداري ڪنهي نه ٿيندي، بيشر اهو ٿيندو ته جن پارٽين جي مدد سان وزارت ٺاهي ويئي آهي، انهن جي صلاح کان سواءِ اهو قدم نه کڻڻ گهرجي. دوران گفتگو ۾ مون معلوم ڪيو، ته خان بهادر ڊيلن وڌائڻ لاءِ اڳي ارادو ڪري چڪو هو، هن مون کان رڳو مهربن کي سمجهائي راضي ڪرڻ لاءِ مدد ٿي گهري. پبلڪ مفاد جي ڳالهين ۾ پنهنجي ذاتي اثر کي ناجائز نموني ڪتب آڻڻ مون موزون نه سمجهيو، تنهنڪري کيس جواب ڏنم. ان وقت مون کي هڪ خط مسٽر هيرامداس دولترام ڪانگريس ليڊر کان پهتو، جنهن ۾ هن ڄاڻايو هو ته وزارت جي برخلاف عام ماڻهن ڪمان کيس شڪايتون پهتيون هيون، تنهن لاءِ ڪٿي گڏجي صلاح مصلحت ڪرڻ گهربائين ٿي. حيدرآباد ۾ کين مليس، جتي چوٽه رام گدواڻي ۽ پروفيسر



گهڻشامداس به حاضر هئا، عام حالتن تي غور ڪرڻ بعد ڏين وڌائڻ جي سوال بحث ڪيو ويو، آخر ۾ اسان گڏجي وزيراعظم سنڌ جي نالي تي هڪ خط لکيو، جنهن ۾ کيس مشورو ڏنل هو، ته ”مدد ڪندڙ پارٽين جي مصلحت کانسواءِ ازخود ڏين وڌائڻ جو فيصلو نه ڪيو وڃي“، ٿوري وقت گذرڻ بعد پير علي محمد شاه راشديءَ هٿ پيغام موڪلي خانبهادر الله بخش (مرحوم) مونکي ڪراچيءَ گهرايو. ان موقعي تي مختلف پارٽين جون ميٽنگون ٿيون. ڪانگريس پارٽي ۽ هندو آزاد گروهه ڏين وڌائڻ جي سوال تي وڌيڪ غور ڪرڻ لاءِ مهلت گهري.

سنڌ اتحاد پارٽيءَ به ڪم وٺڻ شروع ٿيو ۽ پاس ڪيو، خانبهادر (مرحوم) به ان ميٽنگ ۾ حاضر هو ۽ اها ميٽنگ ٿي سندس صدارت هيٺ گڏ ٿي هئي، پر اڳتي هلي معلوم ٿيو، ته وزيرن ڏين وڌائڻ جو فيصلو اڳي ڪري ڇڏيو هو، ۽ اهو راز پارٽين کان مخفي رکيو ويو هو، پارٽين سان مشورو صرف رسم خاطر ڪيو ٿي ويو، سمجهائون ٿي ته ان طرح سان هو ميمبرن کي رضامند ڪرڻ ۾ ڪامياب ٿي ويندا، پر سندن اميد بر ثواب نه ٿي. جڏهن ڏين وڌائڻ جا ٽهڪا سرڪاري طرح ظاهر ٿيا، ته وزارت کي مدد ڪندڙ ٽنهي پارٽين ۾ ناراضيو پيدا ٿيو. انهن سوال کي ٻن نقطا نگاهن سان ڏٺو ويو. هڪڙو ته عام راءِ جي برخلاف ۽ پارٽين جي اجازت کانسواءِ ڏين وڌايون ويون هيون، ٻيون ته جن پارٽين جي آڌار تي هيءَ وزارت ٺهي هئي، انهن جي متفق فيصلن جي خلاف ورزي ڪري سندس اعتماد وڃائي ويٺا هئا، تنهنڪري هنن ڪي وزارت ۾ رخن جو حق نه هو. انهي ڪشمڪش ڪري اتحاد پارٽي ٽٽي پيئي، ڪي ميمبر وزيرن جا طرفدار ٿيا، ته ڪي وڃي مخالفت ۾ ويٺا. آزاد هندو گروهه مصلحتن خاطر وزارت کي مدد ڪرڻ مناسب سمجهيو ۽ ڪانگريس پارٽي به پنهنجي فيصلي کان ڦري ورت جي مدد ڪرڻ تي آماده ٿي. آءٌ ايمپليءَ کان ٻاهر ڪانگريس جو رواجي ميمبر

هوس، جڏهن مون ڪانگريس پارٽيءَ کي اهڙي طرح سندس پاليسيءَ ۽ اصولن جي پرخلاف عمل ڪرڻ تي آماده ڏٺو، ته مون محسوس ڪيو ته اسيمبليءَ اندر پارٽي جو اهو قدم ساريءَ ڪانگريس کي عوام ۾ بدنام ڪندو، جا ڳالهه مون کي پسند نه هئي، ڇاڪاڻ ته ان وقت آءٌ ان خيال جو هوس، ته ملڪ ۽ قوم جي ترقي صرف هن ئي جماعت جي وسيلي ئي سگهندي. تنهنڪري مون ضروري ڄاتو ته مولانا ابوالڪلام آزاد ۽ سردار ولپ پائي پٽيل ڪانگريس سينٽرل پارليامينٽري بورڊ جي ميمبرن کي ان حقيقت کان آگاهه ڪري سنڌ ۾ روبرو حقيقتن کي ڄاڻڻ ۽ مڪاني ڪانگريس ڪاميٽيءَ جي رهبري ڪرڻ لاءِ عرض ڪريان. اهو قدم تڏهن ڪنيو ويو، جڏهن ڏٺو ويو، ته مڪاني ڪانگريس پارٽي پنهنجي فرض ادائيءَ ۾ ڪوتاهي ڪري رهي آهي، ۽ مون کي اميد هئي ته آل انڊيا ان سوال کي صوبي ۽ عوام جي نڪته نگاه سان ڏسي، مڪاني پارٽيءَ جي صحيح رهبري ڪندا. اسان کي ان وقت اهو وهم ۽ گمان به نه هو، ته انڪري سنڌ مورگيو آل انڊيا جماعتن جي اختلافي مسئلن لاءِ هڪ آکاڙو بنجي پوندي. بهتر ٿيندو ته مولانا آزاد جي سنڌ ۾ اچڻ جي احوال کان اڳ آءٌ ڪانگريس سان پنهنجي تعلقات جو ڪجهه ذڪر ڪريان، جنهنڪري ناظرين کي ايندڙ ڳالهين جي سمجهڻ ۾ سهوليت ٿيندي. منهنجي سياست سان دلچسپي فيبروري ۱۹۱۹ع کان شروع ٿي، جڏهن آءٌ ۱۴ سالن جو هوس، ان وقت لاڙڪاڻي خلافت ڪانفرنس ۽ آل انڊيا شهرت جي ليڊرن جون تقريرون ٻڌڻ بعد مون پنهنجي آئنده لاءِ عمل جو فيصلو ڪري ڇڏيو. مون ساڳي مهيني اندر پنهنجي ڳوٺ سن ۾ هڪ خلافت ڪانفرنس مولوي فتح محمد سيوهاڻي (مرحوم) جي صدارت هيٺ سڏائي، جتي آس پاس جا هزارها ماڻهو اچي گڏ ٿيا.

جيستائين خلافت تحريڪ هئي، ان وقت تائين

دلچسپي وٺندو رهيس، ان ڪارڻ پوءِ جڏهن ڪانگريس جـ

نافرمانيءَ واري تحريڪ ۱۹۳۰ع ۾ شروع ٿي، ته ان ملڪ جي نوجوان فرقي کي پنهنجي طرف ڇڪيو، اسان لاءِ اها ڳالهه ڪافي هئي ته ڪانگريس ملڪ کي انگريزن جي غلاميءَ مان آزاد ڪرائڻ گهريو ٿي، جي گهڻن مسلمان ملڪن کي غلام بنائڻ ۽ هندستان ۾ مسلمانن جا پست حال بنائڻ جا ڪارڻ هئا.

بمترڪت لوڪل بورڊ ڪراچيءَ جي پريزيڊنٽ جي حيثيت ۾ ڪن انگريز عملدارن جي نامناسب روش جو مون کي خاص تجربو هو. ڪانگريس وٽ عوام کي ڪشش ڪرڻ ۽ تحريڪ کي ڪامياب بنائڻ جا سڀ اسباب، جهڙوڪ مخلص ڪارڪن، گڏ ٿيڻ لاءِ پليٽ فارم، اخبارون، جهنڊا، نعرا، پروپيگنڊا جا طريقا صحيح ليڊرشپ، سڀ موجود هئا.

مهاتما گانڌيءَ جي دانشمندي ۽ طريقي ڪارن ان ۾ نئون روح ڦوڪي ماڻهن ۾ اها بيداري، خود داري همت ۽ ايمان آندو هو، جنهن کي گذريل صدين جي غلاميءَ فنا ڪري ڇڏيو هو، آءٌ ان خاندان جو فرد هوس، جنهن کي پنهنجا قديمي روايت، جذبات ۽ تواريخ هئا، مون تي ننڍي هوندي کان تصوف جي اثر هئڻ ڪري فرقيوار تعصب گهٽ هو. تنهنڪري ڪانگريس جهڙي غير جماعت ۾ داخل ٿيڻ منهنجي دل وٽان هو، سو ان ۾ داخل ٿيس. جيڪڏهن ڪن سببن ڪري ان جي حڪومت جي برخلاف بغاوت ۾ ڪو نمايان حصو وٺي نه سگهيس، ته به ان جي تعميري ديهاتي پروگرام ۾ چڱي دلچسپي وٺندورھيس، هندستان جو هڪ وقت انسانن جي تهذيب ۽ تمدن جو مرڪز هو، انکي دنيا جي نئين تعمير ۾ پنهنجو خاص پيغام پهچائڻو هو. مغرب جي ورهيندڙ قومن کي ان جي پيغام امن ۽ صلح جي سخت ضرورت هئي، ان جي از سرنو تعمير ۽ ترقيءَ جي خواب جو تعبير مون کي فقط ڪانگريس ۾ نظر ٿي آيو. سردار پٽيل ۽ مولانا ابوالڪلام آزاد آگست جي ٽئي هفتي ۾ ڪراچيءَ ۾ آيا ۽ ڪجهه ڏينهن رهي حالتون ڏسي، احوال معلوم ڪري،

بنا ڪنهن خاطر خواه فيصلي ڪرڻ جي موٽي پوئتي ويا. جن اميدن سان کين گهرايو ويو هو، سي پوريون نه ٿيون، ۽ حالتن جي درست ٿيڻ جي عيوض مورڳو آل انڊيا سياسي اختلافن جا سنڌ جي سرزمين تي دروازا کلي پيا؛ پڙهندڙن کي اهو ياد هوندو ته اوائل ۾ جڏهن اسان اتحاد پارٽيءَ جو بنياد وڌو هو، تڏهن سنڌ جي خاص حالتن کي مدنظر رکندي فيصلو ڪيل هو ته اها ڳالهه سنڌ جي مفاد لاءِ نهايت ضروري هئي؛ ته پارٽيءَ جو بنياد غير فرقيوار ۽ اقتصادي اصولن تي هجي؛ انجو واسطو صرف صوبي جي پلانيءَ ۽ بيبوديءَ سان هجي ۽ آل انڊيا آئيني اختلافن مسئلن کان سنڌ جي اسيمبليءَ جي سياست کي جيترو ٿي سگهي اوترو پري رکجي؛ پر افسوس ان ڳالهه جو آهي ته انهن مقصدن کي نقصان به ڪانگريس جهڙي غير فرقيوار ۽ تعميري پروگرام لاءِ جدوجهد ڪندڙ جماعت جي غلط پاليسيءَ کان پهتو؛ جيتوڻيڪ ڪانگريس هڪ غير فرقيوار جماعت هئي؛ پر سنڌ اندر اچي پاليسي عوام جي برخلاف ۽ هندو طبقاتي مفاد کي مدد ڪندڙ هئي. جدا هونون ۽ آزاد هندو گروه جي مقابلي سبب ڪانگريس اسيمبلي ميمبرن پنهنجي ووٽرن جي خوش ڪرڻ لاءِ رجعت پسندانہ پاليسي اختيار ڪئي، سنڌ وزارت جو سندس مدد ڪندڙ پارٽين جي مشوري خلاف غير جمهوري طريقي سان ڏين وڌائڻ جي قدم کڻڻ بعد ڪانگريس ميمبرن سان ساٿ ڏنو، سندس انهيءَ روش سنڌ جي عوام تي ڪانگريس خلاف گهڻو اثر ڪيو ۽ ان جي وقار کي سنڌ ۾ وڏو ڌڪ لڳو، مڪاني ميمبرن جي غلط پاليسيءَ کي درست ڪرڻ لاءِ آل انڊيا ڪانگريس جي ليڊرن ۾ اميد هئي، ليڪن اهي به الله بخش (مرحوم) کي آل انڊيا آئيني سوالن جي محاذ تي مدد ڪرڻ لاءِ موزون سمجهي، سندس مڪاني سوالن ۾ ڪوتاهين کي درگزر ڪرڻ لاءِ تيار ٿي ويا.

ڏين وڌائڻ جو سوال ان وقت ڪانگريس پاليسيءَ جي خلاف هو، پر ان سوال تي آل انڊيا سياست کي مدنظر رکندي

چشم پوشي ڪئي ويئي. سنڌ جي عوام کي ڪانگريس جي اهڙيءَ پاليسيءَ ڪري هن کان کٽو ٿيندو ڏسي مون کي نهايت صدمو پهتو. جڏهن مون ڏٺو، ته ڪانگريس بنسبت اسانجي اميدن آسرن تي پاڻي ڦري رهيو آهي، ته مون ان کان متاثر ٿي ڊاڪٽر چوٿرام گدوالي سنڌ ڪانگريس ڪاميٽيءَ جي پريزيڊنٽ کي پهرين آگسٽ ۱۹۳۸ع تي خط لکيو، جنهن مان منهنجي جذبات جو پتو پئجي سگهندو، ان خط مان ڪي ٽڪرا ملاحظه لاءِ هيٺ پيش ڪجن ٿا :-

ٽيون خط آهي، جو آءٌ اوهان يعني ڪانگريس پريزيڊنٽ کي لکي رهيو آهيان، اها ڪانگريس ئي آهي، جنهن سان مون پنهنجي صوبي جو روشن مستقبل وابسته ڪيو هو، جيڪڏهن آءٌ اڄ مجبور ٿي ان ساڳيءَ جماعت جي مخالفت لاءِ تيار ٿيو آهيان، ته اها صرف ان لاءِ ٿو ڪريان ته ڪانگريس جي ڪارڪنن کي سندن غلط پاليسي کان درست ڪري کين راه راست تي آڻي سگهان، ڪانگريس ۾ سڀني رهواسين لاءِ بنا ڪنهن تميز جي برابريءَ جي جڳهه هجي ۽ اها چند سرمائيدارن جي هٿ جو رانديڪو ٿي ڪتب نه اچي، ۽ فرقہ پرستي يا شخصي اثرن کان آزاد ٿئي، ڪانگريس لاءِ مون کي نهايت گهري محبت پئي رهي آهي، تنهنڪري اهو ناممڪن آهي، ته آءٌ ڄاڻي وڃي ان سان ٽڪرڻ گهرندو هوندس، آءٌ جو ڪجهه ڪريان ٿو، سو صرف سندس جسم ۾ پيدا ٿيل روگي حصن کي جراثيم ذريعي ڪپي ڪوري صاف ڪرڻ لاءِ ڪريان ٿو، انهيءَ جذبي جي ماتحت آءٌ توهان ۽ ٻين سنڌ جي ڪانگريسي ڪارڪنن جي غلط پاليسيءَ جي ابتڙ ڪري رهيو آهيان.

انهيءَ خط جي آخر ۾ مون لکيو ته ”هي خط اوهان کي تنگ ڪرڻ جي نيت سان آءٌ ڪونه رهيو آهيان. شل اوهان کي سمجهه اچي ۽ حقيقتن کي پوريءَ طرح سڃاڻي سگهو، جن کي اوهان عوام (جي اڪثر مسلمان آهن) جي ذهني کان پوريءَ طرح واقف نه هئڻ ڪري محسوس ڪري ٿا سگهو.“

آءُ اوهان کي خبردار ٿو ڪريان، ته جيڪڏهن حالتن کي درست ڪرڻ لاءِ ڪا به غلطي ڪئي وئي، ته اها سنڌ ۽ ڪانگريس کي ناقابلِ تلافِي نقصان پهچائيندي. آءُ سمجهان ٿو ته مون ڪانگريس واسطي پنهنجي فرض ادائي پوري ڪئي آهي، ۽ اوهان کي حقيقتن کان روشناس ڪرڻ لاءِ پوري ڪوشش ڪئي اٿم، هاڻ آءُ سردار ولي پائي پٽيل ۽ مولانا ابوالڪلام آزاد وٽ احوال پيش ڪري رهيو آهيان، ته من هو حالتن کي درست ڪن، آءُ ڏسي رهيو آهيان، ته اسان جدا ٿيڻ کي ويجهو اچي پهتا آهيون زماني پاڻهي ثابت ڪندو ته حق تي ڪير هو ۽ فرقي پرستيءَ جي آڱ جاڳائڻ لاءِ ڪير جوابدار هو.

—

## فصل ٽيون

### ڪانگريس کان جدا ٿيڻ

لڳي ته لک هزار، ٽٽي ته اڪوئي نه لهي!

سردار پٽيل ۽ مولانا ابوالڪلام آزاد جي سنڌ مان روانگي بعد مون سموري معاملي تي نئين سر غور ڪيو ۽ معلوم ٿيم ته سنڌ جي عوام جي بهتريءَ لاءِ ڪا به اميد ڪانه هئي، جيستائين ڪين پوري طرح منظم ڪري سندن آواز جو اثر پيدا ڪجي. ڪانگريس ليڊرن جي پاليسيءَ ڏيکاريو، ته هنن سنڌ جي عام ماڻهن سان (جي اڪثر مسلمان هئا) ڪانگريس اثر هيٺ آيل صوبن (جتي هندو اڪثريت ۾ هئا) کان جدا روش اختيار ٿي ڪئي.

سنڌي مسلمانن ۾ عام راءِ جي عدم موجودگيءَ ڪري سندن اسيمبليءَ ۾ موڪليل عيوضي غير جوابدارانه طور پئي هليا، ڪي لالچ جو شڪار ٿي ٿيا، ته ڪن کي خود غرضيءَ جي بيماري وڪوڙي ويٺل هئي، الله بخش وزارت جمهوري اصولن مطابق آفيس ۾ رهڻ جو هر ڪو حق وڃائي ويٺي هئي، جنهن پارٽيءَ کيس طاقت ۾ آندو، انهي ٺهراون جي خلاف ورزي ڪري آخر ۾ انکي پيچي پورا ڪري ڇڏيائين ته به. اها ڪانگريس جي آڌار تي قائم رهندي آئي. ڪانگريس آل انڊيا پاليسيءَ خاطر عوام جي سوالن کي قربان ڪرڻ لاءِ تيار ٿي ويئي صوباجاتي مسئلا آل انڊيا مسئلن جي ڀيٽ ۾ وڏن رواجي سوال هئا. هت جنهن مکيه سبب ڪانگريس کي عوام جي سڌاري جي ڪمن ۾ دلچسپي وٺڻ کان روڪيو ٿي، سو هو هندو ووٽرن جي طبقاتي

مناد جو عوام جي مفاد سان ٽڪرجڻ، جيئن ته جدا چورندين ڪري هنن جو مدار هندو ووٽرن تي هو، تنهنڪري هو پنهنجي ووٽرن برخلاف ڪو نمايان قدم کڻي نه ٿي سگهيا. جڏهن الله بخش وزارت اتحاد پارٽيءَ کي ختم ڪري چڪي، تڏهن ان پنهنجي بقا لاءِ هڪ طرف ڪانگريس پارٽيءَ ۽ هندو گروهه کي هٿ ۾ رکڻ جي پاليسي اختيار ڪئي، ته ٻئي طرف مسلمان اسيمبلي ميمبرن کي سندن شخصي غرضن ۽ لالچن پوري ڪرڻ سان خريد ڪرڻ جو رستو اختيار ڪيو. نتيجو اهو نڪتو، ته کين عوام سان ڪيل وعدا ۽ پروگرام عمل ۾ آڻڻ وسري ويا. جڏهن ڏٺوسين ته ڄاڻي پجهي الله بخش وزارت ڪانگريس ۽ هندو گروهه جي راضي ڪرڻ جي روش اختيار ڪئي آهي، تڏهن ان وزارت مان عوام جي بهتريءَ جون اسيدون اسان لاءِ ڇڏيون. هينئر اسان اهڙين بيچده حالتن ۾ وڪوڙجي وياسون، جو اسان جا غير فرقيوارانه ۽ اقتصادي بنيادن تي سنڌ جي مفاد لاءِ پارٽيءَ جي حڪومت ٺاهڻ جا خواب، جنهن مان آخر هندوستان جي سياست کي فائدي پهچڻ جو امڪان هو، سي اتحادِي پارٽيءَ جي ليڊر ۽ ڪانگريس پارٽيءَ جي روش ڪري تعبير کانسواءِ رهجي ٿي ويا. آخر گهڻي ويچار ۽ ارمان بعد هن راءِ تي پهتاسون، ته رجعت پسنديءَ ۽ عام مسلمانن جي مخالفت کي روڪڻ لاءِ هاڻي مسلم عوام کي فرقيوار بنيادن تي منظم ڪرڻ کانسواءِ اسان لاءِ ٻيو ڪوبه رستو ڇڏيو ڪونه ويو آهي، تنهنڪري عام مسلمانن ۾ احساس پيدا ڪرڻ لاءِ لاچار جذباتي بنياد تي جماعت ٺاهي ڪم ڪرڻو پيو.

انهيءَ وقت منهنجي دوستن خواجھن ڪٺي، قه سنڌ ۾ مسلمانن کي مسلم ليگ جي سهاري هيٺ گڏ ڪجي. مونکي دعوت ڏنائون ته آءٌ به ساڻن انهيءَ ڳالهه ۾ شريڪ ٿيان، پر مون اهو مناسب نه سمجهيو، ڇاڪاڻ ته ان وقت مسلم ليگ جماعت اڳيان ڪو خاص اعليٰ مقصد ڪونه هو. ان ۾ گهڻو



ڪري عهدن جا بڪيا ۽ خوشامدي قسم جا ماڻهو اچي گڏ ٿيا هئا. نه منجهن ملڪ ۽ قوم جي خدمت جو مادو هو، نه ڪو عوام سان سندس واسطو هو، قرباني ڪرڻ واسطي ته سرڪي ٿي نه پيتل هين، اهڙي ماحول هوندي ليڪ ۾ عوام جي ڀلي جي اميد رکڻ ئي اجائي هئي، ان ۾ سڀ کان وڏي خامي فرقيوارانه ذهني ۽ انگريزن جي ٽوڊڻي جي هئي.

مگر مٿين خامين جي باوجود ليڪ ڪانگريس وانگر هڪ منظم ۽ آل انڊيا جماعت هئي جڳڏهن عوام جي بهتريءَ لاءِ ڪجهه ڪم ڪري نه سگهي هئي، ته انهيءَ جو ڪارڻ منجهس مخلص ڪارڪنن جي گهٽتائي هئي.

اتحاد پارٽيءَ جي تجربي سان معلوم ٿيو، ته هندن اول کان وٺي ان ۾ دلچسپي ڪانه ورتي ۽ مسلم عوام ۾ ڪافي سجاڳي نه هئڻ ڪري اها نمايان ڪم ڪري نه سگهي. ڏسڻ ۾ ائين پئي آيو، ته ڪانگريس، آزاد هندو ميمبر ۽ الله بخش وزارت جي منظم مقابلي کي منهن ڏيڻ لاءِ وري به ڪنهن طاقتور جماعت جو مهارو وٺڻ ضروري هو. اهڙين حالتن هيٺ سنڌ ۾ آڪٽومبر ۱۹۳۸ع ڌاري هڪ صوبي مسلم ليگ ڪانفرنس ڪراچي ۾ سڏائي ويئي. مسٽر محمد علي جناح (مرحوم) سر سڪندر حيات (مرحوم)، مولوي فضل الحق، ۽ ٻيا ڪيترائي مکيه آل انڊيا شهرت جا مسلم ليگي ليڊر ان ڪانفرنس ۾ شريڪ ٿيا، اعليٰ پيماني تي سرگشت ڪڍيو ويو ۽ ان جي ڪاميابيءَ لاءِ هر طرح ڪوششون ڪيون ويون. سنڌ ۾ ان ڪانفرنس مسلم ليگ جو بنياد وڌو ۽ عام ماڻهن جو ان طرف ڌيان ڇڪايو. ان موقعي تي اسيمبليءَ جي مهني مسلمان ميمبرن کي مسلم ليگ ۾ شامل ڪرڻ لاءِ ڪوشش ڪئي ويئي، انهيءَ واسطي جناح صاحب، سر سڪندر (مرحوم) ۽ مولوي فضل الحق جي موجودگيءَ ۾ هڪ ميٽنگ گڏ ٿي. جنهن ۾ خانبهادر الله بخش (مرحوم)

الاهي بخش، سر غلام حسين (مرحوم) مير بنده علي خان حاجي عبدالله هارون (مرحوم) ۽ آءِ به حاضر هواسون.

اتي مسلم ليگ ۾ شامل ٿيڻ لاءِ سڀني حاضر سنڌين انعام ڀو، ۽ اهڙي فخر ۽ جو مسودو به تيار ٿيو، جنهن تي سڀني پڄون ڪيون. مگر بعد ۾ ڪانگريس ۽ آزاد هندو گروه جي زور ڀرڻ تي خان بهادر الله بخش (مرحوم) ۽ پير الاهي بخش پنهنجي واعدي تان ڦري ويا. اهڙيءَ طرح سان مسلمان ميمبرن جو ٿيندڙ اتحاد خان بهادر الله بخش (مرحوم) طرفان وزير اعظم لاءِ نئين سر چونڊ نه ڪرڻ جي شرط وجهڻ تي ٽٽي پيو. انهيءَ طرح سان خان بهادر وري به ڪانگريس ۽ آزاد گروه جي مدد کي وڌيڪ ڀروسو جهڙو سمجهي مسلم ليگ ۾ شامل ٿيڻ کان انڪار ڪيو. ڪانگريس ۽ آزاد هندو گروه جي تنگ خيالي ڪري فرقيوار اختلاف جو بنياد پيو. مسلم ليگ ڪانفرنس جي موقعي تي هندو اخبارن ان جي مخالفت ۾ سخت پروپيگنڊا ڪئي؛ ان جي ڪري مسلم عوام تي اهو اثر ويٺو، ته ڪانگريس وارا عوام جي ڀلي لاءِ نه پاڻ ڪجهه ڪرڻ گهرن ٿا ۽ نه وزارت کي ڪرڻ ڏين ٿا؛ جيڪڏهن مسلمان منظم ٿي ڪجهه ڪرڻ ٿا ڇاهين، ته ان جي به مخالفت ٿا ڪن. انهي وقت اٽڪل چوويهه مسلمان اسيمبليءَ جا ميمبر مسلم ليگ جو عهدنامو صحيح ڪري مسلم ليگ پارٽيءَ ۾ شريڪ ٿيا. خان بهادر الله بخش (مرحوم) کي اڪثر اسيمبليءَ جي مسلمان ميمبرن جا افعال سجهندا هئا؛ تنهن ڪري ايترو ميمبرن جي ليگ ۾ داخل ٿيڻ جي پرواهه نه ڪري ميمبرن کي سندن شخصي مفاد پوري ڪرڻ ۽ ٻين لالچن جي ذريعي پنهنجي طرف ڪرڻ جي ڪوشش ڪئي؛ انهيءَ ۾ سر لنسليٽ گرهام جو (ان وقت موڪل هو) جي پاليسيءَ کيس گهڻي پستي ڏني. سندس هدايتن موجب ان جي جاءِ نشين گورنر باوجود ڪيترن ميمبرن جي لکيل عرضداشت جي به اسيمبليءَ جي سيشن سنڌائڻ کان انڪار ڪيو. اها عرضداشت

وزارت ۾ بي اعتباريءَ جي رٿ سان گڏ (جا رٿ مسلم ليگ اسيمبليءَ جي پارٽيءَ جي ٺهراءَ موجب مون پڻ ڪئي هئي) سر غلام حسين هدايت الله مسلم ليگ اسيمبلي پارٽيءَ جي ليڊ گورنر کي موڪلي هئي. آخر گورنر اسيمبليءَ جي سيشن ٻي سال جي اول ۾ بجيٽ جي موقعي تي سڏائي، ليڪن ايتري ساري وقت ملڻ ڪري خان بهادر الله بخش (مرحوم) ڪيترن اسيمبليءَ جي ميمبرن کي مسلم ليگ کان باغي ڪرڻ ۾ ڪامياب ٿي ويو. جڏهن اسيمبلي سيشن گڏ ٿي ۽ مون بي اعتماديءَ جي رٿ پيش ڪئي، تڏهن رٿ جي قبوليت لاءِ جيتوڻيڪ مون کي گهربل ٻارهن ميمبرن جي تائيد حاصل ٿي، ليڪن وڏن ڏين وقت منهنجي تجويز جي فائدي ۾ صرف ستن ميمبرن ووٽ ڪيو. خود مسلم ليگ پارٽيءَ جو ليڊر سر غلام حسين ۽ ٻئي ليڊر مير بنده علي خان به وزارت وٺي الله بخش وزارت ۾ شامل ٿي ويا. اهي ساڳيا ئي صاحب هئا، جن جناح صاحب جي اڳيان مسلم ليگ جو عهدنامو صحيح ڪيو هو ۽ مسلم ليگ اسيمبليءَ پارٽيءَ جي مينڊيٽ ۾ وزارت تي بي اعتماديءَ واري رٿ پاس ڪرڻ ۾ شرڪت ڪئي هئي. نه صرف ايترو، پر ٽي ڏينهن اڳي تجويز جي پيش ڪرڻ وقت ان جي پٺڀرائيءَ لاءِ اٺي ٻيڙيا هئا. پر وزارت ملڻ ڪري سڀ ڳالهين پلجي ويا. سڄيءَ مخالف پارٽيءَ سان ٺهڻ جي عيوض ڇهن ميمبرن کي خريد ڪرڻ ۽ وزارت کي ٽن مان وڌائي ڇهن ڪرڻ سان حال فلحال خان بهادر دائي ٺاريو. جڏهن اول ۾ اسان خان بهادر کي وزير وڌائي، سڀ مسلمان ميمبرن کي متحد ڪرڻ جو مشورو ڏنو هو ته ان وقت اها صلاح نه پاڻ نه سندس طرفدار هندو گروه قبول ڪئي هئي. ليڪن هاڻ ساڳيو وزارت کي وڌايو ويو. پر جملي مسلمان ميمبرن کي متحد ڪرڻ نه ڏنو ويو. سندس وزارت وري به ڪانگريس ۽ هندو گروه جي آڌار تي رهي. هاڻي پڙهندڙن کي معلوم ٿي چڪو هوندو، ته سنڌ اندر ۱۹۳۹ع جي بجيٽ سيشن وقت اسيمبلي جي سياسي حالت

ڇا هئي. سنڌ اتحاد پارٽي ختم ٿي چڪي هئي. عوام سان ڪيل انجام ۽ پروگرام وسريل هئا. وزارت ڪنهن اصول ۽ پروگرام جي بنياد تي هلندڙ نه هئي، پر ان هوندي به اها آزاد هندو گروهه ڪانگريس پارٽيءَ ۽ ڪن لالچ تي هٿ ڪيل مسلمان ميمبرن جي مدد سان مضبوط ٿي چڪي هئي. خانبهادر الله بخش کي وڏي وزير ٿيڻ کان اڳي اسيمبليءَ جي آزاد هندو ۽ ڪانگريس ميمبرن سان ويجهو ڪرڻ ۾ سون گهڻو حصو ورتو هو، ليڪن ڪوڙي سال جي اندر باوجود وزارت جي جمهوري اصولن ٽڪرائي ڇڏڻ جي، هنن گروهن کي خانبهادر سان ايتري محبت ٿي هئي، جو هڪ ٻئي کان سواءِ رهي نٿي سگهيا.

ان تازي محبت جو ڪارڻ ڳولهجي. انهن ڏکيو ڪونه هو. هنن کي معلوم هو، ته وزارت جي سلاستي جو سمورو مدار مٿن هئڻ ڪري ان سان هندو طبقاتي مفاد کسي نقصان پهچڻ جو انديشو ڪونه هو.

اهڙيءَ طرح سان جن وڏين وڏين اميدن جي آڌار تي سون سر غلام حسين جي وزارت جي سامهون ميمبرن جي اتحاد کي توڙي الله بخش وزارت کي ٻڙيا ڪرڻ ۾ حصو ورتو هو، سي خاڪ ۾ ملي ويون هيون ۽ اهو صاف ظاهر ٿي چڪو هو. اهڙو احساس صوبي جي هر ڀلي ڇاهيندڙ کي ٿيڻ لڳو. جنهن صورت ۾ حالتن کي اهڙي ڪوڙيءَ تي آڻڻ ۾ منهنجو خاص هٿ هو، انڪري مونکي پاڻ زياده ارمان ٿيو. انهن سببن ڪري خانبهادر مرحوم جي برخلاف منهنجي ناراضگي وڌندي رهي، ۽ ان کي وزارت جي رجعت پسندان ۽ غير جوابدارانه پاليسيءَ کي روڪڻ لاءِ هڪ زبردست تحريڪ پيدا ڪرڻ لاءِ استعمال ڪيم.

ٻڙهندڙ مونکي وري به معاف ڪندا، جيڪڏهن کين منهنجي سياسي اعتقادات ٻڌڻ جي تڪليف ڏيان، ممڪن آهي کين هن سموري سرگذشت جي سمجهڻ ۾ آساني ٿئي. آءٌ صحيح سياست

کي ايمان جو جزو ٿو سمجهان، جنهن جي ذريعي انسان ذات جي حقيقي خدمت ڪري، خدا جي خوشنودي ۽ روح جي ترقي حاصل ڪري سگهجي ٿي. جيستائين انکي کي فرد يا جماعتون سندس اصلي مقصدن لاءِ ڪتب ٿا آڻين، انوقت تائين منهنجي مدد ۽ همدردي سائن آهي. پر جڏهن به مون کي معلوم ٿئي ٿو، ته مبادست کسي ڪن طبقاتي يا شخصي مفاد لاءِ ڪتب آندو آهي، ۽ ان مان عوام جي مفاد کي نقصان پهچڻ جو انديشو آهي يا ان جو بنياد مساوات ۽ انصاف تي نه آهي ۽ انهيءَ وقت اهڙي نظام جو مقابلو ڪرڻ مون لاءِ ضروري ٿيو ٿو.

مٿي ذڪر ڪيل نڪته نگاهه کان اسان هرڪا ڪوشش ڪئي، ته خانبهادر کي اهڙيءَ پاليسي اختيار ڪرڻ کان روڪيون، پر هن تي اسانجي عرضداشتن جو اثر نه ٿيو. اسان کي ان تي يقين ٿي ويو، ته هو پنهنجو فيصلو محڪم ڪري چڪو آهي. ۽ ان تي قائم رهندو، تنهنڪري مجبور ٿي هن جي وزارت جي ٻاهرڻ پٺيان پياسون، ڪيترن دوستن هنن سياسي اختلافن کي منهنجي شخصي ناراضگي ۽ خد سان تعبير ڪيو ۽ اسان کي ٺاهڻ جي ڪوشش ڪئي، پر مون اهڙين سڀني ڪوشش کي ٽڪرائي ڇڏيو. جيتوڻيڪ منهنجي اختلاف ۾ شخصي تلخي ۽ ناراضگيءَ جو ڪجهه ذرو هو، ليڪن خاص سبب اصولي اختلاف هئا. هتي مناسب ٿيندو، جيڪڏهن خانبهادر کي جنهن بنياد تي ليدريءَ لاءِ چونڊي وڌو وزير ڪيو ويو هو. ان بنسبت پنهنجا خيال پيش ڪريان. خانبهادر هڪ هوشيار ۽ محنتي نوجوان هو. جيتوڻيڪ هو عادتت ۾ سادو ۽ خوش خالق هو، پر ڪاروبار جو ڄاڻو ۽ چالاڪ هو. هي اهڙو رٿو ۽ ماڻو هو، جو هن کي ماڻ شرط ماڻهو سندس دوستيءَ ۾ ڇڪجي ٿي ويو. هو ارادي جو بختو ۽ راز سانڍڻ ۾ ماهر هو، اگرچہ ابتدا ۾ هن کي ڪي سياسي ۽ اقتصادي نظريا ڪونه هئا، ۽ نڪا هن جي ڪنهن سياسي تحريڪ ۾ بي لوث ۽ نمايان خدمت ڪيل هئي، پر ان

وقت جي حالتن پٽاندر خان بهادر کي زياده موزون سمجهي اتحاد پارٽيءَ جو ليڊر چونڊيو ويو. اميد هئي ته پارٽيءَ جا اصول ۽ مقصد سندس قابليت جي ڪري برصواب ٿي سگهندا. جڏهن مون ڏٺو ته خان بهادر اسان جي اميدن تي پاڻي ڦيري رهيو آهي، ان وقت اسان جي وچ ۾ سياسي اختلاف پيدا ٿيو، جنهن ۾ شخصي تلخيءَ جو هئڻ به لازمي هو. پر ان ۾ نفرت نه، بلڪ مخلصانه مڃت هئي.

الله بخش وزارت جي غلط پاليسيءَ جي خلاف جن ميمبرن اسان سان وزارت جي مخالفت ڪرڻ ۾ شرڪت نه ڪئي، تن مان مسٽر جمشيد نسرواڻجي به هڪ هو. هو هڪ تجربڪار ۽ سچيءَ خدمت جو جذبورکنندڙ صاحب هو ۽ سندس اسيمبليءَ ۾ هئڻ اسيمبليءَ لاءِ عزت جو باعث هو، پر باوجود ان جي، ته هو وزارت جي رجعت پسند پاليسي ۽ غلطي جو انڪار ڪري نٿي سگهيو، اسان سان وزارت جي ڊاهڻ ۾ شريڪ نٿي ٿيو. ان جو سبب اهوئي ڏنائين ته حال به ٻرو هجي، پر انکي بدلائڻ لاءِ هو ان وقت تائين ڪوشش نه ڪندو، جيستائين انهي عيوض بيهتر مستقبل حاصل ٿيڻ جو يقين نه ڏياريو ويو آهي. اهو هڪ خاص سياسي مسئلو هو، ڪيترا تجربڪار مخلص ڪارڪن انهيءَ اصول جا پابند هئا، ليڪن منهنجا رايو ۽ طبيعت جداگانہ هئي، ۽ آءٌ ان خيال جو هوس ۽ اڃا تائين آهيان ته جيڪڏهن حال ٺيڪ نه آهي، ته انکي بدلائڻ ضروري آهي، مستقبل پائڻهه ۽ پنهنجو ٺيڪ ڪندو. اهڙن عقيدن رکندي جڏهن به مونکي هڪ دفعو يقين ٿي ٿيو، ته موجوده حالتون خراب آهن، ته ان کي بدلائڻ لاءِ ڪوشش ڪرڻ پنهنجو فرض ٿي سمجهيم، جيتوڻيڪ مستقبل جي روشن ٿيڻ جو مون کي ڪوبه يقين نه هو. تنهنڪري الله بخش وزارت کي ڊاهڻ لاءِ مون مصمم ارادو ڪري ڇڏيو، ڇاڪاڻ ته ان مان ملڪ ۽ ماڻهن کي فائدو نه ٿي پهتو. هي سارو بيان شخصي رايي ظاهر ڪرڻ جو انهيءَ لاءِ ڪيو ويو.

آهي، ته پڙهندڙن کي منهنجي طبيعت جي لاڙي جو چڱيءَ طرح سان پتو پئجي سگهي. ڇاڪاڻ ته ان معلوم ڪرڻ کانسواءِ شايد هنن لاءِ اهو سمجهڻ ڏکيو ٿي پوي، ته اڳتي هلي ڪيئن ساڳئي خانبهادر الله بخش خان کي مون منت ڪري (پاڻ وزارت مان استعيفا ڏيئي) وري وزارت ۾ آندو. تجربي ثابت ڪيو آهي ته شخصي پسنديءَ جي بنياد تي ڪن ماڻهن ۾ قوم ۽ ملڪ جي خدمت ڪرڻ جون وڏيون اميدون رکي انهن جي نه پوري ٿيڻ ڪري تلخي ۽ ناراضپو ظاهر ڪرڻ ٿيڪ نه آهي. شخصن جو حالتن ۽ ماحول جي اثر هيٺ اصولن تي قائم نه رهڻ جو هميشه امڪان رهي ٿو. تنهنڪري پنهنجي طاقت ۽ محنت شخصن جي ٺاهڻ ۽ ٻاهڻ ۾ صرف ڪرڻ يا سلڪ جي ڀلي جون اميدون ڪن خاص شخصن سان وابسته ڪرڻ پيسود آهي، خانبهادر الله بخش (مرحوم) جيڪڏهن سندن ڪيل انجمن ۽ پارٽي اصولن تي نه ٿي هليو، ته ان لاءِ مکيه ڪارڻ هڪ طرف ڪانگريس ۽ آزاد هندو گروہ جا ميمبر هئا، جي سندن مناد جا رکوالا ٿي بيٺا هئا، ته ٻي طرف خود غرض، بيڪار جا گيردار ۽ زميندار طبقي جا مسلمان عيوضي هئا، جن سندس لاءِ اهڙيون حالتون پيدا ڪيون، جو هو مجبور ٿي ڪجهه ڪري نٿي سگهيو. تجربي اسان کي سيکاريو آهي، ته ڪن شخصن ۾ آسرا ۽ اميدون رکي پوءِ نااميدي حاصل ڪرڻ هڪ اجائي ڪوشش آهي، پر حقيقي خدمت تڏهن ٿي سگهندي، جڏهن سمورو ڌيان خود غرض طبقن جي ختم ڪرڻ لاءِ جدوجهد ۾ لڳايو وڃي، سال ۱۹۳۹ع جي بجيٽ سيشن وقت جنهن نئين سوال سڄي صوبي جو ڌيان پنهنجي طرف ڇڪايو هو، سو اوم منڊليءَ جو هو. انڪري خود الله بخش جي وزارت خطري ۾ اچي ويئي. اوم منڊليءَ جي نالي سان يٽيم، بيوه، مصيبت زدہ هندو عورتن لاءِ هڪ مذهبي ۽ اخلاقي درسگاهه کوليو ويو هو، جو دادا ليڪراج نالي حيدرآباد جي سنڌ ورڪيءَ جي زير نظر ڪم ڪري رهيو هو.

جتي گهر جي ڏکين، ناراض ٿيل، ڀتيم ۽ بيوه عورتن کي پناه  
 ڏئي ويندي هئي، اتي گهڻين عورتن جي ڪنهي ٿيڻ ڪري پائيند  
 ڪلاس کي پنهنجو گهر وڌائي ڇڏيو جي جي درهم برهم ٿيڻ جو  
 خطرو پيدا ٿيو، تنهنڪري ان جي برخلاف هڪ منظم ايجنڊيشن  
 ۽ پڪار شروع ڪري، گهر ڪئي وئي، ته ان منڊليءَ تي  
 بندش وڃي، ان لاءِ صدها عورتون ۽ مرد بڪ هڙتال ۽ ٻيا گره  
 ڪري سنڌ اسيمبلي هال اڳيان اچي ويهي رهيا. مسلم ليگ  
 اسيمبلي پارٽيءَ کي ان ڳالهه جو پورو احساس هو ته هن آزاديءَ  
 جي زباني ۾ هڪ منڊلي، جا ڀتيم خانو ۽ مذهبي درسگاه جو  
 ڪم ڏيئي رهي آهي، صرف هڪ فرقي جي ناپسنديءَ سبب  
 قانونن بند ڪرائڻ نامناسب گهر هئي، اتي گڏ ٿيل سڀ زالون  
 پنهنجي رضامنديءَ ۽ خوشيءَ سان علمي ۽ روحاني فائديو حاصل  
 ڪرڻ لاءِ رهيل هيون. تنهنڪري ليگ وارن غير طرفدار رهڻ  
 کي زياده مناسب سمجهيو. ليڪن جڏهن مسٽر چيئرمين پيرسرام  
 جهڙي صوفي منش ۽ مخلص ملڪي ڪارڪن هندن جي وفد  
 سان گڏجي اچي مسلم ليگ ميمبرن کي چيو، ”هي سوال هندو  
 سوسائٽيءَ جي گهر وڌائي ڇڏيو ۽ اسن ۽ آڙام سان واسطو رکندڙ  
 آهي، ۽ هندن جي ڪثرت راءِ ان منڊليءَ کي نقصانڪار  
 سمجهي ٿي“ ته ان حالت ۾ اقليت جي حفاظت لاءِ لڙندڙ  
 مسلم ليگ لاءِ اهو ضروري هو، ته هندن جي ڪثرت راءِ کي  
 عزت ڏيئي ان جي مدد ڪري، اسان انهيءَ ذيل ۾ وزن ڏسي  
 ۽ هندن جي جذبات کي لحاظ ۾ رکندي، کين مدد ڪرڻ جو  
 واعدو ڪيو. وزارت کي موجوده قانون مطابق ڪو اهڙو طريقو  
 ڪونه ٿي سمجهيو ته منڊليءَ کي بي قاعده ٺهرائي بند ڪري  
 سگهڻ، انڪري هنن هندن جي گهر ۾ ڇڏڻ کان انڪار ڪيو.  
 جڏهن هندن کي اسانجي مدد جو واعدو مليو، ته انهن سندن  
 عيوضي مٿلڙ وزيرن کي الله بخش وزارت مان استعفيٰ ڏيئي ٻاهر  
 نڪري اچڻ لاءِ مجبور ڪيو. انهن حالتن جي بنياد تي وزارت



۾ بي اعتباريءَ جو ٺهراءُ پيش ٿيو. هن سوال هلندي وزارت جي طرف مسلم ليگ پارٽيءَ جي ڪارڪنن سان ملي چيو، ته اوم منڊليءَ جي آڙ ۾ هندو سندن طبقاتي مفاد جون گهرون وزارت کان قبول ڪرائڻ گهرن ٿا.

هنن هندن کان ايتري قدر بيزاري ڏيکاري، جو هندو وزيرن جون خالي ٿيل جايون هو مسلم ليگ وارن کي آڇڻ لڳا، ۽ اهو به چيائون ته جيڪڏهن اسان سندن مدد نه ڪئي، ته لاچار ٿي هنن کي هندن جي گهرن کي قبولڻو پوندو ۽ انهيءَ جي سموري جوابداري مسلم ليگ پارٽيءَ جي غلط پاليسيءَ تي پوندي، پر مسلم ليگ پارٽيءَ وارن پنهنجي هندن سان ڪيل واعدي تي قائم رهي وزارت کي مدد ڪرڻ کان انڪار ڪيو. هنن کي ڪو وهم ۽ گمان به نه هو، ته ان طرح سان هندو ميمبر سندن مدد جو ناجائز فائدو وٺندا. ان سموري معاملي ۾ هندو ميمبرن اهڙي بي آرامي ڏيکاري، جو معلوم پئي ٿيو ته هو اصول لاءِ لڙي رهيا هئا. وزارت ترجيحن اسان مان نااميد ٿي، ته وري هندن جي راضي ڪرڻ لاءِ ڪوشش شروع ڪيائون ۽ آخر ۾ هندن جا شرط قبول ڪري انهن کي ٺاهي چڏيائون. اسان کي خبر ٿيڻي، جڏهن هندو ميمبر ۽ وزير اسيمبليءَ سيشن هلندي، وڃي وزارت جي بينچن تي ويٺا، اڳتي هلي اسان کي معلوم ٿيو، ته جنهن وقت هندن اسان کي پنهنجي پختي ارادو جو يقين پئي ڏياريو، ساڳئي وقت ۾ سندن ڪن شرطن تي وزارت سان ٺهڻ لاءِ ڪوشش به جاري هئي، اسان کي ڏوڪي ۾ رکي، مسلمانن جي اختلافن جو فائدو وٺي، پنهنجا مقصد حاصل ڪيا.

خود ڪانگريس ميمبرن مان به ڪيترا ان سازش ۾ شريڪ هئا. البت مسٽر چيفمل کي سندن اهڙي روش ڪري سخت اربان ٿيو. اوم منڊليءَ جي سوال پوري ٿيڻ کانپوءِ ترت هنومان مندر جو سوال پيدا ٿيو. اهو هڪ سرڪاري پلٽ بنسبت

هو. جتي هڪ هندو ٻائي ڪراچيءَ جي آلتري ميدان تي بنا اجازت مندر ٺاهي قبضو ڪيو هو. سرڪار طرفان انکي داخل ڪيڻ لاءِ گهڻائي نوٽيس ۽ منع ناما نڪتا، پر هي انهيءَ جاءِ تي ويٺو رهيو. جنهن تي لاچار ٿي سرڪار کي زوريءَ اهو داخل ڪيائون پيو. هندن ان تي هڪ شاهي سرگشت ڪڍي وڌو شور مچايو، ۽ حڪومت کي دڙڪا ڏنا، ته جيستائين سرڪار سندن سوال نه مڃيندي، هو سانت نه ڪندا. جيتوڻيڪ هندن جي اها گهر بي-واجبي هئي ۽ سرڪار حق بجانب هئي ته ٻه اسان هندن جي مذهبي جذبات جو لحاظ رکندي غير جانبدار رهياسون. جيئن هنن کي شڪايت جو وجهه نه ملي، ازان سواءِ اهو سوال حڪومت ۽ هندن جي وچ ۾ هو ۽ اسان جو ان سوال سان ڪو واسطو به نه هو. اهو قصو جلدئي خاطرخواه نموني ٺهي ويسو، جڏهن وزارت هندن جي مرضي پٽاندڙ فيصلو ڪري ڪم ٺاهي ڇڏيو.

—

## فصل چوٿون

### جیل جي ڪوٺڙيءَ ۾

”قيدالماءُ ڪنهن جو، سو مون پاند پيو!“

هنومان مندر جي سوال فيصل ٿيڻ کان سگهوئي پوءِ سنڌ جو سکر منزل گاه وارو وڏو واقعو رونما ٿيو، جنهن سياسي اهميت حاصل ڪري حالتون اهڙي ڪڙيءَ تي آنديون، جن مان افسوسناڪ نتيجا نڪتا، اهو سوال مسلمانن هنومان مندر جي سوال کي ڏسي ڪونہ پيدا ڪيو، هي تحرڪ گهڻو جهونو هو ۽ ان کي هٿ ۾ ڪنهي به ڏهن پنڌهن ورهيه گذري چڪا هئا صوبي سنڌ مسلم ليگ ڪانفرنس منعقدہ آڪٽومبر ۱۹۳۸ع ۾ به هي سوال پيش ٿيو. ممڪن آهي، ته جڏهن مسلمانن سنڌ سرڪار کي هندن جي هنومان مندر جهڙي ناجائز سوال تي به جهڪندو ڏٺو، تڏهن پنهنجي واجبي گهر کي حل ڪرائڻ لاءِ منظم طريقي تي تحريڪ هلائي هندن وانگر ڪاسباب ٿيڻ لاءِ نئين سر جوش جاڳيو هجي، ساري قصي جو تفصيلوار بيان ڪرڻ ڊگهو ۽ بي موقعي ٿيندو، هتي صرف اهي حقيقتون پيش ڪندس، جي سڌارن کانپوءِ رونما ٿيون ۽ انهيءَ سلسلي ۾ جيڪي سياسي واقعات پيدا ٿيا، جڏهن سڌارن بعد حڪومت ماڻهن جي چونڊيل وزيرن جي هٿ ۾ آئي، ته سکر جي مسلمانن ۾ اميد پيدا ٿي، ته انگريز حاڪمن هٿان جيڪڏهن ڪين سندن حق پلٽ نه پيو، ته ممڪن آهي هاڻ سندن وزير، اها جڳهه جنهنکي هنن مسجد ڪري سمجهيو ٿي، سا موٽائي ڏين. انڪري هنن اهو سوال وزيرن اڳيان پيش ڪيو، مارچ ۱۹۳۹ع کان اڳ هن معاملي

۾ صرف سکر جا مسلمان دلچسپي وٺندڙ هئا ۽ ان کي صوبي وار اهميت حاصل نه هئي، پر آئي جي مڪاني مسلمانن جڏهن ڏٺو، ته هندن جي مخالفت ڪري حڪومت سندن گهر بنسبت ڪو به فيصلو نٿي ڪري، ته هنن دسترڪت مسلم ليگ کي اهو سوال هٿ ۾ کڻڻ لاءِ عرضداشت ڪئي، حاجي عبداللہ هارون (مرحوم) صوبي سنڌ مسلم ليگ جي پريزيڊنٽ سرزمين قسبي حقيقت حال معلوم ڪري اهو سوال صوبي سنڌ مسلم ليگ جي ورڪنگ ڪاميٽيءَ اڳيان پيش ڪيو، اتي مون هيئن سڀن ڪري انجي مخالفت ڪئي:-

۱- جنهن صورت ۾ هي مسجد جي واپسيءَ جو سوال مذهبي ڳالهين سان واسطو رکندڙ آهي، انڪري جميعت العلماء وارن لاءِ چڱو ٿي، ته هو جهڙي طرح اڳي ئي ان ڪم ۾ دلچسپي وٺي رهيا آهن، اهڙيءَ طرح ڪوشش ڪندا رهن، ۽ مسلم ليگ صرف پاڻ کي سياسي ڳالهين تائين محدود رکي.

۲- الله بخش وزارت مسلم ليگ جي برخلاف آهي، جيڪڏهن مسلم ليگ اهو سوال هٿ ۾ کڻندي، ته انڪري ممڪن آهي ته سياسي اختلافن جي آڙ ۾ هن واجبي سوال جي حل ۾ ٿيڻ ۾ ڪي رنڊڪون پون.

۳- هندو اڳي ان سوال جي مخالفت ڪري رهيا آهن، اهي مسلم ليگ جي دست اندازي جو ٻڌي وڌيڪ منظم طرح سان مخالفت ۾ زور لائيندا ۽ هي رواجي سوال اجائي سياسي اهميت وٺي ويندو.

۴- الله بخش وزارت ڪانگريس ۽ آزاد هندو گروه جي آڌار تي هلندڙ آهي، سا مٿين جماعتن جي اثر ڪري ممڪن آهي ته ان سوال کي رد ڪري ڇڏي، جنهنڪري مسلم ليگ جي بدنامي ٿئي.

۵- هڪ دفعي سوال هٿ ۾ کڻڻ بعد ممڪن هو، ته سوال ان اهميت کي پهچي، جو ستياگره ڪرڻو پوي، تنهنڪري

اهڙي معاملي ۾ هٿ وجهڻ کان اڳ آل انڊيا مسلم ليگ جي منظوري وٺڻ ضروري آهي ۽ ان کان اڳ ڪوبه فيصلو نه ڪجي. ورڪنگ ڪاميٽيءَ جي ميمبرن ۾ ان سوال تي ايترو جوش هو، جو منهنجي اعتراضن کي ٻڌو اڻ ٻڌو ڪري ڇڏيائون ۽ گهڻي ڪثرت راءِ سان فيصلو ڪيو ويو، ته منزل گاه جو سوال صوبي سنڌ مسلم ليگ هٿ ۾ کڻي سرڪار سان لکپڙهه شروع ڪري ورڪنگ ڪاميٽيءَ کي ان فيصلي ڪرائڻ لاءِ اپر سنڌ جي مسلمانن جي عام راءِ جو گهڻو دخل هو.

معلوم ائين پئي ٿيو، ته جيڪڏهن مسلم ليگ اهو سوال هٿ ۾ نه کڻندي، ته انجو وقار عوام اڳيان ڪري پوندو ۽ جمعيت العلماء جو اثر وڌي ويندو. ورڪنگ ڪاميٽيءَ طرفان هڪ وفد ٺاهيو ويو، جنهن ڪيترا دفعا خان بهادر الله بخش وزيراعظم سنڌ سان ملاقات ڪري سندس توجهه ان مسئلي ڏي ڇڪايو ۽ گهر ڪئي، ته اها مسجد مسلمانن جي حوالي ڪئي وڃي، ليڪن باوجود وعدن جي ته ”ان بابت جلد فيصلو ڪيو ويندو“ هو ڪوبه فيصلو ڪري نه سگهيو، آخر مسلم ليگ مجبور ٿي هڪ ”منزل گاه ريسٽوريشن ڪاميٽي“ مقرر ڪري سمورو معاملو ان جي سپرد ڪيو. اول ۾ مونکي ان ڪاميٽيءَ تي نه رکيو ويو، ان ڪاميٽيءَ طرفان ٺهراءُ ڪري سرڪار کي اطلاع ڏنو ويو، ته جيڪڏهن منزل گاه بابت جلد فيصلو نه ڪيو ويو، ته کين مجبور ٿي ان جي حاصل ڪرڻ لاءِ ستياگروه ڪرڻو پوندو. ان وچ ۾ ڇا ويو واپرايو، اهو ڊگهو قصو آهي، ان جو تفصيل وار احوال سکر فسادن ۽ منزل گاه لاءِ مقرر ڪيل ٽريبونلن جي رپورٽن مان ملي سگهندو، هتي صرف هي ٻڌائڻ ڪافي ٿيندو، ته آخرين تاريخ تائين سرڪار فيصلو نه ڪري سگهي ۽ ريسٽوريشن ڪاميٽي مجبور ٿي پهرين آڪٽوبر ۱۹۳۹ع ۾ ستياگروه شروع ڪيو، ٽن ڏينهن اندر اٽڪل هزار کن ماڻهو ستياگروه ڪري جيل ۾ ويا، ۽ ڪئين هزار وڌيڪ ستياگروهي جيل وڃڻ لاءِ

تيار ويٺا هئا، پر سڀني کي عجب لڳو؛ جڏهن ۱۳ آڪٽومبر ۱۹۳۹ع تي سکر جي ڪليڪٽر سڀني ستياگرهن کي ڇڏي ڏنو؛ ۽ وڌيڪ گرفتاريون بند ڪري ڊوليس جا پهرا مسجد منزل گاه جي حدن مان ڪڍي مسلمانن جي حوالي ۾ ڇڏي ڏني؛ انڪري مسلمانن سمجهيو؛ ته سرڪار سندن گهر قبول ڪئي آهي؛ ۽ هنن خوشيون ملهائون. پر جلدئي سندن پيدا ٿيل خوشي بدلجي رنج جي صورت ۾ نمودار ٿي؛ جڏهن کين معلوم ٿيو؛ ته مسجد مسلمانن کي ڪانه ملي آهي؛ بلڪ سندن جوش جهڪي ڪرڻ لاءِ وزارت سياسي ڀال هلي مٿيون طريقو اختيار ڪيو آهي. وزارت جو خيال هو؛ ته گهڻو وقت هزارها مسلمان مسجد ۾ رهي نه سگهندا؛ ۽ جوش ٿڌي ٿيڻ بعد جڏهن هو ڳوٺن ڏي هليا ويندا؛ ته سرڪار مسجد وري قبضي هيٺ آڻي ڇڏيندي. پر وزارت حالتن جو غلط اندازو لڳايو هو، ماڻهن جي دلين تي ان سوال ڪيترو گهرو اثر ڪيو هو، تنهنجي کين صحيح معلومات نه هئي. جيڪي حالتون انهيءَ قدم کڻڻ ڪري پيدا ٿيون هيون، سي آخر تائين سنڌري نه سگهيو. مسلمان ساڳيءَ طرح پنهنجي ارادي تي قائم رهيا، ته مسجد کي مڪمل طور حاصل ڪرڻ کانسواءِ هو ماڻ نه ڪندا. ٻي طرف هندن سرڪار جي مٿان زور آندو ته مسلمانن کي مسجد مان ڪڍيو وڃي. عجب هن ڳالهه تي هو، ته هي معاملو جنهن ۾ سرڪار ۽ مسلمان ٻه ڌريون هئا، ۽ هندن کي واجبي طرح سان دست اندازي ڪرڻ لاءِ ڪوبه سبب نه هو، تنهن ۾ صرف آزاد هندوگروه جي ميمبرن دلچسپي ورتي؛ ليڪن ڪانگريس پارٽي جي ميمبرن به هندو ووٽرن کي راضي ڪرڻ لاءِ ڪافي حصو ورتو. هنن قانون جي عزت برقرار رکڻ جي نالي ۾ سرڪار تي زور آندو، ته مسجد کي مسلمانن جي بي قاعدي قبضي ۾ نه ڇڏيو وڃي. جيستائين مسلمانن جو تعلق هو، هنن اڳهر فيصلو ڪري ڇڏيو هو، ته سرڪار جي آخرين فيصلي ڪرڻ کان اڳ هو خوشيءَ سان قبضو نه ڇڏيندا، ۽ هر وقت

جیل ۾ وڃڻ لاءِ تيار هئا. آخر سرڪار رواجي طرح مسلمانن کي گرفتار ڪرڻ جي عيوض زوريءَ ٻاهر ڪڍڻ جو فيصلو ڪيو، ان ساري عرصي ۾ مسلمانن نهايت تحمل کان ڪم ورتو، ۽ ڪوبه تشدد يا بي رواجي هلت جو واقعو هنن کان سرزد نه ٿيو. ان عرصي اندر سرڪار جي ڪمزور پاليسيءَ ڪري هندن مسلمانن جا تعلقات وڌيڪ خراب ٿيندا ويا، خصوصاً هندن جي انهيءَ سوال واسطي سکر ۾ مشهور مهاسپائي لڊر مونجي جي زير صدارت ڪانفرنس سڏائڻ پرنديءَ باهه تي تيل جو ڪم ڏنو. صوبي مسلم ليگ جي ورڪنگ ڪاميٽيءَ جي مرڪنگ لاءِ آءِ ۱۵ آڪٽوبر ۱۹۳۹ع ڌاري ڪراچيءَ ويس جا منزل گاهه سوال تي غور ڪرڻ لاءِ سڏائي ويئي هئي. ان وقت تائين سٽياگرهه تحريڪ ۾ سون ڪو عملي قدم نه کنيو هو، جڏهن ڪراچي ويس، ته به ان خيال جو هوس، ته سرڪار جيڪڏهن فيصلو ڪرڻ لاءِ وڌيڪ مهلت گهري ته ڏيڻ گهرجي. پر ڪراچي پهچڻ تي مونکي معلوم ٿيو ته هڪ ڏينهن اڳي ۱۴ تاريخ سنڌ جي گورنر هڪ آرڊيننس جاري ڪيو هو، جنهن موجب اختياري وارا ڪنهن کي به ٻن مهينن لاءِ نظر بند ڪري ٿي سگهيا. سرڪار کي خيال هو ته انڪري حالتون درست ڪري سگهندا، ليڪن پوءِ جا واقعات ڏيکارين ٿا، ته سندن اهو قياس ٿيڪ نه هو. حالتون پاڻ روز بروز خراب ٿينديون ويون، ۽ سڄو مهينو آرڊيننس عمل ۾ اچي ڪن سگهيو. جڏهن مون آرڊيننس جو ٻڌو، ته محسوس ٿيو، ته حالتون نازڪ درجي تي پهچي چڪيون آهن. سرڪار جو خيال هو ته ان ڪري مسلم ليگي لڊر ڊچي ويندا، يا کين گرفتار ڪرڻ ڪري مسجد وارو تحرڪ، لڊرن جي رهنمائي ڪانسواءِ ناڪامياب ٿيندو. هوڏانهن وزارت ان کانپوءِ ظاهر ڪرڻ لڳي ته مسلمان بنا شرط شرط جي مسجد جو قبضو ڇڏي ٻاهر نڪري اچن، پوءِ وزارت پاڻي فيصلو ڪندي، جنهن لاءِ به ڪو مددگار ڪرڻ کان انڪار ڪيائون.

انهن حالتن هيٺ مسلمانن لاءِ عزت وارو رستو صرف هي هو، ته مسجد جو قبضو نه ڇڏين، ۽ پاڻ کي گرفتاري لاءِ اچيندا رهن. جڏهن مون ڏٺو، ته مسلمانن ۽ مسلم ليگ جو شان ۽ عزت خطري ۾ آهن، تڏهن منزل گاه تحريڪ ۾ عملي طرح حصو وٺڻ پنهنجو فرض سمجهيم. اهڙي طرح ريسٽوريشن ڪاميٽيءَ تي آيس، ۽ ٿوري وقت ۾ مون کي ستياگره ڪيمپ جي نظام درست ڪرڻ لاءِ جنرل سيڪريٽري مقرر ڪيو ويو، ۽ آخر وقت تائين انهيءَ چارج ۾ رهيس. هتي سوال اٿي ٿو، ته جڏهن سنڌ ۾ ڪهڙي مسجدون هن کان وڌيڪ وڏيون ۽ سٺيون بنا سنڀال جي زبون حالت ۾ پيون آهن، ته پوءِ ڇو خوامخواه هيتري قدر جدوجهد هن مسجد لاءِ ڪئي ٿي ويئي؟ انجو جواب منهنجي سمجهه موجب هيٺيون ٿي سگهي ٿو ته:- ”اصل ۾ هن جڳهه کي برٽش سرڪار سنڌ تي قبضي بعد سرڪاري حوالي ۾ ورتو هو، ۽ ان جي واپسيءَ لاءِ گهر صرف سکر جي مسلمانن ڪئي هئي، ليڪن موجوده صورت ۾ هي سوال پيا به پهلو اختيار ڪري چڪو هو. جهڙوڪ هندن جي ان سوال ۾ واسطي نه هئڻ جي هوندي به مداخلت ڪرڻ، ۽ سرڪار جو هن معاملي ۾ فيصلو ڪرڻ کان نٿاڻ. جڏهن تازو اوم منڊليءَ ۽ هنومان مندر جي سوالن ۾ وزارت هندن جي مرضي موافق ٿرت فيصلو ڪيا هئا.“

ان وقت ان معاملي کي مسلمانن جي عزت ۽ حق جو بچاءُ هڪ طرف ۽ هندن جي سياسي ڊڪٽيٽري اڳيان سر تسليم خم نه ڪرڻ، ٻي طرف ڪري ٿي ليکيو ويو، ان حالت ۾ مسلمانن جو ٻوڏي هئڻ سندن قومي عزت ۽ وقار جو مٽيءَ ۾ ملڻ جي برابر هو. آخر ۱۹ نومبر جي صبح جو ۱۲ بجي سرڪار سونکي ٻن ستياگرهي ليڊرن سان گڏ گرفتار ڪري وٺي اچي حيدرآباد جي سينٽرل جيل ۾ بند ڪيو. اسان جي گرفتاريءَ کانپوءِ جلدئي مسجد ۾ ويٺل پرامن ستياگرهين کي جيل موڪلڻ جي عيوض لٽيون هٽائي، ڳوٺهن واري گس ڪتب آڻي، زوريءَ



مسجد جو قبضو سندن هٿن مان کسيو ويو. ساڳي ڏينهن ملڪ ۾ هندو مسلم فساد شروع ٿي ويا، جنهن ۾ ڪيتريون بي گناه جانينون تباه ٿيون، ڪيتري ملڪيت ناس ٿي ۽ سنڌ جي صاف نالي تي بدنامي جو داغ آيو. جڏهن ۹- تاريخ مون کي گرفتار ڪيو ويو، ته مون سان گڏ آغا نظر علي پٺاڻ، محمد ياسين، مسٽر نعمت الله قريشي به گرفتار ڪيا ويا. هيءَ ڳالهه اوهتي نه ٿي، اسان اڳي سامان پٽيو تيار ٿيو ويٺا هئاسون اسان کي موٽر بس ۾ چاڙهي روهڙي ڪئنال ڏئي سڌو حيدرآباد ۲- بچي رات جو وٺي آيا. ٻئي ڏينهن ست جڻا ٻيا به اسان جا دوست جي ان تحريڪ سان واسطو رکندڙ هئا، گرفتار ڪري اسان گڏ جيل ۾ رکيا ويا جن مان مڪرم هيٺيان هئا:- شيخ واجدعلي صاحب وڪيل شڪارپور ڊڪٽر منزل گاه تحريڪ ۲- قاضي فضل الله صاحب ضلع مسلم ليگ لاڙڪاڻي جو صدر ۽ مشهور وڪيل ۳- آغا غلام نبي پٺاڻ زميندار سلطان ڪوٽ ۴- پير غلام مجدد سرهندي شڪارپور وارو ۵- سيد صادق علي شاه شڪارپور ۶- شيخ اختر علي شڪارپور. اسان جي گرفتاريءَ جي خبر ٻڌي حيدرآباد جا دوست ۽ مڪرم شهري ماڻهو اسان کي ملڻ آيا، ۽ اسان جي کاڌي جو بندوبست حڪيم شمس الدين صاحب جي نظرداريءَ هيٺ شهر طرفان ڪيو ويو. مسٽر منگهارام ٺلهراماڻيءَ اسان سمورن جي نيرن جو انتظام پنهنجي ڌسي ڪنيو، ۽ ڪيترن اسان جي ملڻ وارن ملاقاتين کي باوجود هندن جي سخت مخالفت جي به پڻ وٽ رهايو ٿي. جيل اختياريءَ وارا مسٽر پلٽڪيت سپرنٽنڊنٽ جي حڪم پٽاندرا اسان کي جيل ۾ هر طرح جي سهوليت ڏيڻ جي ڪوشش ڪرڻ لڳا، رواجي طرح قيدن کي رات جو بند ڪندا هئا، ليڪن اسان کي کليل ڇڏيو ويو هو. گهڻو ڪري جيل جي عام بندشن کان اسان کي آزادي هئي. جيل ۾ اسان ڏٺو، ته عام قيدن سان جيل جي هيٺين عملي ۽ پوليس تمام سخت بي رحميءَ جهڙو رتو ٿي ڪيو، رشوت عام جام هئي، جيل

مسئول جي سخت قانونن رشوت وٺندڙ عملي کي خاص سهوليتون  
 پيدا ڪري ٿي ڏنيون، قانون موجب ٻڙيءَ ڇڪڻ جي منع  
 هئي، پر ٻڙيون عام جام قيدين بي ڇڪيون، اهو سڀ ڪم  
 هيٺين عملي جي راضي ڪرڻ سان پئي ٿيو، آفيسر ۽ عملو  
 ٻڙيون ڇڪين، ليڪن قيدين لاءِ ساڳي ڳالهه جي بندش ان  
 جو مطلب ئي سمجهه ۾ نه آيو. رشوت جو مکيه ذريعو ملاقاتون  
 هيون، ڪيترا قيدي ۽ انهن جا مائٽ ان پڙهيل هئا، جي قاعدي  
 قانون مان واقف نه هئڻ ڪري عملدارن جي رحم ۽ ڪرم تي  
 هئا. ڪئين ماڻهو دور دراز مسافريون ڪري اچيو ڪلاڪن جا  
 ڪلاڪ ٻاهر آس ۽ مٽيءَ ۾ وهندا هئا. پوءِ ٻه شيخن جي  
 ٻاهران سڀني قيدين جي گڏ ملاقات ٿيندي هئي. ۽ ڪي ويچارا  
 ته آفيسرن کي خوش نه ڪرڻ جي حالت ۾ موٽي ويندا هئا.  
 ڏسڻ ۾ ائين پئي آيو، ته جيل جا قانون ڄاڻي وائي اهڙا ٺاهيا  
 ويا هئا، جو قيدين مان نازڪ جذبا فنا ڪري، ڪين جانورن  
 وانگر سخت دل ڪري ڇڏين، هر ڪا ڳالهه منجهائن عزت غيرت  
 ۽ خود داريءَ جي احساس کي ختم ڪرڻ لاءِ ڪئي ٿي ويئي.  
 تنهنڪري ان ۾ عجب ڪونه هو ته جيڪي قيد سان آزاد  
 ٿي ٿيا، سي سوسائٽيءَ لاءِ ڇڏا خيالات کڻي نڪرڻ بدران غصي  
 ۽ انتقامي جذبي سان ٻاهر ٿي نڪتا، جيل جي روزانه زندگي  
 خشڪ ۽ بي لطف هئي. ڪڏهن ڪي قيدي تنگ ٿي فساد  
 ڪرڻ سان ان ۾ ڪجهه ڇرپر پيدا ڪندا هئا، ورنه هو رات  
 ڏينهن بنا ڪنهن وندر ۽ تفريح جي بنديخاني جي زندگي پيا  
 گذاريندا هئا. نه پڙهڻ پڙهائڻ جو بندوبست هو، ۽ نه اخلاق  
 جي درستيءَ لاءِ انتظام هو، کاڌو خراب ملندو هو، خصوصاً  
 اهڙا ردي گيهه ۽ ڀاڄي، جو ان جو اثر هنن جي شڪلين  
 مان پوءِ ظاهر ٿيندو هو. اسان جي جيل جي زندگي آرام سان  
 گذري، هفتي ۾ ٻه دفعا ملاقات ٿيندي هئي، ۽ ان لاءِ دل ڏاڍو  
 پنهني گهرندي هئي، انڪري جيل جي خشڪ زندگيءَ ۾ تبديلي

محسوس ڪندا هئاسون. اسان دوستن ۽ پبلڪ جي همدرديءَ جا مشڪور رهنداسون؛ جن اسان سان وقت بوقت ملڻ لاءِ گهڻي دلچسپي ٿي ڏيکاري؛ اسان ٿوري جيل جي عرصي ۾ ملاقاتن مان جا خوشي ۽ همدردي محسوس ڪئي ٿي؛ تنهن مان اسان کي پتو ٿي پيو ته جي مائهو ورهين جا ورهين جيل ۾ رهن ٿا، تن کي ملاقاتن جي سهوليت نه ملڻ ڪري ڪيڏي نه اذيت پهچندي هوندي! ايڏي عذاب کانپوءِ ڇڻڻ بعد غمن ۾ اها اميد رکڻ فضول آهي؛ ته هو ان سوسائٽي جا خير خواه ٿيندا؛ جنهن سائن هٿڙا ويل وهيا هجن. جا حڪومت نه ماڻهن جي گذر جو انتظام ڪري ٿي؛ ۽ نه مسڪيني؛ حياتي؛ ۽ بد اخلاقي جي دور ڪرڻ جي ڪوشش ڪري ٿي؛ ۽ رڳو ۽ بد اخلاقي جي دور ڪرڻ جي ڪوشش ڪري ٿي؛ جماعت جي مٿئين طبقي جي سلامتيءَ ۽ سک لاءِ پنهنجو سمورو ڪاروبار هلائي ٿي؛ جڏهن مائهو اهڙين حالتن کان تنگ اچي ان سرڪار جي ناجائز قاعدن کي ٽوڙين ٿا؛ ۽ جماعت جي موجوده غير منصفانه نظام جي برخلاف بغاوت ڪن ٿا؛ ته اهڙين حالتن هيٺ ڪمن جيل سو ڪاڻ مان فائدي جي بجاءِ نقصان ٿيڻ جو انديشو آهي.

اتي کائڻ، ورزش ڪرڻ، پڙهڻ ۽ آرام ڪرڻ منهنجي تندرستيءَ کي گهڻو فائدو پهچايو. جيل جي ايڪوڻجاه ڏينهن ۾ ست ٻاڻونڊ تور ۾ وڌيس.

اسان جي گرفتاريءَ بعد سکر ۽ ان جي آس پاس فساد پکڙجي ويا؛ جيتوڻيڪ اخبارن ۾ خبرون ڪونه ٿي ڇپيون؛ ته به جيل ۾ خبرون اچيو ٿي پوٽيون؛ خونن ۽ باهن جا جيڪي واقعات ٿيا ۽ جنهن نموني ڳيا، تن اسان جي دل تي ڏاڍو اثر ڪيو؛ ۽ انهن حالتن کي مدنظر رکندي؛ جيل ۾ اسان فيصلو ڪيو؛ ته امن اسان جي پيدا ٿيڻ تائين ستياھ گهره تحرڪ مهمل ڪجي.

گورنر جي آرڊيننس مطابق اسان کي جا ۾ بنا دريافت جي

ٻن مهينن کان وڌيڪ نظر بند رکي نئي سگهيا. سرڪار سونهي کي ساڳئي وقت آزاد ڪرڻ جي بدران جدا جدا تاريخن تي رها ڪرڻ جو فيصلو ڪيو، جو شايد ڪين عام مظاهرن ٿيڻ جو گمان ڏسڻ ۾ آيو ٿي. مون کي ۹ جنوري ۱۹۴۰ع تي حيدرآباد جيل مان آزاد ڪيو ويو، جتان سڌو ڳوٺ سن ۾ آيس ۽ اتي هڪ مهينو رهيس. ڳوٺ جي سائيڪي ۽ آرام واري ماحول ۾ مون صوبي جي سياسي حالتن تي نئين سر غور ڪيو. فساد گهٽجي ويا هئا، ليڪن باه صفا وسائي ڪاٺ هئي. وقت جي وزارت امن امان رکڻ ۾ ناڪامياب ٿي هئي، ماڻهن جو ايمان منجهائينس ٿي ڇڪو هو. هوڏانهن هندن توڙي مسلمانن فسادن ڪري گهڻو ڪجهه سڻو هو. گذريل ٽن سالن اندر هندو ميمبرن پنهنجي طبقي جي مفاد پهچائڻ خاطر سنڌ اسيمبليءَ جي مسلمان ميمبرن جي خود غرضي ۽ اختلاف جو فائدو وٺي جو ڪجهه ڪيو هو، ان جو عوام کي تجربو ٿي چڪو هو. هندو ميمبرن جي سڏائين اها ڪوشش هئي ته وزارت سندن رحم ڪرم تي رهي، جيئن عوام جي ڀلي جا قانون پاس نه ٿي سگهن. هنن پنهنجي اتحاد ۽ سجاڳيءَ جو فائدو وٺي نه صرف وزارت کي سنڌ جي عوام جي ترقيءَ لاءِ ڪو ڪم ڪرڻ نه ٿي ڏنو، بلڪ آل انڊيا سياسي مسئلن جي لاءِ به پنهنجي خاص پوزيشن جو فائدو وٺي مسلمانن جي هڪ گروهه کي پنهنجي مفاد خاطر استعمال ڪرڻ لڳا، انهن تلخ تجربن جي باوجود سرڪار جي افسوسناڪ واقعن اسان جي دلين ۾ گهڻو ڦيرو آندو، ۽ اسان کي عام هندن لاءِ همدردي پيدا ٿي، جن پنهنجي ليڊرن جي غلط پاليسيءَ ڪري ناحق نقصان سڻو هو. آخر به اسين اڪثريت هئاسون ۽ هواقليت هئا، سندن حفاظت ڪرڻ اسان جو فرض هو. اسان جا ڪيترا رفيق اتحاد ۽ دوستيءَ جو هٿ ڊگهيوڻ لاءِ تيار هئا، ۽ ڏٺو ويو ته هندن ۾ به ڪي سمجهدار ۽ دوراندیش هئا هن راءِ جا ٿيا هئا ته مسلمانن جي عوام جي طرفدار گروهه سان

گڏجي صوبائي جي بهتريءَ لاءِ ڪم ڪجي. ان وقت مسٽر سنگهارام ٺهراڻائي ۽ مسٽر چنمل پرسرام مون وٽ سن آيا ۽ سندن گفتگو مان معلوم ٿيو، ته هندن جي مکيه گروهه کي محسوس ٿيڻ لڳو آهي، ته مسلمان ميمبرن جي نفاق مان فائدو وٺڻ جي پاليسي سندن لاءِ نقصان ڪار ثابت ٿي آهي. تنهنڪري منجهانئن ڪيترا مسلمانن سان پائيدار سمجهوتو ڪرڻ لاءِ خواهان هئا، مون ساڳيءَ طرح کين پنهنجي راءِ کان واقف ڪيو، ان تي صلاح ڏيئي، ته مونکي ان معاملي تي روشني وجهڻ ۽ راءِ ظاهر ڪرڻ گهرجي، جو انڪري حالتن جي درست ٿيڻ ۾ آساني ٿيندي، ان تي مون هيٺيون بيان اخبارن ڏي موڪليو:-

”۱۹- آڪٽوبر ۱۹۳۹ع واري اسان جي گرفتاريءَ کان پوءِ سکر ۽ ان جي آس پاس ۾ جي واقعا رونما ٿيا آهن، سي نهايت دردناڪ آهن. مون کي جيل اندر انهن واقعن جي هنڌو ۽ مسلمان دوستن خبر مائي، پر جيل کان ٻاهر نڪرڻ بعد پٺاڻ وڌيڪ حقيقتون معلوم ڪري سگهيو آهيان، هن بيان ذريعي هن هندن يا مسلمانن انهن فسادن ۾ سڄو آهي، تن سان همدردي ظاهر ڪريان ٿو. خصوصاً انهن هندن مظلومن سان، جن ناحق ۽ بي گناه نقصان سڄو آهي. هن کان اڳي جيل ۾ هئڻ ڪري ساڻن همدردي ظاهر ڪري نه سگهيو آهيان، ان لاءِ اميد ته سڄيئي مون کي معاف ڪندا. جڏهن مون منزل گاه تحريڪ ۾ هٿ وڌو، ان وقت مون کي اهڙين خون خراپين پيدا ٿيڻ جو خواب خيال به نه هو. خون، ڌڙا ۽ باهيون اسان جي اصولن جي برخلاف آهن ۽ اهي ننڍڻ جي لائق آهن. سنڌ صوبو سياسي دنيا ۾ اڃا سيڪڙا آهي، تنهن کي مستقبل جي رهنمائي لاءِ شايد ڪيترن ئي آزمودن مان لنگهڻو آهي. اسان جي گذشتہ تڪليفن جو مکيه سبب اسان جي بي تجربگي ڪاري ۽ ڪوتاهه انديشي آهي. قديم وقت کان وٺي هندو ۽ مسلمان سنڌ ۾ درويشن جي اثر ڪري ٻڌي ۽ محبت ۾ پئي رهيا آهن، ۽ آئندو لاءِ به

اسان جي دلي تمنا آهي، ته ان اتحاد جو بنياد سنڌ مان پکڙي ساري هندستان لاءِ مثال ثابت ٿئي، اسان کي واقعي صدمو ٿو پئجي، جڏهن ڏسون ٿا، ته سنڌ جي ان مقصد جي راه ۾ رڪاوٽون پون ٿيون وقت جي تقاضا آهي ته سنڌ ۾ پنهي جاتين ۾ دائمي سمجهوتو ۽ صلح سانت قائم رهي. منهنجي دلي خواهش آهي، ته ان لاءِ هرڪا ڪوشش ڪريان، ان ۾ ڪو شڪ نه آهي ته اسان جو صوبو نازڪ دور مان گذري رهيو آهي، آڻ اهڙي وقت ۾ صوبي جي هر هڪ باشنده کي اپيل ڪندس، ته هو هندن ۽ مسلمانن جي وچ ۾ صلح ۽ دوستي پيدا ڪرڻ لاءِ ڪوشش ڪري، جو اسان سفا پاڙيسري ۽ سڀا سنڌي ٿي رهون.“

جيتوڻيڪ هن بيان تي ڪيترن هندو اخبارن نقط ڇيني ڪئي، ليڪن باوجود ان جي آڻ فرقيوار چڪتاڻ ڪئي ٿڌو ڪرڻ لاءِ ڪوشش ڪندو رهيس.

## فصل پنجون

الله بخش وزارت جو ڪرڻ

”جنين ڪاڻ مٿاس، سي ڪلهي ڪانڌي نه ٿيا“

ڪراچي وڃڻ بعد مون ڏٺو، ته هندن مسلمانن جي وچ ۾ سمجهوتو آڻڻ لاءِ ڪافي سواد موجود هو. جلد ئي هڪ ميٽنگ مسٽر ڊينگي مل ٿيڻ لڳي جي جاءِ تي گڏ ٿي. جنهن ۾ سر حاجي عبدالله هارون، شيخ عبدالجيد، خان بهادر ڪهڙو ۽ آف مسلمان ليگ جي طرفان ۽ سکر ۽ شڪارپور پڻچائن جا مڪي هندن طرفان گڏ ٿياسون. جتي کليل تبادلہ خيالات ڪرڻ بعد گهڻيون غلط فهميون دور ڪري هڪ ٻئي کي چڱيءَ طرح سمجهي سگهياسون. ٿوري وقت اندر هندن ۾ اهو خيال پکڙڻ لڳو، ته اسن امان ۽ صلح سان نه رکڻ جي حالت ۾ الله بخش وزارت هندن جي مدد جي مستحق نه رهي آهي.

انهيءَ وقت ڌاري مسٽر نهچلداس هندو وزير سنڌ پڻچاتي جي مڪيه عيوضن جي هڪ ميٽنگ حالتن تي غور ڪرڻ لاءِ سڏائي، جن فيصلو ڪري هندو وزيرن کي حڪم ڏنو، ته وزارت مان استعيفيٰ ڏئي وڃي مخالفت ۾ وهن. هندو وزيرن اول به ان ٺهراءَ تي عمل ڪرڻ کان تقابو، جڏهن هنن محسوس ڪيو، ته انهيءَ ٺهراءَ کي سندن جاتيءَ جي پوري طرح مدد آهي، ته هو استعيفائون ڏيئي اچي مخالفت ۾ ويٺا. انهيءَ بعد پڻچائن جي فيڊريشن هڪ ڪاميٽي مقرر ڪئي، ۽ انهي کي اختيار ڏنائون، ته هندن جي حفاظت لاءِ ڪنهن به گروه سان گفتگو ڪري

نئين سنڌ لاءِ جدوجهد [ ۵۹ ]

سجھوتي تي آهي، اها گفتگو ڪيترن ڏينهن تائين هلي. سندن  
گهر جا مکيه جزا هيٺيان هئا:

۱- ٽريونل مقرر ڪرڻ، ته انڪواري ڪري رپورٽ  
ڪن ته.

(الف) سکر فسادن لاءِ بنيادي سبب ڪهڙا هئا ۽ ان لاءِ  
جوابدار ٿر ڪير آهي.

(ب) منزل گاه واري جڳهه مسجد آهي يا نه.  
۲- سکر جي فسادن ۾ جن نقصان سٺو آهي، تن کي  
عيوض ڏيارڻ.

۳- سکر جي فسادن ۾ گرفتار ٿيل ماڻهن جي ڪيسن ۾  
دست اندازي نه ڪرڻ.

۴- نوڪرين ۾ هندن جو سيڪڙو مقرر ڪرڻ.  
۵- فسادن واري ٽڪري ۾ هندن جي حياتيءَ ۽ ملڪيت  
جي بچاءَ لاءِ انتظام ڪرڻ.

۶- سکر ۽ شڪارپور ميونسپالٽين ۾ گڏيل چونڊن کي  
مروج ڪرڻ.

هنن ڳالهين جي دوران ۾ سنڌ اسيمبليءَ جو سيشن ڇالو  
هو، جو خان بهادر الله بخش وزارت ۾ رهيل مسلمان وزيرن سان  
پئي هليو.

اسيمبليءَ هلندي سرڪار طرفان مارڪيٽنگ بل جي رواجي  
درستيءَ تي وزارت کي شڪست آئي، جنهن تي خان بهادر الله بخش  
(مرحوم) اسيمبلي ۾ اعلان ڪيو، ته جنهن صورت ۾ کيس هائوس  
ميمبرن جي ڪٽر نه آهي، تنهنڪري هو استعفيٰ ڏيڻ وارو آهي ۽  
اسيمبليءَ جي ميٽنگ مهل ڪرايائين. ان کانپوءِ سڄو مهينو هو  
وزارت ۾ رهيو، پر گورنر سندس استعفيٰ قبول نه ڪئي جنهن  
لاءِ ڪهڙا سبب هئا، سي گورنر کي معلوم هوندا.

ان وچ ۾ هندن مسلمانن پنهنجي گروهن سان گفتگو جاري  
رکي، اسان کي اڳي اوم منڊليءَ وارو تلخ تجربو وسريو ڪونه



هو، پر هيئنئر حالتون بدليل هيون. هن دفعي سنڌ اسيمبلي جي هندو ميمبرن طرفان مڪيه پئڻچائن جا عيوضي گنگو ڪري رهيا هئا، ازانسواءِ فسادن ڪري جا هندو مسلمانن ۾ تلخي پيدا ٿيل هئي، تنهن کي دور ڪرڻ لاءِ اسان اڪثريت جي عيوضي جماعت هئڻ جي حيثيت ۾ پاڻ تي جوابداري ٿي محسوس ڪئي، ان وقت هندن ۾ ٻه گروهه هئا. هڪڙي آل انڊيا سياسي مسئلن کي ترجيح ٿي ڏني، ۽ ٻيو خالص سنڌ جي معاملن کي آل انڊيا سياسي مسئلن کان الڳ رکي سنڌي نڪتہ نگاهه سان غور ڪرڻ لاءِ تيار هو. ٻنهي گروهن ۾ ڪانگريس جا ڪارڪن هئا، پهرئين گروهه جو مقصد هو، ته ڪنهن به شرط تي خانبهادر الله بخش سان وري رضا ناسون ٿي وڃي ۽ مسلم ليگ سان صلح نه ٿئي، ٻي گروهه جي مرضي هئي، ته مڪاني حالتن کي مد نظر رکي مسلم ليگ جماعت جي عيوضين سان سمجهوتو ڪجي. ٻئي گروهه پنهنجي نڪتہ نگاهه جي ڪاميابيءَ لاءِ ڪوشش ڪندا رهيا. اسان مسلم ليگ وارن هندن جي پوئين گروهه سان تعاون ڪرڻ جي ۽ سندن راه مان رٽيڪن دور ڪرڻ جي حتي الامڪان ڪوشش ڪئي. هندن جي وچ ۾ اختلاف راءِ لازماً سندن گهرن ۾ اڃاڻو ڪيو، اسان سمجهيو ته جيڪڏهن هڪ دفعي ڪا به طرح سان ڪن خاص بنيادي ڳالهين تي هندن ۽ مسلم ليگ ۾ فاهه ٿي ويو، ته اهو دائمي ٿيندو، ۽ اهو نه رڳو سنڌ جي بهتريءَ لاءِ مفيد ٿيندو، پر ساري هندوستان ۾ هندو مسلم سمجهوتي لاءِ دروازا کولي ڇڏيندو. انهن ڳالهين کي نظر ۾ رکي اسان هندن جا ڏنل ايڪيه شرط، (جي درحقيقت مسٽر نهچلداس وزيرائي پنهنجي دوست خانبهادر الله بخش لاءِ تيار ڪيا هئا، قبول ڪيا. مسٽر نهچلداس کي معلوم هو، ته خانبهادر اڳيئي انهن شرطن جي گهڻي حصي سان شامل راءِ هو. تنهنڪري انکي هنن شرطن جي قبول ڪرڻ ۾ مشڪلات نه ٿيندي ۽ الله بخش وزارت قائم

رهندي پر مسٽر نهچلداس جي تجويز ڪامياب نه ٿي، جنهن لاءِ منهنجي مسجھم موجب هيٺيان سبب هئا:-

۱- خانبهادر الله بخش جو شرطن قبول ڪرڻ کان انڪار ڪرڻ.

۲- اتر سنڌ جي ڪن هنڌن جو رايو، ته خانبهادر جي وزارت امن قائم رکي نه سگهندي.

۳- آزاد هندو گروه جي ميمبرن ۾ هندو وزيرن ۾ ڦيرگهير ڪرڻ لاءِ سازش.

ڪيترن کي عجب لڳندو ته جڏهن خانبهادر الله بخش مٿي ذڪر ڪيل شرطن مان گهڻن سان شامل هو، ته پوءِ هنڌن جي شرطن قبول ڪرڻ کان چو انڪار ڪيائين؟ ان حقيقت کي پوريءَ طرح سمجهڻ لاءِ پڙهندڙن کي سون سان گڏ وقت جي حالتن ۽ خانبهادر بنسبت معلومات حاصل ڪرڻ لاءِ هلاڻو پوندو. خانبهادر ڪشاده دل ۽ مضبوط ارادي جو ماڻهو هو. هڪ دفعو جيڪڏهن هن پنهنجو طريقي ڪار فيصل ڪري ٿي ڇڏيو، ته پوءِ گڏي به تڪليف ۽ جفاڪشيءَ جي غم کي پرواه نه رهندي هئي. هو هڪ عوشييار سوداگر هو. سڀڪنهن ڳالهه ۾ ڳڻ ڳوت ڪري هٿ وجهندو هو، ۽ هٿ وجهڻ کانپوءِ هر قيمت تي ان کي سرانجام ڪرڻ جي ڪوشش ڪندو هو. سندس خوش خلقي ۽ ڪشاده دسترخوان گهڻن کي گرويه بنائي ٿي ڇڏيو. هو وائين وانگر پئسي پائي تي ڇپ ڇيٽ ڪرڻ نه ڄاڻندو هو. وزارت ۾ اچڻ کانپوءِ هندو ميمبرن جي مدد کي ضروري سمجهي، انهن کي راضي رکڻ لاءِ هن عوام جي مفاد جو پروگرام ڦٽو ڪري ڇڏيو. منزل گاه جي سوال ۾ باوجود ان يقين جي، ته اها جڳهه مسجد هئي ۽ مسلمانن جو مٿس حق هو. هنڌن جي لحاظ خاطر ان سوال جو فيصلو ڪرڻ ۾ اينگهه ڪيائين. آخر ۾ مسلمانن کان مسجد جو زوريءَ قبضو عام اراضيه جي پرواه نه ڪندي خالي ڪرايائين. نه رڳو ايترو

پر آل انڊيا سياسي سوالن ۾ به هن ڪانگريس سان همدردي ظاهر ڪئي، جن سڀني ڳالهين ڪري هن کي مسلمانن جو ناراضو برداشت ڪرڻو پيو هو.

مسلمان ميمبرن کي پنهنجي طرف ڪرڻ لاءِ جفاڪشي هن کي ڪرڻي پئي ٿي، ان ۾ سموري وزارت جو ڪاروبار کيس هلائڻو پيو ٿي. ايتري انتظار ۽ محنت ڪري هن جي تندرستي خراب ٿي وئي هئي. هن جڏهن ڏٺو ته بهترين ڳالهين هوندي به اهي ساڳيا هندو وقت بوقت رواجي ڳالهين تي سندس تڪليفن جو ڪارڻ بڻي بڻيا. جيئن ته ڏين جي وڌائڻ، اوم منڊلي ۽ هنومان مندر جا معاملو. هاڻ وري منزل گاه وارو قعو سندس اکين اڳيان هو. سڄي ڪجهه ڪرڻ جي باوجود هندو اخبارن جي نقطه هني ميمبرن جي گهر گهر هن کي ڪڪ ڪڪري ڇڏيو هو. جيترو وڌيڪ راضي ڪرڻ لاءِ ڪوشش ٿي ڪيائين، اوترو سندن ظلمن ۾ اضافو ٿي ٿيو، هن کي مسلم ليگ ڪارڪنن لاءِ سخت ناراضگي پيدا ٿي وئي هئي. انهن لاءِ جيڪڏهن سندن خالن جي ترجماني ڪجي، ته هوند هيئن طرح ٿئي:-

”مسلم ليگي عهدن جي بڪ ڪري منهنجي مخالفت ڪري رهيا آهن، پر هنن هندن کي ڇا ٿيو آهي، جو روزانو شرط ڪنڻو ويٺا آهن ۽ ڇا تڪليف ڏين؟ مسلم ليگ جي بر خلاف هئڻ جي باوجود به انهيءَ سان ملي مون کي ڇا تنگ ڪن؟ ۽ اهو محسوس نٿا ڪن، ته سندن ڪري مون ڪيتو نه پاڻ کي بدنام ڪيو آهي! مون گهڻو ئي برداشت ڪيو، هاڻ ڀلي ته پنهنجي بي شڪريءَ جو مزدو ڇڪين. ٿوري وقت کانپوءِ هو مون کي ياد ڪندا، درحقيقت مون جيتريون هنن جون ناز برداريون ڪوبه ڪئي ڪونه سگهندو.“

جڏهن خانبهادر جي دل اهڙي بغاوتي جذبي سان ڀرپور هئي، ته ان حالت ۾ هندن جا شرط ناقبول ڪرڻ عجب جي ڳالهه نه هئي. هڪ خود دار جي حيثيت ۾ هن دفعي هندن جي

غير واجبي رويي ٿي بغاوت ڪرڻ کانسواءِ رهي نه سگهيو. کيس ان ڳالهه تي عجب ٿي لڳو، ته وڏن سوالن ۾ جڏهن هو هندن جي راءِ مطابق ٿي هليو، ته هروڀرو ننڍن سوالن تي کيس ڇو ٿي تنگ ڪيائون. انگري هن مندن شرط رد ڪيا، ٻي رنڊڪه ڄاڻي هندن جي وزارت قائم رکڻ ۾ اڀر سنڌ جي پنهنجن طرفان هئي، هنن جي خيال موجب ڄاڻي هندن جي ٻنهي طرفن راضي رکڻ واري پاليسيءَ ڪري هندن تي هيڏي مصيبت آئي هئي، ۽ انهي ڪري هو امن امان قائم رکي نه سگهيو آهي. ٽيون سبب اڳين وزارت کي ڊاهي نئين وزارت ٺاهڻ جي فائدي ۾ ڪن هندو ميمبرن جو مندن وزيرن ۾ تبديلي ڪرڻ جو هو، راءِ صاحب گوگلڊاس وزير ٿيڻ گهريو ٿي، جنهن ۾ کيس ڪيترن ڀائي بند ميمبرن جي مدد هئي، ۽ جيتوڻيڪ آزاد گروهه ۾ ڀائي بند ميمبرن جو تعداد زياده هو، ته به هن وقت ٻئي وزيرن عامان جي هٿ ۾ هيون، انگري وزارت ۾ تبديليءَ جي حالت ۾ وزيرن جي ڦيرگهير ممڪن سمجهي، وزارت جي بدلائڻ لاءِ ڪوشش ٿي ڪيائون. مٿين سڀني سببن ڪري نئين وزارت ٺيڻ لاءِ ميدان صاف ٿيو. ڪو پڇندو، ته هندن جا ۲۱ شرط قبول ڪري مسلم ليگ اسمبليءَ پارٽيءَ کي نمائندگي ڏيڻ ۾ ملائي اسان ليگ جي اصولن کان هيٺ ڇو لٿاسون؟ ان جي جواب ۾ اسان وٽ هيٺيان سبب هئا، جن ڪري مجبور ٿي مٿيون قدم کنيو ويو هو:-

۱- اسان مان ڪيترا عقيدتي موجب مسلم ليگي نه هئا بلڪ اتفاقاً سهوليت خاطر ليگ ۾ اچي داخل ٿيا هئا. عقيدتي جي عدم موجودگيءَ ڪري اسان کي هميشه اهوڊپ رهندو هو، ته مشڪلاتن ۽ تڪليفن ڪري هنن مان ڪيترا ليگ ڇڏي ويندا. جنهن مان اسان جي جماعت کي گهڻي نقصان پهچڻ جو امڪان هو.

۲- سکر جي فسادن ڪري هندن کي جو نقصان پهتو

هو، ان جي تلافيءَ لاءِ اڪثريت واري قوم جي عيوضيءَ جي حيثيت ۾ اسان دوستيءَ ۽ صلح جو هٿ هڻڻ ڏي ڊگهين واجب ٿي. سمجهيو، خصوصاً جڏهن هنن جي پئڇاڻن ۽ سمجهندار فرقي جو رخ مسلم ليگ سان صلح ڪرڻ جو هو.

۳- سکر جي فسادن ڪري ڪيترا مسلمان جيلن ۾ موڪليا ويا هئا، جن ۾ ڪيترا ناحقي هئا ۽ گهڻن جي گهرن جا سمورا پاڻي گرفتار ٿيڻ ڪري انهن جي عزيزن جي گذر معاش جو مسئلو پيدا ٿيو هو. انڪري اسان اهو پنهنجو فرض سمجهيو ته هنن جي تڪليف دور ڪرڻ لاءِ انتظام ڪريون، ۽ اهو بندوبست طاقت ۾ اچڻ جي حالت ۾ وڌيڪ سهوليت سان ڪري ٿي سگهياسين.

۴- اسان جي گذشتہ ڏيڍ سال جي مخالفت ڪري خاننهدار الله بخش کي مسلم ليگ جي ڪارڪنن لاءِ سخت ناراضيو پيدا ٿيل هو. خود منزل گاه تحريڪ کي مسلم ليگ طرفان سندس وزارت کي بدنام ۽ ڪمزور ڪرڻ جي نيت مان شروع ڪيل تصور پئي ڪيائين. تنهنڪري سندس ۽ هنن جي گڏيل مخالفت سبب سکر طرف مسلم ليگ ڪارڪنن ۽ عام مسلمانن کي نقصان پهچائڻ جو قوي انديشي هو، انهن جي انتظامي جذبي هيٺ ڪجهه قدم کڻڻ ڪري حالتن وڌيڪ خراب ٿيڻ جو انديشو هو. انهي ڪري اسان هنن جا شرط قبول ڪري وزارت ۾ اچڻ گهريو.

آءٌ سمجهان ٿو، ته منهنجي وزارت قبول ڪرڻ لاءِ سمجهائيءَ جي ضرورت آهي. سنڌ جي باخبر حلقن کي معلوم هوندو، ته سر غلام حسين (مرحوم) جي پهرين دفعي وزارت ڪيرائڻ کان وٺي، مون ڪنهن به وزارت ۾ عهدو وٺڻ کان انڪار پئي ڪيو هو، ليڪن هڪ دفعو هيٺين سببن ڪري انهيءَ اصول کي نوڙي مونکي وزارت ۾ داخل ٿيڻو پيو:-

۱- هنن جو اهم گهٽ، جنهن بابت مٿي ذڪر ڪيل

آهي، ته اهو مسلمان سان سمجهوتو ڪرڻ لاءِ منتظر هو، انهن سان ڪن جهڙوڪ مسٽر چيفمل پراسرار، مسٽر منگهارام آئل مل ۽ ٻين مون تي وزارت قبول ڪرڻ لاءِ زور رکيو، انهن جي راءِ موجب منهنجو وزارت ۾ هئڻ ڪري هندو مسلم تعلقات سدڙڻ جو زياده امڪان هو.

۲- مسلم ليگ گروھ جي ڪيترن ميمبرن کي اهو وهم ويٺل هو، ته هر نئين وزارت ٺاهڻ بعد مون جا وري ان جي مخالفت پئي ڪئي آهي، ان جو سڪيم سبب منهنجي عهدي جي جوابداريءَ کان غير تجربيداريءَ ۾ سبيل هو، تنهنڪري عهدي جي جوابداري ڪڍڻ لاءِ ممڪن هو، ته تجربتي بعد منهنجو انقلابي جذبو ٽٽو ٿي آئيني صورت اختيار ڪري ۽ وزارتون روز بروز ڊهن کان بچي وڃن.

۳- مون کي خبر هئي، ته سنڌ ۾ هندن جو هڪ فرقو اهڙو به موجود هو، جو مسلمان ميمبرن جي وچ ۾ اتحاد جي برخلاف هو. منهنجي وزارت ۾ اچڻ سبب ممڪن هو، ته آءٌ خانبهادر الله بخش کي ٺاهي اسيمبليءَ جي ٻن مسلمان گروهن ۾ اتحاد ڪرائي، اسيمبليءَ جي اختلافن کي پنجهو ڏيئي، سنڌ جي تعميري پروگرام لاءِ ڪجهه ڪرائي سگهان.

جڏهن هندن سان سمجهوتو ٿي ويو، ته وري سوال اٿيو ته وڏو وزير ڪير ٿئي. گذشتہ دفعي گورنر خانبهادر الله بخش کي ۲۳ ميمبرن جي آڌار تي وزارت ٺاهڻ ڏني هئي. هن دفعي خانبهادر جي جاءِ تي ٻي وزارت واسطي گورنر ۳۱ ميمبرن جي مدد جي تقاضا ڪئي. انڪري اسان کي وڌيڪ ميمبرن هٿ ڪرڻ لاءِ تلاش ڪرڻي پيئي. پهرين اسان پير الاهي بخش سان گفتگو ڪئي. هن مهرباني ڪري اسان جي نئين نيشنلسٽ پارٽيءَ ۾ داخل ٿيڻ قبول ڪيو. پنهنجي ٽن ڇوٽن مددگارن سان اهڙو انجام نامو اسان کي لکي ڏنو ۽ گورنر کي پڻ اهڙو اطلاع موڪلايو، پر بدقسمتيءَ سان هي پنهنجي پراڻين عادتن موجب

جنهن خانبهادر الله بخش جي وڙهيو ته ڦري ويو. اسان کي اڳين موقعن تي سندس ڪمزورين جا مثال ياد هئا. جڏهن کيس طبيعت جي ناڻڻي جي بناء تي ڪڍي وڃي خانبهادر حاجي سولا بخش جي جڳهه تي ڌارين جي دست درازين کان بچائڻ لاءِ لکايو هوسون، ۽ سيٺ حاجي عبدالله هارون (سرحوم) جو قول: جو هن جي هڪ بيان جي دوران ۾ ۲۹ - آڪٽومبر ۱۹۳۸ع ڊيلي گزيٽ اخبار ۾ ڇپيو هو، سو به ياد هو ”پير صاحب کي خراب اثرن جي شڪار ٿيڻ کان بچائڻ لاءِ جانورن جي باغ ۾ لکايو ويو“ اسان سمجهيو ته ٻن سالن جي وزارت جي تجربن هن کي پنهنجي پرائين ڪمزورين کان پاڪ ڪيو هوندو. پر ڏسڻ ۾ اچي ٿو ته اڪثر ماڻهن کان ننڍپڻ جون عادتون نهيون ورتن، اهڙيءَ طرح هن دفعي به پير صاحب وري ڦري ويو. هو مير بنده علي خان صاحب، جنهن پنهنجي سنگت کي ڇڏي، اسان جي وزارت ۾ شامل ٿيڻ جي قيمت ۾ وڏي وزير تي گهري. هي فضيلت وارو، ايماندار ۽ بي ضرر هو، پر اسان کي ڄاڻ هئي ته هن کي وزير اعظم ڪرڻ کان روڪي رهي هئي، سا منجهس لپاريءَ جي لياقتن جي عدم موجودگي هئي.

اسان ڪانگريس ميمبرن سان صلاح ڪئي، جن مان ڪيترا شيخ عبدالجيد جي فائدي ۾ هئا، پر ميمبرن جي ڪمي پوري ڪرڻ لاءِ خانبهادر الله بخش جي وزارت وانگر اسان کي ٿوري عرصي لاءِ به مدد جو وعدو ڏيڻ لاءِ تيار نه هئا.

سندن شرط صرف هي هو، ته جيستائين هندو آزاد گروهه اسان سان شامل هوندو، انوقت تائين هو وزارت کي نه ڏانهندا. اهڙي حالت ۾ اسان لاءِ هن کانسواءِ ڪو به چارو نه رهيو، ته يا وزارت ٺاهڻ جو ارادو ڇڏي ڏيون، يا مير بنده علي جي هٿ هيٺ وزارت ٺاهي ميمبرن جو تعداد پورو ڪريون.

حالتن کي مدنظر رکندي، اسان لاچار مير صاحب جي هٿ هيٺ وزارت ٺاهي، جا ۱۸ مارچ ۱۹۴۰ع تي آفيس ۾ آئي.

## فصل ڇهون

مير وزارت

”سرتيون دعا ڪجهه ته ڀرم ڀاروڙي رهي“

وزارت ٺاهڻ کانپوءِ ٿورن ڏينهن اندر اسيمبلي سڏائي، اسان بچت ۾ پاس ٿيل ڪتر جي رٿن کي وري نئين سر بحال ڪرڻ ڪهريو ٿي. جڏهن ۲۷ مارچ تي اسيمبلي جي سيشن گڏ ٿي، ته اهو پٿرو ٿي چڪو هو، ته ڪن ڪانگريس جي آزاد هندو ميمبرن خانبهادر الله بخش سان اسان جي وزارت ڏاهڻ لاءِ ساز باز شروع ڪئي هئي. آخرڪار هندن جي ان سمجهدار گروه (جن اسان سان ڳالهون ڪيون هيون) جي مدد سان اسان سيشن ۾ مس مس خي سان گذاري.

هندو مسلم سمجهوتي کي پائدار بنائڻ واسطي مسٽر چيئرمين ڀرپور جي ڪوشش سان هڪ جماعت ”سنڌ پمپلز ائسوسيئيشن“ جي نالي سان برپا ڪئي ويئي، ته ان ۾ هندو مسلمان گڏجي اختلافي مسئلن تي گفتگو ڪن. عام ماڻهن سان تعلقات گهاٽا ڪن ۽ صحيح بنيادن تي پبلڪ ۾ عام راءِ پيدا ڪن. اتحاد پارٽيءَ جي ڊهڻ کانپوءِ خالص سنڌ جي سوالن ۽ اقتصادي بنيادن تي هندن مسلمانن کي هڪ پليٽفارم تي آڻڻ لاءِ هيءَ ٻي ڪوشش هئي. پر باوجود مخلص هندو مسلمانن جي ڪوشش جي وقتي حالتن هن ائسوسيئيشن کي پنهنجي مقصدن ۾ ڪامياب نه ٿيڻ ڏنو، جن لاءِ مکيه سبب هيٺيان هئا:-

۱- ڪانگريس جي مخالفت.



(الف) ان ائسوسيئيشن ذريعي مسلم ليگين جو هندن سان سڌو تعلق پيدا ڪرڻ ڪيترن کانگريس وارن کان برداشت ٿي نه سگهيو.

(ب) هن جماعت ۾ غير فرقيوار ۽ صوباجاتي بنيادن تي نئين پارٽيءَ جي قيام ۾ کانگريس کي رقابت محسوس ٿي. ممڪن هو، ته هن ائسوسيئيشن جي زور وٺڻ ڪري کانگريس جي طاقت کي صدمون پهچي، جا اڳيئي مڪاني کانگريس جي غلط پاليسين ڪري ڪمزور ٿي چڪي هئي.

(ت) هندن جي ان گروهه، (جن سنڌي سوالن تي آل انڊيا آئيني مسئلن کي ترجيح ڏني) کسي خان بهادر الله بخش جي وزارت وڃڻ جو گهڻو ارمان هو، جو هن کي قوم پرست مسلمان سمجهي وري موٽائي وزارت ۾ آڻڻ جا خواهشمند هئا. ان سندن ارادي جي راه ۾ هن ائسوسيئيشن کي رڪاوٽ ٿي سمجهيائون.

۲- جيتوڻيڪ سکر جي فسادن جي باهم ٿڌي ٿي ويئي هئي، تڏهن به صفا وسائي ڪانه هئي. باوجود هندو مسلم سمجهوتن جي ڪيترا انتهاپسند هندو ۽ مسلمان هڪ ٻين جي مخالفت جاري رکندا ٿي آيا. جنهنڪري حالتون خاطر خواه نموني ۾ درست ٿي نٿي سگهيون. پيملز ائسوسيئيشن جا سمجهدار ۽ صلح پسند ڪارڪن انتهاپسندن جي حرفتن تي قابض ٿي نٿي سگهيا.

۳- انتهاپسند اخبارن جي پروڀنگن کي منهن ڏيڻ لاءِ ڪافي ڪارڪن فئدرس نه هئڻ ڪري، ائسوسيئيشن حالتن کي درست ڪري انهن تي حاوي ٿي نه سگهي. نئين وزارت جي آفيس ۾ اچڻ بعد چئن پنجن مهينن کانپوءِ مون محسوس ڪيو، ته اسان جي وزارت هندن مسلمانن ٻنهي ۾ ناقبول ٿيندي ٿي ويئي.

هندو انڪري ناراض هئا، جو انهن جو هڪ گروهه الله بخش وزارت کي واپس آڻڻ لاءِ ڄاڻي وائي اسان کي بدنام ڪرڻ واسطي ڪم ڪشي رهيو هو.

مسلمان - انڪري ناراض ٿيا، جو سکر جي فسادن جي سلسلي ۾ مسلمانن جون گرفتاريون ۽ تڪليفون ايتري قدر ته گهڻيون هيون، جو باوجود اسانجي ڪوشش جي اسان کين مڪمل مدد پهچائي ڪونه سگهياسون.

ٻي طرف ڪن يورپين عملدارن قلم ۱۱۰ هيٺ امن اسان جي ذاتي ۾ عام جام گرفتارين ڪري مسلمانن ۾ اسانجي وزارت کي ڪمزور وزارت سان تعبير ڪرايو. جو مسلم ليگي حلقن اندر اسان پنهنجو وقار گهٽجندو ڏٺو. اهڙي طرح سان اسان وزارت جي جوابداري پنهنجي سر تي اهڙي نازڪ وقت ۾ کڻي هئي، جو پيدا ٿيندڙ حالتن کي منهن ڏيئي نه سگهياسون. وزارت جي وس کان ٻاهر حالتن کي ڇڏي خود وزارت جي روزانه ڪاروباري ڪمن ۾ اسانکي ڪي مشڪلاتون ۽ رنڊڪون پيش آيون، جي هيٺين قسمن جون هيون:-

- ۱- وزيرن جي وچ ۾ اتفاق راءِ ۽ يڪجهتي جو نه هئڻ.
  - ۲- مقرر پاليسي ۽ پروگرام جي عدم موجودگي.
  - ۳- سرڪاري عملدارن طرفان پورو سهڪار نه هئڻ.
- وزارت جي صحيح نموني ڪم هلائڻ لاءِ وزيرن جو پاڻ ۾ اتفاق ۽ يڪجهتي ضروري آهي، پر مير وزارت ۾ اهو هيٺين سببن ڪري موجود نه هو:-

الف- وزير اعظم مير بنده علي خان جو طريقه ڪار ڪمزور ۽ منجهيل هو. مير صاحب کي معلوم به هو ته وزارت جي واڳ غير معمولي ۽ نازڪ حالتن هيٺ ورتي. وڻي هئي، جنهن ۾ بي انتها محنت ۽ همت جي ضرورت هئي، پر مير صاحب حالتن کي نه سڃاڻي سستي ۽ بي پرواهيءَ کان ڪم ورتو. نه ڪو وزيرن جي رهبري ڪري سگهيو، نه وري وقت جي تقاضا موجب ضروري مسئلن کي وزيرن جي صلاح سان حل ڪرڻ جي اهليت هيس. خود جڏهن وزيرن وٽان ڪي تجويزون کيس موڪليون وينديون هيون، ته اهي به منهنجا بنا غور ڪرڻ جي وٽس

ٻيون هونديون هيون. ڪيترا وزير سڄو ڏينهن ٻيا ڪم ۾ گهٽندا هئا، ليڪن باهمي اتفاق ۽ وزيراعظم طرفان صحيح رهبري جي عدم موجودگيءَ جي حالت ۾ گهڻو ڪجهه ئي نه سگهيو.

(ب) وزير اعظم مکيم پورٽ فوليو قاعدي ۽ انتظام جوابن وٽ رکيو هو، ۽ ٻيا ٻه گهڻا مکيم سوال هن جي معرفت فيصل ٿيندا هئا. جنهنڪري هو اهڙيءَ پوزيشن ۾ هو، جو صحيح مهلائي اڳواڻي، وسيع النظري، مضبوط ارادي، سخت محنت ۽ مسئلن جي جلد نڪال ڪرڻ جي ضرورت هئي.

پر مير صاحب جي طبيعت آندي بار امانت جي متحمل  
ٿي ٿئي سگهي ۽ سڄي ڪاروبار ۾ مونجهارو ۽ ڏير پئجي ويئي.  
سندس نيڪ ارادن جي باوجود معاملو ئي منجهي پيو. انجو  
اثر ٻين وزيرن تي به پيو، جن صحيح رهبري جي عدم موجودگيءَ  
۾ پنهنجي رخ ۽ مرضي موجب ڪم هلائڻ گهريو. ڪن آفيسرن  
جي فائينل ۾ نيڪال ڪرڻ ۾ وقت صرف ڪرڻ ته ڪن  
گشتن تي زور رکيو، سرڪاري عملدارن جڏهن مٿان ضابطو ڏنو  
ڏٺو ته ڇڙ واڳ هائ لڳا، گورنر پڻ حالتن جو پورو فائدو ورتو  
نتيجو اهو نڪتو جو خاص مسئلا اتي ئي رهجي ويا.

(ت) وزيرن ۾ يڪجهتي پيدا نه ٿيڻ جو مکيه سبب هندو ميمبرن جي ناموافق رويو هو، سنڌ ۾ حالات جي تقاضا هئي، ته عام ماڻهن جي پلائيءَ ۽ فائدي لاءِ قاعدا ۽ قانون جيڻڙوڪ ننڍن کاتيدارن جي حفاظت، قرضن جي گهٽتائي، وياج خورن تي بندش، هارين جي حقن جو بل وغيره پاس ڪجن، گهڻا هندو ميمبر انهن سڌارن جي برخلاف هئا، ڇاڪاڻ ته انهن جي ڪري هندو شاهوڪار طبقي جي مفاد کي نقصان ٿي پھتو. هندو وزيرن يا ڪانگريس ميمبرن قرضن جي فيصل ڪرڻ جي بل جي سايڪٽ ڪاميٽيءَ ۾ جو رويو اختيار ڪيو، تنهن سان پتو پئجي ٿي سگهيو، ته ان طرف کان هن معاملي ۾ مدد جي ڪٿري اميد رکي ٿي سگهياسين. ڪن ضلعي عملدارن پهراڙيءَ ۾ گرفتاريون

عام جام شروع ڪري ڇڏيون، جنهن گڏوڻن ۾ دانهن پيدا ڪري ڇڏي. جيتوڻيڪ اسانجي وزارت ان پاليسيءَ جي برخلاف هئي، پر عام طرح اهو ظاهر ٿيل هو ته انهن عملدارن کي هندو وزيرن جي پشت هئي. جيڪڏهن مسلمان وزيرن ۽ عملدارن جي اهڙي چڙ واڳ پاليسيءَ تي قبضو رکڻ ٿي گهريو، ته هندو وزيرن طرفان گهربل سهڪار کين نٿي ملي سگهيو. هندو وزيرن جا ذاتي رايو ۽ خيالات ڪهڙا به هئا، ليڪن هندن جي هڪ گروهه طرفان وزارت جي برخلاف سخت پروڳنديا سبب هندن جو عام رايو وزارت جي برخلاف ٿيندو ٿي ويسو. جنهنڪري هندو وزير به مجبور ٿي ان طرح جي پاليسي اختيار ڪرڻ لڳا ٿي، وزيرن جي وچ ۾ انهيءَ ڪري ويا اختلاف وڌندا. گورنر حالتن کي درست ڪرڻ بدران وزيرن جي وچ ۾ غلط فهمين کي وڌائڻ لڳو. آخر جڏهن وزيرن کي انهن ڳالهين جو پتو پيو، تڏهن سائنس ڪيل ڳالهين جي هڪڙي سان ڀيٽ ڪرڻ لڳا. جيئن هو اسان کي پاڻ ۾ نه ويڙهائي. انهي ڪري گڏيل جوابداريءَ جو احساس ويو غائب ٿيندو، ۽ وزارت جو وقار ۽ ناموس وڌي ڪهڙي، عملدار ويا زور وٺندا، نتيجو اهو ٿيو، ته جيڪي ٿورو گهڻو وزيرن ڪرڻ گهريو ٿي، انهي راه ۾ به رنڊڪون پئجي ويئون. ان ساري معاملي تي ان مون وقت هڪ مفصل نوٽ لکي تيار ڪيو هو. جو گهڻي روشني وجهي سگهجي ها، ليڪن طوالت جي ڊپ کان هتي نٿو درج ڪجي.

## فصل ستون

اسان جي راه ۾ رڪاوٽون

هن پار نم هنن ويچاري وه وچ ۾

الا ساڻ اسن، آرا ڪنهن آڪارئين! (شاهه)

آءُ اڳيئي ڇڻي آيسو آهيان، ته اسانجي وزارت پنهنجي  
اڀاسڪاريءَ ۾ گهڻو ڪجهه ڪري نه سگهي. اهو اسانجي ڪم  
نه ڪرڻ يا دلچسپي نه وٺڻ جي ڪري نه ٿيو هو، پر ان جا  
ڪيترائي ڪارڻ هئا، جي اسانجي وس کان ٻاهر هئا. اسان فرقيوار  
نفاق دور ڪرڻ واسطي پوري ڪوشش ڪئي. اسان ڪيتريون  
ملڪي تعمير جون تجويزون تيار ڪري انهن کي بنا دير جي  
عمل ۾ آڻڻ ٿي گهريو. سنڌ ۾ يونيورسٽي قائم ڪرڻ لاءِ  
ڪاميٽي مقرر ڪئي وئي، ته ان سوال تي غور ڪري رپورٽ  
ڪري. هنن کي زور وٺائڻ لاءِ هڪ هنري بورڊ مقرر ڪيو ويو،  
ته وقت بوقت انهن مسئلن تي غور ڪري رٿون ٺاهي عمل ۾  
آڻڻ لاءِ پيش ڪري، بيروزگارن کي روزگار وٺي ڏيڻ لاءِ ليبر  
ايڪسچينج کاتو ليبر ڪشنر جي هٿ هٿ ڪوٺايو ويو. بيروزگارن  
جي تعداد معلوم ڪرڻ لاءِ انتظام ڪيو ويو. نوڪرين ۾  
فرقيوار حصو مقرر ڪرڻ جو سوال خاطر خواه حد کسي پهچايو  
ويو ۽ خانم بدوش ۽ ڏوهاري قومن کي سڌارڻ ۽ بهتر بنائڻ لاءِ  
تجويزون رٿيون ويون. ليڪن باوجود ان جي، قدم قدم تي  
اسانجي ڪم ۾ رڌلڪون پئي پيئون، جنهنڪري حسب سلسلا  
ڪم ڪري نه سگهياسون مکيه رڌلڪون هيٺيون هيون:-

۱- سڀ کان مکيم ڳالهه وزارت کي ڪامياب بنائڻ لاءِ گڏيل جوابداريءَ جو احساس ۽ هڪ ٻين جي جذباتن ۽ مشڪلاتن کي سمجهي يڪوجوديءَ سان ڪم ڪرڻ آهي، پر بدقسمتيءَ سان اهو اسانجي وزارت ۾ عدم موجود هو.

۲- اسان باقاعده ملي وزارت جي پاليسي ۽ پروگرام بابت ڪي تجويزون تيار پئي ڪيون، نتيجو اهو نڪتو ته سڀڪو وزير هر مسئلي تي نون ذريعي پنهنجا رابا ڏيندو هو. ڪيتريون تجويزون ۽ مسئلا جي گڏيل مشوري بعد سهوليت سان جلد فيصل ٿي سگهن ها، تن ۾ ڊگهن نوٽابزين ڪري هفتا بلڪ مهينا لڳي ٿي ويا، ۽ اهڙيءَ حالت ۾ وزيرن کي هڪ ٻئي سان تبادلہ خيالات بعد ڪنهن فيصلي تي اچڻ جو موقعو ڪونه ٿي مليو. سڀ ڪنهن ڳالهه کي انفرادي طريقي ۽ ڪرڻ سان محنت ۽ وقت جو نقصان ٿي ٿيو.

۳- اسان مان ڪيترن روزاني رواجي ڪمن کي پاليسيءَ ۽ پروگرام جهڙن مکيم ڪمن کان وڌيڪ اهميت ڏي ڏني. اسان جون ميزون هيڊ ڪلارڪن وانگر فائيلن سان سٿيون هونديون هيون، اسانجو گهڻو وقت آفيس جي فائيلن نيڪال ڪرڻ ۾ صرف ٿيندو هو. جو بنسبت ملڪ جي بهتري ۽ پلائي جي اهم مسئلن جي، رواجي ۽ غير ضروري هئا. ازانسواءِ ماڻهن جي خالي سلام ڪرڻ، شخصي معمولي سوالن لاءِ ڊگهن ۽ غير ضروري ملاقاتن، اسانجي گهڻي وقت کي ضايع ٿي ڪيو ۽ اسان کي وڏن سوالن تي ڌيان ڏيڻ ۽ سمجهڻ لاءِ وقت ٿي ڪونه ٿي بچايو. نتيجو اهو نڪتو ته اسان کي صرف رواجي ڪم ڪرڻ لاءِ فرصت ملي ٿي. باقي غور ۽ فڪر ڪرڻ لاءِ وقت ٿي ڪونه ٿي بچيو.

۴- زميندار ۽ شاهوڪار طبقي جا ميمبر جن سان سازي اسيمبلي پريل هئي، اهڙي ڪنهن به تجويز کي، جنهن ۾ سندن مفاد کي نقصان پهچڻ جو انديشو هو، سرانجام ڪرڻ ۾ حائل

هئا. ڇاڪاڻ ته سندن ۽ عوام جا مفاد بلڪل متضاد هئا. ڪانگريس جا ميمبر به باوجود منظم جماعت جي ماتحت هئڻ جي، جدا ڇوڻين ڪري، پنهنجي ووٽرن جي لحاظ سبب، ڇپن تي ڇنو لايو ويٺا هوندا هئا.

هڪ رواجي سوال، نوڪرين ۽ فرقيوار حصي مقرر ڪرڻ بابت، جو هوند بنا دير جي فيصل ٿي سگهي ها، خصوصاً جڏهن غير مسلمانن کي نوڪرين ۾ ۴ سيڪڙو نوڪرين ڏيڻ جو اصول به قبول ٿي چڪو هو، ڪيتري وقت تائين فيصل نه ٿي سگهيو ۽ انگهندو رهيو، ڇاڪاڻ ته ائين ڪرڻ سان ڪيترن ڪاتن ۾ هندن جي وڌيل تناسب کي نقصان پهچڻ جو انديشو هو. اهي مشڪلات، جنهن اسانجي محنتن تي پاڻي ڦيري ٿي ڇڏيو ۽ همتن کي ڪمزور ٿي ڪيو، سا هئي عام ماڻهن ۾ سياسي شعور جي ڪوتاهي. ماڻهن کي پنهنجي ضروري مسئلن سان ڪابه دلچسپي ڪانه هئي، ڪنهن وقت آڻ ۽ جهڻندو هوس، ته اسان ناحق ٻيا هروڀرو پاڻ کي انهن جي ڀلائي ۽ بهتريءَ لاءِ آزاريون جن کي پنهنجي بهتريءَ جو ڪوبه اٺو ڪونهي ۽ منجهن ڪاري ڪمري ۾ تميز جو مادو ڪونه آهي. سندن اڳيان ”ريڊن سپ بوٽ ڪاريون“ هيون. هو پنهنجي مصيبت ۽ مسڪينيءَ سان مانوس ٿي ويا آهن، تن جي سجاڳ ڪرڻ ۽ سڌارڻ جي جوابداري ڪٿڻ اسان جي حالتن مطابق پنهنجي طاقت کان ٻاهر پئي نظر آيو. سندن ڇوڻيڀل عيوضين سندن مسئلن لاءِ ٿورو ئي ڪم ڪيو، اهي عهدن ۽ عزت حاصل ڪرڻ لاءِ سرگودان ڦريا پئي، يا پنهنجي ذاتي نفعن حاصل ڪرڻ لاءِ مشغول هئا.

عام مسلمان اڳهور نٺڻ ۾ ستل هئا ۽ عيوضين کان ٻڃا ڳاڇا يا حساب ڪتاب ڇڪڻ جي منجهن سمجهه ڪانه هئي. ٻئي طرف هندو شاهوڪار طبقو پنهنجي مفاد جي حفاظت لاءِ سجاڳ هو. هنن جي عيوضين پنهنجي مفاد برخلاف ذرو به ڪرڻ ڪونه ٿي ڏنو.

ساڳي حالت زميندار ۽ جاگيردار طبقي جي هئي. هو جن جي وٽن تي چوندجي آيا هئا، انهن جي حقن جي حفاظت ڪرڻ بدران پنهنجي طبقي جي بچاءَ ۽ ترقيءَ لاءِ ڪوشش رهندي. انهن گهالهين مونکي يقين ڏياريو ته جيستائين انهن طبقن جي طاقت سنڌ ۾ قائم آهي، ملڪ جي ترقيءَ جو ڪوبه امڪان نه آهي. انڪري آءٌ وزارت مان ڪٽو ئي پيس ۽ دل ڏيم ته وزارت ۾ رهي ڪجهه به فائدو نه ڪرڻ جي عيوض بهتر ٿيندو، ته استيفيٰ ڏيئي ٻاهر نڪري اچان، اها گهالهه مون آگسٽ مهيني تاري هڪڙي لکيل نوٽ ذريعي وزارت ۾ اچڻ کان ۴ مهينن بعد ٻن وزيرن جي ڏيان تي آندي.

—



## فصل اڏون

حالتن جي ٽڪڙي رفتار

”آءٌ ڪيئن سوڙئين سميان؟ مون ور گهاري وٺند!“

صوبي ۾ حالتن کي درست ڪرڻ لاءِ مون کي انهيءَ وقت ۾ طريقا سمجهڻ ۾ آيا. هڪڙو هو ته اسيمبليءَ جي مڃڻي مسلمان ميمبرن کي هڪ پارٽيءَ ۾ گڏ ڪجي، جيئن هر گهٽ ۾ گهٽ هندو شاهوڪار طبقي جي دست درازين کان عوام جي حفاظت ڪري سگهن. ٻيو طريقو هو ته عوام ۾ وڃي، منجهن سياسي شعور پيدا ڪري، کين اهڙيءَ طرح منظم ڪجي، جو سندن آواز وزارت تي اثر ڪري سگهي. اسيمبليءَ جي مسلمان ميمبرن ۾ اتحاد خانبهادر الله بخش (مرحوم) کي پنهنجي طرف ڪرڻ کان سواءِ ٿئي ٿي سگهيو. انڪري هر ڪنهن قيمت تي کيس ان لاءِ آماده ڪرڻ جي ڪوشش ڪيم، ته وزارت ۾ شامل ٿئي ۽ انهي لاءِ ٻه جايون وزارت جون سندس گروهه کي ڏيڻ جو دلاسو ڏنم. پر هن اهو پنهنجي عزت جي برخلاف سمجهيو، ته رواجي وزير ٿي وزارت ۾ گهڙي. انهيءَ وقت ڌاري آل انڊيا پلاننگ ڪاميٽيءَ جي ميٽنگ بمبئي ۾ شامل ٿيڻ لاءِ مونکي دعوت ملي. ان موقعي جو فائدو وٺي جناح صاحب سان ملڻ ۽ ساڻس سنڌ جي سياسي حالتن بابت احوال ڪري سندس رهبري حاصل ڪرڻ جو ارادو ڪيم. تنهنڪري نيشنل پلاننگ ڪاميٽيءَ جي ميٽنگ ۾، ڄا جواهر لعل نهرو جي زير صدارت بمبئي ۾ ۲۹ آگسٽ ۱۹۴۰ جي سنڌايل هئي، شامل ٿيڻ لاءِ ويس — سيپٽمبر تي جناح صاحب سان مليس ۽ کيس سنڌ جي سياسي

حالتن کان آگاهه ڪري رهبري گهربار. هن مون کي صلاح ڏني، ته انهن حالتن درست ڪرڻ جو علاج عوام ۾ سياسي بيداري آڻي، کين منظم ڪرڻ ۾ سمايل آهي. مومرن جي خود مطلبي ۽ عوام جي حقن ۽ مفاد لاءِ ڪجهه نه ڪرڻ کي صرف عوام جي سجاڳي ۽ سندن سياسي ڪاروبار ۾ دلچسپي وٺڻ ئي حل ڪري سگهي ٿو. سندس راءِ موجب اسمبليءَ جي ٻيڪار سياست کان عوام جي بيداري لاءِ وقت صرف ڪرڻ وڌيڪ فائديمند هو. هي پهريون دفعو هو جو مون کي جناح صاحب سان حسب خواهش ملي گهنگو ڪرڻ جو موقعو مليو. هن جي غير معمولي قابليت ۽ رعبدار شخصيت منهنجي دل تي گهڻو اثر ڪيو. خصوصاً جڏهن مون ڏٺو ته مسلمانن جو نوجوان طبقي گهڻو تعداد ۾ وٽس ايندو هو. ان مون ۾ هندوستان جي مسلمانن جي صحيح رهبري لاءِ گهڻيون اميدون پيدا ڪيون. مسلم ليگ تي انوقت خود مطالب انگريزن جي ٽوڙين جو ضابطو هو، ان کان آزاد ٿي، بخاص ڪارڪنن جي هٿ ۾ جماعت جون واڳون وٺڻ لاءِ به روشنيءَ جو ترورو ڏسڻ ۾ آيو.

جناح صاحب جي ملاقات بعد مون تي اثر ويهي ويو، ته جڏهن بخاص ۽ با اصول ڪارڪن کيس ملندا، ته هيءُ خود مطلبين کان جماعت جون واڳون ڇڏائي، انهن جي هٿ ۾ ڏيندو. نيشنل پلائنگ ڪاميٽيءَ جي ميٽنگ مون کي موقعو ڏنو، ته هندوستان جي ٻين مکيه ليڊرن سان به ملاقات ڪريان، انهن سان مکيه پنڌت جواهر لعل نهرو هو. مون کي اڳيئي سندس ڪتابن ذريعي انجي اعليٰ اصولن، قابليت ۽ معاملي فهمي جي واقفيت هئي، پر هي پهريون دفعو هو. جڏهن ساڻس منهن مقابل ٿي ملاقات ۽ ڪم ڪرڻ جو موقعو مليو، مون تي سندس ملاقات بعد اهو اثر ويو، ته هندوستان جي ڌارن کان آزاديءَ لاءِ منجهس غير معمولي تڙپ سمايل هئي. هن سان گڏجي ڪم ڪرڻ ۾ خوشي پئي ٿي. ملڪي مسئلن کي هن وسيع النظري

عقلي نقطہ نگاه کان ٿي ڏٺو. کيس اقتعادي ۽ سياسي مسئلن تي غير معمولي عبور هو. ميننگ ۾ آيل هر سوال تي هن جنهن هوشماري ۽ قابليت سان بحث ٿي ڪيو، ان مان سندس وسيع معلومات جو چڱيءَ طرح پتو پئجي ٿي سگهيو. جڏهن مون سندس لکيل حياتيءَ جو ڪتاب پڙهيو هو، ته عجب لڳندو هوم ته ڪيئن هن جيڙو ماڻهو هندوستان اندر هندو ۽ مسلمانن جي وچ ۾ تهذيبي ۽ معاشرتي اختلاف معلوم ڪري نه سگهيو. پر جڏهن مون ساڻس ملاقات ڪئي ۽ سندس رايي کان واقف ٿيس، ته اهو منهنجو عجب لهي ويو. مونکي معلوم ٿيو، ته هن جو ذهني معيار تمام بلند هو ۽ هو پنهنجي دنيا ۾ رهيو ٿي، جا رواجي ۽ خسيس سطح کان گهڻو مٿي هئي. هو ملڪ جي مسئلن کي بين الاقوامي نقطہ نگاه سان ڏسي رهيو هو ۽ ڪهڙو نه سٺو ٿئي ها، جيڪڏهن اسان ۾ انهي سطح جا ٻيا به گهڻا ماڻهو پيدا ٿين، انهيءَ لاءِ شايد وقت ڪافي، جو اهڙن ماڻهن جو نقطہ نگاه عوام کي سمجهڻ ۾ اچي.

حال تي الحال ته اسانجو مصميتزده ملڪ جذباتي وڪ ۾ پيو وڃي. ڇاڪاڻ ته ماڻهن جو سياسي شعور اڃا صحيح بادي تي نه پهتو آهي. بمبئي ۾ رعائش جي دوران ۾ مون ڪيترا هنري ڪارخانا ڏٺا ۽ ڪارخانن جي مالڪن ۽ ماهرن سان گفتگو ڪئي. سنڌ هنري نقطہ نگاه کان بمبئي جي مقابلي ۾ ڪجهه به نه هئي، ۽ ڏٺم ته سنڌ کي انهي درجي تي آڻڻ لاءِ ڪيترن ورهين جي لاڳيتو جفاڪشي محنت ۽ منظم پروگرام جي ضرورت آهي، اسان وٽ نه هنرن ۾ دلچسپي وٺندڙ ماڻهو نه سرمايو ۽ نه ڄاڻو مزدور ۽ ماهر هئا.

سڌريل خيال حڪومت پروگرام ۽ سڄي ارادي جي ذريعي گهڻو ڪجهه ڪري سگهجي ٿي، اهڙيءَ طرح بمبئي مان نيون اميدون آسرا کڻي آڻڻ واپس آيس. جناح صاحب جي صلاح سنڌ جي موجوده سياسي مسئلن لاءِ خاص ارڙهيري ڏنڻ، ۽ پنڊت جواهر لال

نھرو جي ملاقات کانگريس بنسبت منھنجا گھڻيئي خدشا دور ڪري ڇڏيا. آءٌ ٽين تجويزن ۽ ارادن سان آيس. هڪ ته ڳوٺن ۾ وڃي عوام ۾ سياسي بيداري پيدا ڪري کين منظم ڪجي، ٻيو ته اسيمبليءَ جي مسلمان ميمبرن کي هڪ گروهه ۾ ملائجي. اهو ظاهر هو ته پهرين تجويز جي حصول لاءِ ڊگهو عرصو مسلسل ڪوشش ۽ محنت جي ضرورت هئي. اهو سڀ وزير هئڻ جي حيثيت ۾ آءٌ سهوليت سان سرانجام ڪري نٿي سگهيس. انڪري جناح صاحب جي مشوري موجب مون فيصلو ڪيو ته وزير جي ڪان استعفيٰ ڏيئي، اهوڪم پنهنجي هٿ ۾ کڻان. جنهن صورت ۾ وزير مسلم ليگ پارٽي، ووٽرن ۽ دوستن جي صلاح ۽ مشوري سان ٿيو هوس، انهي صورت ۾ انهن جي صلاح ۽ منظوري کانسواءِ استعفيٰ ڏيڻ مناسب نه هو. تنهنڪري مون اچڻ شرط پنهنجي حد جي مکيه ووٽرن ۽ دوستن سان لکپڙهم رستي وزارت کان استعفيٰ ڏيڻ جي صلاح ڀڄي، ۽ مسلم ليگ جي ڪارڪنن کي پنهنجي ارادي کان واقف ڪيو، جيئن ته خطن جي جوابن اچڻ ۾ وقت جي ضرورت هئي. انڪري انهي وچ وارو عرصو مون ڳوٺن ۾ گشت ڪري ماڻهن سان تبادلہ خيالات ڪرڻ ۽ حالتن ڄاڻڻ ۾ صرف ڪرڻ مناسب سمجهيو. ڪراچي ۽ حيدرآباد ضلعن جي گشت جو پروگرام ٺاهيو ويو. ڳوٺن ۾ وڃي ڏٺم ته ماڻهو مسڪيني، جپالت ۽ ظلم جا ماريل هئا، مون کي معلوم هو ته ملڪ جي مٿين خرابين دور ڪرڻ جو اختيار حڪومت جي هٿ ۾ هو، ليڪن سنڌ اندر باوجود ڪيترين ۽ ڪوشش جي اسيمبليءَ جي اندر خواه باهر هڪ حڪومت ٻريا ڪرڻ ۾ ناڪامياب ٿيا هئاسون. مونکي عجب پئي لڳو ته اسانجي ايمانداريءَ ۽ پوريءَ سرجوشيءَ سان ڪيل ڪوششون ڇو نه ڪامياب ٿيون. پر هاڻ ان جو سبب سمجهڻ ۾ اچڻ لڳو. جڏهن محسوس ڪيم ته انهن ڪوششن ۾ اسان سان ماڻهن جي همدردي ۽ مدد شامل نه هئي. اسان مان ٿورن ان طرف پاڻ پئي پٽوڙيو تن جي طاقت

سواءِ عوام جي پٺڀرائي جي حالتن کي بدلائڻ لاءِ ڪافي نه هئي. مون کي يقين ٿي ويو ته جيستائين عوام پنهنجي حقن جي حفاظت ڪرڻ، صحيح ۽ غلط کي سڃاڻڻ ۽ موجوده حالتن کي بدلائڻ جو پڪو ارادو نه پيدا ٿيو آهي، ان وقت تائين ڪي به ڪجهه حاصل ٿي ڪونه سگهندو. انڪري گشت جي دوران ۾ جتي به ويس، ته ڳوٺاڻن جيئن ميٽنگون سڏائي سمجهڻ، ڳوٺي تي سائن ڳڻڻ ڪرڻ لڳس: ”توهان مسڪين ۽ بي عام آهيو، توهان ڪيترين ئي طرحن سان ظلم جا سڙيل آهيو. ڪو وقت هو، جو اوهان کي ڇڏو ويندو هو، ته اوهان جي سڀني مصيبتن جو ڪارڻ انگريزن جي غلامي آهي، جنهن کي توهان جي سڌاري ترقيءَ لاءِ ڪو اوانو نه آهي، پر اوهان کي عجب لڳندو هوندو ته صوبائي اختيارين اوهان جي پنهنجي وزيرن جي هٿ ۾ آيون، ته به چار سال گذري ويا آهن، اوهانجي حالت ساڳي آهي، ۽ ان ۾ ڪوبه فرق نه آيو آهي، جو سچو ڪارڻ ڪيڙو آهي؟ جيڪڏهن ڊڪ وزارت جي خاصي ڊي هاءِ، ته ٻين وزارتن به ته ڪو خاطر خواه ڦيرو ڪونه آندو آهي. تنهنڪري ڏسڻ ۾ ائين ٿو اچي ته اوهانجي مصيبت جو اصل سبب ڪو ٻيو آهي. گذريل چار سال سنڌ جي سياست سان چڱو لاڳاپو رکڻ، صوبائي اختيارات جي دوران جيڪي وهيو واپريو آهي، تنهن تي غور ڪرڻ بعد آءٌ هن نتيجي تي پهتو آهيان، ته جيستائين اوهان عام ماڻهو حڪومت جي ڪاروبار ۾ دلچسپي نه وٺندا، پنهنجي چونڊيل عيوضن جي ڪمن کي پوري نگاه سان نه ڄاڻيندا، ۽ پنهنجو سياسي نظام ٺاهي ان جي وسيلي متن قبضو نه رکندا ته ان وقت تائين توهان جي مسڪيني، بي علمي ۽ ظلم دور نه ٿيندا. هن وقت اوهان جا عيوضي يا ته شخصي لاپڻ تي وڪاسي وڃن ٿا، يا شاهوڪار طبقي جو اثر انهن کي بيڪار بنايو ڇڏي. جاگيردار، زميندار، خود مطلب واپاري، وڻاج خور ۽ عملدار سدائين ان ڪوشش ۾ مشغول آهن، ته توهان جا عيوضي

سندن هٿن جو رانديڪو ٿي ڪم ڏين. نتيجو اهو ٿو نڪري، ته ملڪ ۽ عوام جي بهتري ۽ پلائيءَ لاءِ ڪجهه به نٿو ٿي سگهي، تنهنڪري جي اوهان گهرو ٿا، ته اوهان جي حالت سڌري، ته پاڻ تي پاڙيو. جيستائين اوهان سڃاڳ نه ٿيندا، ته اوهان جا عيوضي ڪجهه نه ڪندا. صرف اوهان ئي پنهنجي سخت نظر ۽ دلچسپيءَ سان حڪومت جي ڪاروبار کي درست ڪري سگهو ٿا. تنهنڪري پنهنجي سستي ۽ الغرضائي ڦٽي ڪري ڇڏيو، ۽ سياسي طرح منظم ٿي پنهنجي عيوضن جي رهبري ڪريو.“

عام ماڻهو موجوده ليڊرن مان ايتري قدر نااميد ٿي چڪا هئا، جو پهرين ته جيڪي مون کين چيو ٿي، تنهن کي ٻڌو ان ٻڌو ڪري ڇڏيائون. گهڻائي دفعا اڳي اليڪشن جي وقت تي نا پوءِ کين وڏا انجام ڏنا ويا هئا، منجهن اميدون پيدا ڪيل هيون. گشت ڪندڙ وزيرن دلاسا ڏنا هئا، پر انهن مان ڪوبه نتيجو ڪونه نڪتو هو. ماڻهو ڳالهين ٻڌي ٻڌي ٽڪجي پيا هئا، تنهنڪري انهن سمجهيو ته آءٌ به اهوئي پراڻو راڳ ڳائڻ آيو آهيان، مون ڏٺو ته ماڻهن جي دلين ۾ وزيرن لاءِ محبت ڪانه هئي. جيتوڻيڪ ڪن شخصي ڪمن، آفيسرن جي زور بار يا تماشي خياطر وزيرن جي ميٽنگن ۾ اچي گڏ ٿيندا هئا، پر سندن دلين تي هميشه اهو خيال ڇانيل هو، ته انهن جي ڳالهين مان ورتو ڪجهه به نه آئي. باوجود مٿين مشڪلاتن جي مون دل نه هاري ۽ ماڻهن اڳيان پنهنجو نقطه نگاهه پيش ڪندو آيس ۽ هو ٻڌندا آيا. هتي آءٌ هيءَ ظاهر ڪرڻ کانسواءِ رعي نٿو سگهان، ته منهنجا ڪانگريسي دوست جن کسي عام ماڻهن ۾ اهڙيءَ طرح سياسي بهادري پيدا ڪرڻ جي تحريڪ تي خوش ٿيڻ گهربو هو، تن مان ڪن مخالفت شروع ڪئي. انهن پنهنجي هن مخالفت جو مظاهرو ننڍي محمد خان ۾ ڪيو، جتي هنن ڪوشش ڪئي ته منهنجي سنڌايل ميٽنگ ۾ ماڻهو نه اچن. بمبئي مان موٽڻ بعد مون ڪانگريس بمبئي اڳيان اثر گهڻي حد تائين

دور ڪري نئين سر سائن دوستي ڳنڍڻ جو رويو اختيار ڪيو هو. پر سندن هن روش وري پراڻيون يادگيريون تازيون ڪيون. جڏهن آءٌ بمبئي ۾ هوس ته ڪيترائي ڪانگريسي ليڊر، باوجود هن علم جي، ته آءٌ مسلم ليگي هوس، منهنجي دعوتن تي آيا؛ ۽ مون کي دعوتون ڏنائون. سندن رهڻ ڪرڻ اهڙي ڪشاده ۽ سٺي نموني جو هو؛ جو مون تي اهو اثر ويٺو ته اهڙي ماحول هوندي هندو مسلمانن جي وچ ۾ سمجهوتو ٿيڻ مشڪل نه آهي. پر سنڌ ۾ جدا حالتون ڏسڻ ۾ آيون. حيدرآباد ويس ته ڪانگريسي ڪارڪنن جي سوشل ڪم کي همٿائڻ لاءِ سندن کاڌي پٺيار ڏنم؛ ته هنن جي ڳوٺاڻي هلچل ۾ دلچسپي ورتم؛ ۽ کين انهن ڪمن لاءِ وزارت طرفان هرڪا مدد ڏيڻ جو يقين ڏياريتم؛ پر منهنجي عجب جي حد ئي نه رهي؛ جڏهن مون کي معلوم ٿيو ته ڪانگريسي ڪارڪنن هڪ هندو دوست جي سونگي خانگي ڏنل دعوت تي اچڻ کان انڪري انڪار ڪيو؛ جو آءٌ مسلم ليگي هوس. گشت پورو ڪري ڪراچي ۽ مومبئي ۽ سر ٽنسميٽ گرهام سنڌ جي گورنر سان ملاقات مان معلوم ٿيو، ته ماڻهن ۾ منهنجي سجاڳي پيدا ڪرڻ واري تحريڪ هن کي پسند نه پيئي هئي. ساڻس انهيءَ موضوع تي گهڻو بحث هليو، ليڪن ان جي تفصيلوار بيان ڪرڻ جي آءٌ ضرورت نٿو سمجهان. نومبر جي شروعات هئي، مون کي پنهنجي دوستن ڏي استعيفا جي پيچا جي خطن جا جواب اچي ويا هئا. جن ۾ سواءِ ڪن چند دوستن جي (جن مخالفت ڪئي هئي) ڪثرت تعداد منهنجي راءِ سان شامل هو. هاڻ آءٌ ان انتظار ۾ رهيس، ته ڪهڙيءَ طرح مخالف ڌر جي مسلمان ميمبرن کي ٺاهي، کين پنهنجي جاءِ تي وزارت ۾ آڻي استعيفا ڏيان. جيتوڻيڪ الله بخش گروهه جي ٺاهڻ لاءِ گهڻي وقت کان ڪوشش ۾ هئاسون؛ ته به خاص طرح ان جي شروعات مسٽر آصف علي ڪانگريس ليڊر کي منهنجي ڏنل دعوت جي موقعي تي ٿي؛ خان بهادر الله بخش کي مسٽر آصف علي

جي رويو ڪيترن هندن ۽ مسلمان ميمبرن سنڌ جي ڀلي خاطر عرض ڪيو هو. ان وقت هندن جا گروئن ۾ اتفاقي خون پيا ٿيندا هئا، انهي کي بند ڪرڻ ۽ عام اتحاد خاطر هندو مسلمان ميمبرن ۾ ڪيترا اتحاد جا حامي هئا. خانبهادر عرضداشت کان انڪار ڪري نه سگهيو؛ ليڪن پاڻ وزارت ۾ اچڻ جي عيوض سر غلام حسين کي پنهنجو عيوضي ڪري وزارت ۾ موڪلڻ گهربائين. ٿوري وقت کانپوءِ آل انڊيا ڪانگريس جي ورڪنگ ڪاميٽيءَ جي ميٽنگ بمبئي ۾ ڪوٺائي وئي. اتي خانبهادر کي به گهرايو ويو؛ ان کان واپس اچڻ بعد هو ٻون ڳالهون ڪرڻ لڳو؛ جنهن مان معلوم ٿيو ٿي؛ ته هن ڪانگريس پارٽيءَ سان ڪو مخفي سمجهوتو ڪيو هو. پر باوجود ان خبر جي، مون دل نه هاري؛ ۽ خانبهادر کي ٺاهڻ جي ڪوشش ڪندو رهيس. خانبهادر کي ذهن نشين ڪرايو، ته ڪانگريسي ميمبر شاهوڪار طبقي جي اثر هيٺ اچي سندن مفاد کسي، جو عوام جي مفاد جي خلاف آهي؛ هٿ لائڻ نه ڏيندا. انهن جو مقصد هميشه اهو رهندو، ته مسلمان ميمبر پاڻ ۾ ملي عام مفاد جو ڪم ڪري سندن مفاد کي نقصان نه پهچائين، تنهنڪري انهن ۾ نفاق سندن واسطي بهتر ٿيندو. کيس ٻڌايو، ته جي وري به انهن جي مدد سان وزارت ڏاهي؛ ٻي وزارت ٺاهي سگهين ته به توکي عام مفاد لاءِ اڳتي وائڻو گهڻو ڪجهه ڪرڻ نه ڏيندا. تنهنڪري بهتر آهي؛ ته تون پنهنجي گروه سان هن وزارت ۾ شامل ٿي؛ ته ممڪن آهي ته ڪجهه وقت کانپوءِ وزيراعظم به ٿي وڃين؛ پر هن تي منهنجي عرضداشتن گهڻو اثر نه ڪيو؛ انهيءَ وقت ڪن ڪانگريسين مولانا ابوالڪلام آزاد کي سنڌ ۾ اچڻ جي دعوت ڏني، هنن جو خيال هو؛ ته هن جي اچڻ ڪري سنڌ مان بدامني ۽ نفاق دور ٿيڻ لاءِ ڪوشش شايد ڪامياب ٿئي؛ جڏهن اسان کي مولانا جي هن مقصد اسان اچڻ جو پتو پيو ته اسان پنهنجو اخلاقي فرض سمجهيو؛ ته سندن مرحبا ڪريون ۽ کيس انهي مقصد ۾



ڪامياب ٿيڻ لاءِ هر طرح جي مدد ڏيون. اسان باوجود ليگ ۽ ڪانگريس جي اختلافن جي ۽ باوجود ان علم جي، ته اڪثر مسلم ليگي ليڊرن ڪانگريس ڪارڪنن جي سنڌ ۾ اچڻ تي سوشل بائيڪاٽ ڪيو هو. مولانا جي مهربا ڪرڻ پنهنجو فرض سمجهيو ۽ مير بنده علي خان پريمئر ۽ خانبهادر ڪهڙو به مکيه وزير بزرگ روڊ هوائي اڏي تي سندس استقبال لاءِ ويا. شام جو آڻ ۽ شيخ عبدالعجيد صاحب ساڻس سندس رهائش واري جاءِ تي ماڻ وياسون. جتي سنڌ جي معاملات تي گفتگو جي دوران ۾ هندن طرفان جي تجويزون مليون آهن، انهن ۾ هڪ اها به آهي، ته مسلمان ميمبرن سان اختلاف دور ڪري جملي پارٽين جي وزارت ٺاهجي. ڪن وري موجوده بڌامني ۽ اتفاق لاءِ جوابدار اسان جي وزارت کي ٿي ٺهرايو. انڪري مولانا خواهش ظاهر ڪئي، ته هن سڀني اسيمبليءَ جي مسلمان ميمبرن کي هڪ جاءِ تي ملي. هنن سان تبادلِ خيالات ڪرڻ چاهيو ٿي. ان تي اسان مير بنده علي خان وزير اعظم جي جڳهه تي مولانا جي خواهش پٽاندڙ سڀني مسلمان ميمبرن کي گيرائي مولانا سان ملايو. اتي گفتگو هلندي ميمبرن جي ڪثرت راه ان خيال جي ٿي، ته سڀني مسلمان گڏجي سنڌ جي مفاد لاءِ ڪم ڪن، ۽ وزارت ۾ به جايون الله بخش گروه کڻي ڏنيون وڃن. جا تجويز سڀني مولانا جي روبرو قبول ڪئي، ٻڌڻ ۾ آيو ته ان خبر ٻڌڻ تي ڪيترا ڪانگريسي ڪارڪن ناراض ٿيا ۽ خانبهادر الله بخش کي چيائون ته ان گڏيل وزارت ۾ ان وقت تائين شريڪ نه ٿئي، جيستائين کيس وزير اعظم نه ڪيو وڃي.

اها خبر ٻڌي مسلمان ميمبر تمام ناراض ٿيا ۽ مولانا لاءِ ڪانگريس جماعت ۾ ٻن رينن جي هئڻ ڪري مشڪلات ٿي پيئي. هڪ گروهه ان ارادي جو هو، ته موجوده وزارت ٻاهي الله بخش جي وزارت کي طاقت ۾ آڻجي. ليڪن ٻيو گروهه انهيءَ

پاليسيءَ کي ڪوتاهه انديشي ۽ ملڪ جي امن اسان ۽ ٻلي جي  
منفائتي سمجهڻ لڳو.

مولانا تي اهو به ذهن نشين ٿي چڪو هو ته جيستائين مسلمان  
ميمبر متفق ٿي ڪم نه ڪندا، تيستائين هندو شاهوڪار طاقتو  
سنڌ جي عوام جي پلائيءَ ۽ پٽريءَ جو ڪم ڪنهن به وزارت  
ڪرڻ نه ڏيندو، ۽ انهي ڪري نه امن اسان ڏيندو ۽ نه اتفاق  
دور ٿيندو. آخر ۾ هن مسلمان ميمبرن کي متحد ڪرڻ ضروري  
سمجهي کين مشورو ڏنو ته وزير اعظم جو سوال مسلمان ميمبرن  
جي ڪثرت تي ڇڏيو وڃي ته اهي چونڊين. اها ڳالهه به ڪن  
ڪانگريس ڪارڪنن کي نه وڻي، ۽ انهن خانبهادر الله بخش کي  
ان جي قبول ڪرڻ کان روڪيو. جڏهن مون کي اها خبر پئي،  
ته مسٽر نهالچداس وزيرائي، جو به ان وقت اسان جي وزارت ۾  
وزير هو تنهن سان مصلحت ڪيم، ۽ ان سان گڏجي خانبهادر  
کي وڃي ستايوسين، ته مهرباني ڪري ملڪ جي بهتريءَ خاطر  
پاڻ رواجي وزيريءَ ۾ داخل ٿي، گهڻي ستائڻ بعد آخر هن  
قبول ڪيو، اها ڳالهه مولانا سان ڪري مون ۽ خانبهادر ڪپڙي  
صلح جي مسودي تي هڪ طرف صحيحون ڪيون ۽ خانبهادر  
الله بخش ٻي طرف صحيح ڪئي. انهيءَ کانپوءِ مون ماري حقيقت  
شيخ عبدالحميد صاحب وزير ۽ سيد علي محمد شاه راشدي جنرل  
سيڪريٽري صوبي سنڌ مسلم ليگ سان ڪئي، ۽ ڪيل صلح نامي  
جي ڪاپي کين ڏنيم. ته سيٺ حاجي عبدالله هارون صدر صوبه  
سنڌ مسلم ليگ جي ڌيان تي اها ڳالهه آڻين. سيٺ صاحب  
مولانا سان ٿيل گفتگو وارو سمور وقت ڪراچيءَ کان ٻاهر هو  
۽ ان سمجهوتي ٿيڻ کانپوءِ ڪراچيءَ ۾ آيو. هن صاحب صلح نامو  
جي نقل ملڻ شرط ان صلح تي منظوري ڏيڻ جي عيوض هڪ  
خط لکي موڪليو، ته اسان کي استعيني نه ڏيڻ گهرجي، صلح  
جي شرطن مطابق خانبهادر الله بخش جي گروهه کي به جايون  
وزارت ۾ ڏيڻيون هيون. جن مان هڪ بروقت ڏيئي هئي، جنهن

۾ هو وزير ٿي اچڻو هو ۽ هڪ جاءِ هڪ مهيني کانپوءِ ٻي وزير جي استعفيٰ ڏيڻ بعد هنن کي ڏيئي هئي. جنهن ۾ سر غلام حسين کي آڻڻو هو. انهي صلح کي عمل ۾ آڻڻ لاءِ مون ۽ شيخ عبدالجيد صاحب ڪوشش ڪئي هئي ۽ اسان ٻنهي استعفيٰ ڏيئي پنهنجي جابن تي وزير الله بخش گروھ جي وزيرن کي آڻڻ جو ارادو ڪيو هو. ليڪن صوبائي مسلم ليگ جي صدر جي منع نامہ جي خط اچڻ بعد اسان لاءِ مشڪل ٿي پئي، ته ڪيئن ان جي پيڪڙي ڪري اسان استعفا ڏيون. آخر ۾ مون سمجهيو ته جنهن صورت ۾ صلح نامي تي صحيح بہ مون ڪئي ۽ خانبھادر کي منٽ ڪري ان فيصلي تي سندس مرضي ۽ جي خلاف بيماريو بہ مون هو، ته ان حالت ۾ هاڻ ڪن قانوني ريلڪن ڪري واعدن تان ڦرڻ مون لاءِ مناسب نہ هو. تنهنڪري مون فيصلو ڪيو ته وڏي مقصد کي حاصل ڪرڻ خاطر صدر جو عتاب برداشت ڪرڻ گھٽ نقصان وارو ٿيندو ۽ مونکي استعفيٰ ڏيڻ گھرجي. ليڪن شيخ صاحب لاءِ صدر جي انحرافي ڪري ليگ جو واسطو ٿوڙي وزارت تان استعفيٰ ڏيڻ لاءِ ڪافي سبب ڪونه هئا. پڙهندڙن کي خبر هوندي ته مون اڳيئي استعفيٰ ڏيڻ لاءِ پنهنجن دوستن، ووترن، خود جناح صاحب سان بہ مشوري بعد فيصلو ڪري ڇڏيو هو. ٻئي ڏينهن صبح جو ۲۲ نومبر ۱۹۴۷ع آڻ ۽ خانبھادر الله بخش مولانا جي جاءِ تي ماڻاسون. جتي شيخ صاحب ۽ ٻيا وزير بہ آيا، شيخ صاحب مولانا کي ٽئين پيدا ٿيل مشڪلات کان واقف ڪيو ۽ کيس عرض ڪيو ته اسان کي ڪجهہ مهلت ڏني وڃي، ته ليگ پريزيڊنٽ کي سمجھائي رضانامي لاءِ منظوري وٺون.

ليڪن مولانا صاحب ڏهن ڏينهن اڳي ئي هن معاملي لاءِ رهي ڪو هو. ۽ ٻي ڏينهن موٽڻ لاءِ ضروري پروگرام به مقرر ڪري ڪو هو. تنهن ظاهر ڪيو ته هن کي خبر نه هئي ته هي معاملو وڌيڪ ڪيترو وقت کائڻ وارو هو، انڪري وڌيڪ

غير معين مدي لاءِ هو رهي نٿي سگهيو. هن اشارتا هي ڳالهه پٽاڻي ته سندس وڃڻ بعد ممڪن آهي، ڪي ماڻهو جي ان سمجهوتي جي برخلاف هجن، سي ان سموري ڦاهه ۾ رخنو وجهن، ۽ مسلمان ميمبرن جي متحد ٿيڻ جو خواب تعبير کان سواءِ رهجي وڃي. ساڳي وقت خان بهادر الله بخش ظاهر ڪيو ته جيڪڏهن اوهان ڪيل فيصلي تي ٻيڻ ڪان گس گساءِ ڪري پنهنجي پريزيڊنٽ جي راڻي ڪرڻ لاءِ وقت ٿا گهرو، ته ان حالت ۾ هوم پنهنجي دوستن سان مشوري ڪرڻ لاءِ آزاد آهي ۽ گفٽگو نئين سر ڪرڻي پوندي. هنن حالتن هيٺ مون کي محسوس ٿيو، ته اڳيون رضائامي جون ڳالهيون ختم ٿي وينديون ۽ ساري سمجهوتي جي درهم برهم ٿيڻ جو امڪان پيدا ٿيندو، مون کي اهو به احساس ٿيو، ته صوبائي مسلم ليگ جي عهديدارن جي مصلحت ۽ مشوري کان سواءِ پر پٺ اهو عهدنامو پنهنجي جوابداري تي ڪرڻ ٿيڪ نه هوم. پر هڪ دفعي جوابدار ماڻهو جي حيثيت ۾ وعدو ڪري وري پوئتي موٽڻ به شانائتونم هو. تنهنڪري انوقت منهنجي لاءِ صرف هڪڙو ئي رستو کليل هو، ته پنهنجي انجام تي پورو رهي يڪدم استعفيٰ ڏيان، تنهنڪري مون خان بهادر الله بخش سان گڏجي گورنر وٽ انهيءَ وقت وڃي استعفيٰ پيش ڪئي. هي منهنجو قدم بمبئي مان اچڻ بعد جن ٻن مقصدن لاءِ ڪوشش ڪرڻي هيم، تن جي مطابق هو. چئوٽيوڪ اهو قدم مون عوام جي فائدي ۽ مسلم اسيمبليءَ جي ميمبرن ۾ اتحاد آڻڻ خاطر سندن صلاح سان ڪيو هو. پر مسلم ليگ جي ڪارڪنن ۾ انڪي ڏاڍي غلط فهمي پيدا ٿي. هڪ ته اها ڳالهه مولانا ابوالڪلام جي سنڌ ۾ اچڻ جي موقعي تي صادر ٿي، جنهنڪري ڪانگريس جي ناموس وڌائڻ ۾ مون کي جوابدار ٺهرايو ويو، ٻئي طرف اهو قدم صدر صوبي سنڌ مسلم ليگ جي حڪمن جي برخلاف ڪيو هوم. مون پنهنجي استعفيٰ ۲۲ نومبر ۱۹۴۰ع جي گورنر سنڌ کي ڏني ۽ هن ۲۳ تاريخ منظور

ڪري خان بهادر الله بخش کي منهنجي جاءِ تي وزير مقرر ڪيو. انهي موقعي تي هڪ گڏيل پارليامينٽري صلاح ڪار ڪميٽي اسيمبليءَ جي سڀني پارٽين مان ٺاهي ويئي، ته نئين وزارت جا سڀني پارٽين جي سڌڻ ۾ ئي آئي، تنهنڪي ڪارواري ۽ قانون سازي جي سوالن ۾ صلاح مصلحت ڏئي ڪاميٽيءَ جا هڪٻيان ميمبر هئا.

۱- مير پنجاهه علي خان چيئرمين ۲- جي.ايم.سيد سڪندر ٻٽري  
۳- خان بهادر محمد ايوب کيڙو ۴- شيخ عبدالجيد ۵- خان بهادر  
الله بخش ۶- سر غلام حسين ۷- مير الاهي بخش ۸- مسٽر محمد هاشم  
گذر ۹- مسٽر نيوند رام ۱۰- مسٽر نهالچنداس وزيرائي ۱۱- راءِ  
صاحب گوکلداس ۱۲- مسٽر رستم سدوا ۱۳- مسٽر نازانداس  
بيچر ۱۴- ڊاڪٽر چوٽرام گدواڻي ۱۵- مسٽر فريزر ۱۶- آزاد  
هندو گروم جو ميمبر ۱۷- ڪاميٽيءَ پنهنجو ڪم ڇڳيءَ طرح  
شروع ڪيو، ڪيتريون ميٽنگون سڏايون ويون، جنهن ۾  
نومبر مهيني ۾ ڏن واري اسيمبلي سيشن جا بل بحث هڪ آئي  
ضروري قريش سان اسيمبلي ڏي موڪليا ويا. هن جو نتيجو اهو  
نڪتو ته اسيمبليءَ جو ڪاروبار تمام تيزيءَ سان نڪال ٿيو  
۽ اجاين بحثن تي ٽائم نه ويو. شايد اسٽنٽ جنٽلي اهم بل  
کي پاس ڪرڻ ۾ ڪي ڪلاڪ لڳا، جي رواجي حالت ۾  
پاس ٿيڻ ۾ ڪي هفتا يا مهينا وٺي ها. هن ڪاميٽيءَ اسيمبليءَ  
جي ڪم نڪال ڪرڻ ۾ سهوليت ۽ جلدائي پيدا ڪئي، ۽  
پارٽي بازيءَ جي منصوبه بازين کي روڪڻ ۾ گهڻي قدر مدد  
ڪئي. پر ارمان جي ڳالهه آهي، ته ڪي ماڻهو اهڙا به هئا،  
جن کي هيءَ ڳالهه پسند نه آئي. اهي طبيعت جي لاڙي يا طبقي  
جي مفاد کي خطرو محسوس ڪري هڻڻي اتحاد ۾ خوف محسوس  
ڪرڻ لڳا. ۽ پنهنجي مفاد جي سلامتي صرف باهه ۽ اختلاف ۾  
ئي ڏٺائون.

## فصل نائون

مسلم ليگ جو آواز عوام تائين پهچائڻ

”ڪارڻ منڏ ميهار، ڪاريءَ رات ڪن ٿري“

جلدئي ڪيئن آزاد هندو ميمبرن هن صلاح تي نقطه چيني ڪرڻ شروع ڪئي. نتيجو اهو ٿيو ته ڪيترا ان گروه جا ميمبر جي مسٽر نهچلداس جي هن صلاح ڪرائڻ ۾ دلچسپي وٺڻ تي ناراض هئا، وڃي مخالفت جي پيڇڻ تي ويٺا. باقي رعايل ميمبرن به ڪاٺيو ڪلايو هن ٺهراءَ تي رضامندي ظاهر ڪرڻ کان بي نقابو ۽ ان ڪري صلاح ڪار ڪاميٽيءَ تي هڪ ميمبر مقرر ڪرڻ بدران، دفعي دفعي سان مسٽر نهچلداس نئون ميمبر وٺي ايندو هو. ڏسڻ ۾ ائين آيو ته گورنر يا انهيءَ وقت جا ڪي يورپين عملدار به هن ٺهراءَ مان خوش ڪونه ٿيا هئا. جا ڳالهه سندن ورتل طريقن مان ظاهر هئي، جي هنن سگهوئي اختيار ڪيا هئا. جنهن ڪري عوام تي اهو اثر ويٺو ٿي، ته باوجود سڄي پارٽين جي گڏيل وزارت جي به حقيقي طاقت جا بئلاڪ انگريز عملدار ۽ گورنر آهن، ۽ وزيرن جي هٿ ۾ ڪجهه نه آهي. ان طرح سان وزيرن جو بئلاڪ ۾ رعب گهٽ ٿي ٿيو. جيستائين ڪانگريس جي ميمبرن جو تعاون هو، انهن ظاهري طور تي هن ٺهراءَ تي اطمينان جو اظهار ڪيو، ڇاڪاڻ ته هي ٺهراءَ سندن جماعت جي صدر جي هٿان واقع ٿيو هو. ليڪن ٿورن ڏينهن کانپوءِ ڪي ڳالهيوڻ اسانجي ڌيان تي آيون، جن مان ظاهر ٿي ٿيو ته دل ۾ انهن مان ڪي مسلمان ميمبرن جي اتحاد تي راضي ڪونه هئا، ۽

انهيءَ ڪوشش ۾ هئا، ته ڪيئن انهيءَ کي ٽوڙجي. هيئن مثالن مان سندن لاڙي جو پتو پئجي سگهندو.

۱- الهه بخش ۽ اسانجي وچ ۾ جن شرطن تي سمجهوتو ٿيو هو، سو سياسي مصلحتن خاطر ڪجهه وقت تائين، مخفي رکيو هو. ليڪن اهو جلد ئي هڪ مکيه ڪانگريسي اخبار ۾ پڌرو ڪيو ويو، جنهن ڪري مسلم ليگ ۽ ڪانگريس جي اختلافن سبب هن ٺاهه جي خاطر خواه نموني ٻانڌار ٿيڻ ۾ ڪيتريون مشڪلاتون پيدا ٿي ويون.

۲- هندو پريس منهنجي استعفيٰ ڏيڻ کي اهڙي نموني پياڪ اڳيان پيش ڪيو، جنهن مان ائين ظاهر ٿيڻ لڳو ته مسلم ليگ کي منهنجي هن قدم ڪري سخت نقصان پهتو آهي.

۳- ڪن انگريز عملدارن طرفان عوام جي مٿان انتظام جي آڙ ۾ جا دٻاءَ جي پاليسي شروع ٿي، جنهنجي برخلافي هر هڪ عوام جي خير خواه کي ڪرڻ ڪهندي هئي، خصوصاً ڪانگريس جهڙي جماعت کي. پر ڪن ڪانگريسمن خود انهيءَ پاليسي کي صحيح ثابت ڪرڻ جي ڪوشش ڪئي ۽ سڙاهه ڪئي. ڇاڪاڻ ته ان دٻاءَ جو اثر صرف مسلمان ڳوٺاڻن تي پيو ٿي، جنهنجو احساس هنن کي نٿي ٿيو.

۴- ڪيترا ڪانگريسي خان بهادر الهه بخش تي زور آڻڻ لڳا، ته تون تيسرائين ماڻ نه ڪر، جيستائين توکي وڏو وزير نه ڪن. ۽ ٻيءَ حالت ۾ هن وزارت کي ڏاهي، نئين وزارت سندن مدد سان ٺاهڻ ٿي گهربائون. هنن سڀني ڳالهين جو نتيجو اهو نڪتو ته اسانجي ڪنهن مسلمان ميمبرن ۾ شڪ ۽ اختلاف پيدا ٿيڻ لڳا، جن اسان سان اهو صلح ڪرايو هو، سي هڪ طرف مسلم ليگ مرڪزن ۾ بدنام ٿيڻ لڳا، ته ٻي طرف خان بهادر الهه بخش پنهنجا شرط زور سان وزيرن کان چڪڻ لڳو. ۱۶ ڊسمبر ۱۹۴۰ع تي جناح صاحب پنهنجي وڪالت جي ڪم سان ڪراچي آيو. سنڌ مسلم ليگ جي ڪاروبار جي وڌيڪ واقفيت

حاصل ڪرڻ ۽ ان کي نئين سر منظم ڪرڻ لاءِ صوبي ۾ ڪجهه ڏينهن زياده رهي پيو. هندو پريس يڪدم شڪ اٿارڻ شروع ڪيا، ته جناح صاحب خاص ”آزاد صلح“ کي ٽوڙڻ لاءِ سنڌ ۾ آيو آهي. جناح صاحب ڪراچيءَ ۾ قيام جي عرصي اندر مختلف ماڻهن سان تبادلہ خيالات ڪرڻ بعد هن راءِ تي پهتو ته اگرچہ حالتن جي تقاضا ڪري مسلم ليگ ڪوليشن وزارت وجود ۾ آئي آهي، ليڪن انهي ڪري جماعت جي ناموس کي به نقصان پهتو آهي. تنهنڪري مسلم ليگ لاءِ صرف ٻه رستا بچيل هئا. هڪ ته وزارت ۾ مسلم ليگ کي موثر آواز هجي، جنهنڪري هو پنهنجي پاليسي ۽ پروگرام کي عمل ۾ آڻڻ جي پوزيشن ۾ ٿئي، ۽ ٻي ته مسلم ليگي وزير استعفيٰ ڏيئي اچي مخالفت ۾ وهن. انهن ٻنهي رڪنن کي نظر ۾ رکندي آءٌ خان بهادر الهه بخش کي جناح صاحب وٽ وٺي ويس، ۽ ڪوشش ڪيم، ته منجهن ڪو سمجهوتو ٿئي. ليڪن ٽن چئن ملاقاتن بعد جناح صاحب ان نتيجي تي پهتو، ته خان بهادر الهه بخش مسلم ليگ جي ضابطي هٿ رهڻ لاءِ تيار نه آهي. هو ليگ سان ٻه اهڙا تعلقات رکڻ گهري ٿو جهڙا ڪانگريس سان. آخر جناح صاحب انهيءَ راءِ جو ٿيو ته مسلم ليگي وزير استعفيٰ ڏيئي وزارت کان ٻاهر هليا اچن، ۽ ڪانگريس ۽ الهه بخش کي ڇڏين، ته وزارت هلائين. ليڪن ٻي ڏينهن اوچتو مير بنده علي خان جنهن کي ٺهراءَ جي شرطن موجب هڪ مهيني اندر استعفيٰ ڏيئي خان بهادر جي گروه جي وزير لاءِ جاءِ خالي ڪرڻي هئي، ۽ وزيراعظم جي نئين سر چونڊ ٿيڻي هئي، سو وري مسلم ليگ ۾ داخل ٿيو، جنهن ڪري جناح صاحب پنهنجي مقرر ڪيل راءِ کي حالتن موجب ملتوي ڪري موٽي هليو ويو. مسلم ليگ جي منظم ڪرڻ لاءِ پنهنجي قيام جي دوران ۾ هن صاحب صوبه سنڌ مسلم ليگ ڪائونسل ۽ ورڪنگ ڪاميٽي جون ٻه ئي سٽينگون سڏايون. انهن ۾ فيصلو ٿيو، ته سنڌ اندر مسلمان عوام کي مسلم ليگ



جي جهنڊي هيٺ آڻڻ ۽ منجهن سياسي بيداري پيدا ڪرڻ لاءِ هڪ منظم ڪاميٽيءَ کي اهو ڪم سپرد ڪجي؛ ۽ ان لاءِ هيٺين ميمبرن جي هڪ ڪاميٽي منهنجي ويترمين شپ هيٺ ٺاهي وئي.

(۱) قاضي فضل الله لاڙڪاڻو (۲) محمد هاشم گذدر ڪراچي (۳) مسٽر غلام نبي پٺاڻ سکر (۴) مسٽر يوسف حاجي عبدالله هارون ڪراچي (۵) صاحبزاده عبدالستار جان سرهندي حيدرآباد (۶) سيد حسن بخش شاه نواب شاه (۷) ميان فقير محمد مگريو ميرپورخاص. انهي وقت مون سمورو توجهه ٻن ڳالهين تي لڳايو، هڪ ته تازو مسلمان اسيمبلي ميمبرن ۾ ٿيل اتحاد قائم رهي. ٻيو ته مسلم عوام سياسي بيداري پيدا ڪرڻ لاءِ موثر طريقا اختيار ڪجن.

پهرين سوال بنسبت هڪ طرف ڪي ڪانگريسي ۽ هندو ميمبر صلح کي ٿوري اهم بخش جي وزارت بنائڻ لاءِ تجويزون سهي رهيا هئا، ته ٻي طرف مون کي ڏپ هو، مسلم ليگ لاءِ وزارت ۾ موثر آواز نه هئڻ ڪري جناح صاحب موجوده جوڙجڪ قائم رهڻ نه ڏيندو جڏهن ڪن ڪانگريسي ۽ هندو ميمبرن کي جناح صاحب جي راهه جي خبر پئي، ته هنن خان بهادر کي انجام مطابق ووٽن وزارت حاصل ڪرڻ لاءِ زور ڏيڻ تي آماده ڪيو. آڻهه ان راءِ جو هوس، ته انجام موجب مير بنده علي خان کي وزارت جي مدي پوري ٿيڻ تي استعفيٰ ڏيڻ گهرجي. هڪ جاءِ وزارت جي خان بهادر جي گروه مان وعده مطابق سر غلام حسين کي ڏيڻ گهرجي، ۽ وزيراعظم مسلمان ميمبرن جي ڪثرت راءِ مطابق هوندي گهرجي. انهي تجويز جي بنياد تي مون خان بهادر کي ڪهڙي ۽ سر حاجي عبدالله هارون سان خط و ڪتابت ڪئي، جنهن جا نقل جناح صاحب کي واقفيت لاءِ موڪليو. جن ۾ مون ڄاڻايو هو ته :

”سنڌي عوام (جي اڪثري مسلمان آهن) جي پلائي ۽ بهتريءَ جي تقاضا ان ۾ آهي، ته سنڌ اسيمبليءَ ۾ مسلمان ميمبرن جو تازو ٿيل اتحاد قائم رهڻ ڏنو وڃي ۽ مسلم ايگ جي ضابطي ۽ ناموس کي سنڌ جي مفاد تي ترجيح ڏيڻ مان فائدي بچاءُ نقصان ٿيڻ جو انديشو آهي. حالتن جي تقاضا مطابق جيڪڏهن مير بنده علي خان، جو ليگ مان خارج ٿيل آهي، تنهن جي هٿ ڊيمڪ قائم ٿيل وزارت کي برداشت ڪري سگهياسون ٿي، ته خان بهادر الله بخش جي وزيراعظميءَ کي به برداشت ڪري ڪري سگهون ٿا. وعده جي خلاف، مير بنده علي خان کي وزارت ۾ رهائڻ مان آئنده هلي وزارت ٽٽڻ جو انديشو آهي. ان ڪري يا ته وزارت کان ٻاهر ٿي مخالفت ۾ وڃي وڌيڪ عزت وارو ٿيندو، يا خان بهادر جي گروهه کي وعدي مطابق هڪ وزارت ڏني موجوده ٿاهه برقرار رکڻ گهرجي.“

ليڪن مسلم ليگ ليڊر مون سان شامل راءِ نه ٿيا ۽ مير بنده علي خان کي استعفيٰ نه ڏنائون، لاچار مون صبر اختيار ڪيو.

جڏهن ڪانگريس وارن ڏٺو ته مير صاحب استعفيٰ نٿو ڏئي ته هو وعدو پوري ڪرڻ تي زور ڏيڻ لڳا ۽ گهر ڪرڻ لڳا، ته مير بنده علي خان نه صرف وزارت جي استعفيٰ ڏئي، پر وزيراعظم به خان بهادر الله بخش کي ڪيو وڃي. هڪ طرف اهي پنهنجي ضد تان نه موٽڻ، ته ٻي طرف مسلم ليگ هاءِ ڪمانڊ جو زور هو، ته ٻن وزيرن جي بدران ڪم از ڪم ٿي وزير سندن رهن، يا وزيراعظم سندن طرف جو رهي. جنهن جو نتيجو اهو ٿي نڪتو، ته صلح جا شرط ٽٽا ٿي ۽ ٻي جاءِ خان بهادر جي گروهه کي نئي ملي سگهي. ڪانگريس وارا ليگ تي وعدي خلافيءَ جي تهمت ڌرڻ لڳا، ۽ مسلم ليگ وارا هاءِ ڪمانڊ جي حڪمن پٺاڻڻ ڇوڻ لڳا ته ”اهو صلح ۽ شرط ڪن شخصن

جي وڃڻ ٿيا هئا، ان ڪري جماعت انهن سان ٻڌل نه آهي.“  
 انهي وقت ڌاري خان بهادر الهه بخش ۽ مسٽر نهچلداس وزيرائي  
 جنوري مهيني ۾ مون وٽ ڳوٺ سن ۾ آيا ۽ چيائون ته ”غلط  
 فهميون وڌنديون ٿيون وڃن، اسان تنهنجي ڇوڻ تي صلح ڪيو  
 آهي، نه ته صرف وزير وٺي الهه بخش وزارت ۾ نه اچي ها.  
 ان ڪري حالتن کي درست ڪرڻ جي جوابداري به مون تي  
 آهي.“ مون ليک اختيار ۽ وارن سان ڪيل لکپڙهه کين ڏيکاري  
 ۽ ٻڌايو، ته ”باوجود ڪوشش جي ليک هاءِ ڪمانڊ وارا مون  
 مون سان شامل راءِ نه ٿيا هئا. هو جماعت جي عزت ۽ ضابطو  
 کي صوبه جي ڀلائي تي ترجيح ڏين. تنهن ڪري جيڪڏهن  
 هو نٿا موٽن، ته تون مهرباني ڪري مسلمانن ۾ اتحاد ۽ صوبي  
 جي مفاد خاطر رواجي وزارت تي راضي ره، ٻي وزارت ڪيئن  
 به ڪري تنهن جي ڌر کي وڙائي ڏني.“ خان بهادر ظاهر ڪيو  
 ته ”اگر هو ڪٿي ان لاءِ تيار ٿئي، ليڪن ڪانگريس وارا  
 زور رکيو ويٺا آهن، ته خان بهادر ضرور وزير اعظم ٿيڻ گهرجي.“  
 جڏهن مون ڏٺو ته هاءِ ڪمانڊ جي دست اندازي ڪري ڪانگريس  
 ۽ ليگ مڪاني حالتن جو ڪوبه لحاظ رکڻ لاءِ تيار نه آهن،  
 تڏهن خان بهادر کي چيو ته هو ”آزاد آهي، جيئن وٺيس تيئن  
 ڪري.“ مون کيس ٻڌايو ته ”منهنجي دلچسپي هاڻ مسلم ليگ  
 ذريعو عوام ۾ بيداري پيدا ڪرڻ سان آهي.“ ۽ وزارت ڏانهن  
 ۽ ٻاهڻ ۾ مون کي گهڻي دلچسپي نه رهي آهي.“ نتيجو اهو  
 ٿيو، ته مهيني بعد بجيٽ سيشن جي موقع تي جڏهن ڪانگريس  
 جي ڪيتر جي رٿ پيش ٿي، ته خان بهادر ۽ هندو وزير ووٽن  
 ڏيڻ وقت پينچون ڇڏي وڃي مخالفت ۾ ويٺا، ۽ لاچار مير بندو  
 علي خان کي اعلان ڪرڻو پيو ته ”جنهن صورت ۾ اسمبلي اندر  
 کيس اڪثريت نه آهي، تنهن ڪري هو استعفيٰ ڏيڻ وارو آهي.“  
 ان ڪري اسمبليءَ جي پينڪ مهمل ڪرائي ٻئي ڏينهن استعفيٰ  
 ڏني. خان بهادر الهه بخش وري ڪانگريس ۽ آزاد هندو سميت

جي مدد سان نئين وزارت ٺاهي گذريل ٻن سالن ۾ هندو سياستدانن جيڪو ريو اختيار ڪيو هو تنهن اسان تي سٺا اثر نه وهاريا هئا. اسان ان ڪري پنهنجو توجه عوام کي بيدار ڪرڻ ڏي رجوع ڪيو ۽ ان جي ابتدا وزارت ڪرڻ جي ڏينهن خالقڏانهن هال ۾ ڪيل پبلڪ ميٽنگ اندر ڪئي وئي. جتي ليگ جي وزارت مان نڪتل وزيرن عام مسلمانن اڳيان پنهنجو نقطه نگاهه پيش ڪيو. ان موقعي تي مون به تقرير ڪئي جنهن ۾ ظاهر ڪيم ته جيستائين سنڌ جا مسلم عوام سياسي طرح بيدار ۽ منظم نه ٿيا آهن، ان وقت تائين موجوده اسيمبلي جي ميمبرن مان ڪين ڪنهن به فائدي جي اميد نه رکڻ گهرجي. هندو سيمبر پنهنجي شاهوڪار طبقه جي مفاد خاطر هميشه ڪين ويڙهائيندا رهندا. ڪانگريس ليڊرن کي ننڊيم ۽ ڇوڙم ته اهي اسان کي پاڪستان جي گهر ڪرڻ واسطي مجبور ڪري رهيا آهن.

مون کي جڏهن معلوم ٿيو ته مسلمان ميمبرن جي اتحاد جي اميد ختم ٿي وئي هئي ته سمورو ڌيان مسلم عوام کي سياسي طرح منظم ڪرڻ ۾ صرف ڪرڻ لڳس. جن بنيادن تي عوام کي اپيل ڪرڻي هئي ان تي هڪ نوٽ لکي ان کي ڇپائي منظم ڪاميٽي جي ميمبرن کي موڪليم ۽ سن جي گهٽ ۾ انجي ميٽنگ ۲۲ فيبروري ۱۹۴۱ع تي سڏايم. منتظم ڪاميٽي پنهنجي ۱۷ پارچ واري ۽ ٻي ميٽنگ ۾ عوام سان تعلقات پيدا ڪرڻ لاءِ هڪ ڊگهو پروگرام تيار ڪيو ۽ مون تي ان جي سرانجام ڪرڻ جو ذمو رکيو. ان پروگرام مطابق ضلع مسلم ليگ ڪانفرنسون سڏائڻ ۽ ڳوٺن جو گشت ڪرڻ. پاڪستان ۽ مسلم ليگ اصولن تي لٽريچر ڇپائڻ پاڪستان ۽ قائداعظم سان عوام کي روشناس ڪرائڻ ۽ هندن جي غلط پاليسيءَ کان عوام کي آگاهه ڪرڻ جا ڪم ڪرڻا هئا. انهن ڏينهن ۾ سڀ کان وڏي ڪانفرنس ميان غلام نبي خان پٺاڻ جي ڪوشش سان سکر ضلع جي سلطان ڪوٽ گهٽ مخدوم مريد حسين

ماتان واري جي صدارت سڏائي وڃي ٿي، جتي ڪيئي هزار ڳوٺاڻا آيل هئا. ان کانپوءِ ڪوٽڙي، سيوهڻ، سکر ۽ موري تعلقن جا ڳوٺ گهمي اتي ميٽنگون ڪري هر هنڌ تي ليگ جون شاخون ٻڌا ڪيون ويون. سلطان ڪوٽ جي ڪانفرنس کانپوءِ هندن ان تحريڪ جي سخت مخالفت ڪئي ۽ وزارت تي زور رکيائون؛ ته اهڙين ڪانفرنسن تي آئينده بندش وجهي، جو ان مان ملڪ جي امن و امان ۾ خطرو هو. ڪن هندو اخبارن ته سرڪار کي مسلم ليگ ورڪرن ۽ منهنجي نظر بند ڪرڻ جو مشورو ڏنو. ٻڌڻ ۾ آيو، ته ڪانفرنس جي موقعي تي ٿيل تقريرون وزارت طرفان گهرائي واپس ورتيون، پر ان ۾ ڪا قانوني گرفت جهڙي ڳالهه نه هئڻ ڪري ڪوبه قدم کڻي نه سگهيا. ان پرويگنڊا جي مقابلي ڪرڻ لاءِ وزارت هڪ لک روپيا هندو مسلم اتحاد وڌائڻ لاءِ پرويگنڊا ڪرڻ واسطي بچت ۾ وڌا. جنهن موقع تي مون ٺهراءُ جي مخالفت ڪندي وزارت ۽ ان جي مددگار هندو ميمبرن کي ذهن نشين ڪرڻ گهريو، ته اتحاد تقرير ذريعي نه ٿي سگهندو، جيستائين ڪه ٻيادي سوالن (جن ڪري ڳوٺاڻا هندو شاهوڪار طبقه جي نامناسب روش ڪري پيوڙهي رهيا آهن) جي حل ڪرڻ جي وزارت طرفان ڪابه ڪوشش نه ٿي آهي ۽ هندو ميمبرن اسيمبليءَ جي مسلمان ميمبرن کي پنهنجي طبقه جي بچاءُ خاطر ويڙهائڻ جي پاليسي بند نه ڪئي آهي. مون کين اهو به ٻڌايو ته جيڪا اقليت پنهنجي علم، پيسي ۽ طاقت جي بنياد تي اڪثريت کي ڪمزور ڪرڻ ٿي گهري، تنهن لاءِ تاريخ شاهد آهي ته انجو خراب حشر ٿيڻ وارو آهي. جرمنيءَ جي يهودين جو مثال اسانجي اکين اڳيان تازو گذريو هو، منهنجي تقرير ڪري مورگو هندو ميمبرن کي سخت جوش آيو. انهيءَ وقت آءٌ مسلم ليگ جي تبليغ لاءِ رات ڏينهن ننڊ ٽٽائي ڳولڻ ۾ ڪاهي پيس، ۽ ماڻهن کي ان جي اصولن سان روشناس ڪرڻ جي ڪوشش ڪيم، ليڪن ان وقت

ٻه مون کي اهو احساس هو ته ليگ ڪا منزل مقصود نه هئي، ليڪن مقصد کي پهچڻ جو ذريعو هئي. ”مسلم ليگ ۾ زميندار ۽ جاگيردار طبقي جو اقتدار هو، ته ليگ جي نالي ۾ عوام کي برعلائي جهڙڪڻ سنڌ جي عام مفاد جي برخلاف ڪو به قدم ڪنڻو ويندو ته انجي مخالفت ڪرڻ مون لاءِ ضروري هئي، ان اصول تي آخر تائين قائم رهيس. منيڪان وٺي جا پاليسي مون اختيار ڪئي، تنهنجي ثبوت ۾ هڪ مثال پيش ڪجي ٿو، جو انهي سال بيميت سيشن جي موقع تي پيش ٿيو هو. مير بنده علي خان جي وزارت طرفان اسان هڪ بل سنڌ اسيمبليءَ ۾ پيش ڪيو هو، جنهن پٽاندر جاگيرن جي سروي ڪرڻي هئي، ۽ بخاديمن کان جاگيردارن کي صرف سرڪاري ڍل وصول ڪرڻي هئي. جاگيرن ۾ بٽائي جو رواج، جنهن مطابق غريب آبادگارن کي جاگيردارن جو غلام ٿي رهڻو ٿي پيو هو، بند ڪيو ٿي ويو. اهو بل مير وزارت جي ڪرڻ ڪري خانهادار اللهم بخش طرفان اسيمبليءَ ۾ پاس ڪرڻ لاءِ پيش ٿيو. ليڪن جاگيردار طبقي، جنهن هن وقت عهدن نه ملڻ ڪري اهي مسلم ليگ جي دامن ۾ پناه ورتي هئي، تنهن مسلم ليگ اسيمبليءَ پارٽيءَ کي هن بل جي مخالفت لاءِ مجبور ڪيو. بالآخر پارٽيءَ هن عام پلي جي بل جي اسيمبليءَ ۾ مخالفت ڪئي. مون ان موقعي تي پارٽيءَ جي نظام جي پيڪڙي ڪري بل جي تائيد ڪئي، ۽ ان موقعي تي ۲۶ مارچ ۱۹۴۱ع تي جاگيردار اسيمبليءَ ۾ ڪيم، سا هت ان لاءِ پيش ڪريان ٿو، ته اصل کان جماعتن بنسبت منهنجا خيالات پڙهندڙن کي معلوم ٿي سگهن:

”جناب صدر. هن لهنڊونيو ڪوڊ جي درستيءَ جي (جاگيرداريءَ بل جي) موقعي تي جڏهن مسلم ليگ اسيمبلي پارٽيءَ ۽ منهنجي وچ ۾ اختلاف راءِ ٿي پيو آهي. آڻ ضروري ٿو سمجهان ته هن بيان رستي پنهنجي راءِ جو اظهار ڪريان. آڻ هرڪنهن وقت اهڙي اختلاف راءِ ظاهر ڪرڻ جو ضرور نه سمجهندو آهيان

ليڪن هي اهڙو مسئلو آهي جنهن ۾ اختلاف ڪرڻ ضروري ٿو سمجهان، ۽ غلط فهميءَ کي دور ڪرڻ ۽ پنهنجي پوزيشن پبلڪ اسپان صاف ڪرڻ لاءِ هن بيان رستي ان اختلاف جا ڪارڻ پيش ڪريان ٿو. هي پارٽيءَ جي ڪثرت راءِ ۽ منهنجي ضمير جو اختلاف آهي. ۽ پارٽي به اها جنهن کي مون سمجهي سگهي ۽ قوم جي ڀلي جي حصول خاطر ذريعو ڪري قبول ڪيو آهي. اهڙا موقعا انهيءَ ماڻهوءَ جي زندگيءَ ۾ نازڪ هوندا آهن، جنهن ماڻهوءَ جي -- اري زندگي سياسي ۽ روحاني ترقي حاصل ڪرڻ جو ذريعو هوندي آهي. جناب من! اهو ظاهر ڪرڻ کانسواءِ رهي نٿو سگهان، ته منهنجي سياسي عقيدن جو تعلق، عزت، مشهوري، يا واندڪائي جي وٽس حاصل ڪرڻ سان نه آهي. پر اها هڪ شخص طرفان انسانيت جي ترقيءَ ۽ بهبوديءَ لاءِ بي لوث جذبت ڪرڻ جي جدوجهد آهي. جماعتون، ان جا قاعدا قانون ۽ پابنديون، شخصي دوستيون ۽ انهن جا لاڳاپا، سڀ مون وٽ انهيءَ اعليٰ مقصد حاصل ڪرڻ جا ذريعا آهن، ۽ نه بذات خود مقصد آهن. جڏهن مقصدن ۽ ذريعن جي وچ ۾ اختلاف پيدا ٿئي ٿو، تڏهن مون لاءِ نهايت نازڪ حالتون پيدا ٿين ٿيون. سائين! اسلامي فلسفي کي مون طريقت راهه ڪري اختيار ڪيو آهي، جنهن ذريعي آءٌ سمجهان ٿو ته زمين تي عدل سک ۽ سلامتيءَ جو عالم پيدا ڪري سگهيو. مسلم ليگ جماعت پاڻ ئي انهيءَ عقيدتي ۾ اعتبار رکندڙ مسلمانن کي منظم ڪرڻ جو ذميو ڪئن سان اسلام جي اصولن پٽاندڙ انسان ذات جي فلاح ۽ بهبوديءَ جي جوابداري سر تي کڻي آهي. آءٌ مسلم ليگ ۾ شامل ٿي انهن جذبات جي ماتحت ٿيس. اهو صحيح آهي ته جماعتون شخص جو مجموعو آهن، انهنجي اڪثريت ۾ اعليٰ خيالن ۽ عملن جي ڪمي آهي، جنهنجو نتيجو اهو ٿو نڪري ته جمهوري جماعتن ۾ علم جي ڪمزورين وقتي حالتن ۽ ضرورتن کي مد نظر رکندي معيار هيٺ ڪرڻو پوي ٿو. ليڪن جن

مانهن پنهنجي زندگيءَ جو مقصد مٿي بيان ڪيل اعليٰ اصولن مطابق مقرر ڪيو آهي، انهن لاءِ ڏاڍو مشڪل ٿيو پوي، ته قبول ڪيل اصولن جي برخلاف وقتي مصلحتن خاطر حق جي رستي کي ڇڏي ناحق اڳيان ڪٽڻ نوائين. اڄ آءٌ پاڻ کي هڪ ضابطي جي پابندي ۽ ٻئي طرف پنهنجي ضمير جي آواز جي ڪشمڪش ۾ ڦاٿل ٿو ڏسان. جيڪڏهن مسلم ليگ جو مقصد مساوات اخوت ۽ عدل آهي، جي اسلامي قانون آهن، ۽ جن واسطي پاڪستان حاصل ڪرڻ لاءِ ڪوشش ڪئي ٿي وڃي، ته آءٌ سمجهي نٿو سگهان ته ڇو سنهنجا مسلم ليگي دوست انهن اصولن کي قربان ڪري ان سسٽم کي قائم رکڻ گهرن ٿا، جو اسلامي اصولن جي عين برخلاف آهي. جاگيرن قديم زماني جي جايرانه دستور جو ڀاڱو آهن، جي جنگي انتظامن ۽ خدمتن جي عيوض ۾ قبيلن جي سرگروهن کي يا شاهي خاندان جي فردن کي گذر معاش لاءِ ڏنيون ويون هيون. هن سسٽم جي ڪري ئي غريب، شاعوڪار ۽ ڏاڍي هيٺي جو بنياد پيو ۽ طبقاتي اختلاف پها ٿيا، جي اسلامي اصول مساوات جي برخلاف آهن. آءٌ سمجهي نٿو سگهان ته انصاف جي اصولن پٽالڊر هن جمهوريت جي زماني ۾ هڪ ڏينهن به هن طريقه کي قائم رکڻ گهرجي. آءٌ سمجهان ٿو، ته اسان اڃا انگريزي حڪومت جي ماتحت آهيون، جا طبقاتي تفاوت جي حاسي ۽ انجي محافظ آهي، تنهنڪري جيڪڏهن هن وقت جاگيرن کي صفا ختم ڪري نٿا سگهون ته گهٽ ۾ گهٽ انهن جي زنجيرن کي ته ضرور ڍرو ڪري ڇڏيون. (آفرين آفرين جا آواز) هاڻ آءٌ هن بل جي تفصيل ۾ ويندس، هن جا مکيه ٻه ڀاڱا آهن. هڪ آهي جاگيرن جي سروي، ٻيو جاگيرن جي زمين تي ڍل بندي، جاگيرن جي سروي جي اصول تي مخالفت ٿي نٿي سگهي، ڇاڪاڻ ته ان جي عدم موجودگي ۾ سرڪار کي سال بسال لکيا روپين جي ڍل جو نقصان پوي ٿو. جيستائين ڍل بنديءَ جو تعلق آهي،



اسان مان گهڻن کي معلوم آهي ته ان ڪري ڪيترن ايماندار جاگيردارن کي فائدو ٿيندو، جو هن وقت هنن کي ڀل چيٽري به پيدائش ٿئي حاصل ٿئي، ليڪن ڪي ظالم ۽ زبردست جاگيردار جي غريبن جي رت چوسڻ تي هريل آهن، سي ان مان رنج ٿيندا. جاگيردارن جي جاگيري زمين جي مٿان سرڪار جي حقن مطابق آهي، جڏهن سرڪار زمين تان ڀل ٿي وئي، ته ڪوبه سبب ڪونه آهي ته جاگيردار ٻڌي وٺندا رهن. جاگيردار کي اهو حق سياسي پيشن جي صورت ۾ مليل هو، تنهنڪري هو نقد رقم ملڻ جا حقدار آهن. زمين جي مالڪي يا سنڀال جو هنن کي ڪوبه حق نه آهي. هيئن وقت اچي ويو آهي، ته ڀل سرڪار سڌو هارين ۽ مخادمين کان وصول ڪري، ۽ جاگيردارن کي صرف پٽيدارن وانگر ڀل جو حصو ڏيڻ گهرجي. جهستائين ڪ جاگيرون صفا ختم ڪيون وڃن.

صاحب! منهنجي ظاهر ڪيل خيال درحقيقت مسلم ليگ جماعت جا حقيقي رايا سمجهڻ گهرجن. ليڪن آءٌ اهڙو بخت وارو نه ٿيو آهيان، جو مسلم ليگي دوستن کي حق سان روشناس ڪرائي سگهان. ته به آءٌ نا اميد نٿو ٿيان ۽ صبر سان ڪوشش ڪندو رهندس، جيستائين هنن کي حق ۽ ناحق جي تميز اچي وڃي! (تاڙيون)

## ڀاڱو ٻيو

مسلم ليگ مان نا اميدي

دلبو منجه درياه، پسي پڪي آنيا،  
ويچارن ويساه، آڻي ات اڙانجيا! (شاه)

## فصل ڏهون

مسلم ليگ وزارت ٺوڻ

”ذڪيءَ توه ڏڪاره توڻي وسن مينهڙا“

جون ۱۹۴۱ع ۾ مونکي آل انڊيا مسلم ليگ جي ورڪنگ  
ڪاميٽيءَ تي نامزد ڪيو ويو. جنهن تي سنڌ مان اڳيئي ٻيو  
عيوضي سيٺ حاجي عبدالله هارون هو. پهريون دفعو آل انڊيا  
مسلم ليگ جي ورڪنگ ڪاميٽيءَ جي ميٽنگ ۲۶ آڪٽومبر  
۱۹۴۱ع تي دهلي ۾ ٿي. جنهن ۾ مون حصو ورتو. هي پهريون  
ٿي دفعو هو، جو هندوستان جي اهم سياسي مسئلن مان منهنجو  
تعلق پيدا ٿيو. جنهن مون ۾ مسلمانن جي فلاح ۽ بهبودي  
لاءِ خدمت ڪرڻ جون نيون اميدون پيدا ڪيون. انهيءَ وقت  
قاري منتظم ڪاميٽي صوبائي ليگ سڪرنڊ ۾ ضلع مسلم ليگ  
ڪانفرنس سڏائڻ جو انتظام ڪيو ويو هو.

سيد حسن بخش شاه محرابپور واري سموري انتظام ۽ خرچ  
جو ذمؤ پنهنجي سر تي کنيو. ان لاءِ گهڻو انتظام ڪيو ويو،  
ليڪن سنڌ وزارت جي مقرر ٿيل تاريخ کان صرف ٻه ڏينهن

اڳ جڏهن انتظام مڪمل ٿي چڪو هو ۽ سيد مذڪور گهڻو خرچ به ڪري چڪو هو، ان ڪانفرنس تي ڪالرا جي بهاني بٺندش وڌي. هزارها ماڻهو اڳيئي اچي چڪا هئا، جي ڪانفرنس جي بٺند ٿيڻ جي خبر ٻڌي نااميد ۽ ناراض ٿي وزارت جي شهري آزاديءَ ۾ دست اندازي جا برا اثر ڪڍي پوئتي موٽيا. مون جناح صاحب کي ٿار جي رستي هن بٺندش جو احوال پيش ڪري هن کان قاعدو ٺوڙي ڪانفرنس جي اجازت گهري. هن اسان کي قانوني رستو اختيار ڪرڻ ۽ گورنر سان ملاڻ لاءِ حڪم ڪيو. جيئن سال بورو ٿيڻ کسي ويجهو ايندو ويو، تيئن جنگ جي حالت نازڪ صورت اختيار ڪندي ويئي.

چيان جو اوچتو جنگ ۾ گهڙڻ ۽ سندس ابتدائي فتحن هندوستان جي بچاءَ ۽ حفاظت لاءِ خطرو وڌايو. ان جو اثر ملڪ جي اندروني معاملات تي گهڻو پيو، خصوصاً سنڌ ۾ ته حالتون نازڪ صورت اختيار ڪرڻ لڳيون. هن وقت ته حرن جي نالي کان هرڪو واقف آهي، ليڪن هنن جي مشهوري سرڪار ۽ قانون جي برخلاف کلي بغاوت ڪرڻ بعد ٿي. پير صاحب پاڳاري جي نظر بٺندي کين سرڪار کي ڪليو ڪلايو ۽ چئنيج ڏيڻ لاءِ موقعو پيدا ڪري ڏنو. گهڻي وقت تائين حڪومت ۽ حرن جي وچ ۾ هڪ باقاعدي جنگ چالو هئي. سرڪار پير صاحب جي مريدن کي نهايت سختيءَ ۽ بي درديءَ سان هيسايو. آءٌ سمجهان ٿو ته هر تحريڪ جو مختصر احوال هن ڪتاب ۾ ڏيڻ بيجا نه نه ٿيندو. ”حر“ معنيٰ ”آزاديءَ ۽ حق جي راه ۾ لڙڻ وارو ماڻهو.“ اصل ۾ هي لقب امام حسين عليه السلام هڪ ماڻهوءَ کي ڏنو هو، جو يزيد جي لشڪر ۾ هو، ليڪن امام حسين جي حق تي هجڻ جو احوال معلوم ڪري ڦري امام جي طرف اچي يزيد جي برخلاف لڙڻ لڳو ۽ پاڻ ۽ پٽن سميت شهيد ٿي ويو. هي نالو اسلامي تواريخ ۾ وفاداريءَ، قرباني ۽ بي پٺائي جي

صفتن سان مشهور آهي، سنڌ جي مشهور شاعر شاه عبداللطيف لکيو آهي ته:-

”حر“ هلي آيسو مانجهي مسردانو،  
 آهي عاشق آگ جو يتنگ پروانو،  
 مان راضي ٿئي رب جو نبي تو نانو،  
 هي سرسمانو گهوت مٿان ئي گهوريان.  
 (شاهه)

چون ۾ اچي ٿو ته مشهور مجاهد اسلام سيد احمد بريلوي پير ميان صبغت الله شاه اول جي زماني ۾ سنڌ ۾ آيو ۽ پير صاحب جي هيٺ مجاهدن جي جماعت تيار ڪري ان جو نالو ”حر جماعت“ رکيائين.

هن جماعت ۾ ڪنهن به ذات ۽ فرقي جو مسلمان شامل سگهي ٿو. بشرطيڪن جو تحريڪ جي مکيه اصولن ۾ ايمان آهي ۽ هو انهن تي عمل ڪرڻ لاءِ تيار آهي. تحريڪ جا هيٺيان چار مکيه اصول آهن.

- ۱- فرق (جدا ۽ رازدار گروهه)
- ۲- ترڪ (تحريڪ جي رستي ۾ سڀ لاڳاپا لاهڻ)
- ۳- غزا (حق جي راه ۾ لڙڻ)
- ۴- اطاعت امير (ليڊر جي تابعداري).

هي تحريڪ جن ”فري مسينري وانگر هئي. انهيءَ ڪري ان جا راز ۽ تواريخ عام کان لڪل رهيا. پر مٿين چئن اصولن بات جيڪي معلوم ٿي سگهيو آهي، سو پڙهندڙن جي ملاحظي لاءِ پيش ڪجي ٿو.

۱- فرق:- هي پير صاحب جي عام مريدن (جي ”سالم جماعت“ جي نالي سان سڏجن ٿا) کان جدا انقلابين جو هڪ خاص گروهه آهي. هن فرقي جي مردن (فقيرن) کي جدا خليفن ماتحت ڪاڏي پڙتي رهڻي ڪرڻي وغيره جي سخت ضابطي هيٺ منظم ڪيو ويندو آهي. اخفاء راز، شجاعت ۽ پرهيزگاري هن

هن فرقي جا مکيه اصول آهن. مٿئين طريقي زندگيءَ هنن کي عام ماڻهن کان علحده ٻئي رکيو آهي.

باوجود زماني جي تڪليفن ۽ مصيبتن جي هنن اتفاق ۽ همت نه وڃائي آهي، سندن متو هميشه اهو ٻئي رهيو آهي ته:-  
نٿائين ۽ کان نينهن، سڪ منهنجا سپرين،

سڙي سارو ڏينهن، ٻاهر ٻاڦ نه نڪري. (شاه)

۲- ترڪ:- انجو مطلب اهو آهي ته هن گروهه جا پوئلڳ پنهنجي حياتي، ملڪيت، عزيز خويش ۽ آرام، تحريڪ جي عزت ۽ فائدي خاطر قربان ڪرڻ ضروري سمجهندا. پير صاحب جڏهن کين زيارت ڪرائيندو هو ته حاضر مجلس مرد يا زالون اڪثري جيڪي به وٺڻ حاضر هوندو هو سو پنهنجي رهبري جي اڳيان نذر عقيدت ڪندو هو. اهڙا به مثال موجود آهن، جڏهن دور دراز پنڌ کان ڪوٽ يا گهوڙو پير صاحب ڏي تحفو ڪري موڪليو ويندو هو ته پير صاحب وٽ پهچڻ تائين رستي هلندي هزارن روپين جا نذرانا ان سان شامل ڪيا ويندا هئا.

لڏائين لطيف هئي سندا ڏاڻ ڏسين،

تيلان ملڪ ڏئين، ۽ چيو منگهار ڪسي. (شاهه)

۳- غزا:- هي تحريڪ سنڌ جي حفاظت، مسلمان پنجاب ۽ سرحد جي آزادي واسطي مجاهدن جو گروهه تيار ڪرڻ لاءِ هلائي وئي هئي. هن تحريڪ جي رهڪ مجاهد کي امير تحريڪ پير صاحب جي هٿ تي بيعت ڪري انجام ڪرڻو هو ته تحريڪ جي مقصدن لاءِ امير جي حڪمن پٺاڻي ۽ سڳنهن قرباني لاءِ تيار رهندو. ڪي ته پاڻ ئي جنري جنازي نماز پڙهائي جانباز ٿي ويندا هئا ۽ پنهنجون حياتون جماعت جي مقصدن جي حصول واسطي وقف ڪري ڇڏيندا هئا.

نه وڏي نه وڪڻي، نه ماري، نه ڌاري،

سا هر ڀاري، جا گهر سمي جسي سڄي. (شاهه)

۴- اطاعت امير:- سر هڪ جماعت جي فرد کي مٿين

مقصودن خاطر پير صاحب جي ليڊريءَ ۾ مڪمل ايمان رکڻو هو. ان ۾ هو زندگي جي راحت ۽ آخرت جي نجات سمجهندا هئا. پير صاحب جنهنجي سرگردگيءَ ۾ هيءَ تحريڪ شروع ٿي هئي، سو به هم صفت موصوف هو، جيڪڏهن هڪ طرف منجهن روحاني راز سمائل هو، ته ٻئي طرف اصلاح آدم خاڪي ۽ غلبه اسلام لاءِ سندن دل درد رکندڙ هئي. اهڙن اطوارن ڪري هو هڪ ڪثير تعداد گروهه جون دليون گرويه ڪري سگهيا. فقير جماعت جي اعتقاد جو اهو عالم هو جو هرڪو چوندو هو ته:-

مٿي اتي منهنجي، هوا سرن سو هزار

ته تنهنجي ساڻ تنوار، هر هر ويڙيم هيڪڙو! (شاهه)

هن خاندان جو ڏاڏو سيد محمد راشد شاه اصل لڪياري ساداتن سان هو. سندس اولاد جون مکيم ٻه شاخون ٿيون، هڪ هڪ پاڳارو ۽ ٻي جهنڊي وارو. پاڳاري وارا پير جي گهٽ خيرپور رياست جي ڀر ۾ رهڻ لڳا ۽ جهنڊي وارا سميد آباد جي ڀر ۾ هالا نوان تعلقي ۾ رهڻ لڳا. هن خاندان گهڻائي عالم، سياستدان، شاعر پيدا ڪيا آهن، هن تحريڪ جي عملي ڪارنامن جو مختصر بيان هن طرح آهي:- سيد احمد بريالوي پنهنجي مهم ۾ جهاد ڪندي شهيد ٿي پيو، پر سڪ سنڌ جي حملي ڪرڻ کان روڪجي پيا. ان کانپوءِ سگهوئي انگريزن جي حڪومت آئي، جنهنڪري پير صاحبن پنهنجي پاليسي بدلائي مسلمانن جي علمي ۽ مذهبي ترقيءَ لاءِ صرف ڪرڻ شروع ڪئي. هي جو انقلابين جو گروهه پيدا ٿي چڪو هو، تنهن جي لاءِ حالتن بدلجڻ ڪري ڪو عمل جو طريقو نه رهيو ۽ پير صاحبن جي ڪوشش نشينيءَ ڪري هو لائح عمل ۾ آزاد رهيا. تنهنڪري سرڪار کسي مٿن ۽ پير صاحبن تي سخت نظر رکڻي پئي، ۽ نتيجو اهو نڪتو، جو پير صاحب سرڪاري اجازت کان سواءِ ٻاهر به نڪري نه سگهندا هئا. انهيءَ ڪري هن جماعت ۾ سرڪاري

احڪام جي برخلاف ناراضگي پيدا ٿي. جا ۱۸۹۶ع ڌاري وڏي وڃي بغاوت جي درجي کي پهتي. جڏهن بچو بادشاهه ۽ ٻيو وزير جي نالي سان هنن ٿرپارڪر ضلع جي ڪن ڪن تي پنهنجي آزاد حڪومت جو اعلان ڪيو. ان بغاوت کي ختم ڪرڻ ۾ انگريزن کي ٻارهن سال کن لڳي ويا، هن بغاوت جي وقت يا ان کانپوءِ حڪومت طرفان انهن کي دٻائڻ جا طريقا اختيار ڪيا ويا، تن انگريزي حڪومت ان جي آفيسرن ۽ مددگارن جي برخلاف هنن ۾ سخت نفرت وهاري ڇڏي. هيٺيان مکيه مثال انهن سختين جا آهن، جي مختلف وقتن ۾ سرڪار طرفان ڏنل مٿان اختيار ڪيون ويون:-

- (۱) بغاوتيز ڏوهاري يا ڀينگهان جي ڳولڻ جو ساڙڻ.
- (۲) سندن هوبائڻي سال ۽ ماڻهن کي بندوقن جو نشانو بنائڻ.
- (۳) سندن عورتن جي به عزتي ڪرڻ.
- (۴) بنا عدالتي فيصلي جي سندن زمينون ۽ ملڪيتون ضبط ڪرڻ.
- (۵) گڏيل ڏنڊ ۽ هٿيون ڳولڻ مٿان وجهڻ، جن ۾ ڪيئي ڳوٺ مڪاني دشمنن جو شڪار ٿيا.
- (۶) خاص ٿرپوئل، مارشل لا ڪورٽون ٻڌا ڪري انهن ذريعي سون ماڻهن کي ڳريون سزائون موت يا قيد جون ڏيڻ.
- (۷) هن جماعت جي ماڻهن کي بنا عدالتي فيصلي جي لوڙهن ۽ سڀلڻين ۾ رکڻ.
- (۸) هنن مان ڪيترن کي صوبي کان ٻاهر جلاوطن ڪري جيلن يا خاص ڪئمپن ۾ رکڻ.
- (۹) ڪيترن کي ڏوهاري قوم ٺهرائي وقت بوقت پوليس مٿي تي حاضريون ڏيارڻ ۽ سندن نقل ۽ حرڪت لاءِ حدون مقرر ڪرڻ، جن کان ٻاهر هو گذر معاش لاءِ به وڃي نه سگهن.
- (۱۰) ڪمائيون مردن کي سندن زالن ۽ اولاد کان جدا

ڪرڻ بعد پوين ڪي گندڙ معاش جي انتظام ڪرڻ ڪانسواءِ ڇڏي ڏيڻ.

(۱۱) مڪاني پوليس عملدارن ۽ انهن جي پٽيلن جي خبرن تي وقت بوقت هنن سان سختيءَ جو برتاءُ ڪرڻ.

اهڙين حالتن هيٺ هو تقريباً ۱۴ سال کن رهيا. اهو سمورو وقت هو پوليس جا غلام ٿي رهيا ۽ سندن حالت جانورن کان بدتر هئي. ڏينهن جو وقت پنهنجي گذر لاءِ ڪمائيندا هئا، ته رات جو پوليس وارن جي ڪهوڙن جو گاهه آڻڻ. طنبيلي صفا ڪرڻ ڪاٺيون پائسي ڪيڻ موجود ڪري ڏيڻ ۾ صرف ٿيندو هون. اهڙي طرح سان ڪي پنهنجي گذر جي پورائي يا پوليس جي راضي ڪرڻ لاءِ پن ڇورين يا پن گناهه تي هرياءُ ڪيترين حالتن ۾ مڪاني پوليس جي ڇشم پوشيءَ سان اهي ڪم ٿيندا هئا. ٻي عالم گير جنگ جي پيدا ڪيل گذراني مسئلن، پوليس ۽ زميندارن جي سختين ۽ خصوصاً سندن جهالت ۽ بي وسيلائي وٽر کين تنگ ڪري ڇڏيو هو.

پير صاحب پاڳاري صيغت الله شاهه دوم کي انگريزي حڪومت ڪيس هلائي اٺن سالن جي سزا ڏني هئي، ان مان هو جنگ شروع ٿيڻ کان پوءِ آزاد ٿي آيل هو. هن کي انهي سزا جي عرصي ۾ هندستان جي مختلف جيلن ۾ رکيو ويو هو. جتي جيل جي زندگيءَ جون تڪليفون، آيسرن جي نامناسب روش، سياسي انقلابين جي ملاقاتن، هن جي زندگيءَ تي گهڻو اثر ڪيو. جڏهن جيل کان ٻاهر نڪتو، ته انگريزي سلطنت جو وڏو دشمن بڻجي پيو. آخرڪار هن کي انگريزي حڪومت برخلاف منظم بغاوت ڪرڻ جي الزام ۾ مارشل لا ڪورٽ اڳيان ڪيس هلائي، ڇوڻ ۾ اهي ڏٺو، ته سزاءِ موت ڏني ويندي، جنهنجي ڪاروائي اها تسائين صيغہ راز ۾ رکي ويندي آهي. ليڪن اها ڳالهه عالم آشڪار آهي ته ان ڪيس ۾ انگريزن کي اڪثر



شاهديون سندن پوئلڳن ليکي ليدرن طرفان پير صاحب جي برخلاف مليون.

ان وقت اهو به ظاهر ڪيو پئي ويو ته انهي بغاوت جي سلسلي ۾ هن عراق جي مشهور انقلابي راشد علي ۽ فلسطين جي مفتي اعظم امين الحسيني سان به ملاقات ڪئي هئي ۽ هن پنهنجي غازين جي تربيت لاءِ بنگال جي انقلابين مان ڪي پاڻ وٺ گهرايا هئا. سندس سياسي لاڙو هن مان معلوم ڪري سگهجي ٿو ته هن پنهنجي مريدن کي ڪاڌيءَ جي ڪپڙن پٺاڻ ڇڙخي ڪڍڻ، گڻو ڪوس ڪڍڻ، ڪنهن ڪنهن پرهيڙ ڪڍڻ جو حڪم ڏنو هو. اسان جي طرفان جڏهن مسام ليگ ۾ داخل ٿيڻ لاءِ کيس عرض ڪيو ويو، ته شدت سان انڪار ڪيائين ۽ چيائين ته ”هيءَ انگريزن جي غلامن جي جماعت آهي، ان ۾ مان هرگز داخل نه ٿيندس.“ مطلب ته هن انگريزي سلطنت کي ختم ڪرڻ جو مستقل ارادو ڪري ڇڏيو هو. انگريزن جا ٽٽا خوان يا طرفدار ڇا به چون، ليڪن اگر اسان انگريزن جي سنڌ تي قبضي کي غاصبانہ تسلط سمجهون ٿا، ته انهن جي برخلاف ملڪ ۽ قوم خاطر بغاوت ڪرڻ ۽ لڙڻ به جهاد ۽ ثواب ۽ قبول ڪرڻو پوندوسون. انهيءَ ڪري پير صاحب جو تواريخ ۾ درجي مجاهد اعظم ۽ رئيس الاحرار جو ٿيندو، پر زماني جي بي قدري جي اها حالت آهي، ته جيڪي ظلم سان مقابلو ڪن ۽ ملڪ جي آزاديءَ لاءِ لڙن، تن کي گور ۽ ڪفن به نصيب نه ٿئي، ۽ انهن جو نالو وٺڻ به ڏوهه سمجهيو وڃي. ۽ جي ملڪ کي غلام بنائين يا ان ۾ مدد ڪن، تن کي وڏن لقبن سان ياد ڪري، انهن جون يادگارون قائم ڪيون وڃن ٿيون!

دوست ڪهاڻسي دادلا، محب ماراڻسي،

خاصن خاڪن ڪسي، سختيون سهاڻسي،

انهي منجهه آهي، ڪا اونهي ڳالهه اسرار جي! (شاهه)

حر بغاوت ڪيتري قدر ملڪ ۾ پکڙيل هئي، انجو اندازو

هيئن ڳالهين مان پڇي سگهندو:-

(۱) سنڌ سرڪار جي طاقت کان امن امان رکڻ زور ٿي ويو، جنهنڪري مرڪزي حڪومت کي ملٽري موڪلي سنڌ جي اٽڪل ۲۰ هزار چورس ميلن جي مارشل لا لاڳو ڪري حڪومت هلائڻي پئي. مارشل لا هڪ سال جي عرصي تائين قائم رهيو، جو دنيا جي موجوده دور ۾ هڪ خاص مثال آهي (۲) ذڪر ڪيل مارشل لا واري ايراضي جي گهڻي حصي ۾ سال جو گهڻو ڊاڱو رات جو ڪريو آرڊر جاري رهيو.

(۳) سنڌونديءَ جي ڪپي طرف هڪ سال تائين ريلوي ٽرينون رات جو هلائڻي نه سگهيون ويئون.

(۴) مسلح آهني موٽرڪارون، عوامي جهاز، پرا شوٽون بغاوت کي ختم ڪرڻ لاءِ ڪتب آندا ويا.

(۵) چوڻ ۾ اچي ٿو، ته هڪ وقت ۳ هزارن کان به مٿي فوج رانفلن ۽ مشين گنن سان هن تحريڪ کي دٻائڻ ۽ فنا ڪرڻ لاءِ ڪم ۾ آندي ويئي.

(۷) سندس صاحبدانن کي جلاوطن ڪري ولايت موڪليو ويو، ۽ پير صاحب جي گادي ختم ڪئي ويئي.

(۸) اڃان تائين حرڻ جون اٽڪل ۱۵ ڪئمپون آهن،

جن ۾ هو نظربندي ۽ مصيبتن جي زندگي گذاري رهيا آهن. چوڻ ۾ اچي ٿو، ته انهن ڪئمپن ۾ اٽڪل ۱۲ هزار ماڻهو رهائيل آهن اهو سڄي انگريزن جي حڪومت طرفان ڪيو ويو. انهيءَ تشدد سبب حر تحريڪ ظاهر ۾ ڊگهي ويئي ۽ هن وقت تائين ڊپل ٽن ۾ اچي ٿي، ليڪن هنن بنيادي ناراضگي، مخالفت ۽ بدامنيءَ جي ڪارڻن حل ڪرڻ کانسواءِ ممڪن آهي ته اڳتي هلي وري ڪو ختم ٿي. ۱۹۴۷ع سنڌ جي تاريخ ۾ خاص اهميت وارو سال هو، جو تاريخ ۾ ياد رهندو. هڪ طرف حر بغاوت ۽ مارشل لا جون عوام تي مصيبتون، ٻي طرف اڀرندڙ ۾ غير معمولي ٻوڏون، جنهنڪري ۵ لکن ماڻهن تي مصيبت

آئي. اٺ هزار چورس ميل پوڏ ڪمٽ آيا ۽ ملڪ کي ويهن ڪروڙن جو نقصان پهتو. هن سال ۾ جي ٻيا اهم واقعات پيش آيا، سي هي هئا:- ڪانگريس جو انگريزي حڪومت برخلاف ”هندوستان ڇڏي وڃو“ جو ٺهراءُ پاس ڪري قانوني انحرافي جي تحريڪ شروع ڪرڻ، مون ڪانگريسين جو جيل ۾ وڃڻ، خانبهادر اللهبخش جو حڪومت جي دٻاءَ جي پاليسيءَ تان صدام احتجاج طور لٽن جو موٽائي ڏيڻ، ان تان ڊسمس ٿيڻ، ۽ سر غلام حسين جي هٿ هيٺ نئين مسلم ليگ وزارت جو وجود ۾ اچڻ. اپريل ۱۹۴۷ع ۾ سر عبدالله هارون جي صلاح ۽ علم سان آءٌ صوبائي سنڌ جي سير تي ويس، اتي اٽڪل ٻه هفتا رهي گهڻي ڀاڱي ملڪ جو گشت ڪري، سرحدِي پٺاڻن جي سياسي زندگيءَ ۽ قومي طاقت ڪان واقفيت حاصل ڪرڻ جي ڪوشش ڪيم. گشت جي دوران ڪيترن مکيه سياسي ڪارڪنن سان مليس، جن ۾ مسلم ليگي، خاکسار، احرار ۽ سرخ پوش شامل هئا.

ڪن قبائلي سردارن سان مليس، جنهن مان مون کي پٺاڻن جي حالات جو ڪجهه پتو پيو. سر عبدالله هارون کي منهنجي هن گشت جي احوال معلوم ڪرڻ تي ڏاڍي دل هئي، هن صاحب منهنجي موٽڻ بعد جو مون کي خط لکيو، ان جا ڪي جملا هيٺ ڏجن ٿا:- ”منهنجي دل پيئي گهري ته توهان ڪراچيءَ ۾ مون سان منهنجي پنکلي تي رهو ته ڪي دل جون ڳالهائون ڪريون. سرحد گهمي آيا، هاڻ بلوچستان گهمڻ جي ڪا تجويز ڪجي. اسانجو دوست خير شاهه هن وقت مون وٽ ويٺو آهي، هن سان بلوچستان هڻڻ بابت صلاحون پيو ڪريان“ مون مٿيان جملا هتي انگري درجه ڪيا آهن، جو هن پرڻي مڙس جي مون ڏانهن آخري لکيل خط جا الفاظ آهن. جنهن کانپوءِ جالندي هو وفات ڪري ويو. خدا جنت نصيب ڪريس.

مرحوم هڪ سچو سنڌي، مسلمانن جو خير خواه ۽ ملڪ

جو خادم هو. هن صوبي جي سياست ۾ خلافت جي ڏينهن کان وٺي گهڻو پهرو ورتو هو. اگرچہ هو تاجر هو، ليڪن منجهس انقلابي مواد به موجود هئا. اسان جي ساڻس گهاٽا هئاسون، تن کي مرحوم جي گهڻين لڪل خوين جي خبر هئي.

اسيمبليءَ کان ٻاهر به سنڌ جي سياسي معاملات ۾ هن جو خاص اثر هو. هو صاحب اتحاد پارٽيءَ جي بنياد وجهندڙن مان هڪ هو. مسلم ليگ کي سنڌ ۾ زور وٺائڻ ۾ سندس خاص هڪ هو. ايمانداريءَ ۽ وفاداريءَ ۾ يڪتا هو. مون کي مسلم ليگ ۾ به سندس شخصي اثر چڱي آندو هو. مسلم ليگ ۾ داخل ٿيڻ کان اڳي يا پوءِ اسان گڏجي ڪم ڪيو. جڏهين اسان ڪن ڳالهين تي شامل راءِ نه ٿيندا هئاسون، ته به هن جي محبت ۽ رواداري مون لاءِ ڪڏهين به گهٽ نه ٿي.

هن جي اوجھي انتقال ڪري سنڌ مسلم ليگ جي صدر جي چونڊ بابت اختلاف ٿي پيو، ان لاءِ ئي اميدوار هئا:-

(۱) خانبهادر محمد ايوب کهڙو (۲) شيخ عبداله مجيد (۳) مسٽر يوسف هارون. خانبهادر کهڙو شيخ صاحب جي فائدي ۾ دست بردار ٿيو. شيخ صاحب جو سياسي تدبير ۽ سنڌ ۾ مسلمانن جي بي لوث خدمت جو رڪارڊ خلافت جي وقت کان وٺي هلندو ئي آيو، ۽ عوام ۾ سندس عزت ۽ محبت گهر ڪري ويٺل هئي. پر مسٽر يوسف هارون، جو سنڌ جي سياست ۾ اڃان نئون داخل ٿيو هو، سو پڪيءَ طرح اميدوار بيهي ويو. هي سڀني ۾ نٺيو هو، انڪري ڪيترا ميمبر هن جوابدار عهدي لاءِ کيس چونڊڻ جي مخالفت ۾ هئا. پر هيءَ ڳالهه وسارڻ نه گهرجي، ته مرحوم حاجي عبدالله هارون صدر صوبائي مسلم ليگ جو هي وڏو پٽ هو ۽ هن جي دنيوي ملڪيت جو وارث ٿيڻ سان هن جي فطرتي خواهش ٿي، ته سندس والد مرحوم جو سياسي وارث به بڻجي. صوبائي مسلم ليگ جي صدارت سان گڏ سندس والد جي خالي ٿيل مرڪزي اسيمبليءَ جي ميمبري لاءِ اميدوار بيهڻ

جو به هن اعلان ڪيو. هن پوئينءَ ڳالهه ۾ اسان سڀني جي کيس متفق همدردي ۽ مدد هئي. جڏهن صوبائي مسلم ليگ جي ڪائونسل جي ميٽنگ منهنجي بنگالي ٽي نئين پريزيڊنٽ جي چونڊ لاءِ گذاري، ته گهڻن اهو خيال ظاهر ڪيو ته جماعت لاءِ مقابلي بازي مفيد نه آهي. خصوصاً ان وقت ۾، جڏهن مسٽر يوسف حاجي مولا بخش جهڙي زبردست اميدوار، جنهن جو ڀاءُ خانبهادر الله بخش سنڌ جو ان وقت وزير اعظم هو، سان مقابلو ڪري رهيو هو. تنهنڪري چونڊ مهمل ڪئي ويئي. خانبهادر ڪهڙو وائيس پريزيڊنٽ ٿي ڪم هلائڻ لڳو. شيخ عبدالعبد صاحب ساڳيءَ طرح جنرل سيڪريٽري رهيو. ان کانپوءِ جلدئي خانبهادر ڪهڙو آل انڊيا مسلم جي ورڪنگ ڪاميٽيءَ تي مرحوم حاجي عبدالله هارون جي خالي ٿيل جاءِ تي ناسز ڪيو ويو. مرڪزي اسمبليءَ جي خالي ٿيل ٽڪ جي چونڊ سنڌ ۾ مسلم ليگ جي طاقت ۽ مقبوليت لاءِ هڪ پرڪا هئي. تنهنڪري اسان سڀئي مسٽر يوسف هارون جي ڪاميابيءَ لاءِ ڪم ڪشي پيغامون، ۽ گورنر ۽ اليڪشن جي ڪم لاءِ ڪاهي پيغامون، اونھاري جي موسم هئي، گرمي ۽ جهولا به جام هئا. سنڌ جي گهڻي ڀاڱي جو گشت ڪري چڪا هئاسون، جو خانبهادر الله بخش شرافت ڪري منهنجي ڀاءُ کي هٿ ڪٽايو ۽ مسٽر يوسف هارون بنا مخالفت چونڊجي ويو، اسان گشت ڪندي جڏهن جيڪب آباد پهتاسون ته معلوم ٿيو ته مارشل لا جو اڳي سنڌونديءَ جي اڀرندي طرف سان لاڳو هو، ان کي نديءَ جي ساڄيءَ طرف سان به لاڳو ڪو ويو آهي. اسان سرڪار جي هن قدم کي عام پبلڪ لاءِ تڪليف ۽ ظلم جو ڪارڻ سمجهي يڪدم ڪراچيءَ آياسون، ته مصلحت بعد ڪو مناسب قدم ڪنجي. مکيه وڪيلن سان مصلحت ڪرڻ بعد اسان کي معلوم ٿيو ته هي مارشل لا اسمبليءَ جي قانون يا گورنر يا گورنر جنرل جي آرڊيننس هيٺ جاري نه ڪيل هو، تنهنڪري ڪورٽ ۾ ان کي بي قاعدي

ٺٺرائڻ لاءِ وڃي سگهي ٿو، پر قدم کڻڻ کان اڳ اسان جناح صاحب سان مشورو ڪرڻ مناسب سمجهيو، جنهن کي حلد آگسٽ ڌاري بمبئي ۾ ورڪنگ ڪاميٽيءَ جي ميٽنگ ۾ ملڻ وارا هئاسون. جون مهيني ۾ نواب محمد اسماعيل خان سرڪزي مسلم ليگ جي ڊفينس ڪاميٽيءَ جو چيئرمين سنڌ ۾ آيو ۽ اسان انکي صوبي جي ڪاميٽيءَ ٻريا ڪرڻ ۾ مدد ڪئي.

انهي وقت ڌاري اپر سنڌ ۾ بيگاري بند جي ڀڃڻ ڪري غير معمولي ٻوڏون ٿيون، ۽ لکن ماڻهن کي اڪيچار نقصان ۽ تڪليف پهتي، هزارها ميل ٻوڏ هيٺ اچي ويا. اسان مسلم ليگ طرفان ٻوڏ جي ايراضين ۾ گشت ڪري حتمي الامڪان ماڻهن جي مدد ۽ دلجوئي ڪئي. ليڪن نقصان ايترو هو، جنهن جي تلافي ورهن بعد ئي ٿي سگهي ٿي.

۱۶- آگسٽ ۱۹۴۲ع خان بهادر محمد ايوب ڪهڙو ۽ آءِ بمبئي ۾ آل انڊيا مسلم ليگ جي ورڪنگ ڪاميٽيءَ ۾ شامل ٿيڻ لاءِ وياسون. انهي وقت ڌاري آل انڊيا نيشنل ڪانگريس پنهنجو بمبئي وارو مشهور ٺهراءُ ”هندستان خالي ڪريو“ پاس ڪري حڪومت جي برخلاف کليل بغاوت جو اعلان ڪري قانوني انحرافي شروع ڪري ڇڏي هئي. انگريزن به پنهنجا سمورا شڪنجا مضبوط ڪري ڇڏيا هئا. اگرچ اها لڙائي ڪانگريس ۽ انگريز سلطنت جي وچ ۾ هئي، پر ان ۾ ڪوبه شڪ ڪونه هو، نه ان جا نتيجا ۽ اثرات براعظم هندستان جي سڀني باشندن تي پوڻا هئا. باوجود ڪانگريس سان مخالفت جي، موڻ هڪ ترقي پسند جي حيثيت ۾ محسوس ڪيو، ته ڌارين سرڪار جنهن طرح ماڻهن جي جذبه آزاديءَ کي ڪڇڻ جي ڪوشش ڪري رهي آهي، جيڪڏهن ڪانگريس ۽ مسلم ليگ ۾ سمجهوتو هجي ها، ته هٿڙيءَ طرح عوام کي هٿسائڻ جي جرئت نه ڪري سگهي ها. نواب بهادر يار خان مرحوم ان وقت بمبئي ۾ آيل هو، ۽ هن ڪوشش ڪئي، ته ڪانگريس ۽ مسلم ليگ جي وچ ۾

سمجهوتو ڪرائجي. هن جو رايو هو، ته جناح صاحب مهاڻا ڪانڊيءَ سان سندس نظربنديءَ جي جڳهه تي ملي، پنهنجي جماعتن جي وچ ۾ ڪنهن عزت ڀرئي ٺاهه تي اچڻ لاءِ ڪوشش ڪري، ته بهتر ٿيندو. ان موقعي تي خان بهادر ڪلهڙي اچي مون سان ڪانگريسین گفتگو ڪئي ۽ هنن به اتحاد لاءِ خواهش ڏيکاري. مون آل انڊيا مسلم ليگ جي ورڪنگ ڪاميٽيءَ اڳيان مکيه ٺهراءَ تي اهڙي درستي به پيش ڪئي، پر پاس نه ٿي سگهي. جناح ان تي گهڻو ناراض ٿيو. مارشل لا بابت جناح سان صلاح ڪئي سون، هن راءِ ڏني ته جنگ جي ڪري انگريز اسان جي مشڪلات پڌڻ لاءِ تيار نه ٿيندا، نڪو ڪو ڪورٽ مان انصاف پلڻ پوڻ جو امڪان آهي، تنهن ڪري ساڻ ڪري رهڻ گهرجي. ٿوري وقت گذرڻ بعد سنڌ جي سياست ۾ هڪ نئون ڦيرو آيو، خان بهادر الهه بخش جسي وزارت ان وقت مضبوط ٿي چڪي هئي، ليڪن انگريزن جي جنگ آزاديءَ ۾ حصو وٺندڙن تي سخت دٻاءُ جي پاليسيءَ جي مخالفت ڪندي پنهنجا لقب سرڪار کي موٽائي ڏنا، جنهن ڪري انگريزن کي سخت غصو آيو، ۽ هنن صوبائي سڌارن جي تواربخ ۾ غير معمولي قدم کڻي خان بهادر کي وزارت عظميٰ کان ڊسمس ڪيو.

اڃا اسان تان هن عجيب روش جو عجب ٿي نه لٿو هو، ته انهي وقت گورنر سر غلام حسين کسي، جو خان بهادر جي وزارت ۾ هڪ وزير هو، نئي وزارت ٺاهڻ جو ڪم سپرد ڪيو. هي هڪ نهايت غير جمهوري ۽ خودمختيارانه قدم هو، الهه بخش کان پوءِ وڏي ۾ وڏي پارٽي مسلم ليگ جي هئي، جنهن جو ليڊر خان بهادر ڪلهڙو هو، ۽ دستور موجب کيس ئي وزارت ٺاهڻ لاءِ سڏ ٿيڻ ڪپندو هو. ليڪن سنڌ اندر صوبائي سڌارن جي شروعات کان وٺي گورنر دستور ۽ آئين کي ٽوڪر هڻي، هميشه پنهنجي مرضيءَ موافق ٻي ڪم ڪيو آهي، ۽ گهڻو ڪري اهڙن موقعن تي پنهنجي منظور نظرن کي ٻي نوازيو اٿن.

هيڪر حڪومت جي واڳ وٺڻ بعد اهڙن ماڻهن لاءِ اهو دشوار نه ٿيو آهي، ته سنڌ جي خود مطلب، عهدن جي پڪڻ ۽ اسيمبليءَ جي بي اصول زميندار ميمبرن کي خريد ڪري طاقت پيدا ڪري سگهن. سنڌ اسيمبليءَ ۾ اڪثري آهي ميمبر چونڊيا رهيا آهن، جي نڪ جا نرجا هوندا آهن. حڪومت بدلجڻ سان سندس وفاداري به پاڻيءَ جي رخ تي ڏيندي جي پڪڻ وانگر بدلجي ويندي آهي، عام رايو ايترو مضبوط ٿيو آهي، جو سندن عيوضن کي صحيح راه تي هلائڻ لاءِ ڪم ڏئي. وزارت ٺاهڻ جي ڪم سپرد ٿيڻ بعد سر غلام حسين يڪدم مسلم ليگ پارٽيءَ سان ڪن وزارتن ڏيڻ جي واعدي تي مدد حاصل ڪرڻ جي واسطي گفتگو شروع ڪئي. مسلم ليگ هاڻي ڪمانڊ ۾ اهڙي اميد نه ساري، هن مڪاني مسلم ليگ پارٽيءَ کي وزارت جي دلاسي تي پاڻ سان ٺاهڻ جي ڪوشش ڪئي. مسٽر يوسف هارون ازخود تارن جي ذريعي جناح صاحب کي حالات مان پي واقف ڪيو. انهي جي جواب ۾ جناح صاحب ڪمان تارون پهتيون، انهن مان ٻه تارون ملاحظه لاءِ هيٺ ڏجن ٿيون، ته پڙهندڙن کي انوقت سر غلام حسين جي وزارت بنسبت جناح صاحب جي راه جو پتو پئجي سگهي ٿو. ” (۱) نئي دهلي ۱۲ آڪٽوبر ۱۹۴۷ع تنهنجي تار جي جواب ۾، مسلم ليگ پارٽي سر غلام حسين، ليڊريءَ هيٺ ڪنهن به وزارت ۾ داخل ٿي نٿي سگهي، ڪنهن مسلمان شخص يا گروپ ۽ مسلم ليگ جي وچ ۾ ڪوئليشن اسان جي بنيادي اصولن جي برخلاف آهي. جيستائين گورنر مسلم ليگ پارٽيءَ جي ليڊر کي وزارت ٺاهڻ لاءِ نه سڏي، توهان ڪجهه نه ڪريو ۽ وزارت ٺاهڻ ۾ حصو نه وٺو، اربع ڏينهن اوهانجي ٽيليفون جو انتظار ڪندس“

”جناح“

” (۲) نئين دهلي ۱۴- آڪٽوبر ۱۹۴۷ع

تنهنجي تار جي جواب ۾، ليگ سر غلام حسين وزارت



۾ شريڪ ٿي نٿي سگهي، اسانجو ڪنهن مسلمان شخص يا گروپ سان وزارت جي ٺاهڻ جو قبول ٿيڻ جي بنيادي اصولن کي ختم ڪري ڇڏيندو، جيڪڏهن مسام ليگ ليڊر ڪهڙو غير مسلمانن سان گڏجي وزارت ٺاهي نٿو سگهي، ته مخالفت ۾ رهڻ عزت ڀريو ٿيندو. توهان کي ڪنهن به وزارت کي مدد ڪرڻ ۾ روڪ نه آهي، بشرطيڪ اها وزارت ليگ جي پاليسيءَ تي هلي ۽ مسلمانن جا مفاد سنڀالي. مون کي اعتبار نٿو اچي، ته عام راءِ جي تقاضا اها هوندي، ته ٽن وزارتن خاطر اسان ليگ جا اصول قربان ڪريون ۽ انجي عزت خاڪ ۾ ملايون، طاقت ۾ اچڻ يا خاص حالتن جي لحاظ خاطر يا الله بخش کي وري طاقت ۾ اچڻ کان روڪڻ لاءِ اسان اصول ڇڏي نٿا سگهون. غلام حسين وزارت ۾ ٻن جي هٿ جو رانديڪو ٿيندي ۽ الله بخش وزارت وانگر بي بقا رهندي. مضبوط ۽ منظم اڪثريت کانسواءِ ڪابه وزارت صحيح طرح ڪم هلائي نه سگهندي. گورنر جو مسلم ليگ ليڊر کي ڇڏڻ کان انڪار ڪرڻ ۽ ساڳي وقت آئين منهنجي ڪرڻ جو دوکو ڏيڻ خاص انهي لاءِ آهي، ته مسلم ليگ پنهنجا اصول قربان ڪري، سر غلام حسين، جنهن جو ماضي هر هڪ کي معلوم آهي، جي پيرن تي جهڪي، گورنر کي مستقبل جي نتيجن لاءِ جوابدار ٺهرائي ٿو.

”جناب“

سنڌ مسلم ليگ اسيمبلي پارٽي ۾ ٻن رايڻ جا ماڻهو هئا، هڪڙا هيٺين سببن ڪري سر غلام حسين جي هٿ هيٺ وزارت قبول جي برخلاف هئا:-

(۱) سنڌ ۾ مارشل لا جي موجودگي ۽ جنگ ڪري ملڪ جي اقتصادي حالت جو خراب ٿيڻ اهڙيون ڳالهون هيون، جن وزارت لاءِ ايمانداريءَ سان فرض ادا ڪرڻ ناممڪن ڪري ٿي ڇڏيو.

(۲) سر غلام حسين جي پنهنجي سهوليت خاطر پارٽين کان

ٽيڙگهڙ هر ڪنهن کي معلوم هئي ۽ ۱۹۴۸ع ۾ سندس مسلم ليگ کي ڇڏي الله بخش وزارت ۾ داخل ٿيڻ اڃان گهڻن کي وسرتو ڪونه هو.

(۳) گورنر مسلم ليگ جي ليڊر کي نه سڏي ۽ پنهنجي خود سرانه راءِ مطابق سر غلام حسين کي وزارت ٺاهڻ لاءِ اجازت ڏيڻ سان جماعت جي بيعزتي ڪئي هئي.

(۴) سکر طرف ٿيل ٻوڏن ۾ ماڻهن جي مصيبتن کي منهن ڏيڻ شڪل ڪم هو. انڪري آهي هن راءِ جا هئا، ته وزارت وٺڻ مان مسلم ليگ کي فائدي بجاءِ نقصان پهچندو. ڇاڪاڻ ته سر غلام حسين گورنر ۽ آفيسرن جي راءِ کان ٻاهر ڪونه ويندو ۽ هو ملڪ جي هر ڪنهن ڀلي جي ڪم ۾ رنڊڪون وجهندا رهندا. ٻيا جيڪي وزارت وٺڻ جي فائدي ۾ هئا، تن جو رايو هو، ته ملڪ جي ڀلائي ۽ بهتريءَ لاءِ ليگ جو طاقت ۾ اچڻ ضروري هو جنهن صورت ۾ گورنر سر غلام حسين کانسواءِ ٻئي کي وزارت ٺاهڻ ڪونه ڏيندو ۽ جڏهن سر غلام حسين مسلم ليگ جي پاليسيءَ ۽ پروگرام تي عمل ڪرڻ لاءِ به تيار آهي، ته انڪري صرف شان جي خاطر هن موقعي کي هٿان وڃائڻ دانشمنديءَ جو ڪم نه آهي. شخصن جي وزارت تي پاليسيءَ جو مدار نه آهي. جڏهن جماعت ان کان ڪم وٺڻ لاءِ موجود آهي، ته پوءِ سر غلام حسين سان گڏجي به وزارت ضرور ٺاهڻ گهرجي، ۽ انهي انجمن تي اعتبار ڪرڻ گهرجي. سر غلام حسين سان گڏجي وزارت ٺاهڻ جي برخلاف ماڻهن مان شيخ عبدالمجيد صاحب مڪيه هو، جيتوڻيڪ اول ۾ آءٌ به شيخ صاحب مان شامل راءِ هوس؛ ليڪن ڪثرت راءِ کي وزارت ٺاهڻ جي فائدي ۾ ڏسي مون مخالفت تي شدت سان اصرار ڪونه ڪيو. مون کي ابتدا ۾ هن سوال تي گهڻا خدشا هئا، ليڪن جڏهن مون کي ٻڌايو ويو، ته مخالفت ۾ گهڻا ميمبر ليگ کي ڇڏي ويندا يا ڪي لالچ خاطر ليگ ڇڏي وڃي

وزارتون حاصل ڪندا، ته مصلحت ڪي نظر ۾ رکندي ۽ ڪثرت راءِ جي لحاظ کان آءِ به آخر سائن شامل راءِ ٿيس. وڌيڪ پڪائي لاءِ مون صوبائي مسلم ليگ ورڪنگ ڪاميٽيءَ، ڪائونسل ۽ مسلم ليگ اسيمبلي پارٽيءَ کان نئين وزارت جي واسطي هڪ پروگرام پاس ڪرايو، جنهن جا مکيه جزا هيٺيان هئا:-

(۱) وزارت مسلم ليگ پارٽي ۽ صوبائي سنڌ مسلم ليگ ورڪنگ ڪاميٽيءَ جي عام نڪههاني ۽ ضابطي هيٺ ڪم ڪندي رهندي.

(۲) هاربن ڪي زمين تي حق ڏيڻ، وياج خوريءَ تي بندش وجهڻ ۽ انتقال اراضيءَ جا بل جيلڊ اسيمبليءَ ۾ آڻي پاس ڪرايا ويندا.

(۳) حرن تي ضابطي رکڻ جي نالي سان عملدارن ڪي جي غير معمولي اختيارات ڏنا ويا آهن، جن جي بهاني تي عام ڪي تنگ ڪري رهيا آهن، تن ڪي گهٽائبو ۽ مارشل لا ڪي هٽائبو.

(۴) هڪ خاص عملدار رشوت ڪي بند ڪرڻ لاءِ مقرر ڪيو ويندو. انهي ٺهراءَ پاس ڪرڻ ۽ سر غلام حسين کان ليگ جي پاليسيءَ ۽ پروگرام تي هاڻ جي انجام نامي لکائي وٺڻ بعد وزارت ۾ شامل ٿيڻ جي اجازت ڏني ويئي. شيخ عبدالجيد صاحب ان ٺهراءَ جي مخالفت ڪئي، ۽ جنرل سيڪريٽريءَ جي عهدي تان به هن انڪري احتجاج طور استعفيٰ ڏني. مٿين ٺهراءَ پاس ٿيڻ بعد خانبهادر ڪوٽڙي ۽ مون جناح صاحب ڪي هيٺين تار موڪلي:-

”ڪراچي ۱۸ - آڪٽوبر ۱۹۴۴ع

سر غلام حسين لکيت ۾ مسلم ليگ جي مقصدن، پاليسي ۽ پروگرام ڪي قبول ڪيو آهي، انڪري ليگ اسيمبلي پارٽيءَ فيصلو ڪيو، ته وزارت ۾ شامل ٿجي. جنهن ڪي صوبائي مسلم ليگ جي ورڪنگ ڪاميٽيءَ ۽ ڪائونسل به منظور ڪيو آهي،

تنهنڪري وزارتون قبول ڪجن ٿيون. منسل ايئر ٽيئل رستي سوڪاڄي ٿو، اسان جو وفد جلد اوهان کي دهليءَ ۾ اچي ملندو. ”ڪهڙو - سيد“

ٻي ڏينهن صبح جو اسان کي جناح کان هيٺين تار وزارت قبول ڪان منع واسطي پهتي:--  
”دهلي ۱۹ - آڪٽوبر ۱۹۴۴ع.

مسلم ليگ اسيمبلي پارٽي ۽ ان جي ڪم هلائيندڙن کي منهنجي منظوريءَ ڪانسواءِ ڪوبه اختيار فيصلي ڪرڻ جو نه آهي. ڏسو ٺهراءُ نمبر ۲-۲۲ - آڪٽوبر ۱۹۳۹ع وارو، جنهن موجب اوهان منهنجي حڪمن جي بجا آوري ڪرڻ لاءِ ٻڌل آهيو. وزارت وٺڻ کان اڳ يڪدم دهليءَ اچو. آءٌ اوهان جي تار جو مقصد سمجهي نٿو سگهان، عجب آهي جو اوهان چئو ٿا، ته منهنجي ٽيليفون خراب آهي، مون کي ٽيليفون ذريعي پيغام پيا پهچن، آرڊر ۾ آهي.

”جناح“

ليڪن ميمبر ايئر فيلڊر منتظر هئا، جو باوجود هن تار پهچڻ جي هو وزارت ۾ شامل ٿيا ۽ ساڳي ڏينهن وزيرن جا نالا عام ظاهر ڪيا ويا. مسلم ليگ طرفان خان بهادر محمد ايوب ڪهڙو ليڊر اسيمبلي پارٽي ۽ مسٽر گندر سيڪريٽري اسيمبلي پارٽي وزارت ۾ شامل ٿيا. جلد ئي سر غلام حسين ليگ ۾ داخل ٿيو، نمون وزير پير الاهي بخش وزارت ۾ کنيو ويو، جو به الله بخش وزارت ۾ وزير هو ۽ الله بخش جي بسمس ٿيڻ بعد اعلان ڪيو هئائين، ته هو پنهنجي ليڊر سان وفادار آهي ۽ ٻيءَ وزارت ۾ شريڪ نه ٿيندو. پر وزارت جي لالچ سندس ٻه ڏينهن اڳي ڪيل آزادي کي هٽي اڌ ڪري ڇڏيو، ۽ هن ليگ جي فارم تي صحيح ڪري وزارت ورتي. اهڙيءَ طرح هيءَ وزارت ٺهي ويئي. باقي مسلم ليگ هاڻي ڪمانڊ جي منظوريءَ جي ضرورت هئي، هن طريقي ۾ وزيرون وٺڻ تي جناح صاحب سخت ناراض ٿيو ۽ هن آگري مان هڪ بيان ڪڍيو، ته سنڌ مسلم ليگ

جو وزارت وٺڻ وارو قدم سندس حڪمن جي برخلاف، خود سرانه ۽ پنهنجي جوابداريءَ تي هو. آل انڊيا مسلم ليگ جي ورڪنگ ڪاميٽيءَ جي ميٽنگ دهلي ۾ ۸- نومبر ۱۹۴۲ع تي ٿيڻ واري هئي. مسلم ليگ جا ٻه نوان وزير خان بهادر ڪهڙو ۽ مسٽر محمد هاشم گذر مون سان گڏجي هاءِ ڪمانڊ تائين هليا. شيخ عبدالمجيد صاحب به هليو ۽ هن وزارت وٺڻ جي برخلاف دليل پيش ڪيا ۽ مون وزارت وٺڻ جي فائدي ۾. آخر هي سوال ورڪنگ ڪاميٽيءَ اڳيان پيش ٿيو. جنهن هٿيون ٺهراءَ پاس ڪيو:-

”ورڪنگ ڪاميٽيءَ کي افسوس آهي، ته سنڌ مسلم ليگ اسيمبليءَ پارٽيءَ ۽ صوبائي سنڌ مسلم ليگ جا ڪار پرداز آل انڊيا مسلم ليگ جي پريزيڊنٽ جي اختيارات موجب، جي هن کي آل انڊيا ليگ ورڪنگ ڪاميٽيءَ جي پاس ڪيل ٺهراءَ نمبر ۲- آڪٽوبر ۱۹۳۹ع ۾ مليل آهن، وزارت نه ٺاهڻ جي هدايات تي عمل ڪرڻ کان گٽا آهن. پر آڪٽوبر ۱۹۴۲ع ڪسانپوءِ پيدا ٿيل حالات جي بنا تي سارو معاملو، ۱- نواب محمد اسماعيل خان چيئرمين ۲- مسٽر حسين امام ۳- سر ناظم الدين ۴- هوتڌري خليق الزمان ۵- قاضي محمد عيسيٰ جي ڪاميٽيءَ جي سپرد ڪجي ٿو، انهيءَ لاءِ ته جو قدم مناسب سمجهڻ، هو ان معاملي ۾ ڪنن ۶- ڊسمبر جي ابتدا ۾ نواب محمد اسماعيل ۽ هوتڌري خليق الزمان سنڌ ۾ آيا، ۽ غور ڪري ان بابت فيصلو ڏنائون، ته وزارت جي موجوده جوڙجڪ کي قائم رهڻ ڏنو وڃي، سنڌ اسيمبليءَ جي بجيٽ سيشن مارچ ۱۹۴۳ع ۾ گڏ ٿي. مسلمان ميمبرن مان گهڻا ڦرتيخور ميمبر هاڻ ليگ ۾ داخل ٿي ويا هئا. جملي ۳۵ مسلمان ميمبرن مان هن وقت ۲۹ ميمبر ليگ ۾ داخل ٿي چڪا هئا. ان اسيمبلي سيشن ۾ مسلمان ميمبرن جي ڪثرت ليگ جي وزارت ۽ ڪانگريس ميمبرن جي جيل ۾ وڃڻ ڪري غير حاضريءَ جو فائدو وٺي مون سنڌ

اسيمبليءَ ۾ هيٺيون ٺهراءُ پيش ڪيو: ”هيءَ اسيمبلي سرڪار کي سنارڻ ٿي ڪري ۽ وائسراءِ جي معرفت بادشاه سلامت جي حڪومت کي صوبي سنڌ جي مسلمانن جي جذبات ۽ خواهشن کان واقف ٿي ڪري ته جنهن صورت ۾ هندوستان جا مسلمان هڪ جدا قوم آهن، جن جو مذهب، فلسفہ حيات، معاشرتي رسمون، ادب، روايت، سياسي ۽ اقتصادي عقيدا هندن کان جدا گانه آهن، تنهنڪري هو هڪ جدا قوم جي حيثيت ۾، انهي خط زمين هند ۾، جتي هو اڪثريت ۾ آهن، پنهنجي آزاد ۽ خودمختيار قومي حڪومتن قائم ڪرڻ جا حقدار آهن. انڪري هو پرزور طريقي سان اظهار راءِ ٿا ڪن ته کين اهڙو ڪوبه آئين قبول نه ٿيندو، جو کين هڪ مرڪزي حڪومت ۾ ٻئي اڪثريت واري قوم جي ماتحت ڪندڙ هوندو. ايندڙ حالتن ۾ زندگيءَ کي آزادانه ۽ پنهنجي نقطي خيال موجب بسر ڪرڻ لاءِ اهو ضروري آهي، ته ڪن پنهنجون قومي حڪومتون هجن. تنهنڪري ڪابيه اهڙي ڪوشش، جا هندوستان جي مسلمانن کي مندن مرضيءَ جي خلاف هڪ مرڪز جي ماتحت ڪندي سا خانہ جنگي، نا مناسب ۽ خوفناڪ نتيجن جو پيش خيمو ٿيندي“ هي ٺهراءُ ۳- مارچ ۱۹۴۳ع تي پيش ڪيم ۽ پاس ٿي ويو. جنهن کي جملي حاضر مسلمان ميمبرن جي تاثير هئي، خان بهادر الله بخش (مرحوم) ڪراچيءَ ۾ ڪونه هو. ٻن هندو وزيرن ۽ هڪ ان جي پارليامينٽري سيڪريٽريءَ مخالفت ڪئي ۽ آزاد هندو گروپ جا ميمبر احتجاج طور اسيمبلي ڇڏي ٻاهر هليا ويا.

## فصل يارهون

رجعت پسندن جي عيد

”ڌريان ٿي ڌريان مٽ مٽي جا نه ٿيا“

ان وقت صوبو مسلم ليگ اندر هڪ اهم اصولي سوال تي اختلاف پيدا ٿي پيو، جنهن جو جماعت جي ڪاروبار تي گهڻو اثر پيو ٿي.

اهو اڳي ظاهر ڪيل آهي، ته سر حاجي عبدالله هارون جي انتقال ڪري صوبو مسلم ليگ جي ڪاروبار جون واڳون خانبهادر محمد ايوب کهڙي ائڪٽنگ صدر جي هٿ ۾ آيون. جيستائين ڪ مسلم ليگ پارٽي مخالفت جي پيڇڻ تي ويئي هئي، ڪم سولو بڻي هليو، پر جڏهن ليگ وزارت ٺهي، ۽ خانبهادر روڻيو وزير ٿيو، ته ڪي اهم اصولي سوال جماعت جي ڪاروبار کي صحيح نموني تي هلائڻ لاءِ پيدا ٿي پيا. اسان مان آهي، جي ترقي پسند هئا، ۽ مسلم ليگ کي عوام جي مفادن جي رکڻال ۽ صحيح نمائنده جماعت بنائڻ جا حامي هئا، سي ان راءِ جا هئا، ته ليگ جي ڪاروباري نظام کي وزارت جي اثر ۽ ضابطي کان آزاد رکڻ ضروري آهي.

مسلم ليگ وزيرن کي جماعت جي ماتحت ڪم ڪرڻو هو، پر جيڪڏهن جماعت سندن سڌي يا اڻ سڌي چاڙتن جي جماعت ٿي پوندي ته ان مان ترقي پسند ۽ آزادانه روح فنا ٿي ويندي، ۽ اها عوام جي مفاد لاءِ ڪجهه ڪري سگهندي. سنڌ جهڙي صوبي ۾، جتي عام راءِ غير موجود آهي، اتي

جيڪڏهن مسلم ليگ جماعت تي وزيرن جو قبضو ٿي ويو، ته پوءِ اها جماعت عوام جي مفاد لاءِ ڪارائتو ٿيڻ جي عيوض ڇند شخصن جي هٿن ۾ رانديڪو ٿي پوندي، جنهن جي وسيلي هو پنهنجا مقصد پيا حاصل ڪندا.

خان بهادر ڪهڙو هن راءِ جي برخلاف هو ۽ هن ڪوشش ڪئي، ته وزارت سان گڏ هو صوبي جو صدر به رهندو اچي. جنهن مان هن جو مطلب سندس گروپ کسي منظم ۽ مضبوط ڪري پنهنجي سياسي اقتدار کي قائم رکڻ جو هو. هن کي اهڙو سياسي يا اقتصادي عوام جي مفاد جو ترقي پسند پروگرام ڪونه هو، جنهن ڪري هو عوام جو حقيقي فائدو ڪري سگهي بلڪ سندس نقطه نگاهه قدامت پسندانہ هو، جيئن صوبه مسلم ليگ جون، جون ۱۹۴۳ع ۾ ٿيڻ واريون چونڊون نزديڪ اينديون ويون، تيئن ميمبرن جي داخلا وسيع بڻجائي تي ٿيڻ لڳي، هر هنڌ مسلم ليگ جون شاخون کليل لڳيون، ۽ ترقي پسند قدامت پسند گروهن جي وچ ۾ مسلم ليگ تي قبضي ڪرڻ لاءِ پوري طرح چٽا پيڻي شروع ٿي وئي. ترقي پسند گروهه ان وقت شيخ عبدالجيد جي رهبري هيٺ هو. قدامت پسند گروهه خان بهادر ڪهڙي جي ليدرشپ هيٺ هو، جنهن کي مير گروپ جي مدد هئي. سر غلام حسين وزارت عظميٰ جي عهدي ۾ خوش هو، ۽ ليگ جماعتي اختلافن يا اندروني نظام ۾ دلچسپي نه پئي ورتائين. ۱۹۴۳ع ۾ آل انڊيا مسلم ليگ جي سالانہ اجلاس ۾ ورڪنگ ڪاميٽيءَ ۾ بهرو وٺڻ لاءِ سنڌ مان ڪيترا ميمبر دهلي هليا. ان موقعي تي مون جناح صاحب کي ملڻ کان اڳي هڪ خط جي ذريعي سنڌ جي سياست بابت رپورٽ موڪلي هئي، جنهن مان ڪي ٺڪرا هيٺ ڏجن ٿا:

”هتي عام شڪايت آهي، ته موجوده مسلم ليگ وزارت مارشل لا کي بند ڪرڻ، ٻوڏ جي ستايلن کي سهائتا ڏيڻ، سرڪاري ڪامورن مان رشوت دور ڪرڻ، ماڻهن جي معاشرتي ۽ اقتصادي



حالتن کي سڌارڻ لاءِ ڪجهه نه ڪيو آهي. انهيءَ ڪري پرائمين ۽ مخلص ڪارڪنن جو هڪ گروه ان ڪوشش ۾ آهي، ته وزارت جي جماعتي نظام جو صحيح اثر آڻي مٿين شڪايتن جو سدباب ڪيو وڃي. ليڪن مون کي افسوس سان ظاهر ڪرڻو ٿو پوي ته وزيرن طرفان ڪوشش ٿي رهي آهي، ته قدامت پسند ۽ صاحب اقتدار طبقي کي منظم ڪري جماعتي نظام کي سندن قبضي ۾ آڻجي، ۽ ترقي پسند گروهه کي ڪمزور ڪيو وڃي. موجوده مسلم ليگ جون چونڊون انهي جذبي جي ماتحت ڪيون پيون وڃن، ۽ انهي ڪري ڪيتريون حرڪتون ۽ بي قاعدگيون ڪيون ويون آهن. نتيجو اهو ٿيو آهي، ته اگرچہ سارو سال گذري چڪو آهي، ته به نئون پريزيڊنٽ چونڊجي نه سگهيو آهي، ۽ گمان غالب آهي ته چونڊن کي خواستخواه اينگهائيو وڃي، جيئن موجوده ائڪٽنگ پريزيڊنٽ وڌيڪ وقت آفيس ۾ رهي ۽ نيون چونڊون رهجي وڃن. ضلع مسلم ليگ جي چونڊن کانپوءِ جلدئي صوبه مسلم ليگ جون چونڊون ٿيڻ گهريون هيون، ليڪن ڪن اڀيلن جي عذر تي چونڊون مهمل ڪيون ويئون آهن. اسان کي يقين نه آهي ته ويجهڙائي ۾ ڪن نين چونڊن جي ٿيڻ جو امڪان آهي، خود آل انڊيا مسلم ليگ ڪائونسل تي نئين سال لاءِ عيوضي اڳوڻي صوبه مسلم ليگ ڪائونسل چونڊي موڪليا آهن. منهنجي سمجهه موجب وقت اچي ويو آهي، جڏهن اوهان صوبه مسلم ليگ جي معاملات ۾ دلچسپي وٺو، ۽ جماعت خواه وزارت جي رهبري ڪري صوبي کي نامناسب سازشن ۽ جماعت کي بدناميءَ کي ڀڃايو.

جناح صاحب سان روبرو ٿيڻ بعد مون سموريون حقيقتون پيش ڪيون، پوءِ سارو معاملو آل انڊيا مسلم ليگ جي ورڪنگ ڪاميٽيءَ اڳيان ۲۳ اپريل ۱۹۴۳ع تي پيش ٿيو. جتي راءِ ظاهر ڪئي ويئي، ته جنهن صورت ۾ ليگ وزارت کي سنڌ اندر گهڻو عرصو طاقت ۾ رهندي، نه گذريو آهي، تنهن ڪري انهن

جي ڪمن تي هن وقت راءِ زني ڪرڻ قبل از وقت ٿيندو. صوبو مسلم ليگ جماعت جي معاملات کسي درست ڪرڻ لاءِ جناح صاحب جلد سنڌ ۾ اچڻ جو واعدو ڪيو. اسان سنڌ ۾ مٿي جي پهرئين هفتي ۾ موٽياسون، ۱۴ مئي تي خان بهادر الهه بخش جي شهادت جي خبر ساري صوبي کي وڏو صدمو پهچايو، جو هن جو بي وقتي انتقال سنڌ لاءِ لا تلافِي نقصان هو. اسان جا مرحوم سان سياسي ڳالهين تان ڪيترا به اختلاف هئا، ليڪن مرحوم جي مضبوط ارادي خوش خلقي ۽ قابليت ڪمان انڪار ڪري نٿا سگهون. بسمس ٿيڻ کانپوءِ ته خصوصاً هو انگريزي سلطنت جي برخلاف هو؛ ڇاڪاڻ ته انگريزن مان چڱائي حاصل ٿيڻ ڪمان نا اميد ٿي چڪو هو. ان ڪري هو مسلم ليگ ۽ ڪانگريس جي متحده محاذ جو حامي ٿيندو ويو. سندن راءِ موجب غلاميءَ کان آزاد ٿيڻ جو اهوئي واحد ذريعو هو. آل انڊيا سياست ۽ آزاد مسلم بورڊ جي حيثيت ۾ به سياسي تعطل کي دور ڪرڻ لاءِ هن مخلصانه ۽ سٺو طريقو اختيار ڪيو هو. صوبي جي سياست بنسبت هن محسوس ڪيو ته وقت جي حالتن پٽاندر موجوده اسيمبلي ميمبرن مان صوبي جي پلائي جو ڪوبه ڪم ٿي نه سگهندو. سندس حياتيءَ جي آخري ڏينهن ۾ هن عوام جي پلي لاءِ ڳوٺن جي خدمت ڪرڻ جو ارادو ڪيو هو. اگرچہ سائنس منهنجا گهڻي وقت ڪمان سياسي اختلاف پسي رهيا، ته به جڏهن مرحوم جي ڪن گڻن کي ياد ٿو ڪريان، ته بي اختيار هن چوڻ کان رهي نٿو سگهان ته مرحوم جي ڪري سنڌ جي سياست ۾ هڪ غير معمولي خيال پيدا ٿيو آهي، جو سهوليت سان پرڄي نه سگهندو. مرحوم جي خوش خلقي دشمن کسي به دوست بنائڻ لاءِ ڪافي هئي، خدا کيس جنت ۾ جاءِ ڏئي. جناح صاحب تندرستيءَ جي خيال کان ڪوئٽيا وڃڻ لاءِ جون جي اول هفتي ڌاري ڪراچي ۾ وارد ٿيو. هن ليگ جي جدا جدا ڪارڪنن سان ملاقات ڪئي ۽ سڀني کي اپيل ڪيائين،

۾ جماعت جي عزت خاطر ڪنهن سمجهوتي تي اچي گڏجي ڪم ڪن. هن صاحب ترقي پسند گروهه جي هن راءِ کي، ته ڪوبه وزير صوبي مسلم ليگ جو عهديدار نه ٿئي، قبول ڪيو. جنهن ڪري خانينادر ڪهڙي کي ان سڌ تان هٽ ڪڍڻو پيو. يوسف حاجي عبدالله هارون جي جاءِ تي، جتي هو رهيل هو، اتي هن ليگ جي مڪيم ڪارڪنن جي هڪ ميٽنگ گهرائي. جتي صوبي مسلم ليگ جي صدارت لاءِ شيخ عبدالجيد ۽ مير بنده علي خان جا نالا ڪيس ڏنا ويا، ليڪن جناح صاحب پنهي نالن مان ڪنهن کي قبول نه ڪيو. هن مون کي پريزيڊنٽي قبول ڪرڻ لاءِ چيو، سر غلام حسين به ان تجويز جي پٺ پرائي ڪئي. ليڪن مون ان جوابداريءَ کڻڻ کان عذر ورايو، جنهن لاءِ مون کي واجبي سبب هئا. جيتوڻيڪ آءٌ ليگ جي پرجوش ڪارڪنن مان هڪ هوس، تڏهن به صدارت جي عهدي وٺڻ ڪري جا جوابداري عائد ٿيڻ واري هئي سا منهنجي آزاديءَ سان اظهار راءِ ۾ رڪاوٽ وجهڻ واري هئي، ان جو مون کي پورو احساس هو. منهنجا سياسي ۽ اقتصادي رايو هڪ انتها پسند ۽ سوشلسٽ جا هئا، گذريل ڇهن سالن ۾ اسيمبلي جي ڪاروبار جو مون کي ڪافي تلخ تجربو هو. ازانسواءِ سمجهڻ جا افعال به معلوم هئڻ. جيتوڻيڪ منجهانئن هينئر ڪيترا پاڪستان جي نالي تي ڪلما پڙهي رهيا هئا، تڏهن به مون کي سندن تنگ نظريءَ جو پورو پتو هو ۽ معلوم هوم ته جماعت طرفان جي عوام جي فائدي لاءِ سندن طبقاتي مفاد جي برخلاف جيڪڏهن قدم کڻڻ لاءِ تقاضا ڪئي، ته هو صاحب ان جي مخالفت ڪرڻ کان نه رهندا. ازانسواءِ مون کي ملڪ جي غريب طبقي جي مشڪلاتن ۽ مصيبتن جو ڪافي احساس هو ۽ اهو به معلوم هوم ته ليگي وزير عوام لاءِ ڪجهه به ڪرڻ لاءِ تيار ڪونه هئا، جن جي ضرورتن جي تقاضا هئي ته جلد ڪو تعميري قدم کنيو وڃي. صوبي مسلم ليگ جي پريزيڊنٽ جي حيثيت ۾ منهنجي حالت اها رهي ها، ته هڪ طرف عوام

جون مصميتون ۽ سندن اميدون هجن ها، ته ٻي طرف وزيرن جي بيڪار ۽ نقصان ڪار پاليسيءَ کي منهن ڏيڻو پوي ها. اسيمبليءَ جي اندر يا ٻاهر آڻ هڪ اهڙي سنگت جي ماحول ۾ هوس، جن جي تڪڙي تقاضا هئي ته حڪومتي نظام کي پاڪ صاف ڪجي ۽ ماڪ مان جهالت، غربت، بداخلاقي دور ڪڍي، جنهن ڪري اسان وزيرن جي ڪمن تي ڪرڙي نظر رکڻ جا حاسي هئاسون. صوبي جي صدارت جون واڳون وٺڻ سان وزيرن کي درست ڪرڻ ۽ تعميري پروگرام تي هلڻ لاءِ زور ڏيڻ سان جماعتي نظام ۽ وزيرن جي وچ ۾ اختلاف پيدا ٿيڻ جو انديشو هو. انهن سڀني ڳالهين نئين جوابداري کڻڻ ۾ مون کي شڪ ۽ انديشا پيدا ڪيا، جي مون بر وقت ظاهر ڪيا. ليڪن جناح صاحب ڪوبه عذر پٺڻ لاءِ تيار ڪونه هو ۽ حڪم ڏنائين، ته صدارت قبول ڪريان. جو آخر مون کي قبول ڪرڻو پيو، ۽ ٻين حائر ڪارڪنن کي به خوشي يا رنج سان قبول ڪرڻو پيو. ۱۲- جون ۱۹۴۳ع واري صوبي سنڌ مسلم ليگ جي ڪائونسل جي ميٽنگ ۾ جناح صاحب جي موجودگيءَ ۾ مون کي متفق راءِ سان مسلم ليگ جو صدر چونڊيو ويو. صدارت جي چارج وٺڻ بعد مون جماعتي نظام کي ازسرنو هيئن بنيادن تي درست ڪرڻ تي ڌيان ڏنو.

(۱) صوبي مسلم ليگ هيڊ آفيس کي پوريءَ طرح منظم ڪرڻ.

(۲) مسلم ليگ جي ذريعي صوبي لاءِ تعميري پروگرام ٺاهي خدمت ڪرڻ.

(۳) مسلمانن کي واپار ۾ دلچسپي وٺائڻ لاءِ همٿائڻ.

(۴) مسلم ليگ جماعت کي نئين سر منظم ڪري سندس اڳواڻيءَ جون واڳون ترقي پسند گروه جي هٿن ۾ ڏيڻ. جن بنيادن تي مسلم ليگ کي مسلم عوام جي مفاد لاءِ

منظم ڪرڻو هو، ان جو نقشو مون عوام اڳيان پيش ڪيو. پهرين سماهي رپورٽ، جا مون صوبي مسلم ليگ طرفان جناح صاحب کي موڪلي، انجا ڪي ٽڪرا هيٺ ڏجن ٿا، جن مان افوقت جي ملڪي تڪليفن جو اندازو ڪري سگهيو:

”جيتوڻيڪ رواجي طرح مسلم ليگ گهڻن مسلمان اسمبلي ميمبرن کي گڏ ڪري ۽ عوام اڳيان پاڪستان جي تجويز رکي سگهي آهي، ليڪن قوم جي ترقي لاءِ ڪو تعميري پروگرام پيش نه ڪيو اٿس. ان ڪري، مخالفن طرفان جماعت تي هيٺيون تهمتون مڙهيون وڃن ٿيون، جن جو اظهار خان بهادر اليه بخش جي خالي ٿيل شڪاوت واري اسمبليءَ جي چوڻي ۾ زور شور سان ڪيو ويو هو.

(۱) هن جماعت جي اڳواڻيءَ جي واڳ پيسي وارن ۽ خود مطلبي ماڻهن جي هٿ ۾ آهي، جي کيس پنهنجي طبقاتي مفاد لاءِ ڪتب آڻي رهيا آهن.

(۲) هن جماعت کي ملڪ ۽ قوم جي ڀلي لاءِ ڪوبه تعميري پروگرام ڪونه آهي.

(۳) منجهس عوام جي هڏ ڏوڪي ۽ خادم ڪارڪنن جي قات آهي. جيتوڻيڪ مٿين تهمتن رکڻ مان مخالفن جي نيت صرف ليگ کي بدنام ڪرڻ جي ڏسجي ٿي، ليڪن غور ڪرڻ بعد ان ڳالهه کان انڪار ڪري نٿو سگهجي ته مٿي ذڪر ڪيل تهمتون گهڻي قدر حقيقتن تي مبني آهن ۽ وقت اچي ويو آهي، جو انهن بنيادي نقصن کي دور ڪرڻ جي ڪوشش شروع ڪجي.

منهنجي راءِ ۾ آئنده سنڌ کي هندوستان جي سياست اندر اهم ڀارت ادا ڪرڻو آهي، هندوستان جي مسلمانن جو آئندو سنڌ جي سياست کي درست طريقي سان هلائڻ تي مدار رکي ٿو. جيڪڏهن اسان هتي جون حالتون سڌاري سگهياسون، ته سان کي پنهنجي مقصد ”پاڪستان“ حاصل ڪرڻ ۾ مشڪلات

نه ٿيندي. هن وقت اسان کي پنهنجو توجهه ۲۸ لک هاري ۽ مزدورن طرف ٿيڻ گهرجي ۽ کين ذهن نشين ڪرائڻ گهرجي، ته هيءَ جماعت سندن دڪ دور ڪري سگهندي. ليڪن مون کي ڊپ آهي ته هيٺيون رنڊڪون اسان کي انهي ڏس ۾ مانع ٿينديون:-  
(۱) هاري گهڻو ڪري خانہ بدوش چوڙوڙ گهرن ۾ رهن

ٿا، جتي سهوليت سان پهچي سائن تعلقات پيدا ڪرڻ مشڪل آهي.  
(۲) ان پڙهيل هجڻ ڪري کين اخبارن، ڇوٽين ۽ ڪتابن

ذريعي ملڪي سياست بنسبت سمجهائي ڏني کين سگهبي.  
انهيءَ وقت الله بخش (مرحوم) جي شهادت ڪري سنڌ اسيمبليءَ جي جاءِ خالي ٿي هئي، جتي اسان کي ليگ طرفان اميدوار بھارڻو هو. سر غلام حسين سندس عزيز خان بهادر نظام الدين کسي بھارڻ ٿي گھريو. اسان جي راءِ مطابق خان بهادر حاجي مولا بخش جي مقابلي ۾ اهو اميدوار ڪامياب ٿي سگھڻ وارو ڪونه هو. تنهنڪري خان بهادر احمد خان سڌايم کي ليگ جي ٺڪيت ڏئي بھاريو سون، جو سخت مقابلي بعد اسيمبليءَ ۾ ڪامياب ٿيو. اسان اليڪشن جي دوران ۾ اٽڪل ۴ مھينا سخت محنت سان ليگ اميدوار کي ڪامياب ڪرڻ لاءِ جفاڪشي ڪئي، انڪري مسلم ليگ حڪومت هيٺ ڳوٺاڻن جي حقيقي حالتن کان واقف ٿي سگھياسون. اليڪشن گذرڻ بعد آل انڊيا مسلم ليگ جي پريزيڊنٽ کي ان بابت رپورٽ ڪندي جو خط مون لکيو، ان مان ڪي ٺڪرا ملاحظه لاءِ پيش ڪجن ٿا:-  
”ڳوٺن ۾ مسلم ليگ وزارت جي گناهن لاءِ ماڻهو مسلم ليگ جماعت کي جوابدار ٿا سمجهن، ليگ ۽ حڪومت کي ماڻهو ساڳي شيءِ سمجهن ڳا آهن، جيتوڻيڪ مسلم ليگ جو وزارتي ڪمن تي ڪوبه ضابطو نه آهي.“

سنڌ اسيمبليءَ جي جولاءِ جي سيشن ۾ ڪراچي ضلعي جي زرعي ڍل جي درستيءَ جو سوال پيش ٿيو، ميمبرن جي ڪثرت سرڪاري تجويزن جي مخالف هئي. ان وقت مير بنده علي خان

ان سوال تي مهملِيءَ جي رٿ پيش ڪئي. (جو ٺهراءَ حقيقت ۾ سرڪاري رٿ جي رد ڪرڻ جي برابر هو) سا گهڻي بهت بعد پاس ٿي ويئي. رٿ جي ٺاڻدي ۾ ۲۴ ووٽ ۽ سرڪار جي ٺاڻدي ۾ ۱۲ ووٽ ٿيا. جن ۾ ڇهه وزير چار سيڪريٽري ۽ ٻه يورپين ميمبر هئا. ان تي وزير تمام دلگير ٿيا. آخر اسان ليگ اسيمبلي پارٽيءَ جي ميٽنگ سڏائي، منجهن اعتبار جو ٺهراءَ پاس ڪري، سندن منهن ٿي پائيءَ جو ڇڏيو وڌو. اسيمبليءَ ۾ مهملِي جي ٺهراءَ پاس ٿيڻ وقت آءٌ اليڪشن جي ڪم سان شڪارپور طرف هوس. ان کان بعد جلد ئي مسلم ليگ اسيمبليءَ پارٽي جي ميٽنگ سر غلام حسين جي بئلاڳي تي سڏائي ويئي. جنهن ۾ پارٽي طرفان ڍل بنسبت هڪ متفق راءِ تجويز پاس ٿي، ليڪن وزيرن پوريءَ طرح ان تي عمل نه ڪيو. انهي وقت ڌاري اسيمبليءَ جي جاگيردارن پنهنجو اثر هلائي وزارت کان مرحوم الله بخش جي ڏينهن ۾ ٿيل جاگيردار ائڪٽ رد ڪرائڻ گهريو ٿي، هنن مسلم ليگ اسيمبليءَ پارٽي کان ۱۳- مارچ ۱۹۴۳ع جي هڪ ٺهراءَ پاس ڪرائي ان ائڪٽ کي درست ڪرڻ لاءِ هڪ ڪاميٽي مقرر ڪرائي. مون کي مسلم ليگ وزارت وجود ۾ اچڻ کان وٺي مسلم ليگ پارٽيءَ جي رجعت پسند پاليسي جي معلومات ٿي چڪي هئي، انهن آنرري منجسٽريٽ جي خراب دستور کي از سرنو جيارڻ گهريو ٿي. جنهن موجب غريبن جي قسمت جون واڳون وري وڏيرن جي هٿن ۾ سونپيون ٿي ويئون. مون کي مٿين جاگير واري ٺهراءَ پاس ٿيڻ بعد شڪ پيدا ٿيا، ته هي زميندار ميمبر جاگيرداري ائڪٽ کي بيڪار بنائڻ جو منصوبو سٽي رهيا آهن. تنهنڪري مون هڪ عرضداشت تيار ڪري ڪاميٽيءَ اڳيان پيش ڪئي، جنهن جا ڪي ٽڪرا ملاحظه لاءِ هيٺ پيش ڪجن ٿا:

”مون وزير اعظم کي هڪ خط ذريعي ان قانون کي نه رد ڪرڻ لاءِ دليل پيش ڪيا هئا. هتي اعو نامناسب نه ٿيندو،

جيڪڏهن وري ڪاسٽيٽيءَ جي اڳيان به دليل پيش ڪريان، ته غريبن لاءِ جيڪڏهن ليگ وزارت کان پلي جي اميد نه آهي، ته ڪم از ڪم مرحوم الله بخش جسي وزارت جو پاس ڪيل انڪٽ رد ڪري نقصان ته نه پهچايو وڃي. اهو تسليم ٿيل اصول آهي، ته غريبن جي نجات جو مکيه طريقو سندن اقتصادي بهبوديءَ ۾ لڪل آهي. جنهن جي سڌاري مان غربت دور ٿي سگهندي. جيڪڏهن ماڻهن کي ڏانهن پهرڻ لاءِ پورو ڪونه هوندو، ته حڪومت جا قاعدا قانون مڃي مهذب آدمين وانگر هئا جي منجهن اميد رکي نٿي سگهجي. اهو حڪومت جو فرض آهي، ته هارين ۽ ننڍن ڪڏتيدارن جي حقن جي حفاظت ڪري قوم جي اخلاق تهذيب ۽ ترقي ٿيڻ جو ڪوبه امڪان ٿي نه سگهندو، جيستائين عوام جي مالي حالت درست ڪري سگهائين. غربت نه دور ڪئي وئي آهي. اهو ضروري نه آهي ته دنيا جي تاريخ مان ڪي مثال اوهانجي اڳيان پيش ڪريان، صرف ايترو چوڻ ڪافي ٿيندو، ته قوم جي سالم ۽ صحيح زندگيءَ جو مدار پئسي جي برابر ۽ پوري وري وري لڪل آهي. جاگيردار گهڻي وقت کان ظالم ۽ خود مطلب رهيا آهن، سندن ذاتي مفاد کان سواءِ ٻيو ڪجهه به کين نظر نٿو اچي.

هاري طبقي، جنهن تي سنڌ جي ترقيءَ جو بنياد آهي، سو هنوقت مصيبت ۾ گرفتار آهي. سندن معيار زندگي ايتري قدر گهٽ آهي، جو ضروريات زندگي جهڙوڪ کاڌو، ڪپڙو، دوا، جاءِ رهائش وغيره جي پورائي نٿي ٿين. تنهنڪري هر قانون جو سندن ترقيءَ ۽ واڌاري لاءِ آهي، سو سٺو سمجهڻ گهرجي. ملڪ ۽ قوم جو فائدو ان ۾ آهي ته آبادگارن جو گذران پورو ۽ ٺيڪ هجي. جاگيردار اصل کان وٺي صرف زمين جي ڍل جا حقدار هئا. انهي دستور کان ڪنهن اتفاق ڪري يا ڄاڻي وائي ٺڪري ڪري جا ڦير گهير ٿي هجي، سا کين ڪو نئون حق ڏيئي



نٿي سگهي. اهو ڪو دليل ئي نه آهي، ته هو هن وقت بٽائي ڪري رهيا آهن، تنهنڪري هميشه لاءِ بٽائي جو حق کين حاصل ٿئي چڪو. سوال صرف هي آهي، ته اهو دستور ڄاڻڻ نموني ۽ انصاف تي مڃي آهي يا نه، جو انهي کي قائم رکيو وڃي. جنهن وقت اهو قبول ڪيو ويو، ته اهو دستور انصاف تي بيٺل نه آهي، ته پوءِ ضرور ختم ڪرڻو پوندو. اڳين حڪومتن وقت جي حالتن کي نظر ۾ رکندي، هن قسم جو طبقو مختلف سببن ڪري پيدا ڪيو، جن مان خاص هئا حڪومت جي گذشتہ خدشتن جو عيوض ڏيڻ ۽ جنگ جي وقت قومي سردارن جو حڪومت کي مدد ڪرڻ. انهيئي مکيه سبب هئا جنهنڪري هي طبقو برقرار رکيو ٿي ويو، هاڻ جڏهن عوام جي حڪومت ٿي آهي، ٿي آهي، شخصي حڪومت ۽ ان جي چاڙهڻ جو دور ختم ٿي چڪو آهي، ۽ انسان ذات ترقيءَ جي راه تي گامزن آهي، تڏهن هر هڪ ماڻهوءَ کي مالي ذهني آزادي هئڻ گهرجي.

هن وقت تائين جاگيردار ملڪ جي ترقي ۽ آزادي جي راه ۾ رنڊڪ پئي رهيو آهي، تنهنڪري جيترو جلد هن کي ختم ڪجي اوترو چڱو. هي قوم جي بدن جو عضوه معطل ۽ بهڪار جزو آهي. هن زماني ۾ سندس رهڻ غير ضروري آهي ۽ هن کي ختم ڪرڻ سان هزارين غريب هارين کي نجات حاصل ٿيندي، ۽ قوم جو آئنده درست ٿيندو. جيستائين عام ماڻهن ۾ ايتري بيداري پيدا ٿئي، جو جاگيرن کي ختم ڪرائي سگهن، تيستائين هن وقت بوقت هارين جي فائدي جا قاعدا پاس ٿيڻ گهرجن. قانون نمبر ۵-۱۹۴۱ع جو انهن مان آهي، انهن کي رد ڪرڻ جي ڪوشش ڪرڻ گناه عظيم آهي ۽ صرف ڪريل ۽ ظالم دليون اهڙا خيال ڪري سگهنديون. جاگيردارن سنڌ ۾ سياسي بيداري پيدا نه ڪئي ۽ نه مسلم ليگ جي ترقيءَ لاءِ ڪوشش ڪئي اٿن. اهي ليگ ۾ صرف ذاتي غرضن ۽ عهدن حاصل ڪرڻ خاطر

آيل آهن. دانشمند ۽ عام خير خواه حڪومت جو فرض آهي ته سندس حڪومت ۽ قانونن کي پائداري ڏئي. تڪڙ ۽ سفلہ مزاجي سبب هڪڙينهن سئو ڪم ڪري پئي ڏينهن انکي رد ڪرڻ عقل جي ڳالهه نه آهي. جيڪڏهن ميمبر پنهنجي پورن يا ڦڙڻي گهڙتي جي عادت موجب قاعدا پاس ڪري وري رد ڪندا وڌندا، ته قانون سازي ۾ نه پائيداري رهندي ۽ نه ماڻهن جي دلين ۾ انهن لاءِ عزت رهندي. ڪنهن کي يقين نه رهندو ته سڀان ڇا ٿيندو. جماعت جي استحڪام جي تقاضا آهي ته دماغ جو سالم هئڻ گهرجي. اصولن تي مضبوطي سان بيجهي، ۽ مخالفت کي منهن ڏيڻ جو مادو پيدا ڪجي. ازانسواءِ رڳو ڪنهن طبقي جي رضامنديءَ خاطر قانون کي آزمائش کان سواءِ رد ڪرڻ صحيح نه آهي.

انهي وقت ڌاري اهو ظاهر ٿي چڪو هو، ته مسلم ليگ اسمبلي پارٽي اندر رجعت پسند طبقو پنهنجي طاقت جو پورو فائدو وٺي رهيو هو. مسلم ليگ ماڻهن سان جي واعدا ڪيا هئا، يا جي اعليٰ مقصد پنهنجي اڳيان رکيا هئا، تن سان هن اسمبلي ميمبرن جي ڪابه دلچسپي ڪانه هئي. رجعت پسند طبقو ليگ کي صرف طاقت هٿ ڪرڻ ۽ طبقاتي مفادن جي حفاظت لاءِ ڪتب آڻي رهيو هو. هنن جي انهي پاليسيءَ سمجهدار طبقي ۾ مسلم ليگ لاءِ نا اميديءَ جي لهر پيدا ڪري چڱي هئي. مسلم ليگ جي مخلص ڪارڪنن ۾ (جي اعليٰ مقصدن خاطر ملڪ ۽ قوم جي ترقيءَ خاطر ان ۾ داخل ٿيا هئا) بد دلي پيدا ٿي ويئي هئي. پريزيڊنٽ جي حيثيت ۾ منهنجي لاءِ اهو مشڪل ٿي پيو ته انهن ڪارڪنن کي هنن حالتن هيٺ تسلي تشفي ڏياري سگهان. ڪارڪن جو حوصلو ڪري پيو. اندروني سازش ۽ مخالفت وڌيڪ حالتون ناگهه به ڪري ڇڏيون. جماعت جو نالو خوب پئي ڪتب آندو ويو، ليڪن انهن جي اصولن ۽ مقصدن جي مخالفت ڪئي پئي ويئي. شيخ عبدالحميد صاحب، جو سنڌ

۾ مسلم ليگ جي بنياد وجهندڙن مان مکيه هو، تنهن ڪڪ ٿي ليگ کان استعفيٰ ڏئي ڇڏي هئي. ڪيترن ئي ترقي پسند ۽ پرجوش ڪارڪنن ليگ ليدر شپ مان ڪڪ ٿي سمورو ذمو منهنجي ڪمزوريءَ اصولن تان هيٺ لهي رات وڌ جي پاليسيءَ اختيار ڪرڻ تي پئي رکيو. جڏهن مون صوبائي مسلم ليگ جي صدارت جي چارج ورتي هئي، تڏهن هنن مون ۾ وڏيون اميدون رکيون هيون، کين يقين هو ته آءٌ ڪا ڪرامت ڪري جماعت کي سڀني خرابين کان پاڪ صاف ڪري ڇڏيندس، پر هاڻ هو مون تي ناراض ٿي سخت نقطه چيني ڪرڻ لڳا. هيٺ هڪ خط جو ذڪر ملاحظه لاءِ پيش ڪريان ٿو جو مون کي ۱۵- نومبر ۱۹۴۷ع جي دهائيءَ کان پهتو، اهو ٻيو علي محمد شاه راشديءَ جو لکيل هو، جنهن جو سنڌ انڊرليگ جي ابتدائي دور ۾ وڏو اهم حصو هو:

”ٽيون پنهنجي ۱۹۳۸ع جي خيالات تي نظر ڪر، ۽ ويچارڻي ڏس ته ۱۹۴۳ع ۾ به تون انهن ساڳين اعليٰ مقصدن لاءِ ڪوشش ڪري رهيو آهين، جي انهي وقت تنهنجي اڳيان هئا، يا تون انهن ڇهن سالن ۾ اصل اصولن کي ڇڏي پري وڃي پيو آهين؟ توو سياسي زندگي غريبن کي ظالمن جي چنبي کان ڇڏائڻ، مسلمانن جي جماعتي زندگي کي پاڪ صاف ڪري ترقي ڏيارڻ، ڳوٺاڻن کي قانوني سختين ۽ خرابين کان بچائڻ، ڍلن گهٽائڻ، ڪامورن جي رشوت ۽ رسائي کي بند ڪرڻ لاءِ شروع ڪئي. انهي وقت جون تحريرون ۽ تقريرون ياد ڪر، ۽ پنهنجا هن وقت جا ڪم ۽ ڦٽڙي پاليسيءَ تي نظر ڪر، ته توکي تفاوت معلوم ٿيندو.

اين راه ڪ مڻي روي به ترڪستان است  
مون کي معاف ڪجانءِ، جيڪڏهن آءٌ توکي ياد ڏياريان،  
ته ڇهن سالن جي محنت ۽ جفاڪش بعد تون ڪٿي وڃي پهتو  
آهين! ڇا تو پاڻ کي انهن طاقت ۽ خرابين جو اوزار نه بنايو

آهي، جن جي ختم ڪرڻ کي تو پنهنجي حياتيءَ جو مقصد ڪري ورتو هو؟ آخر صوبي جي سياست ۾ تنهنجي موجوده پوزيشن ڪهڙي آهي؟

”کوسي مرا بده و کفش برسر بزن“

تو کي ان پوزيشن ۾ ان مراد سان رکيو ويو آهي، ته هو پنهنجا راتگا ڪندا رهن ۽ تون عوام وٽ سندن گيت ڳائي ڪين طاقت ۾ رکندو اچين. هو تنهنجن ۱۹۳۸ع جي مقصدن ۽ مرادن تي پاڻي ڦيري ڇڏين، رشوتون وٺن طرح طرح جا برا ڪم ڪن ۽ تون هنن کي پناه ڏين. ماڻهن اڳيان انهنجي عين ڪوڙ ۽ اهڙا ڪرڻ بدران انهنجي پرده پوشي ڪري ڪين قوم جو خادم ثابت ڪرڻ جي ڪوشش ڪرين. اهو سڀ مسلمانن جي اتحاد ۽ اتفاق جي نالي ۽ پاڪستان جي پردي ۾ ٿي رهيو آهي. ڄڻ اسلام جو حڪم آهي، ته ان جي نالي ۾ جماعتون ٺاهي ڪين بچڙائيءَ جو اڏو ڪري ڪتب آڻجي! ان تجوين موجب ته خود اسلام کي چورن جي جاءِ پناه بنائي ڪتب آندو ٿو وڃي.“

منهنجي بي ايماني ٿيندي، جيڪڏهن توکي صاف چئي نه ٿاڻيان، ته جڏهن تنهنجي سموري ڪوشش تي نظر ٿو ڪريان، ته مون کي ٻپ وٺيو وڃي، ته هن وقت اهي ڪوششون مسلمان عوام جي فائدي بدران انهن جي دشمنن کي زور وٺائڻ لاءِ ڪتب اچي رهيون آهن. تون پنهنجي اصولن کان هيٺ ڪري پيو آهين، جيڪڏهن مسلم ليگ اسانجي حقن جو رکڻال آهڙن ماڻهن کي ڪرڻ واري آهي، جي عوام جا دشمن آهن، ته پوءِ اسان جي زندگيءَ ۾ سڌاري جي اميد رکڻ اجائي آهي. اسان جا پويان نسل اسان کي اصول پرستن جي آڙ ۾ ٽپڻ ۽ بيوقوف، ڪري سمجهندا، جن هڪ طرف وڏيون ڳالهون ڪيون، ته ٻي طرف انهن جي پاڙ پٽن لاءِ اسباب پيدا ڪيا. جيڪڏهن پاڪستان سٺي شيءِ آهي، ته اهو برائيءَ جي وسيلي هٿ اچي نه سگهندو، ڇڏائي برائي جي ذريعي حاصل ٿي نه سگهندي. منهنجي توکي

نماڻي صلاح آهي، ته جيڪڏهن توڻي ۱۹۳۸ع وارن اعليٰ مقصدن تي هلڻ جي طاقت نه رهي آهي، ته ڪم از ڪم تون پاڻ کي انهن جي زبون ڪرڻ جو ذريعو نه بناءِ. توکي هر ڳالهه ۱۹۳۸ع واري مقرر ڪيل سياسي معيار مطابق ڪرڻ گهرجي؛ ۽ جيڪا به ڳالهه ان معيار کان هيٺ هجي، تنهنجو مؤثر ٿي مقابلو ڪرڻ گهرجي، پوءِ ڪٿي به سڀ رفق توکي ان مقابلي ۾ ڇڏي وڃن، ۽ تون اڪيلو رهجي وڃن. جيڪڏهن زمانو تنهنجي اصولن ۾ رنڊڪ وجهي، ته ان سان به لڙڻ گهرجي. رواجي ماڻهو (پوءِ ڪٿي هن وقت ڪهڙي به درجي تي هجن) سال ٻن ۾ پاڻهي مڙجي ويندا.

اگر غم لشکر انگيز دک خون عاشقان ريزد

من و ساقي بزم ساز بزم بنيادش بر انداز بزم !  
مون تنهنجي گذريل ٻن سالن جي سموري سياسي ڪارگذاري تي نظر ڊوڙائي آهي، ته اها هڪ عجب مثالن تان هيٺ ڪري رهي آهي. تو هڪ انقلابي ۽ سنڌ جي تهذيب ۽ تمدن جي علمبردار جي درجي تان لهي رشوت خور ۽ رجعت پسند طبقي جو پاڻ کي اوزار بنايو آهي، پنهنجي نئين رنگين لباس پريزيڊنٽي تي ڀلجي نه وڃ. غور ڪري ڏس، ته پتو پوندو ته اڳي جنهن شيءِ جو مقابلو ٿي ڪيئي؛ هاڻ تون ان کي اسلام جي نالي ۾ مدد ڪندو ٿو وتين.

(يا به ان شورا شوري يا به اين بي نمڪي!)

هاڻ توکي هنن ڪفن چورن پنهنجي جماعت جو نالي خاطر سردار ڪٿي مقرر ڪيو آهي؛ هنن ڇا وڃايو؛ تنهنجي ضمير خريد ڪرڻ لاءِ اها ٿوري قيمت ڏيڻ ڪا مشڪل ڳالهه ڪانه هن مونکي اڄ ڪلهه عجب لڳي ٿو، ته ڪيئن نه تنهنجي ضمير مٿان بي سمجهيءَ جو پردو چڙهي ويو آهي؛ ٿوري وقت کان مونکي هڪ مهلڪ دل جي بيماري ٿي آهي؛ شايد آءٌ ڪنهن به وقت مري وڃان. ان ڪري هي خط لکيو اٿم؛ ته پنهنجي دل جا

بخارا جي گهڻي وقت کان مونکي ستائيندا رهن ٿا؛ تن کي جهڪو ڪريان. آڻ توکي صرف هي چونڊس ته جنهن رستي سان تون وڃي رهيو آهين تون شايد دل شڪسته ٿي مرين ۽ تنهنجي قبر تي هي ڪتبم هوندو ته.

”هن جڳهه تي اهو انسان رکيل آهي جنهن شر جي ذريعي خير هٿ ڪرڻ ٿي گهريو. جنهن جي ابتدا انقلابي هئي ته انجي انتها رجعت پسند جي هئي. جنهن جي ملڪ جي معاملي ۾ جدوجهدن ڇڏائي عيوض گمراهي پيدا ڪئي“ هي خط هڪ پراڻي رفيق سيد علي محمد شاه راشدي مشهور اديب ۽ ۱۹۲۸ع جي زماني جي ساٿيءَ جو هو. ان مون تي گهڻو اثر ڪيو ۽ غور ڪرڻ جو موقعو ڏنو. پر انهن ڏينهن ۾ منهنجي طبيعت جيڪو رستو ورتو هو، ۽ جنهن کي ايمانداريءَ سان روشن مستقبل ڏي نيندڙ سمجهيم ٿي، تنهن کان هٽي نه ٿي سگهيس. مون کي يقين هو ته آخرڪار عوام ۾ بيداري پيدا ٿيندي ۽ جماعت کي منهنجي خوابن مطابق ملڪ ۽ قوم جي بهتريءَ جو مرڪز بنائيندا. قنهنڪري هن خط جي طرف مون گهڻو ڌيان نه ڏنو. انهي وقت منهنجو سارو توجه ايندڙ آل انڊيا مسلم ليگ جي ڊسمبر ۱۹۴۳ع تي ڪراچيءَ ۾ ٿيڻ واري اجلاس جي سرانجامي طرف رڌل هو. اسان کي خوشي ۽ فخر هو ته ڪراچيءَ ۾ هيڙو تاريخي اجلاس ٿي رهيو هو. ان جي ڪاميابيءَ لاءِ قريباً ٽي مهينا اسان کي محنت ڪرڻي پيشي ۽ ان کي ڪامياب بنائڻ لاءِ ڪابه گهٽتائي نه ڪيسون.

هن ڪانفرنس تي آيل ٿي شاهدي ڏيئي سگهندا ته ڪيڏو نه عظيم الشان اجلاس ٿيو هو. سنڌين پنهنجي مشهور مهمانوازي جو انهيءَ موقعي تي ڪافي ثبوت ڏنو؛ آل انڊيا مسلم ليگ جو اهو آخري اجلاس هو. ڇو ته ان کان پوءِ ڪو به اجلاس ڪونه ٿيو آهي. نواب بهادر يار جنگ جنهنجي تقريرن ليگ جي جلسن ۾ روح ٿي ڦوڪيو، سو به جلدئي انتقال ڪري ويو. ڇڻ ته

نواب بهادر سان گڏ آل انڊيا مسلم ليگ جي بچائي ٿي. هن اجلاس ۾ به مکيه ڪاميٽيون مقرر ڪيون ويون. ڪاميٽي آف ائڪشن ۽ پاڪستان جي تعميري پروگرام جي ڪاميٽي. ڪاميٽي آف ائڪشن تي ٻين پنهنجن ميمبرن سان گڏ مون کي به مقرر ڪيو. اهي ميمبر هي هئا. (۱) نواب محمد اسماعيل خان چيئرمين (۲) نوابزاده لياقت علي خان سيڪريٽري (۳) نواب افتخار حسين مملوٽ (۴) مسٽر ستارامداس (۵) قاضي محمد عيسيٰ بلوچستان. اجلاس ختم ٿيڻ کانپوءِ ڪاميٽي آف ائڪشن جي چند ميمبرن ويهي دهليءَ ۾ ڪاميٽيءَ جي مقرر ٿيل ميٽنگ لاءِ ڪجهه تجويزون سوچيون. جيئن ته ڪاميٽي آف ائڪشن ٿورن ميمبرن جي هئي، تنهن ڪري اها وقت بوقت ملي سگهي ٿي ۽ ورڪنگ ڪاميٽيءَ جا فرائض به گهڻي قدر سرانجام ٿي ڏنائين. اسان هيٺيون ڳالهائون ڪاميٽيءَ جي سرانجامي لاءِ غور هيٺ آنديون.

- [۱] هندوستان جي سڀني صوبن جي مسلم ليگ جماعتن جو دستورالعمل هڪجهڙو بنائڻ.
- [۲] نيشنل گارڊ تنظيم جو دستورالعمل بنائي ان کي از سر نو منظم ڪرڻ.
- [۳] سڄي هندوستان جو گشت ڪري مڪاني حالتن جو معائنو ڪرڻ.
- [۴] مسلمانن جي تعليم کي نون بنيادن تي درست ڪرڻ.
- [۵] مسلم ليگ جي پوريءَ طرح پروڳيندا لاءِ انتظام ڪرڻ.

مون ۱۹۴۷ع جو گهڻو حصو آل انڊيا مسلم ليگ جي ڪمن ۾ صرف ڪيو. منهنجي تجويز تي ڪاميٽي آف ائڪشن هڪ ڪاميٽي مقرر ڪئي جنهن تي هندوستان مان ڪيترا مکيه عالم مقرر ڪيا ويا ته ”جانچ ڪري رپورٽ ڪن ته مسلمانن ۾ ڪيئن سچو اسلامي روح پيدا ٿي سگهندو ۽ مسلم سوسائٽيءَ

کي غير اسلامي رسمن، رواجن ۽ اثرات کان آجو ڪري سگهيو. انهي ڪاٿي جو سڏائيندڙ مون کي مقرر ڪيو ويو، مون هڪ سوالنامو ۽ خط تيار ڪري هندوستان جي بهترين مسلمان عالمن ۽ فيلسوفن کي سندن رايي معلوم ڪرڻ لاءِ موڪليو. انهيءَ جي جواب ۾ هندوستان جي جدا جدا حصن مان ڪيترن مکيه ماڻهن جواب موڪليا، جن جو اختصار هڪ ننڍڙيءَ ڇوڙيءَ ۾ ڪيو ويو. ليڪن بدقسمتيءَ سان اهو سارو معاملو اتي رهجي ويو، ڇاڪاڻ ته اهڙين ڳالهين لاءِ مسلم ليگ اندر ماحول ۽ محرڪ جذبو موجود ڪونه هو، جو مسلمانن جي اخلاقي درستي ۽ روحاني ترقيءَ لاءِ ضروري آهي. وري مونون ٿا صوبائي مسلم ليگ جي معاملات تي. آءٌ اڳي لکي آيو آهيان ته جماعت اندر ترقي پسند ۽ تنگ خيال گروهن ۾ جو اختلاف پيدا ٿي پيو هو، سو روز بروز وڌندو ويو، جڏهن شيخ عبدالحميد لوڳ مان نڪري ويو، ته ترقي پسند گروهه کي منظم ڪرڻ جو سمورو بار مون تي اچي پيو. سندن جوش ۽ جذبي کي صحيح نموني ڪتب آڻڻ لاءِ مون کي رهبري ڪرڻي پيئي. صوبائي مسلم ليگ جي صدر جي حيثيت ۾ جي جوابداريون مون تي هيون، سي مونکي ترقي پسند گروهه جي همت افزائي ڪرڻ کان روڪي نٿي سگهيو. مون پاڻ کي منجهانئن هڪ ئي سمجهيو ۽ سندن اصولن جو علمبردار ٿيڻ مناسب ٿي چاتو. مون کي ان وقت تائين دنيا جو گهڻو ڪجهه تجربو ئي چڪو هو ۽ پراڻن خيالن جي طبقي جي ڪمزورين کان ڪافي واقفيت حاصل ٿي هئي. زميندار جاگيردار ۽ آفيسرن مسلم ليگ کي هڪ نئين قسم جي گورنري دربار ڪري سمجهيو هو، جتي کين عهدن ماڻڻ ۽ عزت حاصل ڪرڻ لاءِ شامل ٿيڻو هو. اهي گروهه عوام جا اصل کان دشمن هئا؛ سندن رت چوسي متارا ٿيا ٿيا هئا، ۽ هميشه سندن ترقيءَ جي راه ۾ رڪاوٽون هئا. هينئر ووترن وسيلي پنهنجي اقتدار ۽ اثر کي برقرار رکڻ لاءِ هو سڀ مسلم ليگ



جي پليٽ فارم تي اچي گڏ ٿيا هئا. قومي زندگيءَ تي اهي ان سهندڙ بوجو ۽ گذشتہ زماني جي سمورين خرابين جو بادگار هئا. سندن هستي ۽ اقتدار صرف انهيءَ واسطي قائم هو، جو عوام اڃا تائين بيدار ڪونه ٿيو هئو. ۽ هن گروهه جي طاقت ۽ پئسي جي رعب ڪري دٻيا پيا هئا، سندن سياست غلاميءَ جي سياست هئي ۽ منجهن ابن الوقتي ۽ بازاری سوديياڙي جو مادو ڀريو پيو هو. هنن ڪڏهن به اعليٰ مقصدن لاءِ قرباني ڪانه ڪئي هئي. سندن ضمير کي غريبن جون مصيبتون ڏسي ڪا ڇهنڊڙي به نه ٿي لڳي. اهي عيش عشرت جي زندگي ۾ ڄاوا ٺهنا هئا. هنن کي انسان ذات جي ترقيءَ ۽ بهتريءَ لاءِ پاڻ پتوڙڻ ۽ خدمت ڪرڻ جي عظيم الشان لذت جو ذرو احساس به نه هو. ٻئي طرف ترقي پسند گروهه ۽ عام ماڻهو هئا، جن سياست کي حقيقي رنگ ڏئي ڏنو. اگرچہ عام ماڻهو ملڪي سياست کان اڻ واقف ۽ خواب غفلت ۾ ستل هئا، ليڪن احساس جو مادو گهر ڪونه ٿي ويو هون. ترقي پسند اگرچہ ٿورا ۽ ڪمزور هئا، ليڪن انهن عام جي ضرورتن ۽ مشڪلاتن جو آواز عوام تائين اٿاري، قوم جي ضمير کي زنده ڪرڻ ۾ گهريو. مسلم ليگ جو آواز عوام تائين پهچي وڪو هو ۽ عام ماڻهن ان سان پنهنجن دردن جي دورڪڻ جون گهڻيون اميدون وابستہ ڪيون هيون، پاڪستان جي نالي ۾ آزاديءَ جي آواز منجهن مساوات ۽ عدل تي پيئل جماعت لاءِ تغييل پيدا ڪيو هو، ڪن نوجوانن ليگ ۾ مسلمانن جي وڌندڙ بيداريءَ جي لهر کي محسوس ڪيو ۽ انهيءَ ۾ عام ڌنڌيل جي نجات ڏنائون. اهي ترقي پسند ڪارڪن پاڻ به گهڻو ڪري زميندار طبقي مان هئا، ۽ سندن موجوده بمبلائي ۾ سوسائٽي جي ننڍ وڏائي ڪري هئي. پر انهن کي اصولن ۾ ايمان هو ۽ گهڻي تعداد ماڻهن جي فائدي لاءِ هو پاڻ پتوڙيندڙ هئا، جڏهن ڪانگريس باوجود پنهنجي آزاد مقصدن جي هنن کي پاڻ ڏانهن ڇڪي نه سگهي، ته هنن

مسلم ليگ جي پليٽ فارم کي عام ماڻهن جي زندگي بهتر بنائڻ جو ذريعو سمجهي، انکي ڪتب آڻڻ جي ڪوشش ڪئي. منهنجي سڄي ليگي ۽ پاڪستاني ڦيڻ ۾ ڪوتاهي رهجي وڃي ها. جيڪڏهن آءٌ اهڙن سچن ۽ مخلص ترقي پسند مسلم ڪارڪنن جي مدد ۽ رهنمائي نه ڪريان ها. مون کي صوبائي مسلم ليگ جي صدر جي حيثيت ۾ جماعت جي عزت وڌائڻ ۽ عوام جي پلي جو لحاظ رکڻ ضروري هو. ۽ خبر هيم ته جيڪڏهن مون هن ترقي پسند گروهه کي پوري طرح نه هٿايو، ۽ جماعت جو بنياد اهڙن سچن ڪارڪنن تي نه رکيو، جي درحقيقت عوام جي اقتصادي خواه سياسي ترقي لاءِ ڪوشاڻ هئا، ته پرڳڻي جو مستقبل روشن نه ٿي سگهندو.

انڪري مون پنهنجي سياسي شخصيت انهي گروهه سان ملائي ڇڏي. اسان هڪ گروهه ٿي ڪم ڪيو ۽ مستقل ارادو ڪيو، ته ليگ کي صحيح نموني منظم ڪري حڪومت تي صحيح نموني جو اثر آڻي ملڪ ۽ قوم جي پلائي لاءِ ڪم ڪريون.

اسان رجعت پسند طبقي جي ڪمن تي پوري نظر رکڻ لڳاسون. ۽ ماڻهن سان ڪيل وعدن جي سرانجامي لاءِ ليگي وزيرن تي زور بار آڻڻ شروع ڪيوسون، اسان کي خبر هئي، ته ليگ کي وسيع پيماني تي منظم ڪرڻ ۽ عوام ۾ مرعوب بنائڻ جي جوابداري اسان تي هئي تنهنڪري هڪ سال جي ٿوري عرصي ۽ جفاڪشي ڪري، صوبائي مسلم ليگ جي ميمبرشپ ۶ هزارن مان وڌائي ٽن لکن تائين آندي. جا سنڌ جي جملي بالغ مرد مسلمانن جي آبادي جو ۲۵ سيڪڙو هئي. ابتدائي شاخون ۴۵۰ تائين وڃي پهتيون، جنهن مان پتو پئجي ٿي سگهيو، ته ليگ جو آواز سنڌ جي گوشي گوشي تائين پهچايو ويو هو. اسان عوام جي اهڃ دور ڪرڻ لاءِ صوبائي آفيس ۾ هڪ صيف ڪوليو، جنهن جي ذريعي عوام جون شڪايتون آفيسرن ۽ ليگ وزيرن

تائين پهچائڻ جو انتظام ڪيل هو. اسان مسلمانن کي واپار طرف توجهه ڏيارڻ لاءِ به حتمي الامڪان ڪوشش ڪئي، اگرچ انڪري هندن جي تنگ نظر طبقي جي مخالفت کي منهن ڏيڻو پيو. ۱۴ مارچ ۱۹۴۷ع ۾ ساليانہ چونڊون ٿيون ۽ ساري سال جي محنت ۽ لاڳيتي ڪم ڪرڻ ڪري ترقي پسند گروهه جي چونڊن ۾ ڪاميابي ٿي. ڪائونسل جي نون ميمبرن ۾ ترقي پسند ۽ عوام لاءِ درد رکندڙن جي ڪثرت هئي، نئين سال لاءِ وري سونگي پريزيڊنٽ چونڊيو ويو، ۽ منهنجي تجويز تي صوبائي جنرل سيڪريٽري مسٽر يوسف هارون جي جڳهه تي سيد غلام حيدر شاه ميرپور خاص وارو نوجوان ۽ مخلص ڪارڪن چونڊيو ويو، صوبي لاءِ هڪ نئون پارليامينٽري بورڊ چونڊيو ويو، جنهن رجعت پسند طبقي ۾ خوف پيدا ڪري ڇڏيو ۽ هنن محسوس ڪيو، ته سندن طبقاتي مفاد ۽ سياسي اقتدار خطري ۾ هئا. انهيءَ سالياني ڪائونسل جي موقعي تي مون جا رپورٽ پڙهي، ان مان ڪي ٽڪرا ملاحظه لاءِ پيش ڪريان ٿو:-

”ان ڳالهه کان انڪار ڪري نٿو سگهجي ته سرڪاري نوڪرن ۾ رشوت عام جام آهي. ماڻهن جي گذر معاش جو خرچ تمام وڏي ويسو آهي، جنهنڪري گهٽ پگهار وارن ماڻهن ۽ مزدورن کي سخت نقصان پهتو آهي. ڳوٺن مان بدامني دور ٿيڻ جي عيوض پاڻ روز بروز وڌندڙ آهي جڏهن ٻين ملڪن ۾ ملڪ جي ترقي لاءِ ڪيئي تعميري تجويزون تيار ڪيون پيون وڃن، ان وقت اسان جي وزارت خواب غفلت ۾ متل آهي. هارين کي نه زمين تي حق ڏنا ويا آهن، ۽ نڪو سندن سڌاري لاءِ قدم کنيو ويو آهي. ڍلون جيتوڻيڪ وڏايون پيون وڃن، پر ان مان ملڪ ۽ قوم جي تعميري پروگرام تي خرچ نه ٿو ڪيو وڃي، بلڪ نون غير ضروري نوڪرن وڌائڻ تي پئسو صرف ڪيو وڃي ٿو. اهي اهڙيون ڳالهائون آهن، جن ڪري مسلم ليگ جا مخالف اسان کي بدنام ڪري رهيا آهن، جن ڪري مسلم ليگ

جا مخالفان سان ڪي بدنام ڪري رهيا آهن. وقت آيو آهي، جڏهن اسان انهن ڳالهين تي پنهنجو ڌيان ڏيون ۽ انهن شڪايتن جي دور ڪرڻ لاءِ ڪوشش ڪريون، منهنجي نظر ۾ صوبو سنڌ مستقبل ۾ هندوستان جي سياست ۾ اهم ڀارت ادا ڪرڻ وارو آهي. هندوستان جي مسلمانن جو مستقبل سنڌ جي سياست کي پيرائڻ تي مدار رکي ٿو، جيڪڏهن سنڌ جون حالتون درست ڪنداسون، ته پاڪستان حاصل ڪرڻ ۾ دير نه ٿيندي. وقت آيو آهي جو اسان هارين ۽ مزدورن جي ترقيءَ لاءِ پاڻ پتوڙي مخالفن کي پنهنجي خلوص ۽ ڪم جو عملي ثبوت ڏيون. ليگ وزارت ۽ هر هڪ مسلم ليگي ڪارڪن جو فرض آهي، ته انهي ڏس ۾ حتمي الامڪان ڪوشش ڪري ۽ هن وقت تائين ليگ کي لوڪلبورڊ ۽ اسيمبلي جي ميمبرن ۽ عهدن حاصل ڪرڻ جو ذريعو سمجهي پئي ڪتب آندو ويو آهي. انهي ڪري اسان جي سياست جو دائرو تنگ ٿي صرف طاقت هٿ ڪرڻ لاءِ سازش ۽ خيس شخصي اختلافن تي پڇيو آهي. عام طرح ميمبريون وٺڻ ۽ عهدا حاصل ڪرڻ تي جماعت جو مقصد سمجهيو وڃي ٿو. هاڻ وقت آيو آهي، جڏهن اسان ليگ ڪارڪنن جي ذهني ۾ تبديلي آڻيون ۽ منجهن خلوص دل سان خلق جي خدمت جو مادو پيدا ڪريون. اسان کي پنهنجي ڪارڪن ۾ قوم ۽ ملڪ لاءِ قرباني ۽ بي لوٽ خدمت جو انگ پيدا ڪرڻ گهرجي. جيڪڏهن اهي جذبا ڪارڪنن ۾ پيدا ڪري نه سگهياسون، ته اندروني اتفاق پيدا ٿيڻ ڪري جماعت جي ڪمزور ٿيڻ جو امڪان آهي” وزرات جي دل شکن رڪارڊ جي باوجود اسان کي درست ڪرڻ لاءِ ڪافي اميدون هيون. عام ماڻهن کي ليگ ۾ ايندو ڏسي اسان کي اميد ڄاڳي، ته انهن جي مدد سان بي ايمان ۽ ردي گروهه کي ليگ مان ڪڍي ان کي عوام جي صحيح جماعت بنائي سگهنداسون. انهيءَ واسطي ليگ هائي ڪمانڊ مان مدد ۽ همدردي جي گهڻي اميد هئي سون. تازو فيبروريءَ جي

مهميني ۾ پنجاب جي پريمئر سر خضر حیات کي مسلم ليگ کان خارج ڪيو ويو هو، ۽ ان مان اسان کي اميد جاڳي هئي، ته هاڻي ڪمانڊو پڻ هٿ ۾ ترقي پسند گروهه جي همت افزائي ڪري ليگ کي رجعت پسند رشوتي ۽ عهدن جي طالبو ماڻهن مان آزادي ڏياريندو.



## فصل ٻارهون

توڻي پسندن جي رستي ۾ رند ڪون

”متان ڪاڙهي، ٻول ٻاروچن وسهي“

جڏهن سنڌ جا وزير، جي ليگ جي دامن ۾ لڪل هئا، مسلم ليگ جماعت کي پنهنجي زير اثر ڪري نه سگهيا، ته هنن جماعت کان الغرضائي ئي ڏيکارڻ شروع ڪئي، هزارين درخواستون ڪامورن جي رشوت، ظلم ۽ ٻين عوام جي شڪايتن بابت صوبه مسلم ليگ طرفان وزيرن ڏي موڪلي ويون، انهن جي دادرسي ته درڪنار پر انهن جي پهچ جي رسيد صوبه آفيس کي موڪلڻ به هنن عيب سمجهيو. صوبه مسلم ليگ جا پاس ڪيل ٺهراءُ هنن ردي جي ٺوڪري ۾ اچائي پئي ڇڏيا. جيتوڻيڪ انهيءَ ليگ جي نالي ۾ کين طاقت نصيب ٿي هئي، متان ائين سمجهڻ ۾ اچي ته صوبه ليگ طرفان ٺهراءُ ذريعي موڪليل تجويزون ان ئي جهڙيون يا نامناسب هيون ۽ مسلم ليگ اسيمبلي پارٽي، جنهن مان سندن سڌو تعلق هو، تن جي حڪمن جي هنن پوئواري پئي ڪئي. تنهن ڪري خود مسلم ليگ اسيمبلي پارٽيءَ جي پاس ڪيل ٺهراءُ مان ڪي مثال ڏيئي ٻڌائڻ گهرندس، ته وزيرن نه صرف صوبه مسلم ليگ بلڪ ليگ جي هر هڪ ڪاميٽي ۽ پارٽي سان لاڳو بي توجهي جو برتاءُ اختيار ڪيو. مطلب ته هو ڪنهن نظام هيٺ عوام جي مفاد خاطر ڪم ڪرڻ لاءِ هريل ئي ڪونه هئا. مسلم ليگ

اسيمبلي پارٽيءَ جا ڪي پاس ڪيل ٺهراءَ جي هٿن عمل ۾  
نه آندا، سي هيٺيان آهن:-

(۱) تاريخ ۲ مارچ ۱۹۴۳ع تي ٺهراءَ پاس ٿيو ته آبادگارن  
جي حقن جي حفاظت لاءِ ڪنٽرول صلاح ڪار ڪاميٽيءَ ۾  
آبادگارن کي ڪافي نمائندگي ڏجي.

(۲) تاريخ ۱۶ مارچ ۱۹۴۳ع جي ٺهراءَ ٿيو ته رينٽ  
ڪنٽرول قاعدو پاس ڪجي.

(۳) تاريخ ۸ مارچ ۱۹۴۳ع تي ٺهراءَ پاس ٿيو ته پرائمري  
ماسٽرن جو پگهار نون اسڪيلن مطابق وڌائڻ گهرجي.

(۴) ۱۰-۳-۱۹۴۷ع تي ٺهراءَ ٿيو ته گانجي جي وڪري  
تي مڪمل بندش وجهجي.

(۵) ۱۰-۳-۱۹۴۳ع تي ٺهراءَ ٿيو ته رشوت بند ڪرڻ  
لاءِ هڪ ايماندار عملدار عملي سميت مقرر ڪجي.

(۶) ۱۰-۳-۱۹۴۳ع تي پڪو ٺهراءَ ٿيو ته ملڪ ۾  
بدامني جي ڪارڻن معلوم ڪرڻ ۽ انهن کي دائمي طور بند  
ڪرڻ لاءِ عملدارن ۽ غير عملدارن جي هڪ ڪاميٽي مقرر  
ڪجي ته رپورٽ ڪري.

(۷) سرڪار مڪي ڏيڻ ۾ غير مستدين کي زمينون ڏئي  
وزيرن جي جماعت سان عدم توجهي، ترقي پسند گروهه ۾ ناراضگي  
۽ ٻي صبري پيدا ڪئي. وزيرن کي درست ڪرڻ ۾ ناڪامياب  
ٿيڻ بعد هو خيال ڪرڻ لڳا، ته آيا مسلم ليگ جي مفاد  
خاطر اهو بهتر نه ٿيندو ته پارٽي بي ڪار وزارت کي طاقت ۾  
رکن جي عيوض مخالفت ۾ وڃي وهي.

پر آئون وقت بوقت کين صبر جي تلقين ڏيڻ لڳس، ۽  
مونکي ليگ هاءِ ڪمانڊ ۾ گهڻيون اميدون هيون، ته اهي سنڌ  
جي معاملات کي اهڙيءَ طرح خراب ٿيڻ نه ڏيندا، ۽ هوزور  
وزيرن کي عوام جي مفاد لاءِ ڪجهه ڪم ڪرڻ تي آماده

ڪندا. جون ۱۹۴۴ع ۾ آءِ ڪاميٽي آف ايڪشن جي ميٽنگ لاءِ پشاور ويس. اسان ساري صوبه جو گشت ڪري اتي جي مسلم ليگ وزارت جي ڪاروبار ۽ عملن جو مسلم ليگ جماعت جي رسوخ تي ڪهڙو اثر پيو آهي، معلوم ڪرڻ گهريو. گشت پوري ڪرڻ بعد ڪاميٽيءَ جا ميمبر ايت آباد ۾ ڪٺا ٿيا، ته معلوم ڪيل حالات جي بنا تي ڪو راه عمل سوچين. اتي ميمبرن جي اڪثريت هن راءِ جي هئي ته مختلف صوبن ۾ ليگ وزارتن جي عملن سبب مسلم ليگ جماعت بدنام ٿي چڪي آهي، تنهنڪري ڇو نه مسلم ليگ پارٽيون وزارتن کي خالي ڪري مخالفت ۾ وڃي وهن. نوابزاده لياقت علي خان ۽ قاضي عيسيٰ صاحب انهيءَ بنسبت جناح صاحب سان، جو ان وقت صحت جي واسطي ڪشمير ۾ رهيل هو، صلاح مصلحت ڪرڻ لاءِ روانه ٿي ويا. مون سنڌ ۾ موٽي اچڻ تي صوبه مسلم ليگ جي مکيه ميمبرن کي اتي ئي مکيه حالات کان واقف ڪيو. مسلم ليگ هاءِ ڪمانڊ جي زير غور مسئلن مان واقف ٿيڻ بعد ڪيترن ميمبرن مون کي صوبه مسلم ليگ ورڪنگ ڪاميٽيءَ جي ميٽنگ سڏائڻ لاءِ صلاح ڏني ان لاءِ ته، هنن کي وزارت بنسبت پنهنجو غور شده رايو هاءِ ڪمانڊ تائين پهچائڻ جو موقعو ڏنو وڃي. اهڙي طرح سان ۷- جولاءِ ۱۹۴۴ع تي سنڌ مسلم ليگ ورڪنگ ڪاميٽيءَ جي ميٽنگ گڏ ٿي جنهن ۾ هيٺيون ٺهراءَ پاس ٿيو.

”سنڌ ۾ گورنمينٽ آف انڊيا ايڪٽ جي ۹۳- گورنري راج يا عام جي عيوضي وزيرن جي حڪومت مان هڪڙي کي ترجيح ڏيڻ جي حالت سان مقابل ٿيڻ ڪري مسلم ليگ آڪٽوبر ۱۹۴۴ع ۾ تجربو طور عوام جي حقن جي حفاظت ۽ بهتري ڪرڻ لاءِ وزارت قبول ڪئي.

انهي کان اڳ سنڌ جا مسلمان غير مضبوط ۽ عوام جي بهتريءَ جي پروگرام ۾ پاليسيءَ کان سواءِ وارين وزارتن



جي هٿ هيٺ پئي پيڙيا. اهوئي مکيه ڪارڻ هو، جنهن کان عوام کي آزاد ڪرڻ لاءِ مسلم ليگ وزارت ٺهڻ قبول ڪئي ويئي. مسلم ليگ وزارت قائم ٿيڻ ڪري عوام ۾ نئين اميد جي لهر پيدا ٿي. سنڌ جي ڳوٺن ۽ شهرن ۾ عام ماڻهو وزيرن ڏي نهارڻ لڳا، ته ملڪ جي بهتريءَ ۽ عوام جي مشڪلاتن دور ڪرڻ لاءِ ڪڏهن ٿا ڪو عملي قدم ڪن. وزارت ۱۷ مهينا طاقت ۾ رهي آهي، پر ڪوبه خاطر خواهه تعميري ڪم ۽ تعميري ترقي جو هن ڪونه ڪيو آهي. رشوت جو آزار روز به روز ترقيءَ تي آهي، ورڪنگ ڪاميٽيءَ اڳيان ڪيترن وزيرن جي بداعمالن جي لٽي لسٽ پيش آهي. اسان اهو ضروري ٿڌا سمجهون، ته تفصيلوار انجي اپٽار ڪريون. پر ڪاميٽي وزارت جي اناج جي باري ۾ اختيار ڪيل ردي پاليسي کي ظاهر ڪرڻ کان رهي نٿي سگهي. ازانسواءِ ۲۰۰ يا ۳۰۰ سيڪڙو ڊيلون وڌيڪ وڌائڻ بعد به انجي انجي عيوض ۾ ملڪ جي تعميري ڪمن ۾ ڪجهه به خرچ نٿو ڪيو وڃي.

وزارت سنڌيڪيٽيون ٺاهيون آهن، تن ۾ اڪثر سندن چاڙتا رکيا ويا آهن، جنهن ڪري آبادگارن کي گهڻو نقصان پهتو آهي، ۽ غريب آبادگار ۸-۹ مقرر ڪيل ڪٽڪ جي اگهه جي عيوض ۷ روپين وڪڻڻ ۾ تي مجبور ٿين ٿا. مسلم ليگ وزارت جي رهڻ مان ڪهڙو فائدو ٿيندو، جيڪڏهن هو سنڌ جي هاريءَ جي ڀلي لاءِ ڪجهه ڪري نٿي سگهي، جنهن تي ئي ساري سنڌ جي آسودگيءَ جو مدار آهي؟ اڃا تائين ڪيترن بهانن ۽ عذرن ڪري هارين کي زمين تي حق ڏيڻ جو بل پاس نه ڪرايو اٿن. نه صرف ايترو، پر اڳي پاس ٿيل جاگير ائڪٽ کي اهڙي طرح ترميم ڪرڻ گهرڻ ٿا، جنهن ڪري ٿورو فائدو جو هن وقت آبادگارن کي پهچي ٿو سو به ختم ٿي ويندو. اهو صرف ڪن جاگيردارن ميمبرن جي خوش ڪرڻ ۽ ڪن هٿ ۾ رکڻ لاءِ ڪيو وڃي ٿو. تنهن ڪري ورڪنگ

ڪاميٽيءَ لاءِ صر [REDACTED] بچيو آهي، ته پنهنجي فيصلو ڏئي، ته آيا صوبي سنڌ جي مسلمانن جي مفاد ۾ اهو ضروري آهي، ته سنڌ جي وزارت، جنهن نموني هن وقت ٺهيل آهي، ما استعفيٰ ڏئي ڇڏي. ورڪنگ ڪاميٽي پريزيڊنٽ صوبه مسلم ليگ تي ذميواري ٿي رکي، ته مٿين ٺهراءَ کي عمل ۾ آڻڻ جي لاءِ سڀ مناسب طريقه اختيار ڪري ٿي سگهي.

اهو ٺهراءَ تار جي ذريعي قائداعظم محمد علي جناح صاحب کي سرينگر، ڪشمير ۾ موڪليو ويو، جنهن واپسي ٿي رهيو هو. هيٺيون جواب موڪليو:-

”تنهن جي ۸- جولاءِ جي تسار پھتي، تار ۾ بيان ڪيل مسئلن جي فيصلو ڪرڻ جو اختيار مرڪزي پارليامينٽري بورڊ کي آهي، توهين وڌيڪ قدم کڻڻ بند ڪيو. مرڪزي پارليامينٽري بورڊ جي ۱- پهرين آگسٽ تي لاهور ۾ ٿيندڙ ميٽنگ ۽ آل انڊيا مسلم ليگ ورڪنگ ڪاميٽي جي ۲۹- جولاءِ جي ميٽنگن جي اڳيان اهو سوال فيصلي جي لاءِ پيش ڪريو.“

### ”جناح“

اهڙيءَ طرح سان اهو سوال قائداعظم محمد علي جناح صاحب جي سامهون لاهور ۾ پيش ٿيو. هڪ طرف کان ڪن ترقي پسند گروهه جي ميمبرن ۽ ٻئي طرف کان ڪن وزيرن مسلم ليگ جي پريزيڊنٽ جي سامهون پنهنجا پنهنجا نقطو نگاهه پيش ڪيا. ڏسڻ ۾ ائين پئي آيو ته جناح صاحب صوبي جي ورڪنگ ڪاميٽيءَ جي ٺهراءَ پاس ڪرڻ تي جنهن جي صوبه مسلم ليگ ڪائونسل تائيد ڪئي هئي، تمام ناراض ٿيو هو. هن سر غلام حسين جي وزارت برخلاف ڪجهه به ٻڌڻ کان انڪار ڪيو، ۽ جڏهن سوال آل انڊيا مسلم ليگ جي ورڪنگ ڪاميٽيءَ اڳيان آيو، ته ظاهر هو ته

ورڪنگ ڪاميٽيءَ جي ميمبرن جي جناح صاحب جي مرضي جي برخلاف ڪا راءِ ظاهر ڪرڻ جي مجال ڪانه هئي. آخر ۾ قانوني حجتن جي بنياد تي سوال موٽائي سنڌ اسيمبلي پاران ڪي موڪلڻ جو فيصلو ڪيو ويو. دوران گفتگو ۾ اسان کي يقين ٿي ويو ته مسلم هاءِ ڪمانڊ، سر غلام حسين وزارت جي خلاف ڪا به ڳالهه ٻڌڻ جي لاءِ تيار نه هئي. ان ڪري پاڻ جناح صاحب مون تي سخت ناراض ٿيو. ورڪنگ ڪاميٽيءَ جي ميٽنگ ۾ مون سان ٽڪو ڳالهائين. انهيءَ وقت مهاتما گانڌيءَ، قائداعظم محمد علي جناح صاحب کي پنهنجو تواريخي خط موڪلي. فرقيوار سوال حل ڪرڻ لاءِ ملڻ جي خواهش ظاهر ڪئي هئي.

سارو ملڪ ان بابت قائداعظم محمد علي جناح صاحب جي ارادن معلوم ڪرڻ جي لاءِ منتظر هو، ۽ دعائون گهري رهيو هو ته شل هي فرقيوارانه تعطل جلد ختم ٿئي ۽ ملڪ جي چونڪاري جو ڪو حل نڪري اچي. ورڪنگ ڪاميٽيءَ جي ميٽنگ ۾ هن کان پئي ڏينهن آل انڊيا مسلم ليگ ڪائونسل ۾ پاڻ ان باري ۾ ڇا چوڻ ٿي ٿي گهرائين؟

ان بابت سوال پڇيو ويو، ليڪن جناح صاحب ڪاميٽيءَ جي ميمبرن کي اهو ٻڌائڻ کان صاف انڪار ڪيو. انهيءَ مثال مان ورڪنگ ڪاميٽيءَ جي ميمبرن جو، جناح صاحب اڳيان عزت ۽ وقار جو پتو پئجي سگهجي ٿو. مون کي باڪ جي اهم سوالن تي مسلم ليگ جي پريزيڊنٽ جي اختيار ڪيل طريقه تي نهايت صدمو پهتو. سنڌ جو سوال انجي پيٽ ۾ نهايت معمولي هو. منهنجو اصل ڪان اهو عقيدو رهيو آهي، ته وڏن مسئلن جي آخري ڪاميابيءَ جو مدار ننڍن سوالن جي صحيح ۽ انصاف پٽاندڙ فيصلو ڪرڻ تي منحصر آهي. پاڪستان

لاء جدوجهد صو  
ڪرڻ سان ڪاميابي  
منهنجي لاء سواءِ صبر ڪرڻ جي ڪوبه ڀارو ڪونه هو،  
۽ سارو وقت ان ڪوشش ۾ رهيس، ته عوام اڳيان رجعت پسندن  
جي صحيح تصوير پيش ڪري آئنده مسئلن جي حل ڪرڻ جو  
سوال سندن حوالي ڪريان. لاهور مان موٽڻ بعد رمضان جو  
سارو مهينو مون ڳوٺ ۾ گذاريو ۽ ساري مسئلي تي نئين سر  
غور ڪيو.

## فصل تيرهون

صوبائي مسلم جماعت ۽ وزيرن جي وچ ۾ اختلاف

ڪارا ڪراچين ۾، سون اسانکي سوء،

ور جيڏين سان جوءِ، ناقو فرحت پائڻيان!

آگسٽ جي آخري هفتي ڌاري خانپهار ڪهڙو الله بخش (مرحوم) جي قتل ڪرائڻ جي سلسلي ۾ گرفتار ٿيو. ان کانپوءِ جلدئي الله بخش (مرحوم) جي خالي ٿيل اسيمبليءَ جي جاءِ تي مسلم ليگ طرفان چونڊيل ميمبر خانپهار احمد خان سڏايم وفات ڪري ويو.

تنهنڪري ان جاءِ واسطي مسلم ليگ ٽڪيٽ ڏيڻ لاءِ اميدوارن کان درخواستون گهرايون ويون ليگ ٽڪيٽ لاءِ درخواست ڪندڙ هيٺيان ماڻهو هئا.

(۱) آغا غلام نبي پٺاڻ نائب صدر صوبائي سنڌ مسلم ليگ.

(۲) مسٽر انور حسين ولد سر غلام حسين هدايت الله.

(۳) خانپهار نظام الدين خان پٺاڻ.

صوبائي پارليامينٽري بورڊ جي ميٽنگ ۱۹- نومبر ۱۹۴۷ع تي سڏائي وئي، ۽ ان ۾ فيصلو ڪيو ويو ته مسلم ليگ ٽڪيٽ آغا غلام نبي خان کي ڏني وڃي، هن نوجوان گهڻي وقت کان مسلم ليگ لاءِ پاڻ پتوڙيو هو، انڪري صوبائي مسلم ليگ جي مڪيم عهدي تي هو. سر غلام حسين هن جي مخالفت ڪئي ۽ پنهنجي فرزند کي ٽڪيٽ وٺي ڏيڻ لاءِ ڪوشش ڪيائين. هتي ناڪامياب ٿيڻ بعد هن مرڪزي پارليامينٽري بورڊ کي اپيل

ڪئي، پر اتي به ناڪامياب ٿيو. انهي وقت ڌاري سر غلام حسين خان بهادر محمد ايوب ڪهڙي جي گرفتار ٿيڻ ڪري خالي ٿيل وزارت جي جاءِ تي مير غلام علي خان کي وزير مقرر ڪيو. وزير اعظم هڪ ٻي جاءِ وريءَ جي ڀرڻ جو اظهار ڪيو. ۽ اها جاءِ سيد محمد علي شاه صوبائي سنڌ پارليامينٽري بورڊ جي ميمبر کي ان شرط تي آڻي، ته هو پنهنجو ووٽ شڪارپور تڪ لاءِ مسلم ليگ ٽڪيٽ واسطي سر غلام حسين جي پٽ جي فائدي ۾ ڏيندو. پارليامينٽري بورڊ ۾ ان وقت ۵ ميمبر هئا، جن مان سر غلام حسين ۽ مير غلام علي خان ٻئي اڳتي هڪ طرف هئا، باقي هن کي هڪ ووٽ جي ضرورت هئي. سيد محمد علي شاه وزارت تي ووٽ وڪڻڻ کان انڪار ڪيو ۽ هيٺيون بيان اخبار وارن کي ڏنائين، جنهن مان حقيقتن تي روشني پئجي سگهندي:

”وزيرءَ جي جا آڇ سونگي ڪئي ويئي، ان جي قبول ڪرڻ انڪار ڪرڻ لاءِ مون کي گهڻائي سبب هئا، جن مان هر هڪ شخصي فائدي خاطر اصولن جي قرباني ڪرڻ لاءِ مون کي مانع هو. خان بهادر ڪهڙي جي استعفيٰ بعد جڏهن روينيو وزير جي جاءِ خالي ٿي ته مسلمان اسيمبلي ميمبرن جي ڪثرت وڌي وزير کي ملي، ته اها جڳهه پارٽيءَ جي فيصلي کانسواءِ ڀرڻ نه گهرجي.“

پر جلد ئي وزير اعظم وزارت جون جايون نامعلوم سببن ڪري ڇڏي مان وڌائي ست ڪيون. مون کي ۽ گوشتدار کي وزارت جون آڇون ڪيائون. جنهنڪري وزيرن جو تعداد وڌي ۹ ٿيڻ وارو هو، مون هيئن سببن ڪري وزيرن وٽن کان انڪار ڪيو:

(۱) خان بهادر ڪهڙو ليگ جو مڪيم ڪارڪن ۽ وزير هو تنهنڪري سندس جاءِ کيس جي فيصلي ٿيڻ کان اڳي پارٽيءَ جي فيصلي کانسواءِ نه ڀرڻ ڪهندي هئي.

(۲) وزير اعظم کي اسيمبلي پارٽي يا مرڪزي پارليامينٽري بورڊ جي اجازت کان سواءِ وزارت کي وڌائڻ نه کپندو هو.

(۳) هڪ غير ميمبر انگريز سر راجر ٽامس کي اسيمبلي پارٽي يا مرڪزي پارليامينٽري بورڊ جي اجازت کان سواءِ وزير مقرر ڪرڻ سان هن سڌارن جي انڪٽ جي روح جي برخلافي ڪئي آهي.

(۴) مون کي وزيري جي آڇ صوبي سنڌ پارليامينٽري بورڊ ۾ پنهنجو ووٽ سندس پٽ انور حسين جي فائدي ۾ ڏيڻ جي عيوض هئي، ڇا گالهه مون ضمير جي برخلاف سمجهي. ازانسواءِ وزارت ۾ داخل ٿيڻ لاءِ شخصي فائدي کان سواءِ ڪي عام مفاد جا اصولي سبب به هئڻ گهرجن.

مسلم ليگ جي اندر هي اختلاف ايتري قدر وڌي ويا، جو عام ۾ بدناميءَ جو خوف به ان کي جهڪو ڪري نه سگهيو. سر غلام حسين ان وقت اهڙي رخ ۾ اچي ويو، جو ليگ جي فائدي يا نقصان جو خيال ڦٽو ڪري پنهنجي مرضي مطابق هاڻ لڳو. خود پنهنجي وزير مسٽر گذر کي تنگ ڪرڻ کان نه رهيو، هن بابت کيس گمان هو ته هو ترقي پسند گروهه سان همدردي رکندڙ هو. هتي مسٽر گذر جو نوابزاده لياقت علي خان ڏانهن موڪليل خط ملاحظه لاءِ پيش ڪجي ٿو:

”منهنجا پيارا نوابزاده،

ادب سان عرض- ته سر غلام حسين هدايت الله خان بهادر ڪهڙي جي استيعفي کانپوءِ عجيب رويو اختيار ڪيو آهي. هي دڙڪا پيو ڏئي ته استيعفي ڏيئي نئين سر وزارت ٺاهيندو. خان بهادر ڪهڙي جي خالي ٿيل جاءِ جي ڀرڻ لاءِ هي اسيمبلي پارٽي سان صلاح مصلحت ڪرڻ کان انڪار ڪري رهيو آهي. هي مسٽر نهچلداس آزاد هندو گروهه جي ليڊر سان غير ليگي وزارت ٺاهڻ لاءِ سرگوشيون ڪري رهيو آهي. ڪجهه ڏينهن ٿيا ته مسٽر سڌوا ڪانگريس پارٽي ليڊر کي پاڻ وٽ گهرائي هن کان پڇيائين

ته جيڪڏهن وزارت کي نئين سر ٺاهي ته ان ۾ سندس پارٽيءَ جو ڪهڙو رويو ٿيندو. مون کي ڊپ آهي ته هو ڪنهن به وقت ليگ کي شايد ڇڏي ڏي. اهو سڀ ان واسطي ڪري ٿو، جو مسلم جي پاليسي ۽ پروگرام تي هالن لاءِ کيس پارٽي زور رکي ٿي ۽ هو ان جي پوئواري نٿو ڪري سگهي. اوهان کي معلوم هوندو ته خان بهادر احمد خان سڏايو جو مرحوم الله بخش جي خالي ٿيل اسيمبليءَ جي جاءِ تي چونڊيل هو فوت ٿي ويو آهي. سر غلام حسين گهري ٿو ته پنهنجي پٽ انور حسين کي ان جي جاءِ لاءِ اميدوار بيهاري ۽ ڪن صوبائي سنڌ پارليامينٽري بورڊ جي ميمبرن کي چواڻي رهيو آهي، ته جيڪڏهن هو انکي ٽڪيٽ نه ڏيندا، ته هن کي هو آزاد ميمبر ڪري بيهاريندو. آڻ هن راءِ جو آهيان ته هن جو پٽ خواهه ليگ ٽڪيٽ تي يا آزاد طرح اميدوار بيهي، انکي خان بهادر حاجي مولا بخش جي مقابلي ۾ کٽڻ جي ڪابه اميد نه آهي. مون کي اميد آهي ته مسٽر جي-ايم-سيد سنڌ جي سياسي معاملن بابت وقت بوقت پوريءَ طرح قائد اعظم کي واقف ڪندو رهندو هوندو. آڻ هي خط اوهان ڏي انڪري لکي رهيو آهيان ته توهان به سنڌ جي حالات کان واقف ٿيو. اوهان کي هيستائين خبر پئجي چڪي هوندي ته هندو سرڪار ڪانگريس جي نظربندن کي ڇڏڻ واري آهي. آڻ سمجهان ٿو ته اهي سڀ آل انڊيا ڪانگريس جي ورڪنگ ڪاميٽيءَ جي ميمبرن سميت هن مهيني جي آخر کان اڳ آزاد ٿي ويندا. تنهنڪري ملڪ جي سياسي حالت جدا رخ وٺندي. مون کي اميد آهي ته اوهان نين حالتن کي منهن ڏيڻ لاءِ بخوبي تيار هوندا جيترقدر آڻ معلوم ڪري سگهيو آهيان، مڪاني ڪانگريس جا ميمبر مسلم ليگ سان تعاون ڪرڻ لاءِ تيار ٿيندا. اهي پنهنجي پاليسي مرڪزي اسيمبليءَ ۾ مسلم ليگ ۽ ڪانگريس جي اختيار ڪيل تعاون ۽ ڀلو پائي ڊيسائي جي اخبارن ۾ آيل خبر، ته هن پنجاب جي يونيسٽ پارٽي سان تعاون ڪرڻ کان انڪار ڪيو آهي، تي ٻڌي رهيا آهن.



مونکي معلوم ٿيو آهي ته مسٽر نهچلداس به هن وقت سر غلام حسين سان غير ليکي وزارت ٺاهڻ ۾ ساٿ ڏيڻ کان انڪار ڪيو آهي. ”گذر“

انهي وقت ڌاري سر غلام حسين هڪ نئين جاءِ وزارت جي پيدا ڪري ان تي هڪ انگريز سر راجر ٿامس کي مقرر ڪيو، جو ان وقت اسيمبليءَ جو ميمبر به ڪونه هو. هن نئين وزير جون شخصي لياقتون ڪهڙيون به هجن ها پر ملڪ جڏهن انگريزن جي برخلاف جدوجهد ۾ مشغول هو، تڏهن سنڌ جو وزير اعظم هڪ انگريز گورنر جي رضامندي خاطر حڪومت جي معاملي ۾ هڪ انگريز وزير کي مقرر ڪري رهيو هو. اهو اسانجي غلامانه ذهنيٽ جو ظاهر مثال هو ۽ مسلم ليگ جماعت طرفان ان جي ڪڏهن به پٺڀرائي جي اميد نه رکي سگهجي ها.

مون هن تجويز جي سخت مخالفت ڪئي، ڇو ته سڄو هندوستان اسان تي کلي رهيو هو. جڏهن هي سوال جناح صاحب تائين پهتو، ته هن سر غلام حسين ۽ مونکي يڪدم دهليءَ ۾ پاڻ وٽ گهرايو. اتي آخر جناح صاحب جي چوڻ تي هن سر راجر ٿامس کي وزارت تان لاهڻ جو وعدو ڪيو، ۽ ان جي پورائيءَ ۾ هن کي صلاحڪار جي جاءِ ڏيئي وزارت تان ڪڍيائين. سر غلام حسين جيڪڏهن هڪ طرف گورنر کي راضي ڪري سگهيو ته ٻئي طرف ليگ جي صدر کي خوش ڪيائين. هن جي دوربين نظر اهو محسوس ڪري ويئي ته ليگ ۾ ترقي پسند گروهه (جو سندس راه ۾ رنڊڪ هو) کي ختم ڪرڻ لاءِ کيس ٻنهي طاقتن جي رضامندي هئي. دهليءَ ۾ جناح صاحب کي راضي ڪري اچڻ بعد هن اسيمبلي پارٽي سان وڌيڪ ٻئي پرواهي ڏيکارڻ شروع ڪئي. مرڪزي پارليامينٽري بورڊ جڏهن آغا غلام نبي کي ليگ ٽڪيٽ جي بحالي ڏني، ته آءٌ ليگ اميدوار جي مدد ۾ ڪم ڪرڻ لاءِ يڪدم شڪارپور ويس. مخالفت ۾ خانپيادر حاجي مولابخش اميدوار پيشل هو، جنهنجو ان حد ۾ ڪاٺي رسوخ ه.

سر غلام حسين پٽ لاءِ ليگ ٺڪيٽ ملڻ کان نااميد ٿيڻ تي اسان جي بائيڪاٽ شروع ڪئي. شڪارپور پهچڻ بعد اسان کي معلوم ٿيو ته سر غلام حسين نه صرف غير طرفداري اختيار ڪئي هئي، جنهن جو اسان کي گمان هو، ليڪن هن اسان جي اميدوار کي اسيمبليءَ ۾ چونڊجڻ کان روڪڻ لاءِ هر طرح جا حيل هلايا هئا سرڪار جو سمورو عملو ليگ اميدوار جي مخالفت ۾ ڪم ڪري رهيو هو ۽ حاجي مولا بخش کي هر طرح جون سهولتون موجود ٿي مليون هيون.

مڪاني آفيسرن ليگ اميدوار جي برخلاف هر طرح جون سازشون شروع ڪري ڇڏيون هيون، ۽ ان معلوم ڪرڻ ۾ ڪابه دشواري نه هئي، ته هنن کي ايڏي جرئت ڇو ٿي هئي. مون کي هڪ وڏي آفيسر جو سر غلام حسين جو عزيز هو، ڇو ته هنن فيصلو ڪيو آهي ته حاجي مولا بخش جي مدد ڪندا. پر جيڪڏهن سندن اميدوار بيٺو ته پوءِ هو ضرور ان کي مدد ڪندا. آفيسرن جي سخت مخالفت ڪري غلام نبي خان ليگ اميدوار لاءِ حالتون ناموزون پيدا ٿي پيئون شڪارپور تڪ حر ايراضي هو، جتي آفيسرن کي مارشل لا جهڙا اختيار هئا ۽ عوام کي هيسائي ۽ ڪنهن کي جيل ۾ به موڪلي ٿي سگهيا. تنهنڪري ڪن ٿورن کي جرئت ٿي ها جو آفيسرن جي مخالفت هوندي غلام نبي خان ليگ اميدوار کي کلي طرح مدد ڏيئي سگهن ها.

انڪري صوبائي پارليامينٽري بورڊ جي هڪ ٽڪڙي ميٽنگ حالتن تي غور ڪرڻ لاءِ سڏائي ويئي ان ۾ ليگ جي عزت بچائڻ خاطر اهو ضروري سمجهيو ويو ته وزير اعظم کي ڪيئن به راضي ڪجي. هن جي عزيزن جي معرفت کيس چوايو ويو، ته بورڊ سندس عزيز خان بهادر نظام الدين خان کي ليگ ٺڪيٽ ڏيڻ لاءِ تيار ٿيندو بشرطيڪ هو ليگ جي ضابطي هيٺ هوندو ۽ ڪنهن به صورت ۾ مقابلي کان هٽ نه ڪندو. اهي شرط قبول ڪري بورڊ کي لکيت ۾ ڏنا ويا. جنهن تي اسان غلام نبي

خان کان هٿ ڪڍائي ٺڪيٽ خانبهادر نظام الدين کي ڏني، ۽ ان جي مدد ڪرڻ لاءِ ڪم شروع ڪري ڏنسون. ان تبديليءَ ڪري جيتوڻيڪ ترقي پسند گروهه کسي نقصان پهچڻ وارو هو، ليڪن ليگ جي عزت بچي وڃي ها ۽ جاءِ غير ليگيءَ ڏي نه وڃي ها. اڳتي هلي اسان کي معلوم ٿيو ته اسان کي صرف دلبو ڏنو ويو هو، مخالفت ڌر وارن پاڻ ۾ اڳيئي ٺهراءُ ڪيو هو ته غلام نبي خان جي هٿ ڪڍڻ بعد خانبهادر نظام الدين حاجي مولا بخش جي فائدي ۾ هٿ ڪڍندو. جڏهن مون کي ان سازش جو پتو پيو ته مون سر غلام حسين کي خانبهادر نظام الدين کان هٿ ڪڍائڻ جي منع لاءِ تار ڪئي، ليڪن وقت ويو هليو هو هاڻ اسان جي ڪوشش جو ڪوبه اثر نه پيو. خود وزيراعظم خانبهادر نظام الدين ۽ حاجي مولا بخش کي پاڻ وٽ گهرائي ورتو، ۽ انهن جو پاڻ ۾ صلح ڪرائي خانبهادر نظام الدين کان حاجي مولا بخش جي فائدي ۾ هٿ ڪڍائي ڇڏيو. اهڙي طرح ٺڳڻ بعد به اسان همت نه هاري، ۽ فيصلو ڪيو ته ليگ جي مخالفت اميدوار کي بنا مخالفت جي اچڻ نه ڏنو ويو، نامينيشن پهرين جي ڀرڻ جي تاريخ گذري وڃڻ ڪري باقي رهيل اميدوار پير راحم شاهه (جنهن به فارم ڀريو هو) کان ليگ جي وفاداريءَ جو انجام وٺي مدد ڪئي سون. اگرچ هن اميدوار کي ڪاميابيءَ جي اميد ڪانه هئي، ته به اسان ليگ کان اها جاءِ بنا مخالفت جي هٿ سان وڃڻ مناسب نه ڄاڻي مخالفت ڪئي. آخر حاجي مولا بخش ڪٽيو. سر غلام حسين جي ظاهري فتح ٿي، ۽ ليگ جي عزت کي سندس روش ڪري گهڻو ئي نقصان پهتو. انهي وقت ڌاري اهڙي قسم جي اليڪشن جو اسان کي ٻيو تجربو ٿيندي محمد خان ٺڪر ۾ ٿيو. مير غلام الله خان جي وفاتيءَ ڪري سندس جاءِ خالي ٿي هئي. مير غلام الله خان هوم منسٽر مير غلام علي خان جو سوٽ ۽ سردار بهادر مير حسين بخش خان جو فرزند هو، مون مسلم ليگ ٺڪيٽ لاءِ درخواستن گهرائڻ جي تاريخ

شڪارپور تڪ جي چونڊ کان چار ڏينهن پوءِ رکي جنهن ۾ هفتو کن باقي وڃي بچيو هو. جيئن وزارت ڌر کي پنهنجا ارادا هئا، ان مسلم ليگ، جا ترقي پسندن جي قبضي ۾ هئي، کي ڪمزور ڪرڻ لاءِ مهم شروع ڪئي. هنن سندن اميدوار کي موجوده بورڊ کان ٽڪيٽ ملڻ جي اميد گهٽ سمجهي، ٽنڊي محمد خان تڪ جي نامينشن پيپر داخل ڪرڻ جي اها تاريخ مقرر ڪئي، جنهن ڏينهن تي شڪارپور ۾ ووٽ ٿيڻا هئا. انهيءَ تجويز مان هنن جا ٻه مقصد هئا، هڪ ته انهي ڪري ليگ جي ٽڪيٽ ڪنهن کي نه ملي سگهندي، ٻيو ته شڪارپور اليڪشن طرف رٽل هئڻ ڪري اسان ٽنڊي محمد خان طرف پورو ڌيان ڏيئي ڪن سگهنداسون، سندن انهي ڄال ڪري اسان مشڪلات ۾ پئجي وياسون، شڪارپور تڪ يا ٽنڊي محمد خان مان هڪ جاءِ تي ڪم ڪري ٿي سگهياسون، انهي هنڌ تي طاقت وراهجن ڪري ضرور نقصان پهچڻو هو. جنهن صورت ۾ ليگ ٽڪيٽ ڏيڻ لاءِ وقت ئي ڪونه بچيو، انڪري ٽنڊي محمد خان ۾ ٻن اميدوارن نامينشن ڀريا، جي ظاهر ۾ اگرچہ ٻئي مسلم ليگي هئا. ليڪن مختلف خيالن جي گروهن جا عيوضي هئا. رجعت پسند طبقي جو عيوضي حاجي مير حسين بخش خان هڪ عمر رسیده جاگيردار هو، جنهن جي وزير اعظم ۽ مير غلام علي خان ۽ يوسف هارون وارن مدد ڪئي. ٻئي طرف اسان پنهنجي مدد سيد قبول محمد شاه هڪ نوجوان زميندار سنڌ جي مشهور معروف ترقي پسند زميندار سيد محمد ڪامل شاهه جي فرزند کي ڏني.

هيءَ اليڪشن ليگ جي رجعت پسند طبقي ۽ ترقي پسند گروهه جي وچ ۾ ڪلان ڪلايو جنگ جي اعلان هو، لڪ چپ ڪانه هئي. سر غلام حسين سرڪاري آفيسرن جي ساري طاقت اسانجي برخلاف ڪتب آندي. هي هڪ هوشيار ۽ تجربہ ڪار سياست دان هو. سڄي عمر انگريز عملدارن جي نظر هيٺ گذران

ڪري هن کي مخالفن سان منهن ڏيڻ جا سڀ هنر ياد هئا. جي هڪ دفعي مخالفت شروع ڪيائين، ته پوءِ هن کي ڪنهن جي پرواه نه هوندي هئي. سڀ کان اول قدم جو هن کنيو سو اهو هو، ته مسٽر گذدر کي وزارت مان ڪڍي ڇڏيائين. هن جو ڏوھ صرف اهو هو، ته هن جي اسانجي گروه سان همدردي هئي. وري اهو افواه اٿيو، ته مون کي منهنجي گروٽ سن ۾ نظر بند ڪرڻ لاءِ حڪم ڪڍيو ويو آهي. ان ڳالهه تي ساري پرڳڻي ۾ اهڙو شور پيدا ٿي ويو، جو مجبوراً حڪومت کي ان کان انڪار ڪرڻو پيو، معاملو اتي ئي رهجي ويو ۽ حڪم مون تي تعميل نه ٿيو.

اهو هن اليڪن جو موقعو هو، جو اسانکي پهريون دفعو چونڊ ۾ وزيرن جي ڏاڍائي ۽ آفيسرن جي دست اندازيءَ جو آزمودو ٿيو. اسانکي ان وقت اها خبر ڪانه هئي ۽ انهي وقت جيڪي ڪيو پئي ويو، سو آئيندي به اهڙيءَ طرح ڳالهه جي شرعات هئي. جيتوڻيڪ اسان مسلم ليگ جا مکيه عهديدار به هئاسون (جا مسلم ليگ انهيءَ وزارت جي مددگار هئي)، پر وزارت جي سختين ۽ دٻاءُ کان اسان به محفوظ نه رهياسون. ان وقت اسانکي پتو پيو، ته جمهوري طريقن موجب سياسي آزاديءَ کي هن ليگ جي حڪومت سان، جن نازي طريقن کي ڪتب ٿي آندو ڪو لاڳاپو ڪونه هو. جن ڳالهين جو اسانکي خواب و خيال به ڪونه هو، انجو اسانکي عملي طور تجربو ٿيو. انهيءَ چونڊ جي موقعي تي رجعت پسند پنهنجي حقيقي رنگ ۾ ظاهر ٿيا.

اهو صاف ظاهر هو، ته هو ترقي پسند گروهه ڪي سياست جي ميدان ۾ پير رکڻ جي جاءِ نه ڏيڻ لاءِ محڪم ارادو ڪري چڪا هو. هنن جي طاقت ۾ اچڻ کي هو خطرو محسوس ڪرڻ لڳا. ترقي پسند گروهه کي ڪڇڻ لاءِ هو سڀ ڪنهن حد تائين وڃڻ لاءِ تيار هوا. خود مسلم ليگ جي مخالفت

ڪرڻ ۽ آفيسري اثر ڪتب آڻڻ کان به نه مڙيا. ٻارئيءَ جي خاڪي جماعت سان وفاداري، گڏيل عمل ۽ جوابداريءَ سڀني کي هن ڀڃڻ پويان اڇلائي ڇڏيو. انوقت سڄي ملڪ کي سنڌ وزارت ۽ صوبه مسلم ليگ جماعت جي وچ ۾ ڪليل اختلاف جو پتو پئجي ويو. گذريل ٻن مهينن جي واقعات ليگ جي عزت ۽ نالي کي گهڻو نقصان پهچايو، فيبروري ۱۹۴۵ع جي پيرين هفتي ۾ ناضي محمد عيسيٰ صاحب جو ڪاميٽي آف ائڪشن تي مون سان گڏ مهمبر هو، سنڌ ۾ مسلم ليگ جي ٻن گروهن جي وچ ۾ سمجهوتو ڪرائڻ لاءِ آيو

ڪراچيءَ ۾ هو هڪ معزز عملدار جي بنگلي تي اچي مهمان ٿيو، هن کي خيال هو، ته سنڌ مسلم ليگ ۾ پيدا ٿيل اختلاف کي اک ڇنڀ ۾ دور ڪري ڇڏيندو. صرف مون کي ۽ وزيراعظم کي هڪ جاءِ تي گڏ ڪري نصيحت ڪڻ بعد ڀاڪر پارٽي جي دير هئي. هٿڙن اهم سوالن کي اهڙي مٿاڇري طور ڏسڻ منهنجي سمجهه ۾ نٿي آيو. آخر اهو ڪو ٻن شخصن جو خانگي جهيڙو ته ڪونه هو، جو ٻنهي کي جاءِ تي گهرائي گهراڻيون پاڻن سان ٺهي وڃي هئا. اسانجا اختلاف شخصي نه هئا، بلڪ مسلم ليگ اندر گهڻي وقت کان آهستي آهستي ٿي نظرين جي اختلاف ڪري وڌي وڃي ٻن جدا رابن رکندڙ گروهن جي صورت اختيار ڪئي هئائون. جيستائين شخصيتن جو تعلق هو، مون کي سر غلام حسين جي عمر ۽ تجربي لاءِ عزت هئي ۽ اهو آئون ئي هوس، جنهن آڪٽوبر ۱۹۴۵ع ۾ شيخ عبدالهيد صاحب جهڙي شخصيت جي مخالفت هوندي به جناح صاحب وٽ سندس وزيراعظميءَ لاءِ سفارش ڪئي هئي، ۽ اهو سر غلام حسين هو، جنهن پنهنجي ڪيترن طرفدارن جي مخالفت هوندي به مسلم ليگ جي صدارت لاءِ ۱۹۴۳ع ۾ منهنجو نالو جناح صاحب اڳيان پيش ڪيو هو. سندس وزارت جي وقت جو تجزيو ٿي هو، جنهن اسان کي ملڪ

جي بهتريءَ ۽ عوام جي ترقيءَ سان واسطو رکندڙ سوالن بابت بنيادي اختلاف پيدا ڪيا هئا. گذريل وقت ۾ الهه بخش (مرحوم) سان به ساڳين بنيادن تي اختلاف پيدا ٿيو هو. جو مرحوم جي خوش خلقي ۽ ذاتي تعلقات به دور ڪري نه سگهيا هئا. مسلم ليگ هاءِ ڪمانڊ جي ميمبرن لاءِ (اگر هن جو ارادو واقعي سنڌ مسلم ليگ مان اختلافن دور ڪرڻ جو هو) ضروري هو ته اختلافن جا بنيادي سبب معلوم ڪري انهن جي دور ڪرڻ جي ڪوشش ڪري هاڻ پر ڏسڻ ۾ اچي ٿو، ته قاضي محمد عيسيٰ صاحب جا ان بابت پنهنجا خيال هئا، تنهنڪري هي مهمان ٿي رهيل هو، مونکي هڪ دعوت جي موقعي تي گهرايو. اتي سر غلام حسين کي به دعوت هئي. قاضي صاحب موقعي جو فائدو وٺي صلح ڪرڻ جي هدايت ڪئي، ته اسان ٽنهي هلون، منهنجي سموري گفتگو اتفاقي ۽ متاڇري هئي، ليڪن منهنجي عجب جي حد نه رهي، جڏهن ٻئي ڏينهن اخبار ۾ پڙهيم ته قاضي عيسيٰ صاحب جي ڪوششن سان سڀ غلط فهميون دور ٿي ويون ۽ ٻئي گروهه ٺهي ويا. انهي ڳالهه معلوم ٿيڻ تي قاضي صاحب کي شڪايت جو خط موڪليو، ته اهو طريقو عمل ٿيڪ نه هو. ڇاڪاڻ ته جنهن وقت صلح جي نالي تي دنيا کي گمراه ڪيو ٿي ويو، انهيءَ وقت وزارت جي پاليسيءَ ۾ ڪوبه ڦيرو ڪونه آيل هو. ازانسواءِ هي اختلاف شخصي ڪونه هو، جو سواءِ ڪنهن مڪرم ڳالهين جي سدجھوتو ٿيڻ جي اسين ٽنهي سگهياسون ٿي. قاضي عيسيٰ جو سفر مابن ۾ هو ۽ هو ناڪامياب ٿي موٽيو. هي معمولي قصو تفصيل سان صرف انهيءَ لاءِ بيان ڪيو اٿم، ته پڙهندڙن کي پتو پوي، ته مسلم ليگ هاءِ ڪمانڊ جي ميمبرن ڳوڙهن ملڪي مسئلن کي ڪهڙي نه متاڇريءَ طرح سان ڏٺو ٿي، اگرچہ سندن پوزيشن جي تقاضا اها هئي، ته هر مسئلي کي هو عميق نظر ۽ مدبرانه نموني فيصل ڪن. انهيءَ کان پوءِ جلدئي مون کي جناح صاحب

بمبئي گهرايو، اتي ئي ڏينهن دس. انهي گفتگو جي دوران ۾ ترقي پسند گروهه جو نقطه نگاهه کيس پوري طرح پيش ڪيم. اسان جي گفتگو ختم ٿيڻ بعد هن هڪ بيان رستي سنڌ مسلم ليگ اندر پنهني گروپن کي ڪنهن سمجهوتي تي پهچڻ ۽ اتحاد قائم ڪرڻ لاءِ اپيل ڪئي.

انهيءَ کانپوءِ نوابزاده لياقت علي خان، نواب اسماعيل خان ۽ چوڌهري خليق الزمان صاحب سنڌ ۾ آيا. اسان سندن اڳيان سنڌ وزارت جي متعلق سموريون ڳالهائون پيش ڪيون. انهن ان بابت ٻين ڪنهن به حقيقتون معلوم ڪيون. مسٽر يوسف هارون پنهنجي گفتگو جي دوران هنن مان ڪن کي ٻڌايو ته اگرچہ هو وزارت جو وڏو مددگار هو، ته به وزيرن جا اهڙا حال هئا، جو جڏهن به هن جو منجهن ڪم ٿي پيو، هو رشوت ڏيڻ کانسواءِ ڪم ڪيائي نٿي سگهيو. مٿين ليڊرن کي اهڙي قسم جون گهڻيون خبرون پهتيون. جي صوبي جي ماڻهن لاءِ نيون ڳالهائون نه هيون، بلڪ هر هڪ جي زبان تي هيون. اخبارن، جلسن، اسيمبليءَ جي ايوان مان رشوت وغيره جون چارجون اڳيئي ظاهر ٿي چڪيون هيون. اهڙي طرح سان خبر چار معلوم ڪري اتفاق ۽ اتحاد لاءِ اپيلون ڪندي اهي ليڊر پوئتي موٽي ويا. اسان جي صبر جو پئمانو لبريز ٿي چڪو هو، مسلم ليگ هاءِ ڪائونسل جنهن جو فرض هو، ته عوام جي حقن جي حفاظت ڪندي صوبي ۾ جمهوريت جي دستور کي مدد ڪري، تنهن مسلم ليگ جي اصولن کي ٻڌڻ پويان اڇلائي ڪجهه نه ٿي ڪرڻ گهريو، بلڪ وزيرن جي طرفداري ٿي ڪئي. ٻئي طرف ماڻهن وزارت جي ڪمن بابت نقطه چيني روز بروز وڌندڙ هئي.

جنهن صورت ۾ اسان صوبائي مسلم ليگ جي چارج ۾ هئامون، اها جماعت عام سان جوابدار هئي ۽ وزارت ليگ جي نالي ۾ هلندڙ هئي، تنهنڪري ماڻهن جي ساري ڪاوڙ ۽ نقطه چينيءَ جو رخ ليک ڏانهن پئي ٿيو. ماڻهو وزارت جي برخلاف ۽ هاءِ



ڪمانڊ فائڊي ۾. ٻئي طرف اسان لاءِ ڏکيا وقت هئا، صوبي جي ڀلي ۽ جماعت جي تقاضا هئي، ته هي وزارت قائم نه رهي. هاءِ ڪمانڊ جا حڪم هئا، ته وزارت کي ساڳئي حالت ۾ رهڻ ڏنو وڃي. اسان کي يا ته سياست کان ڪنارو ڪري غريبن جي ڀلي جو ڀونگ بند ڪرڻو هو يا اسان کي پنهنجي اصولن لاءِ جدوجهد جاري رکڻي هئي. جن جي بنياد تي اسان وڏا وعدا ڏئي ماڻهن کي ليگ جي جهنڊي هيٺان گڏ ڪيو هو. ۲۳- فيبروري ۱۹۴۵ع تي مسلم ليگ اسيمبلي پارٽيءَ جي مڃاڻي ميمبرن کان مون کي هڪ درخواست ملي. جنهن ۾ لکيل هو ته سر غلام حسين وزارت مان سندس اعتبار ٺڪري ويو آهي، تنهن ڪري انهي وزارت کي ڊاڻو وڃي. اهو اطلاع مون سر غلام حسين کي ٻئي ڏينهن صبح جو ڏنو ۽ پنهون جو جنرل انڊسٽريشن جي سوال تي هڪ رويي واري ڪٽر جي رٿ ۲۵: ميمبرن جي ووٽن سان پاس ٿي ويئي. وزارت طرف صرف ۱۹ ميمبرن ووٽ ڪيو. اهڙي طرح وزارت کي شڪست ملي.

اسيمبليءَ ۾ بحث جي دوران سر غلام حسين ظاهر ڪيو، ته هن جي وزارت جي برخلافيت مضبوط ٿاهي، سندس پارٽي جا ميمبر سانس بي وفائي ۽ غداري ڪري رهيا آهن. شيخ عبدالعجيد صاحب انجي جواب ۾ چيو ته:

”پنهنجي پارٽيءَ جي ميمبرن خلاف هائوس جو جهونو ۽ تجربيڪار ليڊر ڪهڙي منهن سان شڪايت ڪري ٿو. جڏهن سندن برخلاف به هو گهڻيون ڳالهيون بيان ڪري سگهن ٿا، جن جو واسطو صوبي جي پلائي سان آهي. جيڪڏهن پاڻ عوام جي ڀلي جي ڪمن ۾ بي وفائي ڪري سگهي ٿو، ته سندس شخصي بي وفائي ڪرڻ به ڏوھ نه آهي. شيخ صاحب تقرير جاري رکندي وڌيڪ فرمايو ته ”هن وزارت ۾ نه جهوپڙيت جو راج آهي ۽ نه قانون ساز اسيمبلي جي وقعت آهي، صرف سر غلام حسين جي ڊڪٽيٽري قائم آهي.“

وزارت جي شڪست ملڪ ۾ ڪيئي چميگويون پيدا ڪري ڇڏيون. هر گروھ پنهنجا رايا ظاهر ڪيا. سڄي هندوستان جي ترقي پسند گروھ نامتبول دور کي ختم ٿيڻ ۾ پنهنجي فتح سڃاڻي، خوشيءَ جو اظهار ڪيو ۽ هاڻي ڪمانڊ ناراض ٿيو.

ڪو سوال ڇڏيو ته ”جڏهن هاڻي ڪمانڊ جا ٽي مهمبر هتي آيا هئا، ته ڇو ٽٽي وزارت کي ڊاهڻ جي ارادي کان کين واقف ڪيو ويو؟ انجو جواب صرف هي ٿي سگهي ٿو، ته ”سنڌ مسلم ليگ اسمبلي پارٽيءَ جي ميمبرن جي ڪثرت ڪمزور ۽ ۽ بزدل هئي جڏهن ٻاهرين هاڻي ڪمانڊ جي ليڊرن جي سامهون ٿي ٿيا ته انهن جي راءِ معلوم ڪري صبر ۾ رهڻي، پنهنجي حقيقي روين جي اظهار ڪرڻ کان حجب ٿي. ڪيائون، پر جڏهن هو صاحب اکين کان پري ٿيا ٿي، ته هي همت ٻڌي پنهنجي مرضي موافق عمل ڪرڻ ٿي لڳا.

ان موقعي تي هڪ دلچسپ واقعو ظاهر ٿيو. خان بهادر الله بخش خان گبول چيف پارليامينٽري سيڪريٽري ان ڏينهن جڏهن اسمبليءَ ۾ آيو ۽ ڏٺائين ته مخالفت جي بهنجڻ تي گهڻا ميمبر ويٺل آهن، ته هن بهنج تان اٿي، سرڪاري طرف ۽ مخالفت جي ميمبرن کي هٿ جي اشاري سان گهڙيو ۽ جڏهن معلوم ٿيس، ته مخالفت ۾ ميمبرن جي گهڻائي آهي، تڏهن هٿ مٿان هٿ ڦيرائي اشارو ڪيائين ته وزارت جو ڪم ٿي چڪو آهي. پوءِ هٿ کڻي وزارت کي ختمون ڏيئي هائوس مان وڌڻ ٿيڻ کان اڳ ٻاهر نڪري هليو ويو. وزارت کي شڪست اچڻ بعد گورنر سر غلام حسين کي سندس پوزيشن مضبوط ڪرڻ لاءِ وڌيڪ مهلت ڏني. سر غلام حسين کي سندس تجربي ۽ هوشيار ڪم آڻي، هن مخالفن مان خان بهادر حاجي مولا بخش کي وزارت ڏني سندس گروھ جي مدد حاصل ڪري، وزارت کي بچائي ورتو. ۽ مون جناح صاحب کي سنڌ جي مٿين روڻداد کان تارن جي

رستي سمورو احوال پيش ڪيو. پهرين تار ۲۴ - فيبروري جي موڪليل هيءَ هئي.

”۲۸ - مسلم ليگ اسيمبلي ميمبرن مان پندرهن ميمبرن کالهم رات جو لکيل درخواست ذريعي گهر ڪئي، ته هلندڙ سيشن ۾ هن وزارت کي ڏاڃي. انڪري اڄ سڀليمنٽري منٽرشن تي هڪ رويني جي ڪتر تي وزارت کي شڪست ملي. وٽن ۾ ۱۳ - مسلم ليگ اسيمبلي ميمبرن وزارت جي برخلاف ووٽ ۴ ۱۱ ميمبرن وزارت جي مدد ڪئي.“

”جي-ايم-سيد“

ٻي تار مون کيس ۲۷ فيبروري تي موڪلي سا هيٺين هئي ”ادب سان اوهانجو ڌيان منهنجي ۲۴ تاريخ واري تار ڏي ڇڪايان ٿو. غلام حسين ظاهر ڪيو، ته اوهان مونکي ۽ گذر ڪي ليگ مان خارج ڪرڻ جو حڪم ڪيو آهي. ان اسانجي ميمبرن تي خراب اثر ڪيو. هندو آزاد گروهه اڃا تائين اسانجي مسلم ليگ سان سچو بيٺو آهي. ووٽرن کانپوءِ حاجي مولا بخش اسان سان ڪونلشن ٺاهڻ جي تقاضا ڪئي جا قبول نه ڪيائون. جنهن کانپوءِ ۾ غلام حسين آزاد مسلم پارٽيءَ سان ڪونلشن ڪري حاجي مولا بخش کي وزارت ۾ ڪنيو ۽ هڪ ٻئي وزير ڪيڻ جو اعلان ڪيائين. سر غلام حسين ظاهر ڪري رهيو آهي ته مرڪزي پارليامينٽري بورڊ جي ان لاءِ منظوري حاصل ڪري رهيو آهي. مهرباني ڪري پنهنجي راءِ ٻڌايو ۽ فون نمبر 7651 تي ڳالهائو، جيڪڏهن ضرورت هجي ته.“

اوهانجي حڪمن جي انتظار ۾ ترسيل.

”جي-ايم-سيد“

سواءِ مون کان پڇڻ جي جناح صاحب هيٺين تار موٽي موڪلي يڪدم پريس ۾ ظاهر ڪئي ”تنهن جون تارون ۲۴ ۽ ۲۷ جون پهتيون. افسوس سان چوڻو ٿو پوي، ته توهان خود پنهنجي قبوليت موجب غير قانوني ذريعا اختيار ڪري، پاڻ کي اڻ لائق

شرارتن جو شڪار بنائي، دشمنن جي هٿ ۾ ڪيڏي، پنهنجي پارٽي ۽ ليڊر کي ڇڏي ڏنو. جنهنڪري توهان اسان جي مقصد ۽ ليگ جي عزت کي ڏک هنيو آهيو. ڄاڻي وائي وزارت کي ڪيرايو آهي. پارٽيءَ جو ضابطو ٽوڙيو آهي. سيمين ۾ نفاق وڌو آهي. مسلمانن جو اتفاق ٽوڙيو آهي. باوجود بمبئيءَ جي گفتگوءَ جي آخر ۾ مونکي يقين ڏيارڻ، ۽ منهنجي مشوري جي، توهان ڪاميٽي آف ائڪشن، مرڪزي پارليامينٽري بورڊ ليگ مشنري، دستور العمل، قاعدن ۽ قانون کان بي پرواهي ڏيکاري آهي. جنهن جي ذريعي توهان پنهنجي شڪايتن کي دور ڪري سگهو هئا. پر اوهان ان جي بدلي غلط نموني سان اهي طريقا اختيار ڪيا آهن، جن مان ليگ جماعت جو بنيادي نظام، مقصد ۽ مرادون ٽٽي پوڻ جو امڪان آهي.

هي اوهانجي عمل جو نمونو غير واجبي، مسلمانن ۽ مسلم ليگ جي مفاد جي برخلاف آهي. تنهنڪري توکي وڌيڪ صلاح ۽ هدايت ڏيڻ اجائي آهي.

### ”جناح“

سر غلام حسين کي هن کان وڌيڪ ڇا گهربو هو. هن کان اڳي کيس ترقي پسند گروهه جي مخالفت ۾ سنڌ جي انگريز گورنر کان مدد پئي ملي. هاڻ ته هن کي آل انڊيا مسلم ليگ جي طاقتور پريزيڊنٽ، ۽ انجي مرڪزي پارليامينٽري بورڊ جي مدد ماني وئي. هن کي ترقي پسندن تي وقت بوقت پئي ڪاميابيون حاصل ٿيون، ليڪن هيءَ هنجي غير معمولي ڪاميابي هئي. هاڻ هنجو رستو صاف هو، هينئر هو سهوليت سان صوبائي مسلم ليگ کان بي پرواهه ٿي سگهيو ٿي. اسان سان بي انصافي ٿي ۽ ليگ ۾ اسان جي حالت ڀتين جهڙي وڃي رهي.

سر غلام حسين، حاجي مولا بخش کي غير ليگي مسلمان جي حالت ۾ رکندو آيو. سر غلام حسين هن سان انجام ڪيو، ته جيڪڏهن ليگ هائي ڪمانڊ زور ڪيو، ته توکي ليگ ۾

آندو وڃي، ته ان لاءِ توکي زور نه رکندس، پر خود ليگ ڇڏڻ لاءِ تيار ٿيندس، بجاءِ ان جي ته توکي وزارت مان ڪيائون هيٺ ان خط جي ڪاپي ڏجي ٿي، جنهن جي آڌار تي سمجهي سگهجي ٿو ٿيو هو:

۲۹ - فيبروري ۱۹۴۵ع

پيارا حاجي صاحب، مونکي نهايت خوشي ٿيندي. جيڪڏهن آزاد پارٽي منهنجي مسلم ليگ پارٽيءَ جي گروهم سان ڪونئيشن ڪري، آءٌ توکي هڪ آزاد ميمبر جي حيثيت ۾ يڪدم وزارت ۾ کڻان ۽ تنهنجي گروهم مان هڪ ٻيو هڪ مهيني اندر ڪڍندس. جيڪڏهن مسٽر جناح يا ليگ هائي ڪمانڊ اسانجي هن ڪونئيشن کي نه قبوليو، ته اوهان مان ڪنهن کي مجبور نه ڪندس ته استعفيٰ ڏيئي وڃو، يا ليگ ۾ داخل ٿيو. انهي حالت ۾ آءٌ اوهان سان ٻڌل رهندس ۽ ڪونئيليشن قائم رهندي.

”تنهنجو دوست غلام حسين“

سنڌ جو ليگي وزير اعظم ليگ ضابطي ۽ بنيادي اصول کي ٽوڙي هڪ غير ليگي مسلم پارٽي سان ڪونئيشن ڪري، انجي عيوضي کي وزارت ۾ کڻڻ جي باوجود به آل انڊيا ليگ جي پريزيڊنٽ جي دعا جو مستحق ٿي سگهيو ٿي. پر اسان تي جناح صاحب جو غصو ۽ ڪايل ملايت صرف انڪري نازل ٿي، اسان کان ليگ جي عزت بچائڻ خاطر بيڪار ۽ نامتبول وزارت سان مقابلي ڪرڻ جو گناهه سرزد ٿيو. هيءَ هڪ صريح بي انصافي ۽ عجيبي حرفت هئي، جنهن ۾ اسانکي اڇلايو ويو هو. مونکي سخت ارسان ٿيو، ۽ ارادو ڪيم ته اهوئي بي انصافيءَ جو پڇاڙي تائين مقابلو ڪريان، پوءِ ڪٿي پيا سڀ مونکي اڪيلو ڇڏي وڃن.

صوبي جي مفاد جي تقاضا هئي، ته آءٌ بي ٻيو ٿي انهيءَ وزارت کي، جيڪا گذريل ٽن سالن اندر ماڻهن لاءِ وبال جان ٿي پئي هئي، سک سان سمجهڻ نه ڏيان.

اسان کي اسيمبلي ۾ انهي لاءِ چونڊيو ويو هو، ته عوام جي حقن جي حفاظت ڪريون ۽ انهن کي ڪامورن. وياج خورن ۽ ظالم زميندارن جي مصيبتن کان آزاد ڪرايون ۽ نه ان لاءِ ته اسلام ۽ پاڪستان جي آڙ ۾ مٿن ظالمن جو ظلم رهڻ ڏيون پر انوقت مون کي صدها خط ۽ تارون هندوستان جي مختلف ڀاڱن مان دوستن، خیر خواهن ۽ نامعلوم ترقي پسند نوجوانن طرفان پهتيون جن ۾ منهنجي رجعت پسندن جي خلاف مقابلي جي سازاهه ڪرڻ سان گڏ مسلمانن جي اتحاد جو واسطو ڏيئي اپيل ڪيل هئي، ته هاڻي ڪمانڊ جو بنا شرط شرط حڪم ميان جيئن هو سنڌ ليگ اندر اتفاق ۽ ضابطو ٺيڪ ڪري سگهي.

آءٌ ليگ ۾ چڱو عرصو رهيو هوس، منهنجو اميدون صرف هندوستان جي هن نوجوان ترقي پسند گروهه سان وابسته هيون جنهن جو سنڌ ۾ اسان هڪ جزو هئاسون. جن جي ئي وسيلي قومي نجات ٿيڻ جو امڪان هو. آخر هنن جي اپيلن هڻي وڃي هنڌ ڪيو ۽ نرم ٿي پيس.

جيتوڻيڪ ليگ هاڻي ڪمانڊ جي رجعت پسندانہ پاليسيءَ مون کي منجهانئن بيزار ڪري ڇڏيو هو، ته به هر طرف کان اپيلن اچڻ ڪري مجبور ٿي ليگ هاڻي ڪمانڊ جو حڪم مڃي، سر غلام حسين جي وزارت کي مدد ڏيڻ لاءِ نوابزاده لياقت علي خان کي هيٺين تار موڪلائي پيس.

”ننهن جي تار پهتي، اوهان جي حڪمن جي پوريءَ طرح پوئواريءَ ڪبي. سر غلام حسين کي مڪمل مدد جو يقين ڏياربان ٿو.

”جي-ايم-سيد“

منهنجي بنا شرط جي آڻ مڃڻ ڪري، سرڪار غلام حسين باوجود ڪيل واعدي جي حاجي مولا بخش کي وزارت مان ڪڍي ڇڏيو. انهي طرح سان سنڌ ليگ اندر وري اتحاد قائم ٿيو. جيتوڻيڪ اهو ٺاهه مصنوعي ۽ زور سان مٿان هاڻي ڪمانڊ وارن

جو مڙهيل هو، ان ۾ ترقي پسندن کي ذليل ڪيو ويو هو. اسيمبليءَ جي سيشن ۾ آزاد هندو گروھ ۽ ڪانگريس پارٽيءَ جي ميمبرن، جي تازو جيل مان آزاد ٿيا هئا، ٻين مخالفت ۾ ويٺل مسلمان ميمبرن سان گڏ وزارت جي مخالفت جاري رکي. انهي ڳڻتيءَ کان آزاد ٿيڻ لاءِ سر غلام حسين وزارت ٽئين سر ٺاهڻ مناسب ڄاڻي وزارت ٺاهي جنهن ۾ آزاد هندو گروھ جا عيوضي مسٽر نهچلداس ۽ مڪي گوبندرام ۽ سيد علي شاهه نوان وزير ڪنيا ويا هئا. اهڙيءَ طرح سان سر غلام حسين جي وزارت جي ٻيڙي شڪلاتن جي طوفانن کان قائد اعظم جي برڪت ۽ ڪورنر جي دعا سان حال بچي ويئي.

---

## فصل چوڏهون

مسلم ليگ هاءِ ڪمانڊ جي دست اندازي

ڪنيس ڪويچن، تن طبيب نه گڏيا  
ڏيئي ڏنڀ ڏڏن، پاڻان ڏيل ڏکوئيو!  
(شاهه)

هن وقت ڌاري شيخ عبدالمجيد سنڌي، سيد پير علي محمد شاهه راشدي ۽ رئيس غلام مصطفيٰ خان ڀرڳڙي جي دوباره مسلم ليگ ۾ شامل ٿيڻ ڪري ترقي پسند گروهه جي همت وڌي ويئي، اسان سندن وڏي مرحبا ڪئي. درحقيقت انهن کي ڪڏهن به پاڻ کان جدا نه سمجهيو هوسون. مسون ترقي پسند گروهه جي طرفان ليگ جي صدارت جون واڳون انڪري ورتيون هيون، جو شيخ صاحب ليگ ڇڏي ويو هو. هن جي موٽي اچڻ تي اسان ضروري سمجهيو، ته صوبه مسلم ليگ جون واڳون شيخ صاحب پنهنجي هٿ ۾ وٺي. شيخ صاحب سنڌ جي جهونن سياستدانن مان هڪ آهي، جنهن جي قومي خدمتن جي شروعات خلافت تحريڪ جي ڏينهن کان به اڳ ٿي ٿي. سنڌ جي سياست ۾ گهڻيون لاهيون ۽ چاڙهيون ٿي گذريون آهن. اهو نهايت مشڪل ڪم پئي رهيو آهي، جو ڪر ڪارونچار ۽ چڪن چاڙهه مان موج نه سهڻ جهڙي مڪڙي سچ جا سوداگر وڃي پار پهچائين. شيخ صاحب انهن مان هڪ آهي، جنهن جو اخلاق ۽ سچائي سنڌ جي صحراءِ سياست ۾ خيaban جو ڪم ڏئي



ٿو. بدقسمتيءَ کان ليگ جي عهديدار ٿيڻ لاءِ ڪم از ڪم ڇهه مهينا اڳي ليگ جو ميمبر هجڻ جي قانوني حجت ڪري کيس پريزيڊنٽ چونڊي نه سگهياسون. ان هوندي به ليگ جو حقيقي پريزيڊنٽ سمجهي، سندس صلاح و بشوري سان ڪم هلائڻ لڳاسون. صوبه ڪائونسل جي ميٽنگ ۾ انڪي ڪاميٽي آف انڪشن جو چيئرمين چونڊيو ويو، ۽ انهيءَ حيثيت ۾ هو ترقي پسند گروهه ۽ جماعت جي رهبري ڪندو رهيو. رجعت پسند گروهه محسوس ڪرڻ لڳو، ته باوجود سندن وزارتي طاقت جي صوبه مسلم ليگ ۾ سندن ڪوبه اثر نه هو. انڪري پنهنجي چاڙتن جي ذريعي آخري ڪوشش ڪيائون، ته ڊڪ جدا مسلم ليگ قائم ڪري اصل مسلم ليگ کي ڪمزور بنائي ترقي پسند گروهه جي مقبوليت عام ۾ گهٽ ڪن. انهيءَ واسطي هنن سندن اخبارن ذريعي بلوچ ۽ سيد نالي ۾ اختلاف پيدا ڪرڻ جو آواز اٿاريو، ۽ ڪٿي ظاهر ڪرڻ لڳا ته آءٌ ڊڪٽيٽر ٿي جماعت کي زميندارن ۽ جاگيردارن کي ختم ڪرڻ لاءِ ڪتب آڻي رهيو آهيان. مطلب ته ڪن کي سيد راج جو ڊپ، ته ڪن کي هاري حڪومت جو خوف، ته ڪن کي رشوت ۽ طاقت وڃائڻ جو خطرو محسوس ٿيڻ لڳو، ۽ ترقي پسند گروهه جي اثر زائل ڪرڻ لاءِ هر ڪا ڪوشش ڪيائون، پر ان ۾ ڪامياب نه ٿيا. نئين سال جي چونڊن ۾ رجعت پسندن دلشڪستو ٿي پوڻ ڪري گهٽ دلچسپي ورتي. اسان موجوده اسيمبليءَ جي ميمبرن کي ملڪ ۽ قوم جي ڀلي جو ڪوبه خيال نه ٿي آندو کي درست ڪرڻ ڏي رخ رکيو.

انڪري هڪ نئون صوبه سنڌ پارليامينٽري بورڊ چونڊيوسين، جنهن ۾ ترقي پسند گروهه جا بهترين ماڻهو مقرر ڪيا ويا، ته من ان ذريعي ردي ميمبرن مان جان چڏائي، ملڪ جا خير خواه ۽ سچا خادم ميمبر چونڊائي سگهون. نئين سال لاءِ آغا غلام نبي خان پٺاڻ کي صوبي جو جنرل سيڪريٽري چونڊيو ويو.

تم هو نوجوان طبقي ۾ نئون روح ڦوڪي. اسان کي ترقي پسند گروهه جي چوڌر طرف خطرن جو ڪافي احساس هو. صوبو مسلم ليگ جنهن کي اسان محنت ڪري مضبوط ڪيو هو، سا چوڌاري مشڪلاتن سان گهيريل هئي. صوبي جي سياست کي ترقي پسند رنگ ڏيڻ لاءِ اسان جي راه ۾ منڍ ڪان ٿي رڪاوٽون هيون. انگريز گورنر ۽ اڪثر عملدارن رجعت پسندن کي مدد ڪرڻ ۾ ڪا به ڪسر نه ڇڏي. مسلم ليگ هاءِ ڪمانڊ وقت بوقت وزارت ۽ رجعت پسند طبقي جي طرفداري ڪري پنهنجي ذعيت جو اظهار ڪيو. تازو ٿيل اسيمبليءَ جي ضمني چونڊن ۾ رجعت پسندن جي ڪا به ڀاڱي ۽ وزارتي معاملن ۾ گورنر ۽ ليگ هاءِ ڪمانڊ جي پٺڀرائيءَ سندن دماغ هوا سان ڀري ڇڏيو هو، حالات جو فائدو وٺي، هو اسان کي ختم ڪرڻ جا گهات گهڙڻ لڳا. اسان کي پنهنجي برخلاف طاقتن جي اثر ۽ اقتدار ۽ بعض دوستن جي ڪمزورين جو بخوبي احساس هو. مالي وسيلن جي ڪمي، عوام جي عدم توجهي، تعليم يافته طبقي جي ڪوتاهه نظري، بيشڪ حوصله شکن هيون. پر اسان ٻيڙين ۾ جو ٻانهپ جو وکر وجهي ڇڏيو هو ۽ ڪروها کڻي وڃي اتر آسري وڌيا هئاسون، پنهنجو نانءُ گنهه ڏي، پريان جي ٻار ڏي پئي ڪاهيوسين. اسان کي سنڌ جي عوام سان محبت هئي، انڪري سندن مسئلن ۽ جذبات جي بوري خبر هئي، جن کي هو محسوس ڪري سگهيا ٿي، ليڪن بيان ڪرڻ جا ذريعا وٺڻ جو موجود نه هئا. اسان کي سندن مقصد ۽ مرادن، تڪليفن ۽ مصيبتن جي به خبر هئي، ۽ سندن همت ۽ جرات جو به علم هو، ته هيڪر جي هو مثل شير وانگر اٿيا، ته سندن شڪار تي هلجندڙ لومڙيون ڀڄي ميدان ڇڏي وينديون.

انڪري اسان ضروري سمجهيو، ته عوام جي بهتريءَ لاءِ ڪم شروع ڪري ليگ جي عزت جو نالو بچايون. نئين صوبائي مسلم ليگ ڪائونسل جي ۳-۴ جون ۱۹۴۵ع تي سالاني

ميٽنگ ٿي، جنهن ۾ گهڻا ميمبر حاضر ٿيا. انهي ميٽنگ ۾ ڪي تمام اهم ٺهراءَ پاس ٿيا. تن جي تشريح ۾ شيخ عبدالحميد صاحب جو اخبار ۾ ڇپيل مضمون ملاحظي لاءِ هيٺ پيش ڪجي ٿو:-

”نئين صوبائي مسلم ليگ ڪائونسل جا پاس ڪيل ٺهراءَ غور ۽ همدردي سان ڏسڻ جي لائق آهن. خصوصاً انهن ماڻهن کي، جي ملڪ جي بهتري ۽ پلائيءَ لاءِ دلچسپي وٺندڙ آهن، معلوم ٿيندو، ته سنڌ ۾ مسلم ليگ جي تحريڪ صرف مڪاني وزارت تي معاملن جي فيصلو ڪرڻ ۾ مشغول نه آهي، بلڪ هوءَ پنهنجي نظر داريءَ جو دائرو وسيع ڪري ايندڙ ڏينهن جي موقعي تي عوام کي هندستان جي آزاديءَ واسطي سياسي تعليم ڏيڻ گهري ٿي، ۽ اليڪشن عوام ۾ جذبي آزادي پيدا ڪرڻ جي نقطه نگاهه کان لڙڻ گهري ٿي“ ڪيترن ٺهراون مان ملڪ جي حقيقي مسئلن تي روشني پئي ٿي، اهي جن ملڪ جي حقن ۽ جوابدارين جو مسودو هئا.

هيٺ ڪي ٺهراءَ ناظرين جي ملاحظي لاءِ پيش ٿا ڪجن، جن مان ترقي پسند گروھ جي طريقه ڪار جو پتو پئجي سگهندو:

(۱) ”صوبائي مسلم ليگ جي هيءَ ڪائونسل آل انڊيا مسلم ليگ جي اختيار ڪيل دستور مان پوري طرح شامل راءِ نه آهي. جنهن جو مقصد صوبائي مسلم ليگ کي ليگ اسمبلي پارٽين ۽ وزارتن تي ضابطي ۽ نظرداري ڪرڻ جي، حق کان محروم ڪرڻ آهي، هن ڪائونسل جي راءِ موجب آل انڊيا ليگ جي هيءَ پاليسي ناقابل عمل ۽ صوبي جي مفاد جي خلاف آهي. جنهن کي هيئن سببن ڪري درست ڪرڻ گهرجي:

(الف) صوبن جي اسمبليون جون چونڊون صوبائي مسلم ليگ جي ذريعي لڙيون وڃن ٿيون. اسمبلي ميمبرن جو چونڊجڻ خود صوبائي ڪائونسل جي محبت ۽ اثر وسيلي ٿئي ٿو. تنهنڪري

اهو غير واجبي ۽ صوبن جي مفاد جي خلاف ٿيندو، ته چونڊجڻ کان بعد ميمبرن کي صوبائي ليگ سان جوابدار رهڻ نه ڏنو وڃي. (ب) چونڊن جي موقعي تي صوبائي مسلم ليگن طرفان ووٽرن کي ڪيترا واعداءِ انجام ڏنا وڃن ٿا جن جو پورو ڪرڻ مشن لازمي ٿيو پوي. جيڪڏهن صوبي جي جماعتن کي ميمبرن جي ڪمن مٿان نگهباني ڪرڻ ۽ کيس پروگرام موجب هلائڻ جو اختيار نه هوندو، ته کين ڪيل وعدن جو پورو ڪرڻ ناممڪن ٿي پوندو.

(ث) مسلم ليگ اسيمبلي پارٽيءَ ميمبرن جي اسيمبلي اندر روشن صوبائي ليگ جي عزت ۽ ناموس تي اثر ڪندڙ آهي. صوبائي ليگ لاءِ اهو مسئلو مشڪل ٿيو پوي، جڏهن کين انهن ميمبرن جي اسيمبليءَ ۽ ڪاروبار تي نظرداري ۽ رهبري ڪرڻ جو اختيار نٿو رهي.

(ث) مرڪزي پارليامينٽري بورڊ کي جملي اختيار سونپڻ جمهوريت جي خلاف ۽ صوبائي خودمختياري ۽ آزاديءَ جي اصول کي ختم ڪندڙ آهي.

(ج) صوبائي مسلم ليگ مڪاني جماعت هئڻ ڪري اسيمبلي جي ميمبرن تي زياده سهوليت سان نظرداري ۽ ضابطو رکي سگهي ٿي ۽ ووٽرن ۽ اسيمبلي پارٽيءَ جي وچ ۾ ضابطي پيدا ڪرائڻ لاءِ زياده موزون آهي.

(ح) جيڪڏهن صوبن جي اسيمبلي پارٽين ۽ وزارتن مٿان سڀني اختيار صرف مرڪزي پارليامينٽري بورڊ جي هٿ ۾ رهندا، ته ان بورڊ لاءِ ساري هندوستان جي معاملات جي صحيح نموني نگهداشت ڪرڻ ناممڪن ٿي پوندو. انهي ۽ ٻين ڪيترن سببن ڪري هيءَ ڪائونسل آل انڊيا مسلم ليگ کي زور سان عرض ٿي ڪري، ته هو پنهنجي پاليسي بدلائڻ، جيئن صوبائي مسلم ليگ هڪ بڪار جماعت نه بڻجي پوي.

ٺهراءَ نمبر ۲- هيءَ ڪائونسل آل انڊيا مسلم ليگ کي

سفارش ٿي ڪري، ته مسلم ليگ جي دستور العمل ۾ اهڙي طرح ترميم ڪن، جو هر هڪ مسلم ليگ جي ميمبر لاءِ اهڙو لارسي ٺهرايو وڃي، ته هو گهٽ ۾ گهٽ هڪ دفعو باجماعت نماز پڙهي، ۽ سواءِ خاص عذر جي جماعت سان نماز پڙهڻ کان نه گسائي. ازانسواءِ مرڪزي ليگ کي سفارش ٿي ڪجي، ته آئنده ليگ جا عهديدار اهي مقرر ڪرڻ جو دستور مقرر ڪن، جي اسلام جي احڪام جي پيڪڙي نه ڪندا هجن.

ٺهراءُ نمبر ۳- صوبائي سنڌ مسلم ليگ جي ڪائونسل کي پوريءَ طرح معلوم ٿيو آهي، سنڌ ۾ ٿوري وقت کان رشوت جو مرض غير معمولي حد تائين وڌي ويو آهي. ٻاهراڙين ۾ عملدار بنا ٻپ جي کليوڪلايو رشوتون وٺي رهيا آهن. سندن زور زبردستي روز بروز وڌي رهيو آهي. جو صرف ڦرڻ لاءِ وجهه پيدا ڪرڻ واسطي ڪري رهيا آهن. هيءَ ڪائونسل باوجود انجي، ته اها خرابي روزانه سندن اکين اڳيان هلي رهي آهي، ال انڊيا مسلم جي مقرر ڪيل پاليسيءَ ڪري ڪنهن به قدم کڻڻ کان مجبور آهي، ۽ هن جا ٺهراءُ ۽ هدايتون وزارت تي ڪوبه اثر نٿا ڪن، ۽ هوءَ حالتن کي وزارت ذريعي درست ڪرائڻ ۾ ناڪامياب ٿي آهي. تنهن هوندي به هن ڪائونسل کي اميد آهي، ته جلد اهو وقت اچي، جڏهن حڪومت جون واڳون غريبن جي حقيقي همدردن جي هٿن ۾ هجن، ۽ هو انهي پوزيشن ۾ ٿين، ته ظالم ۽ رشوتي عملدارن کي، جي هن ڪائونسل جي نظر ۾ عوام جا دشمن آهن، کي سزا ڏني سگهن. ڪائونسل جي نظر ۾ اهي ظالم عملدار ڪنهن به همدرديءَ ۽ مهرباني جا لائق نه آهن انهيءَ مقصد سان ڪائونسل هيٺين ماڻهن جي گامي تي مقرر ٿي ڪري، ته اهڙن قومي دشمنن جي خلاف شاهديون ۽ ٻيو مواد گڏ ڪري هڪ لسٽ ٺاهي. جيئن قومي حڪومت جي وجود ۾ اچڻ شرط بنا دير جي مٿن قدم کڻي سگهجي:-

۱- شيخ عبدالحميد ۲- رئيس غلام مصطفيٰ ڀرڳوڙي ۳-

آغا غلام نبي پٺاڻ. وڌيڪ هيءَ ڪائونسل ڪاميٽيءَ کي هدايت ڏي ڪري ته هنن عملدارن جي ناجائز طريقن سان گڏ ڪيل ملڪيت جي، (پوءِ ڪي اها ملڪيت بئنڪن ۾ رکيل هجن، يا غير متحرڪ ملڪيت جي صورت ۾ يا، ڳهن جي شڪل ۾ ۾ آندل هجن. صوبي ۾ يا ٻاهر اندر هجي) جانچ ڪن.

ازانسواءِ هيءَ ڪائونسل وزارت تي زور ڏئي رکي، ته رشوت جي بند ڪرڻ لاءِ هڪ يا وڌيڪ عملدار مقرر ڪن، جي تعلقو بم تعلقو گشت ڪري جانچ ڪن. کين فوجداري اختيارات هجن، جن جي ذريعي هو سر زمين تي ڪيس هلائي رشوت ڪامورن کي سزائون ڏئي سگهن. انهي لاءِ اهو ضروري ٿيندو، ته رشوت ڏيڻ وارن (جن کان مجبور ڪري رشوت ورتي ويئي آهي) انهن کي معافي ڏني وڃي، ۽ جانچ جو مدو آڪٽومبر ۱۹۴۲ع کان مقرر ڪجي.

ٺهراءَ نمبر ۱۱- گذشتہ سالن ۾ سنڌ کي ٻن انڊين سروس گورنرن جن پاليسيءَ جو تجربو ٿيو آهي، ان بنياد تي هيءَ ڪائونسل بادشاه سلامت جي حڪومت کي عرض ڏئي ڪري ته آئندي لاءِ صرف آهي ماڻهو سنڌ جا گورنر مقرر ڪيا وڃن، جن کي انگلينڊ جي سياسي حياتيءَ جو تجربو ۽ پارليامينٽري زندگيءَ جو شخصي طرح آزمودو هجي. هن ڪائونسل جي راءِ مطابق هي نئون دستور صوبي سنڌ ۾ آزاد ۽ خودمختيار حڪومت قائم ٿيڻ تائين عمل ۾ آندو وڃي. موجوده گورنر جي مدي پوري ٿيڻ کان پوءِ (جو ٻئي سال ۾ ختم ٿيڻ وارو آهي) هن دستور کي عمل ۾ آندو وڃي ۽ ڪنهن به صورت ۾ هن گورنر جو مدو نه وڌايو وڃي. هن ٺهراءَ جون ڪاپيون بادشاه جي حڪومت ۾ وائسراءِ کي تار ذريعي موڪليون وڃن.

پهرين ٺهراءَ خاص توجو لھڻو، ڇاڪاڻ ته اهوئي اسانجي لبڳ هاڻي ڪمانڊ سان اختلاف جو بنياد ٿيو. شيخ عبدالجيد

صاحب ڊبلي گزيت اخبار ۲۰ جون ۱۹۴۵ع ۾ هڪ مضمون ذريعي ان ٺهراءَ جي هيٺين طرح تشريح ڪئي.

”جنهن ٺهراءَ کي مسلم ليگ مرڪزن ۾ خاص خيال سان ڏسڻ جو امڪان آهي، سو صوبي پارليامينٽري بورڊ ۽ پارليامينٽري بورڊ جي اختيارن مان تعاق رکندڙ آهي. ٺهراءَ ۾ جنهن نقطي تي زور ڏنو ويو آهي، سو اهو آهي، ته صوبائي ليگ اسيمبلي پارٽين تي ضابطي ۽ اختيارن کان صوبائي پارليامينٽري بورڊ کي محروم نه ڪيو وڃي. جن جي اختياري موجوده دستور العمل موجب اڳيئي ڪين سپرد ٿيل آهي.

يا ان کي جيڪڏهن ٻين لفظن ۾ پيش ڪجي، ته ٺهراءَ ۾ ڄاڻايل سببن ڪري مرڪزي پارليامينٽري بورڊ کي صوبن جي حقيقي اختيارن ۽ حقن ۾ دست اندازي نه ڪرڻ گهرجي جي ڪين دستور العمل موجب مابل آهن. هرڪنهن صوبي جي جماعت يا ميمبرن کي حق آهي، ته ڪين قانوني طور مليل حقن ۽ پنهنجن اختيارن بابت مرڪزي جماعت کي واقف ڪري ۽ ان کي ڪتب آڻي.

مرڪزي ليگ ۽ صوبي ليگن جي موجوده دستور العمل مطابق صوبائي وزارتن ۽ اسيمبلي پارٽين تي ضابطو ۽ نگهباني رکڻ جو ابتدائي حق صوبي پارليامينٽري بورڊن کي آهي، ۽ نه مرڪزي پارليامينٽري بورڊ کي. مرڪزي بورڊ صرف اپيل يا تڪرارن جي صورت ۾ اچي سگهن ٿا، ان کي وڌيڪ واضح ڪرڻ لاءِ آءٌ صوبائي مسلم ليگ ۽ مرڪزي مسلم ليگ دستور العمل مان ڪي فقرا ناظرينن جي ملاحظي لاءِ پيش ڪريان ٿو.

صوبائي سنڌ مسلم ليگ جو دستور العمل.

۲۵ رول- اختيار صوبائي پارليامينٽوي بورڊ جا.

بورڊ هيٺيان اختيار هلائيندو:

الف- صوبائي اسيمبليءَ لاءِ اسيدوار چونڊيندو، ۽ لوڪلبورڊن ۽

ميونسپالٽين جا اميدوار ضلعي مسلم ليگ جي ورڪنگ ڪاميٽيءَ جي صلاح سان چونڊيندو. صوبائي مسلم ليگ اسيمبلي پارٽي، لوڪبورڊ ۽ ميونسپل پارٽين تي عام ضابطو رکندو. ب- ڏسندو ته اسيمبلي پارٽي ڇڏي ۽ طرح ڪم ڪري رهي آهي ۽ انهي جي ڪاروبار تي ضابطو ۽ نگهباني رکندو.

رول نمبر ۲۶

الف- صوبائي مسلم ليگ جي پارليامينٽري بورڊ جي منظوريءَ سان اسيمبلي پارٽي لوڪبورڊ ۽ ميونسپل پارٽيون پنهنجي ڪاروبار ۽ ٻين پارٽين سان پروگرام جي بنياد تي ڪوئلمشن بابت قاعدا قانون ڏانهنديون، جي آل انڊيا مسلم ليگ جي پروگرام ۽ بنيادي مقصدن جي برخلاف نه هوندا.

مرڪزي مسلم ليگ جو دستور العمل

رول نمبر ۲۹- آل انڊيا مسلم ليگ جي ورڪنگ ڪاميٽي سال بسال هڪ مرڪزي پارليامينٽري بورڊ مقرر ڪندي، جو هيٺيان اختيار هلائيندو.

الف- صوبائي پارليامينٽري بورڊن جي صلاح سان مرڪزي اسيمبليءَ جي ميمبريءَ لاءِ اميدوار چونڊيندو ۽ مرڪزي مسلم ليگ اسيمبلي پارٽيءَ مٿان عام ضابطو رکندو.

ب- صوبن ۾ پارليامينٽري بورڊن پوريءَ طرح ٺاهڻ لاءِ ڪوشش ڪندو.

ت- صوبن ۾ پارليامينٽري بورڊن جي مٿان ضابطو ۽ نگهباني رکڻ.

ث- صوبائي پارليامينٽري بورڊن مٿان اپيلون ٻڌي فيصلو ڪرڻ.

ج- صوبائي پارليامينٽري بورڊن ۽ صوبائي مسلم ليگ ۽ اسيمبلي پارٽي وچ ۾ اختلاف جا فيصلا ڪرڻ.

د- صوبن ۾ مسلم ليگ اسيمبلي پارٽيون ٺهرائي انهن تي



نگاه ڪرڻ انهن ٻنهي دستورالعملن جي قاعدن ۾ ڪوبه اختلاف نه آهي، اهي قانون صوبائي مسلم ليگ اسيمبلي پارٽين مٿان صوبائي پارليامينٽري بورڊن کي ضابطي ۽ نگهباني لاءِ عام اختيار ڏين ٿا، ۽ مرڪزي پارليامينٽري بورڊ کي صرف پارليامينٽري بورڊ مٿان ضابطي، صوبائي بورڊن جي فيصلن مٿان اپيلون ٻڌڻ، صوبائي مسلم ليگ ۽ اسيمبلي پارٽي يا صوبائي پارليامينٽري بورڊن وچ ۾ پيدا ٿيل اختلافن جا فيصلو ڪرڻ، ۽ صوبن ۾ اسيمبلي پارٽيون ٺهرائي، انهن مٿان نگاه ڪرڻ، جا اختيار سونپين ٿا.

ٻنهي بورڊن کي انهن حدن اندر ڪاروبار هلائڻو آهي. انهن قاعدن جي ڪافي تمام ڪشادي معنيٰ وٺجي، ته به انجي اها معنيٰ هرگز ٿي نٿي سگهي، ته صوبائي اسيمبلي پارٽين مٿان صوبائي پارليامينٽري بورڊن کي ڪوبه ضابطي ۽ نگهباني جو اختيار نه آهي، ۽ مرڪزي پارليامينٽري بورڊ کي هر هڪ ڳالهه ۾ دست اندازي ڪرڻي آهي، ۽ اهڙيءَ طرح سان اختيار هلائڻا آهن، جو ڄڻ ته ابتدائي ضابطو سندن آهي، جنهن ڪري صوبائي پارليامينٽري بورڊ بيمڪار بڻجي پون.

منهنجي راءِ موجب هن ٺهراءَ ۾ انهي مسئلي کي صفا ڪيو ويو آهي، مون کي اميد آهي، ته هن سوال تي غور ڪرڻ وقت ٺهراءَ ۾ ڄاڻايل دلائل کي آئيني نقطه نگاه سان ڏٺو ويندو.

هي اهو وقت هو، جڏهن انگريز سرڪار ڪانگريس ورڪنگ ڪاميٽيءَ جي ميمبرن کي ٽن سالن جي نظربنديءَ بعد آزاد ڪو هو، ۽ لارڊ ويول هندستان جي وائسراءِ شعلي ۾ هڪ ڪانفرنس ۾ ڪانگريس ۽ مسلم ليگ ليڊرن کي گهرايو هو. هن موقعي تي مرڪزي مسلم ليگ جي پريزيڊنٽ ورڪنگ ڪاميٽيءَ جي سڀني ميمبرن کي صلاح مصلحت لاءِ ڪرڻاڻو. ورڪنگ ڪاميٽيءَ جي ميمبرن جي حيثيت ۾ آءٌ به شعلي ويس صوبي مان شيخ عبدالمجيد صاحب، مسٽر محمد هاشم گزدر، مسٽر

يوسف هارون ۽ پير علي محمد شاه راشديءَ کي صلاح مصالحت لاءِ ڀاڻ سان وٺي ويس. شملي ۾ ٻه هفتا کن رهي روزانو سياسي سرگذشته سان لاڳاپي ۾ رهامين.

انهن تواريخي ڳالهين ۾، جڏهن هندستان جي مظلوم ماڻهن جو مستقبل کانگريس ۽ ليگ جي سمجهوتي تي مدار رکندڙ هو، اسان ٻنهي جماعتن کي نزديڪ آڻڻ لاءِ هرڪا ڪوشش ڪئي. آءٌ هڪ ترقي پسند فرد وانگر ليگ ۽ کانگريس جي سمجهوتي لاءِ منتظر هوس، جيئن ملڪ جو سياسي تعطل حل ٿئي ۽ اسان آزاديءَ ۽ ترقيءَ جي راهه تي گامزن ٿيون. پر مون ڏٺو ته منهنجون ڪوششون جناح صاحب تي غلط فهمي پيدا ڪري ڪاوڙجڻ جو ڪارڻ بڻي بيٺيون.

هڪ دفعو جڏهن کيس ان سمجهوتي بابت ڳالهه ٻولهه ڪيم، ته هن ڪاوڙجي مورڳو منهنجي توهين ڪئي. اهو ته ظاهر هو ته سندس رويو روز بروز ڊڪٽيٽرانه ٿيندو ٿي ويو. ماڻهن جيترو کيس عزت ڏيئي وڏي درجي تي ٿي پهچايو، اوترو ئي هن جي خودسري وڌندي ٿي ويئي. ماڻهن جي قسمت فيصل ڪرڻ لاءِ اهو طريقو نڪ ڪونه هو. خود ورڪنگ ڪاميٽيءَ ۾ هو پنهنجي مرضيءَ موافق هلندو هو، ۽ ميمبرن جي آزادانه راءِ جو اظهار برداشت ڪري نه سگهندو هو، ترقي پسند گروه جي آواز کي ته دٻايو ٿي ويو، ليڪن جي ترقي پسند نه هئا، سي به سندس حاضريءَ ۾ کلي راءِ ظاهر ڪرڻ کان هٻڪندا هئا، ته متان هو ليگ پريزيڊنٽ جي ناراضگيءَ جو نشانو بڻجي پون. جناح صاحب جي حاضريءَ ۾ شخص واحد جي حڪمراني هئي، تنهن ڪري مصالحت ان ۾ هئي، ته يا ساڻس هائو ۾ هائو ملائجي يا مڃورن ماڻ ۾ رهجي.

مسلم ليگ اندر روز بروز منهنجي طبيعت ۽ نقطه نگاه جا متحيد ساڻس ايترا مختلف ٿيندا ويا، جو انهن جي سمجهوتي جو امڪان ڪونه هو. جيستائين آءٌ ڇپ ڪري پي هليس، گاڏو

ٻي گهليو ۽ مون کي سرگرم ڪارڪن، ليگ جي مقصدن ۾ ايمان رکندڙ، ڇٽي منهنجي ٻئي ٿوري پئي ويئي. ليڪن جڏهن پنهنجي ضمير ۽ ايمان جي پٽاندڙ اڳتي ڪڇڻ ۽ ڏي، ته ليگ جي اعليٰ عهديدارن جي سخت نظريءَ جو نشانو ٿي پئس. انهن حالتن هيٺ ليگ اندر مون کي آزاد راءِ لاءِ ڪا به جڳهه نظر نٿي آئي ۽ ترقي پسند نقطه نگاهه ڪان اتي ڪا به حقيقي مذمت ٿي نٿي سگهي، هن ساري ليگ جي تقارخاني ۾ منهنجو آواز طوطي مثل هو.

شمالي ۾ ورڪنگ ڪاميٽيءَ جي ميٽنگ ٿي، جنهن ۾ مرڪزي پارليامينٽري بورڊ جا اختيار وڌائي ڪين صوبائي اسيمبلي پاران ۽ وزارت تي مڪمل ضابطي جا اختيار ڏيڻ جي تجويز پيش ٿي. هيءَ هڪ غير معمولي تبديلي هئي، جنهن موجب صوبن جي آزادي کسي انهن کي مرڪزي ليڊرن جي رحم ۽ ڪرم تي ڇڏيو ٿي ويو. هن تجويز مطابق صوبائي مسلم ليگ اسيمبلي يا پارٽي جو وزارتن مٿان ضابطي جو اختيار کسي مرڪزي بورڊ جي حوالي ڪيو ٿي ويو. مون اهڙي ناجائز ٺهراءَ جي هيٺين سببن ڪري مخالفت ڪئي.

(۱) مسلم اڪثريت ۽ مسلم اقليت وارن صوبن جا مسئلا جداگانه حيثيت رکن ٿا، انهن ۾ هندن يا مسلمان پارٽين سان اسيمبلي اندر ڪهڙي پاليسي اختيار ڪجي تنهن لاءِ جدا طريقا اختيار ڪرڻا هئا.

هي ڳالهه لڪل نه هئي، ته مرڪزي پارليامينٽري بورڊ تي مسلم اقليت وارن صوبن جي ليڊرن جو قبضو هو، جي مسلم اڪثريت وارن صوبن جي حالتن کان غير واقف هئا ۽ هنن ساري هندستان لاءِ پاليسي پنهنجي صوبن جي نقطه نگاهه کان مقرر ڪئي ٿي. مثال طور اسان سنڌ جي مسلمانن جي اسيمبليءَ ۾ ڪثرت هئڻ ڪري پنهنجي وزارت ٺاهي سگهياسون ٿي، جا عوام جي پلي لاءِ ڪم ڪري سگهي ها، بشرطيڪ اسان کي ٻن مسلم

پارٽين سان ڪوئليشن ڪرڻ جي منع نه هجي ها، هتي ٻين مسلم گروهن سان ڪوئليشن نه ڪرڻ جو نتيجو اهو ٿي نڪتو ته ڄاڻي وائي هنن کي هندن سان شامل ٿيڻ لاءِ مجبور ڪيو ٿي ويو.

(۲) ليگ وزارت جي ڪمن بنسبت عوام سان صوبائي مسلم ليگ جي ابتدائي جوابداري هئي. مرڪزي بورڊ سان عام ماڻهو نه منهن مقابل ٿي روز بروز جون حالتون کين ذهن نشين ڪرائي سگهيا ٿي، ۽ نه وري مرڪزي بورڊ وارا ڪثرت ڪاروبار ۽ دور رهڻ ڪري مڪاني ڳالهين کي پوري طرح سمجهي سگهن ها. صوبائي مسلم ليگ جي ترقي، عزت ۽ عوام ۾ مقبوليت تي وزارت جي روش ۽ ڪمن جو گهڻو اثر ٿي پيو. جيڪڏهن صوبائي مسلم ليگن کي وزارت تي ضابطي ۽ نظرداريءَ رکڻ کان محروم ڪيو ٿي ويو، ته انهن جي حيثيت گهٽجي ٿي ويئي ۽ انهن جي حيثيت وزارت ۾ ڇند شخصن کي قائم ۽ برقرار رکڻ لاءِ پروپيگنڊا ڪرڻ جي مشين کان سواءِ ٻي ڪانه ٿي رهي. ان ڪري عوام مان ان جي اقدار گهٽي وڃڻ جو وڏو امڪان هو.

(۳) مرڪزي مسلم ليگ ۾ خود ٻه گروهم هئا. هڪڙو هو ترقي پسند گروهم، جو سوشلسٽ خيالن ڏي مائل هو، ۽ ٻيو هو رجعت پسند گروهم، جو شاهوڪار طبقي جو طرفدار ۽ مددگار هو. پوئين گروهم جو مرڪزي ليگ ۾ اڳيئي گهڻو اثر هو، وڌيڪ مرڪزي پارليامينٽري بورڊ کي هنن اختيارن ڏيڻ مان اهو نتيجو نڪري ها، ته ترقي پسند گروهم (جن جو مدار صوبن جي عوام رضاسندي ۽ همدردي تي هو) انهن کي ڪمزور ۽ بيڪار بڻائي ڇڏين ها.

(۴) مسلم ليگ هائي ڪمانڊ اڳيئي صوبن ۾ رجعت پسند گروهن جي طرفداري جو مظاهرو ڪري چڪو هو، ۽ ڪيترائي دفعا رجعت پسندن جي مدد ڪري ترقي پسندن کي نيچو نوابو

هٽائين. جيڪڏهن مرڪزي بورڊن کي اڃا به وڌيڪ اختيار ٿي مليا، ته ان جو لازمي نتيجو اهو نڪري ها، ته اها طاقت هو پنهنجي هم خيال رجعت پسند طبقي کي زور ۽ طاقت وٺائڻ جي لاءِ ڪتب آڻين ها.

(۵) ڪانسٽيٽيوٽ اسيمبلي جلد ٺهڻ واري هئي ۽ انجي ميمبرن کي چونڊجڻ جو اختيار صوبن جي نون چونڊيل اسيمبلي ميمبرن کي ملڻ وارو هو، تنهن ڪري ايندڙ چونڊن کي وڌيڪ اهميت هئي. ازانسواءِ سنڌ ۾ اڳين تجربن جي بنياد تي ميمبرن ۾ ڦيرڦار جي گهڻي ضرورت هئي. جيڪڏهن ايندڙ اسيمبلي چونڊن تي موجوده رجعت پسند ۽ خود مطلب مرڪزي پارليامينٽري بورڊ جو ضابطو قائم ٿي رکيو ويو، ته ان جو لازمي نتيجو اهو نڪري ها، ته ترقي پسند گروهه کي نقصان پهچي ها، ۽ اسان جي مستقبل جي آئين ٺاهڻ جو ڪم رجعت پسند ردي، ۽ عوام جي دشمن طبقي جي هٿ ۾ اچي وڃي ها.

پر منهنجي اعتراض ڪوبه اثر ڪونه ڪيو ۽ ورڪنگ ڪاميٽيءَ مرڪزي پارليامينٽري بورڊ کي مڪمل اختيار ڏئي ڇڏيا. اها مرڪز جي طرفان جابرائي پاليسي اختيار ڪرڻ جي شروعات هئي. اسان جي شملې موٽڻ بعد جلدئي خانبهادر ڪهنڙو جيل مان آزاد ٿيو، هن کي سنڌ جي مسلمانن طرفان وڏي آڌر پاءُ ملي.

هن گهڻي تڪليف سٺي هئي، هن جي گرفتاريءَ جي عرصي ۾ جڏهن هن جا ڪي هم خيال ۽ ساٿي وزير دوست کيس ملڻ به ڪونه ويا، مون ساڻس ڪيتريون ملاقاتون ڪيون ۽ وقت سرهمدردي ۽ مدد به ڪئي. اگرچہ ساڻس منهنجا سياسي ۽ اقتصادي نظرين جي بنياد تي اختلاف هئا، ليڪن آءٌ هن جون لياقتون وساري نٿي سگهيس. هن اسان سان ست سال مسلم ليگ ۾ گڏ خدمت ڪئي هئي، سندس قابليت سان وزارت

هلائڻ، اسيمبلي ۾ عمدو ڳالهائڻ، بردياري، ليگ سان وفاداري، ۽ اعتدال خيالي سنڌ جي قحط الرجالي ۽ ٻين مسلم وزيرن کان هن کي گهڻو بلند ڪري ڏئي ڇڏيو. انهي کان پوءِ جلدئي جناح صاحب سنڌ ۾ آيو، ۽ مون کي سڏائي ڇڏيائين، ”صوبائي سنڌ مسلم ليگ پارليامينٽري بورڊ، جو صوبائي مسلم ليگ ڪائونسل اڳيئي چونڊي ڇڏيو هو، بدلائي، نئين سر چونڊ ڪرائين، جيئن وزارت يارنيءَ کي ان تي ڪافي نمائندگي حاصل ٿئي.“ مون کيس ٻڌايو، ”سنڌ مسلم ليگ ۾ ٻه گروهه هئا، هڪ ترقي پسندن جو ۽ ٻيو رجعت پسندن جو. رجعت پسند وزارت طاقت ۾ اچڻ کانپوءِ سنڌ جي عوام لاءِ ڪجهه نه ڪيو آهي، بلڪ ان جي دور ۾ ماڻهن جي حالت روز بروز ايترو ڦيندي پئي ويئي آهي، ترقي پسند گروهه طرفان انهن جي حالت سدائين لاءِ جيڪي ڪوششون ڪيون ويون آهن، تن ۾ وزرات نه صرف رڪاوٽون وڌيون آهن، بلڪ ان گروهه جي اثر ۽ طاقت ڪسي ختم ڪرڻ لاءِ هرڪا ڪوشش ڪئي آهي. باوجود سندن انهن شراعتن جي به غريبن جي دعا ۽ همدرديءَ سان صوبائي مسلم ليگ ڪائونسل تي ترقي پسندن جو قبضو رهندو ئو اچي، ۽ انهن جو ارادو آهي، ته اگر حال کي موجوده حالتن ڪري درست ڪرڻ ۾ هو ڪامياب نه ٿيا آهن، ته ايندڙ نئين چونڊن ۾ بهترين اميدوار بيماري مستقبل کي درست ڪرڻ جي ڪوشش ڪندا. منهنجي لاءِ مناسب نه ٿيندو، ته ترقي پسندن جي ڪل محنت ڪسي ضايع ڪرائي، رجعت پسندن کي پارليامينٽري بورڊ تي مڃاڻي ڏيئي صوبي جو مستقبل به انهن جي حوالي ڪريان. اها عوام جي حقن سان غداري ڪرڻي پوندي. خاص ڪري ان وقت ۾، جڏهن ملڪ جي تاريخ کي درست ڪرڻ جون اميدون پر ثواب ڏيڻ کي اچي ويجهي ٿيون آهن.“

ليڪن جناح صاحب منهنجي عرضداشت نه قبولي. ٻارنهن ماڻهن کي پاڻ وٽ گهرايو ۽ منهنجي طرفان تجريز پيش ڪئي،

صوبائي پارليامينٽري بورڊ جي ستن ميمبرن مان ٻه سر غلام حسين گروھ کي ڏنا وڃن.

اسان ان تجويز جي مخالفت ڪئي، ۽ کيس ٻڌايو ته اهڙي طرح مسلم ليگ کي شخصي گروھن ۾ ورهاست ڪرڻ غير فطرتي نقصانڪار آهي. ليگ ۾ صرف ٻه گروھ هئا هڪ ترقي پسند گروھ، جو عوام جي حقن لاءِ لڙندو هو ۽ ٻيو هو رجعت پسند گروھ، جو پنهنجي طبقاتي مفاد جو رکوال ۽ اقتدار حاصل ڪرڻ جي درٻي هو.

اهڙي مصنوعِي طرح رجعت پسندن کي گهڻن حصن ۾ ورهائي، سندن شخصي هستي مڃي، کين پارليامينٽري بورڊ ۾ اڪثريت ڏيڻ، ملڪ ۽ قوم جي مفاد لاءِ هاجي ڪار ۽ ترقي پسندن جي ليگ ۾ ورهين جي محنتن تي پاڻي ڦيرڻ جي برابر هو. ليڪن جناح تي اسانجي عرضداشت جو ڪوبه اثر نه پيو ۽ ٻئي ڏينهن مونکي گهرائي ۽ مائين ته ”جيڪڏهن آءٌ سندس صلاح موجب نه هلندس، ته هو ان کي سندس حڪم جي انحرافي ۽ منجهس بي اعتباري سان تعبير ڪندو. بهتر ائين هو، ته سارو معاملو سندس حوالي ڇڏيان ۽ کيس اختيار ڏيان ته هو بورڊ جا نوان ميمبر چونڊي، ترقي پسند گروھ کي هن مان انصاف ملڻ جي اميد رکڻ گهرجي، هو کين پوري نمائندگي ڏيندو.“

آخر سندس ان واعدي تي اعتبار ڪري، ته هو خود چاهي ٿو، ته آندي لاءِ اسيمبلي جا ميمبر بهترين ملڪي خادمن چونڊجڻ گهرجن. مون مٿس چڱيو هن نالا تجويز ڪري هن هيٺيان ماڻهو چونڊيا:

- ۱- جي-ايم-سيد ۲- سر غلام حسين ۳- مير غلام علي خان ۴- پير الاهي بخش ۵- خانبهادر ڪهڙو ۶- سيد خير شاه ۷- آغا غلام نبي خان پٺاڻ.

سندس هن چونڊ ترقي پسندن کي اقليت ۾ آندو. وزارت ڌر کي چار ۽ صوبائي ليگ ڪائونسل کي ٽي عيوضي مليا. آءٌ

هڪ دفعو فيصلو مٿس رکي پوءِ انڪار ڪري نه سگهيس، جيتوڻيڪ اسانکي ان وقت ئي احساس ٿيو، ته سندس اعانت ترقي پسندن جي تباهيءَ جو باعث هئي. ساڳي ڏينهن شام جو آرام باغ ۾ هڪ پبلڪ ميٽنگ هئي، ان ۾ جناح صاحب جي حڪم سان عام اعلان ذريعي انهي فيصلي کان ماڻهن کي واقف ڪيو ويو. اڃان جناح صاحب ڪراچيءَ ۾ رهيل هو، ته مونکي معلوم ٿيو ته پيرالاهي بخش جي جاءِ تي پارليامينٽري بورڊ جي نوڻ رٿيل وزارت تي ڌر جي ميمبرن جي ميٽنگ ٿي هئي، جتي پرائم آئيندي جي اسيدوارن بنسبت صلاح مصلحت ۽ سمجهوتو ڪري پنهنجي طرفدار اسيدوارن جا نالا مقرر ڪري ڇڏيائون. مون بروقت جناح صاحب کي مٿين منصوبي بابت اطلاع ڏئي عرض ڪيو، ته اهڙين حالتن هيٺ آءٌ ڪهڙي منهن سان صوبائي ڪائونسل کي انهن ميمبرن کي چونڊڻ لاءِ صلاح ڏيندس، جن پنهنجا فيصلا اڳيئي ڪري ڇڏيا آهن. ليڪن جناح صاحب ان کي ٻڌو اڻ ٻڌو ڪري پنهنجي گالهه تي قائم رهي اصرار ڪيو، ته سندس تجويز ڪيل ميمبرن کي ضرور چونڊائڻ گهرجي. آخر ڪجهه وقت کانپوءِ صوبائي ڪائونسل جي ميٽنگ ٿي، جنهن ۾ گهڻي مشڪلات کان بعد اڳئين مقرر ڪيل بورڊ کي رد ڪرائي جناح صاحب جا تجويز ڪيل ميمبر چونڊايم. ان کانپوءِ سگهوئي اسان اسيمبليءَ جي ميمبري لاءِ اسيدوارن کان درخواستون گهرايون. ۳۵ جايين لاءِ اٽڪل ۷۰ کن درخواستون مليون اڃا نئون پارليامينٽري بورڊ ٺڪيٽن ڏيڻ لاءِ گڏ ٿي ڪونه ٿيو هو، ته وزارت تي ڌر جا ماڻهو پنهنجي طرفدارن جا ڪليو ڪلايو ڪم ڪرڻ لڳا. انهن خود منهنجي برخلاف ماڻهو بيهاريو ۽ اهڙي طرح صوبائي مسلم ليگ جي ٻين عهديدارن جي خلاف به بيهاريائون. وزارت جي طاقت جو فائدو وٺي هنن پنهنجي طرفدارن جي ڪاميابي لاءِ هر طرح جا حيل هلايا. هنن هي سارو ڪم نئين بورڊ جي ٺهڻ کان اڳي منظم طرح شروع ڪري ڏنو هو. بورڊ



پهرين آڪٽوبر ۱۹۴۵ع تي صبح جو منهنجي ڪراچيءَ واري بنگلي ۾ گڏ ٿيو. پهرين بيٺڪ ۾ هڪ ميجارٽيءَ سان هنن پنهنجي طرفدارن کي ٽڪيٽون ڏيڻ شروع ڪيون ۽ شروعات ۾ مقرر ڪيل هيٺين اصولن ڏي ڪوبه ڌيان نه ڏنو:-

- ۱- ڪاميٽيءَ جي اميد
  - ۲- ليگ سان وفاداري ۽ خدمت خاڪي جو عمدو رکارد.
  - ۳- تعليمي لياقتون.
  - ۴- سڀني اميدوارن ۾ مٿي ڏيکاريل لياقتون هڪ جيتريون هئڻ جي حالت ۾ هاڻوڪي ميمبر کي ترجيح ڏني ويندي.
  - ۵- مسلم ليگ جو قاعدو ته ”اميدوارن لاءِ ڪم از ڪم ڇهه مهينا اڳي ليگ جو ميمبر هئڻ ضروري هو“ جي پابندي صرف ان حالت ۾ لاڳو نه ڪئي ويندي، جڏهن اميدوار آل انڊيا يا ساري سنڌ جي سياسي اهميت رکڻ وارو ماڻهو هوندو، يا سندس مڪاني اثر ايترو هوندو، جو سندس مخالف اميدوار کي چوٿين حصي جيترو ووٽ به ملي نه سگهندا.
- اهو پڻ قبول ڪيو ويو هو، ته جيترو ئي سگهندو فيصلو متفق راءِ سان ڪبا، ۽ اختلاف جي حالت ۾ فيصلو صرف هڪ جي ميجارٽي تي نه ڪبو، پر ڪم از ڪم ٻن جي گهڻائي سان ڪبو. صرف هڪ جي ميجارٽي واري حالت ۾ معاملي سرڪزي پورڊ جي حوالي ڪبو. وزارت جي ميمبرن سمورو ڌيان آئيندي وزارت ۾ حاصل ڪرڻ لاءِ پنهنجي طرفدار ميمبرن کي وڌائڻ طرف لڳايو. جيتوڻيڪ سندن پاڻ ۾ شخصي حسد ۽ اختلاف هئا، ليڪن ترقي پسند گروهه جي خلاف سڀ پاڻ ۾ متحد ٿي ويا. سندن قديمي خواهش، ته ترقي پسندن کي طاقت ۾ اچڻ جو ڪوبه وجهه نه ڏجي، لاءِ هاڻ رستو صاف ٿي ويو هو. سندس انتخاب ڪرڻ جا مقصد ۽ طريقو معلوم ڪرڻ بعد اسان کي معلوم ٿي ويو، ته آئنده اسيمبليءَ ۾ ساڳيا عهدن لاءِ جهڳڙا ۽ شخصي اختلاف سوئي اچڻ وارا هئا، جن جي ڪيڻ لاءِ گذريل اڻ

سالن کان اسان پئي پاڻ پتوڙيو هو. ترقي پسند اهي حالتون ڏسي ناراض ٿيا ۽ کانئن بورڊ مان انصاف جي اسيد ويندي رهي.

نئين بورڊ جي اڪثر ميمبرن جي قديم رڪارڊ مان واقف هئڻ جي باوجود به صرف جناح صاحب جي حڪم ڪري مسلم ليگ ۾ اتحاد قائم ڪرڻ خاطر چونڊيو هئائون، پر انجو اهو مطلب نه هو، ته پنهنجي پير تي ڪهاڙو هڻي، وري خود غرض ۽ ردي ميمبرن کي چونڊڻ لاءِ رجعت پسندن کي رستو صاف ڪري ڏين، ۽ سنڌ جي آزادي، ترقي ۽ تعمير جا سمورا خواب بنا تعبير ڏڻ جي ڇڏي ڏين. انگري ميٽنگ هيندي مسلم ليگ ڪائونسل جي ۲۵ ترقي پسند ميمبرن کان هڪ درخواست موڪلي ڏني ويئي، جنهن ۾ مٿي ذڪر ڪيل ۲۵ ميمبرن جي خلاف گهڻيون شڪايتون هيون، ۽ درخواست ۾ اها به استدعا ڪيل هئي، ته بورڊ جي ڪاروائي تيستائين بند ڪجي، جيستائين صوبائي مسلم ليگ ڪائونسل گڏ ٿي، بيٺين شڪايتن تي غور ڪري ڪو فيصلو ڏئي. صوبائي ڪائونسلن جي پريزيڊنٽ پارليامينٽري بورڊ جي چيئرمين جي حثيت ۾ مون کي مجبوراً ان درخواست جي بنا تي بورڊ جي ڪاروائي مهلت ڏيئي پئي. بورڊ جي ڪاروائي مهل ٿيڻ بعد مٿيان چارئي ميمبرن خانپناهه ڪهڙي جي جاءِ تي ويا ۽ ميٽنگ جو ڪم جاري رکندي پنهنجي طرفدارن کي ٽڪيٽون ورهائڻ لڳا. انهن بختاورن مان جن کي هنن ٽڪيٽون ڏنيون هيون، کي ته ليگ جا ۲-۳ آڻي جا ميمبر به نه هئا ۽ هن کان اڳ ڪڏهن به ليگ سياست سان سندن واسطو نه رهيو هو. تان جو جڏهن چونڊون آيون، ۽ غن کي ووٽ وٺڻ جي ضرورت محسوس ٿي، ان لاءِ ته هو ليگ جي نالي ۾ ماڻهن کي ٽڳي سگهندا. سندن مڪرم لياقت اها هئي، ته هنن پاڻ کي هڪ يا وزير جو پوئلڳ بنايو هو ۽ چونڊ جي اچڻ بعد هن مان وفادار ٿي رهڻ قبوليو هو.

بورڊ جي ميٽنگ مهل ڪرڻ بعد صوبائي مسلم ليگ

ڪائونسل جي ٽڪڙي ميٽنگ سڏائي، مرڪزي پارلامينٽري بورڊ کي تازي ٿيل واقعات کان واقف ڪيم. انهي خبر ملڻ تي نوابزاده لياقت علي خان، نواب محمد اسماعيل خان ۽ حسين امام ڪراچيءَ ۾ آيا، هنن ساري اختلافي معاملي تي، جو معاملو حقيقت ۾ صوبائي مسلم ليگ جي ڪثرت ۽ ڪن شخصن جي وچ ۾ هو، جن پنهنجا ذاتي مفاد، طاقت ۽ اقتدار محفوظ رکڻ گهريو ٿي، ٿڌي دماغ سان غور ڪرڻ بجاءِ سمورو جوش مون تي ڇڏي سمورو معاملي لاءِ مون کي جوابدار ٺهرايو. مون کين سڀني ڳالهين کان واقف ڪيو، ۽ چيو ته مون کي جوابدار ٺهرائڻ جي بجاءِ بهتر ائين ٿيندو ته هو صوبائي مسلم ليگ ڪائونسل جو نقطه نگاهه معلوم ڪن، ۽ پوءِ انهن کي سمجهائڻ جي ڪوشش ڪن. ڇاڪاڻ ته اهاڻي جماعت هئي، جا عام سان جوابدار هئي ۽ انهي کي چونڊڻ وقت عوام وٽ وڃڻو هو، ۽ ان کي ئي ملڪ ۽ قوم جي ترقيءَ جو اونو هو.

ان وچ ۾ ڪائونسل جي ميمبرن ۾ ڪافي بي چيني پيدا ٿي چڪي هئي ۽ هو سنڌ جي هر گوشي مان پنهنجي راءِ جو اظهار ڪرڻ لاءِ اچي حاضر ٿيا هئا. اهي ميمبر ڳوٺن ۾ عام ماڻهن جي وچ ۾ رهيا ٿي، صرف ڪراچيءَ ۾ رهي وزارتِي منصوبن سان واسطو نه پئي رکيائون. هنن عوام ۾ ڪم ڪيو هو ۽ مسلم ليگ جي مقاصد ۽ آواز کي ماڻهن تائين پهچايو هوائون. جنهن صورت ۾ هنن جا عوام سان تعلقات هئا، انڪري عوام جي درد دڪن کان بخوبي واقف هئا، ليگ وزارت جي ڏينهن ۾ غريبن جيڪي سٺو هو، ان جي ڪن سموري خبر هئي. هنن کي عجب لڳو، جڏهن ڏٺائون ٿي، ته سنڌ جو مستقبل وري ساڳين وزيرن ۽ انهن جي طرفدارن جي هٿن ۾ وڃي رهيو هو ۽ اهو سڄو ڪجهه انهي ليگ جي هٿان ٿي ٿيو، جنهن کي طاقت وٺائڻ لاءِ هنن پنهنجو خـون ۽ پسيٺو هڪ ڪري ڇڏيو هو، جنهن لاءِ عوام کي گهڻيون اسيدون ڏياريون هئائون. خصوصاً جڏهن هنن کي

معلوم ٿي چڪو هو، ته هنن وزيرن ۽ ان جي طرفدارن وٽ نه اصول هو ۽ نه انصاف، نه عوام لاءِ درد دل، ۽ نه ايمانداري هئي. هنن جو سڄو معاملو شخصي اقتدار ۽ طبقاتي مفاد تي ٻڌل هو.

ترقي پسند ڪارڪنن ليگ اندر اڻ ٿڪ محنت ڪئي هئي انهي اميد سان، ته عوام جي بيداري ليگ کي اڳين ماحول سان ڪيئي نئون رنگ ڏيندي، ۽ ساڳيون پراڻيون حالتون وري دهرايون نه وينديون، انهن کي يقين هو، ته جنهن صورت ۾ ليگ جمهوري جماعت هئي، عوام ان ۾ دلچسپي وٺي رهيا هئا، ته صوبي اندر ترقي پسند (ملڪ جي خير خواه طبقي) جو مٿس قبضي ٿيڻ بعد انهي جي جي ذريعي حڪومت عوام سان جوابدار رهندي ۽ ماڻهن تان مصيبتون جهڪيون ٿينديون، ۽ سنڌ ترقيءَ طرف واڌارو ڪندي.

ان ڪري ڪائونسل جا ميمبر سخت ناراض ٿيا، جڏهن ڏٺائون، ته رجعت پسند پنهنجن منصوبن ۾ وري ڪامياب ٿي ٿيا. انهي وقت هنن کي سندن ماڻهن سان واعدو ياد آيا ته آئنده بهتر ميمبر اسيمبليءَ ۾ چونڊائيندا خود پاڪستان لاءِ جدوجهد پڻ انهن ميمبرن جي همت ۽ استقلال تي ٻڌل هئي. پر هتي ته ساڳيا پراڻا پاڻي مسلم ليگ، اسلام ۽ پاڪستان جي آڙ ۾ ملڪ مٿان مڙهيا ٿي ويا. اهو به انوقت جڏهن صوبائي مسلم ليگ جو قبضو عوام جي عيوضن جي هٿن ۾ هو ۽ رجعت پسندن جي عملن کان عوام بخوبي واقف ٿي چڪا هئا. صوبائي مسلم ليگ ڪائونسل ۱۴ - آڪٽومبر ۱۹۴۵ع تي جوش واري ماحول ۾ گڏ ٿي. پارليامينٽري بورڊ جي ڪن ميمبرن جي روش بنسبت گهڻيون شڪايتون پيش ٿيون ۽ ڪائونسل ليگ هائي ڪمانڊ جي ٽائيل عيوضن تي ندامت جو ٺهراءُ پاس ڪرڻ ۽ چونڊ لاءِ نئين سر انتظام ڪرڻ واري هئي. ليڪن گهڻي ست مٽاءِ بعد هيٺيون ٺهراءُ پاس ڪيو ويو:

”اهو تعطل، جو سنڌ پارليامينٽري بورڊ اندر نمودار ٿيو آهي، بورڊ جي جن ميمبرن پنهنجي روش ڪري اعتبار وڃايو آهي، انهي کي نظر ۾ رکندي، هيءَ ڪائونسل مرڪزي پارليامينٽري بورڊ کي استدعا ٿي ڪري، ته سنڌ ۾ ليگ ٽڪيٽ ڏيڻ جو ڪم پنهنجي هٿن ۾ کڻي ۽ هيٺيان ميمبر مقرر ٿي ڪري، ته هو مرڪزي پارليامينٽري بورڊ کي اميدوارن جي چونڊن ۾ مشورو ڏين، ۽ انکي موجوده تعطل ۽ سنڌ جي خاص حالتن کان واقف ڪن:-

۱- مسٽر جي. ايم. سيد ۲- سيد خير شاه ۳- آغا غلام نبي پٺڻ ۴- سيد محمد علي شاهه ۵- رئيس غلام مصطفيٰ خان ڀرڳوڙي، وڌيڪ ڪائونسل ٽيماءَ ڪري، ٽي ته اميدوارن جي چونڊن بنسبت مرڪزي پارليامينٽري بورڊ جا ميمبر جيڪڏهن مناسب سمجهن ته ٻي گروهه جي ليڊرن کان صلاح ڀڃن.“

هن ٽيماءَ ذريعي ڪوشش ڪئي ويئي هئي، ته ليگ ۾ اتحاد قائم رهي، ۽ مرڪزي پارليامينٽري بورڊ ۽ صوبائي مسلم جي وچ ۾ خاطر خواه سمجهوتو ٿئي.

صوبائي مسلم ليگ ڪائونسل طرفان انهن مقرر ڪيل پنجن عيوضين مرڪزي پارليامينٽري بورڊ جي چيئرمين کي هڪ خط موڪليو، جنهن ۾ سمورو واقعن جو ذڪر ڪندي کين عيوضين چونڊڻ بابت مشورو ڏنو ويو هو. ليڪن مرڪزي پارليامينٽري بورڊ وارن نه انهن ميمبرن کي گهرايو نه ساڻن مشورو ڪيو، ۽ پنهنجي مرضيءَ تي ٽڪيٽ ڏيڻ شروع ڪيائون.

هو نه ڳوٺن ۾ ويو، نه ماڻهن کي گهرائي اميدوارن جي لياقت ۽ گذشتہ رڪارڊ معلوم ڪيائون ۽ نه جدا جدا اميدوارن کي گهرائي انهن سان ملاقات ڪري حقيقتون معلوم ڪيائون. هو. سنڌ کان ٻاهر جا هئڻ ڪري هتي جي حقيقي حالتن کان غير واقف هئا. هنن صرف مختلف وزارت جي اميدوارن کي راضي ڪرڻ جي مقصد سان انهن جي طرفدارن ۾ جانيون ورائيون، ۽

ليگ ۽ ڪائونسل ترقي پسند گروهه ۽ عوام جو مفاد سڀ پڻ  
پوڻان اڇلائي ڇڏيو. ڇڻ ته انهن ڳالهين جو ڪو وجود ئي  
ڪونه هو!

اڳي اٺ رڙن، سون پيري ماڻ ٿي،  
پلائيندي پاڻ ۾ ڪڇيو ڪين ڪن،  
ڪا ڄا مام مڻ، جو هو پڻ هئا هنن مين!  
(شاهه)

## فصل پندرھون

### مسلم ليگ کان جدا ٿيڻ

منهنجي مون نه سڀاليو، ڪي اوڻي ڪندا ائين،  
ڪهي ڪميٽي ڪيئن، جڏي رات جتن ڪي!  
(شاهه)

جناح صاحب سگهوئي ڪوٽيا مان آرام ڪري ڪراچي  
موٽيو، ۽ سر غلام حسين جي بنگلي تي مهمان ٿيو. اتي  
کيس ملڻ ويس، ته کيس صوبه پارليامينٽري بورڊ جي ميٽنگ  
مهمل ڪرڻ تي سخت ڪاوڙيل ڏٺم. صوبي مسلم ليگ  
ڪائونسل جي ميمبرن جي درخواست جي هن وٽ ڪابه وقت  
ڪانه هئي. دوران گفتگو هن صاف ظاهر ڪيو ته ڪائونسل  
جس ميمبرن جي جوابدار ماڻهن جو ميڙ هو، ۽ انهن جو هنن  
ڳالهين ۾ ڪوبه واسطو نه هو، جيئن هن پئي ڳالهائيو ته سندس  
منهن به ڪاوڙ ۾ ڳاڙهو ٿي پئي ويو، ۽ آخر چيائين ته ”هاڻ  
جدا ٿيڻ جي حد ڪي اچي پهتا آهيون“.

مون ڏٺو ته جناح صاحب منهنجي ڪنهن به ڳالهه ٻڌڻ  
لاھ تيار نه هو، هن کي اهو به خيال نه آيو ته، مون  
جيڪي به ڪيو هو سو صرف صوبائي مسلم ليگ جي پريزيڊنٽ  
جي حيثيت ۾ ۽ جماعت جي حڪمن جي بجا آوري ڪئي هئي.  
جماعت مون کي چونڊيو هو ۽ جنهن سان منهنجي ابتدائي جوابداري  
هئي. ان کان اڳ جو هو وڌيڪ ڪاوڙجي، مون ڳريءَ دل  
۽ غم جي حالت ۾ هن کان موڪل ورتي.

گهڻي وقت کان آڻَ ٻن ٻڙين جي وچ ۾ ٻئي هليس ۽ دل تي گهڻو مونجهارو ۽ بار هوم. ٻن ڪششن ٻئي پنهنجي طرف ڇڪيو. هڪڙي هئي ان شخص جي وفاداري، جنهن کسي آڻَ ”فائداعظم“ سڏڻ تي هريل هوس ۽ جنهن سان ملڪ ۽ قوم جو مستقبل وابستہ ڄاڻندو هوس، جنهن جي هڪ دفعي شهيد ٿيڻ جي غلط خبر پڌڻ تي روئندي غش ٿيڻ جي ويجهو وڃي ٿيو هوس. جنهن جي صحت ۽ عافيت لاءِ صبح ۽ شام دعا گهرندو هوس، ۽ ٻئي طرف پنهنجي سنڌ ديس جي محبت هئي جنهن ۾ ڄائو نپو هوس، جتي منهن جي ويهن ٻڙهين جو قبرستان هو. جنهن جي ڀلائي ۽ بهتريءَ لاءِ هزارها درويشن ۽ بزرگن پنهنجون زندگيون صرف ڪيون هيون، جن جا يادگار قبن ۽ مقبرن جي صورت ۾ اڃا تائين قائم آهن ۽ هزارها ماڻهن جو مرجع آهن. سندس سچا، سادو، بي زبان، مظلوم ۽ غريب ديسن جي ڀلائي بهتري ساري زندگيءَ جو بنياد ۽ اساس هئي.

سڄو گذريل سال مون محسوس ٿي ڪيو، ته سنڌ ۽ جناح صاحب جي محبتن جي وچ ۾ منهنجي دل ٻڏي ۽ تري پئي، ۽ آهستي آهستي مون تي ذهن نشين ٿيندو پئي ويو، ته هڪ شيءِ کي ضرور ڇڏڻو هوم.

ٿورن ماڻهن ليگ جي پريزيڊنٽ کي ڪڏهن ايترو ناراض ڏٺو هوندو. اها منهنجي لاءِ نهايت صدمه رسان ڳالهه هئي، ته هن کي اهڙيءَ ناراضگيءَ جي حالت ۾ ڏسان. اسان جا سياسي عقيدا ڪٿي ساڳئي راءِ جا نه هئا، پر سندس عمر، اخلاق ۽ غير معمولي قابليت لاءِ هميشه مون کي عزت ٿي رهندي آئي، ۽ ان عزت ۾ نازڪ ۽ پرجوش محبت جا جذبات سمايل هئا. جي هو گهڻن نوجوانن جي دلين ۾ مون وانگر پيدا ڪري سگهيو هو.

ان ڳالهه مون کي ڏک پهچايو، جڏهن ڏٺم ته هو غير واجبي طرح سان مون سان سختي ڏيکاري رهيو هو. مون کي



منجهانس ايتري قدر اميد ته هئي ڪانس جو چوندو ته ”هاڻ جدا ٿيڻ کي ويجهو ٿيا آهيون“. ان مان اسان جي ڪشيدگيءَ جي ڪليل بوءِ اچي رهي هئي. هي واقعو هڪ ناگوار حقيقت هئي، جنهن کي منهن ڏيڻو هو ۽ ان لاءِ صبر ڄميل جي ضرورت هئي.

انهي ٿوري وقت ۾ منهنجي نظر اڳيان ڪيئي گذريل واقعات اچي پيش ٿيا. ڇا اهو ساڳيو جناح صاحب نه هو جنهن باوجود منهنجي عذر ۽ اعتراض جي مون کي زوريءَ صوبائي ليگ جو پريزيڊنٽ بنايو هو، ڇا هن مون کي ننڍيءَ عمر ۾ آل انڊيا مسلم ليگ جي ورڪنگ ڪاميٽيءَ ۽ ڪاميٽي آف ائڪشن جهڙي جوابدار جين تي مقرر نه ڪيو هو؟ ڇا هي اهو صاحب نه هو، جنهن منهنجي ڪليل همت افزائي ڪري منهنجي اخلاق جي عام اڳيان ساراه ڪئي هئي؟ سنڌ جي مسلمانن کي ليگ جي جهنڊي هيٺان متحد ڪرڻ، محنت ۽ سرجوشي سان کين بيدار ڪرڻ جون مون ۾ اميدون رکيون هيون. پر ٽن سالن جي قليل عرصي اندر حالتون اهڙيون بدلجي چڪيون هيون، جو اهو ساڳيو ماڻهو مون کي جدا ٿيڻ لاءِ اشارو ڏئي رهيو هو، اها تبديلي جي حد هئي!

انهن ٽن سالن اندر سنڌ ۾ ڇا نه ٿيو هو. آڱرين تي ڳڻڻ جيترو مختصر ڪارڪنن مان مسلم ليگ وڌي سوين ڪارڪنن، هزارها والينٽيئرن ۽ لکين ميمبرن جي درجي تي وڃي پهتي هئي. سياسي بيداريءَ جي شروعات ٿي ۽ سنڌ ليگ آهستي آهستي صوبي ۾ طاقت شمار ٿيڻ لڳي، جو ڪابه وزارت سندس مدد کان سواءِ رهي نٿي سگهي.

پر انهن ٽن سالن اندر جن ماڻهن ليگ کي زور وٺايو، تن کي ڪهڙو نقصو پهتو! جنگ ۽ مارشل لا جون تڪليفون هڪ طرف، ته ملڪ ۾ روزافزون مسڪيني ۽ بدامنسي، ٻئي طرف هيون. سندن چونڊيل عيوضين ۽ حاڪمن انهن لاءِ ڪجهه

۾ نه ڪيو هو. سندن مسلم ليگ جماعت ۾ هئڻ کي نفع خورن، رشوتين، غريبت ۽ بدناميءَ کان بچائي نه سگهي هئي.

غريب مظلوم گهروانا، جي اڪثر ڪري مسلمان هئا، ايترو سٺو هو، جو اڳي ڪڏهن ۾ نه سٺو هوائون. اهو سڀ ليگ وزارت جي هٿ هيٺ سهڻو ٻيو هون، جنهن لاءِ هنن کين چيو ويو هو، ته سندن حڪومت آهي ۽ انهيءَ جي وسيلي بي انصافي، رشوت، پوليس جو ظلم، آفيسري دٻاءُ، ڪپڙي ۽ کاڌي جي شين جي مصنوعي کوٽ، کليل بلڪ مارڪيٽ کي سهڻو ٿي پين. سندن منهن ڪوسائجي ويا هئا، ڦاٽل ڪپڙي سان انگ اگهاڙا ۽ ٻيٽ پکيا ٿي هليا. ڪنڊ ۽ ڪپڙي (راشن وارين شين) جي کوٽ هين، نه منجهن سٺي زندگي گذارڻ جو دم نه هو، نه قومي زندگيءَ جي جهاڪ. هنن کي دانهن ڪرڻ ۽ آواز اٿارڻ جي به اهم ڪانه هئي، ڇاڪاڻ ته سندن قومي جماعت مسلم ليگ پڻ وزارت جي پچ سان ٻڌي پئي هئي!

”اورار نه پرار — ويچاري وهم وچ ۾“

مصيبت زده ماڻهن کي چيو پئي ويو ته تيسين ترسو جيسين پاڪستان قائم ٿئي، پوءِ سندن لاءِ ڪير ۽ ماڪيءَ جون نديون وڃي هلنديون. ان وچ ۾ مسلمانن جي اتحاد ۽ اتفاق جي نالي کين سڀ ڪجهه سهڻو هو. رشوت جون پاڙون پاتار ڪپي چڪيون هيون. وزيرن، عملدارن، زميندارن، جاگيردارن ۽ واپارين کي ڇوٽ موڪل هئي، ته پاڪستان جو گيت گڏائيندا، يائدا عظم جو نالو اڇاريندا، ملڪ کي پيائيندا رهن. اڄ آءٌ مسلمانان هند جي قائداعظم جي حضور ۾ حاضر هوس، جو غصي ۾ گهاڙهو ٿيل هو. منهنجو ڏوھ صرف اهو هو، ته آءٌ پنهنجي سمجھ موجب انهن اصولن ۽ مقصدن لاءِ لڙيس ٿي، جن جي ڪري هڪ وقت مونکي ساراهيو هئائين. مون صوبائي

مسلم ليگ جي عوام ۾ عزت ۽ وقار قائم ڪرڻ ئي گهريو، ۽ ٻي زبان سنڌين طرفان سندن ڏک سور ظاهر ڪرڻ جي جرئت ئي ڪئي. جنهن ۾ ملڪ جي وڏي جماعت ڪانگريس ناڪامياب ٿي چڪي هئي، ڇاڪاڻ، ته قائداعظم، جنهن کي لکين سنڌي مسلمانن پنهنجو محافظ ۽ مهربان ليڊر سمجهي محبت ڪرڻ لڳا هئا، ۽ اسيد هين، ته اتان کين نجات ملندي. انهي جي نالي کي بدنامي کان بچائڻ لاءِ مون لڙڻ جي همت ڪئي هئي. پر اڄ اهو ساڳيو قائداعظم مون مان راضي ٿيڻ جي بجاءِ ناراض ٿيو. مونکي آفرين ڏيڻ جي بجاءِ سخت ڪلاسي ڪرڻ لڳو. اهو سڀ انڪري هو، ته مون سندس حڪم پٺيان هلي ها ۾ ها نٿي ملائي ۽ عقل ۽ ضمير موجب جيڪي سچ ٿي سمجهيم، سو کيس چئي ٿي ڏنم. نتيجو اهو نڪتو، جو هن منهنجي بي عزتي ڪئي ۽ ليگ جي مخلص ڪارڪنن کي بي جوابدار ماڻهن جو گروهه ٺهرايو.

هن صوبي جي حقن، اختيارن ۽ سنڌ جي ماڻهن سان واسطي رکندڙ گهالهين جي مڃڻ کان انڪار ڪيو. اهو سڀ انڪري هو، جو هو ليڊر هو ۽ هن جو حڪم ضرور مڃڻو هو. پوءِ ڪٿي صحيح هجي يا غلط، هن جي حڪم کي آڏو اچڻ يا سوال ڪرڻ گناهه هو.

هي اختلاف ٻن وڏين شخصيتن جي وچ ۾ ٿيو. جن پنهنجي خودسري موجب هلي ڪم ڪرڻ ٿي گهريو، آخر هو ليڊر هو ۽ آءٌ سندس پوئلڳ هوس. پر هي اڻ ٿر مقابلو ٻن سياسي نقطن نگاهن ۽ نظرين جي وچ ۾ ٿيو ۽ اهو گذريل سالن ۾ آهستي آهستي وڌي وڃي وڻ ٿيو هو.

صدر مسلم ليگ جي ساري نگاهه آسماني بلنديءَ کان هئي، جنهن وٽ ننڍين گهالهين کي ڪا اهميت ڪانه هئي، هن کي پنهنجي پلان مطابق صرف حڪم ڪرڻو هو ۽ ٻين کي مڃڻو هو!

ختم ٿيڻ تي شاهي، ناز ٺٽي جي راڄ ۾ غم؟  
 گرڇم ڇامو خوار سازد بستر و بالين غريب!  
 پر آءُ سنڌ جي سرزمين جو رهاڪو هوس ۽ انهيءَ ئي  
 ڄاڻو ٺٽي هوس، ته مڪاني مصيقتن ۽ مشڪلاتن، دردن ۽  
 دڪن جو گهرو احساس هوم، تجربن جي بنا تي ان راءِ تي  
 پنهنجي چڪو هوس، ته ڪا به شاندار عمارت پڪي ۽ پيڙهه کان  
 سواءِ پاڻدار نه ٿي سگهندي ۽ وڏن سوالن جي لاءِ ننڍن  
 سوالن کي پوئتي اڇلائڻ سان دائمي حل حاصل ٿي  
 نه سگهندو.

جڏهن جناح صاحب سان هي دردناڪ ملاقات ڪري  
 جاءِ تي موٽيس، ته پنهنجي دوستن ۽ سنگتهن کي گهرائي سارو  
 حال پيش ڪيم. جن گهالهين ۾ صداقت سان اعتبار ٿي  
 ڪيوسون، تن خاطر لڙڻ ڪري گهڻي دشمن ڪري وڌا  
 هئاسون. پر منهنجا ترقي پسند دوست انڪري دلشڪم نه ٿيا.  
 هنن کي يقين هو ته جنهن صورت ۾ هو حق تي هئا، تنهن  
 ڪري هو ڪنهن وڏي هستيءَ جي مخالفت ڪري يا سخت  
 مشڪلاتن جي باوجود به هٿي نٿي سگهيا. هنن کي صوبي جي  
 پلائي ۽ بهتريءَ لاءِ وقت بوقت آواز ڪڙو ڪرڻو هو، پوءِ  
 نتيجو ڪهڙو به نڪري.

”شال ۾ چچي نينهن، گهڙان گهوريو جندڙو“

ٿورن ڏينهن کان پوءِ ۲۴ آڪٽومبر ۱۹۴۵ع تي سسپنڊ  
 ٿيل سنڌ پارليامينٽري بورڊ جي ميمبرن سان گڏ جناح صاحب  
 ۽ مرڪزي پارليامينٽري بورڊ جي ميمبرن اڳيان حاضر ٿيڻ لاءِ  
 سر غلام حسين جي بنگلي تي سڏ ٿيو. جتي جناح صاحب  
 ظاهر ڪيو، ته مرڪزي پارليامينٽري بورڊ جا ميمبر سنڌ اسيمبليءَ  
 لاءِ ليگ جي اميدوارن جي ٽڪيٽن جو فيصلو ڪري چڪا  
 آهن ۽ حڪم ڪيائين ته اسان لکت ۾ انجام ڏيون، ته انهي  
 فيصلي جي ۾ ان تي عمل ڪرڻ لاءِ ٻڌل رهنداسون.

اهو سڀ فيصلو ظاهر ڪرڻ کان اڳي ڇيو ويو. مون ان فيصلي کي مڃڻ کان انڪار ڪيو. اتي جناح صاحب ٿڌي دماغ ۽ حڪمي لهجي ۾ مون کي ڇيو ته ”انهيءَ انڪار جي نتيجن جو توکي احساس آهي؟ سيد! توکي صلاح ڏيندس ته معاملي تي وري به خيال ڪري جواب ڏي!“

مون ادب سان ورقدي ڏني ته ”سائين منهنجا! آءٌ انهي معاملي تي گذريل سالن کان غور ڪندو رهيو آهيان، ۽ مون کي خبر آهي ته ڇا ڪري رهيو آهيان. منهنجي پهرين جوابداري صوبي جي جماعت سان آهي ۽ انهي جي اجازت کانسواءِ ٻئي ڪنهن جو فيصلو مڃي نٿو سگهان.“

منهنجي انهي انڪار کي جناح صاحب سندس حڪم جي انحرافي ۽ ليگ ضابطي جي ڀڃڪڙي سمجهي، وري ٻئي دفعي ساري معاملي تي فڪر ڪرڻ، ۽ ان مان نڪرندڙ اگرڻ نتيجن تي غور ڪرڻ لاءِ ڇيو.

سندن همدردانه صلاح لاءِ سندس شڪر گذاري ڪندي، مون وري سندس خدمت ۾ عرض گذاريو ته ”گذريل ملاقات کان وٺي جڏهن توهان جدا ٿيڻ کي ويجهو اچڻ جو اشارو ڏنو هو، مون ان مسئلي تي ٻئي ويچار ڪيو آهي، ۽ آخر ان راءِ تي پهتو آهيان، ته منهنجي پهرين جوابداري صوبائي ڪائونسل سان آهي ۽ انهيءَ جي منظوريءَ کانسواءِ ڪجهه ڪري نٿي سگهيس. خصوصاً جڏهن سندن پاس ڪيل ٺهراءَ جي مخالفت ۾ انهن جي مخالفت ۾ انهن جي مقرر ڪيل ڪاميٽي جي مشوري کانسواءِ مرڪزي پارليامينٽري بورڊ يڪ طرفو فيصلو ڪيو آهي“ منهنجي سياسي زندگيءَ لاءِ اها هڪ نازڪ گهڙي هئي، جنهن جا اگر نتيجا آءٌ چڱيءَ طرح محسوس ڪري ٿي سگهيس. جنهن وقت آءٌ مسلمانن جي وڏي ليڊر سان هن فيصلي جي گهڙي ۾ منهن مقابل ٿيس. وري منهنجي دل ۾ ٻيهر مختلف وفادارين جي وچ ۾ تصادم پيدا ٿيو.

هڪ طرف جناح صاحب جي شخصيت جي عزت ۽ احترام هو، جنهن مون کي اڳي ڪيترائي دفعا سندس حڪمن اڳيان ڪنڌ نوارائي پنهنجي نوجوان رفيعن طرفان ”طبع جي ڪمزور“ جو لقب حاصل ڪرايو هو. ٻي طرف سنڌ جي مائٽن جي وفاداري ۽ صوبائي مسلم ليگ جي جوابداري هئي، ۽ هينئر انهن جي فيصلن جي انحرافيءَ لاءِ مون کي حڪم ڪيو ئي ويو. جنهن صورت ۾ اهو پنهنجي خود داريءَ جي برخلاف هو، تنهنڪري ان جي ڀڃڻ کان انڪار ڪيم.

گذريل ڪائونسل جي موقعي تي ڪائونسل ميمبرن جو ڪاٺي رجعت پسندن جي برخلاف غم ۽ غصي جو اظهار ۽ سندن حمايتي هائي ڪمانڊ جي بي انصافي تي ناراضيو پنهنجي اکين جي اڳيان ڦري رهيا هئا. انوقت مون اگرچہ کين حق تي سمجهيو هو، ليڪن منت سماجت ڪري مون کين نرميءَ جو رستو وٺرايو هو. پر ان هوندي به هنن ڏي ڪوبه ڌيان نه ڏئي ڏنو ويو، هي ترقي پسند گروهه کي پبلڪ ۾ بدنام ڪرڻ ۽ سندن طاقت کي ختم ڪرڻ لاءِ ڇڻ هڪ ڪليل منصوبو رٿيل هو. آءٌ پنهنجي لاءِ جو راه عمل ڳولي ڪڍان، سو ليگ هائي ڪمانڊ منهن جي لاءِ اڳيئي ٺاهي ڇڏيو هو. انجي ڪري خرد دار ۽ ايماندار جي حيثيت ۾ پنهنجي لاءِ ٻيو رستوئي ڪونه بچيو هو، سڀڪا ڳالهه اهڙي طرح رٿي ويئي هئي، جو مجبوراً انهي راه سان رهڻو هو. هاڻ ڪمانڊ کان آخري موڪلائي ڪرڻي هئي سا ڪئي ويئي.

وڃان ڪيئن وري، ڪانڌ جنهن جو ڪارڻي!

جناح صاحب جي نظر ۾ صوبائي سنڌ مسلم ليگ آل انڊيا ليگ جي شاخ هئڻ ڪري انهي ماتحت هئي، ۽ انکي ڪابه آزادانه هستي ڪانه هئي. آءٌ سنڌ لاءِ اها پوزيشن قبول ڪرڻ لاءِ تيار نه هوس. جيتوڻيڪ موجوده دستور العمل موجب قانوناً سندن چوڻ ٺيڪ هو، پر اهڙي حالت ۾ صوبائي ليگ کي مرڪز

کان جدا ڪرڻ بهتر سمجهيم، بنسبت انجي ته مرڪز جي ٻيچ ۾ اٽڪي اندروني آزادي ختم ڪري ڇڏجي ۽ انهي طرح سان سنڌ جي مستقبل لاءِ ترقي ۽ بهتري جا سڀ خواب بنا تعبير جي رهجي وڃن. هاڻ ته صاف ظاهر ٿي چڪو، ته جدا ٿيڻ جو وقت سچ ٻچ نزديڪ اچي پهتو هو.

اڳين سال جڏهن جناح صاحب بمبئي ۾ سنڌ وزارت تي معاملي لاءِ مونکي گهرايو هو، تڏهن تجربڪار ۽ جهوني ليڊر جي حيثيت ۾ مونکي صلاح ڏني هئائين، ته جيڪڏهن دنيا ۾ مونکي ڪاميابي حاصل ڪرڻ جو خيال هو ته مونکي سمجهوتي (Compromies) ۽ صبر کان ڪم وٺي سگهڻ گهرجي هن جي صلاح مون جهڙي غير تجربڪار ۽ انتهائين دانشمند لاءِ دانشمندانہ تدبير هئي، پر ان وقت جواب ۾ مون ادب سان عرض ڪيو هو ته ”حق ۽ ناحق جي خبر پوڻ بعد صرف عارضي ڪاميابي لاءِ حق کي ڇڏي ناحق سان صلح ڪرڻ مون کان نه ٿي سگهندو، اهڙيءَ بيڪار ۽ ردي شيءِ کي ڇڏي ڏيڻ، ته هلندي رهي ۽ صبر ڪري ويهڻ، به منهنجي فطرت جي ئي برخلاف آهي.

بي صبري ۽ ناحق سان لڙڻ جو مادو ئي آهي، جنهن مان هر هڪ جي انقلابي اجتهادي رجحان جو پتو پئجي سگهي ٿو. انهن جي ئي وسيلي ردي شين کي ڪڍي بهترين شين کي آڻي سگهيو.

اگرچہ صبر ۽ صلح زماني جي دستور موجب عارضي ڪاميابي کي پهچائين ٿا، پر بهتر اهو آهي ته مشڪلاتن کي منهن ڏجي، بجاءِ انجي ته اصولن تي سودو ڪري وقتي فائدو حاصل ڪجي. انهي ڪري ئي جڏهن ڪانگريس کي غلط پاليسي تي ڏنم، ته ان کي صبر سان سهڻ جي عيوض ان سان بغاوت ڪيم. ليگ ۾ به انهي ارادي سان آيس، ته انجي ذريعي سنڌ جي غريب ۽ مظلوم طبقي جو ڀلو ڪري سگهندس. پر جڏهن خود ليگ وزارت خرابين جو اڏو بنجي بيٺي، تڏهن ڪهڙي طرح سان ان تي صبر

ڪري بي انصافين سان صلح ڪريان ها. منهنجي نظر ۾ اهو  
 بهتر هو، ته اصول ۽ ضمير تي هلي اڪيلو رهجي وڃجي؛ بجاءِ  
 ان جي خودي ۽ خود داري کي ختم ڪري ڪاميابي ۽ طاقت  
 مٿ ڪجي.

اها سياسي ترقي منهنجي لاءِ ڪا به دلچسپي نٿي رکي، جا  
 خلق خدا جي ڀلي ۽ بهتريءَ لاءِ ڪتب نٿي اچي. اهي ويچارا  
 غريب هئا، جن تقريرون ٻڌايون. اسان جي چوڻ تي وڏا سرگس  
 ڪليا، جيلن ۾ ويا، تڪليفون سگائون ۽ ووٽ ڏنائون. ليڪن  
 اها ڪهڙي سياست چئبي، جنهن ۾ ”ڪم لڻو ڪاغذ ڦاٽو“  
 وانگر عارضي ڪاميابي يا وقتي مصلحتن خاطر انهن جي فائدي  
 کي قربان ڪري ڇڏجي. صحيح سياست ڪو واپار ڪونه آهي،  
 جنهن ۾ هرڪا شي نفعي ۽ نقصان جي نظر سان ڪرڻ گهرجي.  
 سياست کي ڪاميابي يا شڪست جي نقطه نگاهه سان ڏسڻ جو  
 نتيجو اهو ٿيندو، ته ان جو بنياد اخلاق کان هٽائي خود مطلبي  
 تي رکڻو پوندو، سون ان وقت جي سموري واقعات کي انهي  
 نقطي نگاهه کان ڏٺو.

هيءَ ملاقات، جا ليگ پريزيڊنٽ سان منهنجي آخري ملاقات  
 هئي، مون لاءِ آزمائش جو وقت هو. پريزيڊنٽ جو رعب ۽ شان،  
 ۽ سندس زبردست جماعت، لکها پوئلڳ ۽ انهن جي ڪٽي طاقت  
 منهنجي سامهون هئي. جيڪڏهن سندس اڳيان سر نمايان ها ته  
 ڪيترن طرحن شخصي فائدا ۽ عارضي ڪاميابيءَ جي اميد هئي.  
 پر اهو سڀ ضمير خود داريءَ کي وڪڻي پوءِ ڪريان ها، لکن  
 ڳوٺاڻن جون مصيبتون، ترقي پسند گروهه جون گذشتہ محنتون  
 منهنجي اکين اڳيان پئي ڦريون. اهي ڇا ڇوئندا؟ پويان نسل ڪهڙي  
 راءِ ڏيندا ته سنڌين ۾ ڪو به اهڙو ڪونه هو، جو سنڌ جي  
 سان برقرار رکڻ لاءِ مشڪلاتن جو مقابلو ڪري ها؟ آخر مون  
 فيصلو ڪيو. مون کي خبر هئي، ته ڪهڙين زبردست طاقتن جو  
 مقابلو ڪري رهيو هوس. نه صرف جماعت جي ليڊر، مسلم ليگ



هائي ڪمانڊ، انهن جي مددگارن ۽ ساري آل انڊيا مسلم ليگ جو غصو پاڻ تي کڻي رهيو هوس، پر لکها مسلم عوام جي ڪاوڙ به وهائڻ نٿي. جيڪڏهن هيڪر ليگ مان ٻاهر نٿي ويس ته ممڪن هو ته ڪيترا ترقي پسند نوجوان، جن هن وقت نائين مون سان محبت ۽ پيار پئي ڏيکاريو، سي به ناراض ٿي پون. منهنجي لاءِ اها سڀ کان وڏي ڏک ۽ اربابن جي ڳالهه هئي، آءٌ منهنجي قوم جي نوجوان طبقي کان به جدا ٿي وڃان، پر ڪي اها جدائي عارضي وقت لاءِ هجي.

ترقي پسند نوجوان طبقي کان جدا ٿيڻ جن جي خوابن ۽ خيالن جي دنيا منهنجي ارادي ۽ عمل جي زندگي هئي، رواجي ڳالهه ڪانه هئي. هو جن ڳالهين جي فڪر ۾ هئا، تن جي حفاظت ڪندي رجعت پسند مونکي صدقي جي پڪري بنائي رهيا هئا. ۽ هائي ڪمانڊ باغي قرار ڏئي رهيو هو. آءٌ اهو سمجهي سوچي ڪري رهيو هوس، جو هو صرف اڌو ڳالرو محسوس ڪري رهيا هئا. مونکي خبر هئي ته انهي واسطي ڪيتري قيمت ادا ڪرڻي عيم. دل جي ابتدائي خلش، ظاهري شڪست، ماڻهن جون ڳالائون ۽ طعنا ڌڙڪا دهمان سڀ سهڻا هئا. صرف انهي لاءِ ته ”مرسان مرساڻ پرڏپ نه چرساڻ“ موجب اصول نه ڇڏبا. مون کي خبر هئي، ته غريبن لاءِ لڙي رهيو هوس، سي به پنهنجي مون کي پلائي ڇڏيندا ۽ قومي غدار سمجهڻ لڳندا.

آءٌ اهو سڀ ڪجهه سهڻ لاءِ تيار ٿي ويس، ڇاڪاڻ ته مون کي خبر هئي هئي ته حق جي راهه ۾ لڙندڙ هر هڪ مجتهد ۽ مجاهد کي هميشه کان اهڙين مشڪلاتن کي منهن ڏيڻو پيو آهي. باهم ۾ هٿ وجهڻ وارا سڙڻ ۾ ڪونه ڀڄندا آهن.

جناح صاحب مون لاءِ صرف ٻه رستا ڇڏيا هئا، بنا شرط جي بيعت ڪريان، يا جدا ٿيان. مون جدا ٿيڻ قبوليو. انهي وقت منهنجو همراهم ۽ همدرد دوست ۽ ترقي پسند مددگار آغا غلام نبي خان پٺاڻ (جو ڏينهن تائين سڀني هيٺ مٿاهين ۽ مشڪلاتن

۾ اسان سان ٻانهن ٻيائي هو) مصلحت ۽ دانشمنديءَ کي منو ڪري جدا ٿي ويو. هن هائي ڪمانڊ جي حڪم کي مڃي، سندن فيصلي کي قبول ڪرڻ جي ڪاغذ تي صحيح ڪئي.

آڻڻ ۾ پريائڻ، هو سڀني جيڏن،

مون سڀاڳي ساڻ، ڪير چلندي ڇڏين!

مون کي سندس انهي طرح جدا ٿيڻ جو گهڻو ڏک ٿيو، ۾ مون کي رضا تي راضي رهڻو هو، منهنجو ڊگهو ۽ ڪنن سفر هو ۽ مون کي ڪوبه حق ڪونه هو، ته هر هڪ کي سچ ڏي ساڻ هلايان.

سڪن واري سنڌ، مٿان ڪا مون سان ڪري،

اندر جنهنين آڏو ڏونگر سي ڏورينديون!

جيئن آءٌ جناح صاحب جي خدمت مان موڪل وٺي اٿي رهيو هوس، ته وري به ٿيو دفعو مون کي نتيجن تي نگاهه ڪرڻ لاءِ توجهه ڏياريو ويو. مون وري به ساڳيو جواب ڏنو، ان کانپوءِ مون کي ليگ هائي ڪمانڊ کان سندن ۽ ونڊيل اميدوارن جي لسٽ ملي ۽ حڪم مليو ته انهن جي مدد ڪريان، جنهن کان مون انڪار ڪيو. انهيءَ تي هنن هڪ بيان پريس ۾ ڪڍيو، جنهن ۾ چيڪي ٿي گذريو هو، ان لاءِ سندن نقطه نگاهه پيش ڪيائون. جنهن تي مون به مناسب سمجهيو، ته پنهنجو طرف عام اڳيان رکان. جو هڪ ڊگهي بيان رستي ٢٨ - آڪٽومبر ١٩٤٥ع تي ظاهر ڪيم. انهي بيان ۾ مون سر غلام حسين وزارت سان اختلافن جي بنياد ليگ هائي ڪمانڊ جي ان بنسبت روش، وزيرن مان ڪيترن جي گذشتہ روايات ۽ سندن ايندڙ اليڪشن جي سلسلي ۾ سازشون ۽ منصوبه هائي ڪمانڊ جي رجعت پسند طبقي لاءِ کليل طرفداري ۾ صوبائي مسلم ليگ ۽ عام راءِ جي خلاف، واضح طور بيان ڪئي هئي.

هي صرف جدا ٿيڻ ڪونه هو پر ان ۾ پوري مقابلي جو سامان مامل هو.

اسان کي خبر هئي، ته رجعت پسند ويهن نهن جو زور لڳائي  
ترقي پسند گروهه کي ختم ڪرڻ جي ڪوشش ڪندا. اسان کي  
پنهنجي برخلاف سڀني مشڪلاتن جو علم هو. گورنر، وزير،  
عملدار، سرمائيدار طبقي (زميندار جاگيردار ۽ واپاري) ۽ انهن جا  
چارٽا سڀ مقابلي ۾ اچڻا هئا. پر اسان هئا پوئتي هٽي نٿي  
سگهياسون.

”هرچم بادا باد، ما ڪشتي در آب انداختم“

اهڙيءَ طرح صوبائي مسلم ليگ طرفان اميدوار بيهاري،  
اسان سندن اليڪشن جي ڪم ۾ مشغول ٿي وياسون.  
ان وچ ۾ گهڻيون ئي ڪوششون ٿيون، ته ليگ هاءِ ڪمانڊ  
۽ اسان جي وچ ۾ سمجهوتو ڪرايو وڃي. ان لاءِ پنجاب مسلم  
ليگي ليڊرن طرفان ڪوششون ٿيون، پر سڀ ناڪامياب ٿيون.  
مون کي ماري هندستان مان تارون ۽ خط دوستن ۽ ليگي ورڪرن  
نوجوان ڪارڪنن طرفان پهتا. انهن ۾ ساڳيو اڳوڻو طرز بيان  
هو جو فيبروري ۱۹۴۵ع ۾ تجربي هيٺ آيل هو.

سڀني منهنجي اخلاق ۽ صداقت جي ساراهه ٿي ڪئي ۽  
قبول ٿي ڪيائون ته حق اسان جي طرف هو. هاءِ ڪمانڊ جي  
پاليسيءَ جي نقطه چيني ٿي ڪيائون. پر آخر ۾ وري به عرض  
ڪيل هو، ته مسلم قوم جي فائدي خاطر آءٌ ٻيا شرط جي  
هاءِ ڪمانڊ اڳيان پيش پوان.

هاءِ ڪمانڊ جي سخت ڪلاسي، رجعت پسندن جون  
بدناميون سڀ ڪجهه سهڻ لاءِ تيار هئس. هنل نوجوانن سردن  
۽ عورتن جن جي ايمانداري ۽ صداقت ۾ ڪابه گهٽتائي ڪانه  
هئي، پر البته هو سنڌ جي روزمره ڪاروبار کان تجربڪار  
۽ اڻ واقف هئا. هنن جون اڀيلون اثر کان سواءِ رهي نه  
سگهيون. نامنشن پهر ڀرڻ کان اڳ نوابزاده لياقت علي خان  
۽ قاضي عيسيٰ منڌ ۾ آيا. مون کي گهرايو ويو ته ڪين ملان  
گهڻي گفتگو بعد سمجهوتو ٿيو، پر جڏهن آءٌ نامنشن پهر

پڻ لاءِ دادو ويس ته اتي مونکي معلوم ٿيو ته هنن باقي رهيل چئن ترقي پسند گروهه جي ميمبرن جي مرڪزي ليگ طرفان ڏنل ٽڪيٽون رد ڪري ڇڏيون، ۽ ترقي پسند گروهه مان صرف منهنجي ئي هڪ ٽڪيٽ قائم رکيائون، سا به انهيءَ شرط تي، ته آءٌ هر هڪ ترقي پسند اميدوار جي مخالفت ڪندس. ليگ هاءِ ڪمانڊ جي هن قدم اسان جي جدائي کي مڪمل ڪري ڇڏيو. اهو اشارو سمجهي مون آل انڊيا مسلم ليگ جي ورڪنگ ڪاميٽي ۽ ڪاميٽي آف ائڪشن جي ميمبري تان استعفيٰ ڏني ۽ پنهنجي مليل ٽڪيٽ تان هٽ ڪئي هيٺيون بيان ڪيو:

”افسوس! نيٺ ائين ٿيو، جنهن جو اسانکي انديشو هو. رجعت پسند مسلم ليگي ليدرن بابت اسان جا خطا صحيح ثابت ٿيا. سموري ترقي پسند گروهه کي مليل ٽڪيٽون به رد ڪري کين مسلم ليگ مان خارج ڪيو ويو آهي. اسان جي گروهه جي هڪ به ميمبر کي مرڪزي مسلم ليگ طرفان ٽڪيٽ ڪانه ڏني ويئي آهي. پڇاڙيءَ جو نوابزاده لياقت علي خان قاضي عيسيٰ صاف لفظن ۾ انهن چئن اميدوارن جي خلاف ڪوبه قدم نه کڻڻ جو واعدو ڪري ڦري ويا. جيتوڻيڪ انهن چئن کي خود سنڌ جي رجعت پسند طبقي طرفان به ٽڪيٽون ڏنيون ويئون هيون.“

رد ٿيل ٽڪيٽون. انهن مائهن کي ڏنئون ويئون آهن جيڪي ڪڏهن مسلم ليگ جا ميمبر به نه رهيا آهن. سندن فيصاڻ جو اندازو ان مان ڪري سگهجي ٿو ته محمد علي شاهه وزير پبلڪ ورڪس جهڙي اعليٰ انسان کان ليگ ٽڪيٽ کي انهي مائهو کي ڏني ويئي آهي جو ۱۱۰ قلم هيٺ ڪيترا دفعا سزاياب ٿيو آهي ۽ جنهن تي هن وقت به ڪورٽ ۾ ۱۱۰ قلم هيٺ ڪاروائي هلندڙ آهي.

انڪري آءٌ ضروري ٿو سمجهان ته سنڌي پائرن اسپيان

رجعت پسند گروهه سان پنهنجي اختلافن جي مختصر تاريخ پيش ڪريان.

عام ماڻهن کي خبر آهي ته آءٌ ليگ ۾ داخل ٿيڻ کان اڳي ڪانگريس جو ميمبر هوس. آءٌ ڪانگريس کان انڪري جدا ٿيس جو انهن صوبي جي مفاد تي آل انڊيا سياسي مصلحتن کي ترجيح ڏني، جا پوزيشن آءٌ قبول ڪري نٿي سگهيس. آءٌ ۽ منهنجا دوست ليگ ۾ داخل ٿياسين. انهي اميد تي، ته انجي ذريعي عوام کي فائدو پهچندو، جن جي ڪثرت مسلمان آهي، پر افسوس جو اسانجي اميد پوري نه ٿي. هندو شاهوڪار طبقي جي ڀڃي کان شرين کي آزاد ڪرائڻ جي عيوض زميندار ۽ جاگيردار طبقي جي ڀڃي ۾ وڃي ڦاڻا آهيون. ڪانگريس ۾ ته ڪجهه اميد هئي، هتي ته ذرو به نه آهي، آءٌ مختصر طرح اسانجي اختلاف جا ڪارڻ پيش ڪريان ٿو:

۱- صوبي جي سوالن تي فيصلا ڪرڻ لاءِ آل انڊيا مسلم ليگ جي پاليسي مسلم اقليت وارن جا ليڊر مقرر ڪري رهيا آهن، اهي صاحب اسان کي هندوستان جي هندن جي غلاميءَ کان آزاد ڪرڻ جي عوض پنهنجي غلاميءَ ۾ جڪڙي، سنڌ ۾ ابن الوقت ۽ رجعت پسندن کي مدد ڏئي زور وٺائي عوام کي مسلمان وڌيرون جي هٿن ۾ وڪڻي رهيا آهن. جي عوام جي ڪمائي تي سوجون ماڻيندا ٿا رهن.

۲- جماعت جي خود مطلب، عوام جي دشمن ۽ بداخلاق ليڊرن کان پاڪ صاف ڪرڻ لاءِ ڪابه ڪوشش ڪئي نٿي وڃي، بلڪ رجعت پسند طبقي کي زور وٺائي عوام جي بهتري ۽ پلائيءَ جي سڀني تجويزن تي پاڻي ڦيرايو ٿو وڃي. عوام جي حقيقي سوالن کان ڌيان ڦيرڻ لاءِ هندن جي برخلاف نفرت ڦهلائي پئي وڃي. نتيجو اهو نڪتو آهي. ته اسان عوام لاءِ ڪجهه ڪري نه سگهيا آهيون. انگريزي حڪومت سان آزاديءَ سان خاطر لڙڻ

جي همت نٿا ڌاريون. ڪانگريس سان سمجهوتو ڪري گڏيل قدم کڻڻ کان ڄاڻي وائي پري رکڻا ٿا وڃن.

۳- شاهوڪار طبقي جي مفاد جي حفاظت لاءِ ليگ هاءِ ڪمانڊ وارا منتظر آهن، ته صوبي جي ڪائونسلن ۾ اهڙا بيڪار ميمبر چونڊا وڃن، جو سندن حڪمن پٽاندڙ ايندڙ ڪانستيتيونٽ اسيمبلي ۾ صرف اهي ميمبر چونڊي موڪلين، جي ملڪ تي هميشه لاءِ رجعت پسندن جو راڄ قائم ڪرڻ لاءِ مدد ڏين. ان طرح سان مذهب جي نالي ۾ هندو شاهوڪار کي ڪڍي مسلم شاهوڪارن کي ان جاءِ تي آڻي رهيا آهن. ملڪ جي آزاديءَ کي پاڪستان جي بهاني سان قربان ڪرڻ لاءِ تيار آهن. ملڪ ترقي پسند طبقي هندو خواه مسلم سان ملي ڪم ڪرڻ کان پري پيا پڄن. عوام جي همدردن سان خاص مخالفت اٿن مسلمانن جي فرضي مفاد جي نالي ۽ اتحاد جي آڙ ۾ ڪثرت تعداد مسلم عوام کي مسلم شاهوڪار جي غلام بنائڻ جون سازشون پيون وڃن. جڏهن ڪنهن کان سوال پڇيو وڃي ٿو، ته ڇا پاڪستان

۾ موجود وزيرن ۽ ميمبرن جي معرفت حاصل ڪري انهن جي هٿ ۾ ڏنو ويندو؟ ته ڪاوڙجي وڃن، هي جيستائين پاڪستان حاصل نه ٿيو آهي، ان وقت تائين اقتصادي مسئلن جي حل ڪرڻ جو سوال نه ڇيڙيو وڃي. اهو وساريو ٿا ڇڏين، ته اهو فيصلو هن وقت ئي ڪرڻ ضروري آهي ته پاڪستان جي حڪومت جون واڳون عوام جي دوستن جي هٿن ۾ وڃن يا دشمنن جي هٿن ۾؟ ليگ جي رجعت پسند طبقي کي صوبائي ليگ جي پريزيڊنٽ کي نظر بند ڪرڻ کان ڪوبه ڊپ نٿو ٿئي، جيڪڏهن هو سندن طبقي جي مفاد جي خلاف هارين جي حقن لاءِ لڙڻ گهري ٿو. هو نازي طريقو اختيار ڪري پنهنجي مخالفن کي شڪست پهچائڻ گهرن ٿا. باوجود انجي به اسان کي ڏسو وڃي ٿو، ته اڪيون پوري سندن پويان هلون!

حقيقت ۾ ليگ هائي ڪمانڊ کان جدا ٿيڻ لاءِ حالتون گهڻي وقت کان موجود هيون، ليڪن اسان حتي الامڪان پئي ڪوشش ڪئي، ته جيترو ٿي سگهي انکي ٺارجي، ۽ ڪم از ڪم اليڪشن جي معاملي ۾ ڪو سمجهوتو ڪجي. ليڪن اسانکي تجربن مان ثابت ٿيو آهي، ته ليگ هائي ڪمانڊ جو مسلم اتحاد جي نالي ۾ صرف پنهنجي طبقي جو مناد مقصود هو. انڪري افسوس سان آءٌ هيٺيان قدم کڻڻ لاءِ مجبور ٿيو آهيان:-

(۱) ليگ هاءِ ڪمانڊ طرفان جيڪا مونکي ٺڪيت ڏني ويئي هئي، انکي ڦٽو ڦو ڪريان، ته هو ان رهيل هڪ ٺڪيت کي به پنهنجي مرضي مطابق ورهائين. جو اڳيئي پنهنجي هڪ چاڙهي ڪسي اڀاري منهنجي سامهون پهاريو اٿن. ته انڪري آءٌ ڪين موقعو ڏيان ته اندروني مخالفت ڪرڻ بدران ظاهري مخالفت ڪري پنهنجي دل ٺارين.

(۲) آل انڊيا مسلم ليگ جي ورڪنگ ڪاميٽي ۽ ڪاميٽي آف. انڪشن جي ميمبري تان استعفيٰ ڏيان.

(۳) مرڪزي مسلم ليگ جي ضابطي ۾ ڇڻ کان انوقت تائين، جيسين موجوده رجعت پسند ليڊر شپ ان تي قابض آهي، انڪار ٿو ڪريان.

(۴) صوبائي سنڌ مسلم ليگ ورڪنگ ڪاميٽي نئين سر مقرر ٿو ڪريان.

(۵) صوبائي ليگ جي مقرر ڪيل ڪاميٽي جي مشوري سان صوبائي ليگ طرفان مرڪزي ليگ جي اميدوارن جي برخلاف اميدوار بيهاريان ٿو.

هن بيان جي نڪرڻ بعد ليگ هائي ڪمانڊ جي طرفان ظاهر ڪيو ويو، ته منهنجي برخلاف انتظامي قدم کڻي مونکي ليگ مان خارج ڪيو ويو آهي. جيتوڻيڪ اهي رواجي ڳالهائون هيون، ليڪن هائي ڪمانڊ جي ذهنت جو ان مان پتو پئجي

سڳي ٿو، ته ڪاميٽي آف ائڪشن ۽ آل انڊيا ورڪنگ ڪاميٽيءَ جي ميمبر کي پڇڻ کان سواءِ ڇنڊ ميمبر پاڻ ۾ ويهي خارج ڪري ڇڏين. هي جهيڙو هڪ شخص جي برخلاف نه هو ليڪن ساري صوبائي مسلم ليگ جي برخلاف هو. انهن صوبائي مسلم ليگ کي مرڪزي ليگ کان ڪري هڪ ”هٿ ٽوڪي“ ڪاميٽي مسٽر گذر جي سھاري هيٺ قائم ڪئي، جنهن لاءِ بقول گذر سندس مرضيءَ جي برخلاف ڪيس ٽاڦيو ويو هو، ليڪن هاڻي ڪمانڊ وٽان ٽڪيٽ ملڻ جي حالت ۾ ماڻ رهيو. انهي موقعي تي ليگ هاڻي ڪمانڊ جيڪي جابرانه طريقا اختيار ڪيا، تن جو اسان کي شروعاتي تجربو ڏيو.

هڪ وائيس چيئر جو جڙو موڪليو ويو، ته اچي اسان جي صوبائي ليگ آفيس مٿان زوريءَ قبضو ڪري، اسان جو ڪڏهن گھرون ها، ته ساڳيا طريقا اختيار ڪري سگھون ها، ليڪن اسان اهڙا ذليل طريقا اختيار ڪري فساد ڪرائڻ لاءِ تيار نه هئاسون. اهڙا طريقا اهي ئي اختيار ڪندا آهن، جن جو طرف سچ ئي نه هوندو آهي، سندن انهن طريقن مان پورو پئجي ٿي سگھيو ته، نوابن جا گيردارن لقب بردارن جي ڪشتيءَ کي ترقي پسندن ڪسان ڪافي خطرو محسوس ٿي رهيو هو، ۽ ان ڪري اسان کي شڪست ڏيڻ لاءِ هنن هرڪو ذليل طريقو اختيار ڪرڻ دريغ نٿي ڪيو.

انهن کي معلوم هو ته سندن طاقت صرف زور زبردستي ۽ ۽ فرقواري اختلاف ڦهلائڻ رستي قائم رهي سگھندي. تنهنڪري انهي هٿيارن کي پوري طرح ڪتب آندائون.

اسان انجي مقابلي ۾ شرافت کي مدنظر رکندي صرف عوام کي بيدار ڪري حق ۽ ناحق سڃاڻڻ جو رستو اختيار ڪيو. اسان جو سنڌي عوام (هاري ۽ مزدورن) جي پنهنجي مفاد لاءِ آخر بيدار ٿي مقابلي ڪرڻ ۾ مڪمل ايمان هو اسان کي يقين



هو ته جيڪڏهن عارضي طرح هو ٺڳجي يا گمراه ٿي به وڃي،  
يا هنن کي همسائي ڪم ڪڍيو وڃي، ته به ڪڏهن نه ڪڏهن  
”ستل شير“ ضرور ننڊ مان جاڳندو.



## فصل سورھون

### ڪوئليشن پارٽيءَ جو وڃون ۾ اچڻ

مون کي مون پرين، ٻڌي وڌو ڪوھ ۾،  
اڀا ائين چون، تہ مٿان ٻاند پسائون!

اسان جملي ۱۶ اميدوار چونڊن ۾ کڙا ڪيا. چونڊ ۲۱ جنوري ۱۹۴۶ع تي ٿي. ڪيترن جڳهن تي مرڪزي ليگ جي ڌاڻيل اميدوارن سان سڌو مقابلو هو ۽ ڪٿي تہ نيشلسٽ مسلمانن حاجي مولا بخش جي ليڊريءَ هيٺ پنهنجا اميدوار بيمهاريا ويا هئا. مرڪزي ليگ جي خلاف اسان ۽ نيشلسٽ گروه جي وچ ۾ وقت جي ٿوري هٽن ڪري سمجهوتو نہ ٿيڻ ڪري، آفيسرن جي دٻاءُ جي خلاف متحده محاذ پيدا ٿي نہ سگهيو.

منهنجي تڪ ۾ بہ هڪ اميدوار ڪٽو ڪيو ويو هو، پر اهو چونڊن کان هڪ ڏينهن اڳي هٽ ڪئي ويو. ٻن تڪن ۾ سخت مقابلي کڻي منهن ڏيڻو پيو.

جڏهن نتيجا ظاهر ٿيا، تہ اسان جي اميدن جي خلاف اسان جا صرف چار ميمبر اليڪشن ۾ ڪامياب ٿي، اسيمبليءَ ۾ چونڊجي آيا. اسان جي اندازي کان هي نمبر گهڻو گهٽ هو، جو اسان چونڊ ماڻهو بيمهاربا هئا. پر گذريل تجربن جي بنا تي اسان کي معلوم هو، تہ عملدارن جي دست اندازي ڪري بي قاعدگيون اليڪشن ۾ ڪيئن نہ چونڊن کي هڪ نانڪ بنايو ڇڏين.

ووٽر اڪثر غريب ۽ اڻوڄھ هاري آهن، جن تي زميندارن

جو گهڻو اثر رهي ٿو، جي وري ڪامورن جا غلام آهن. هن دنعي رجسٽر پسنڌن ۽ ڪامورن يڪمشتي ڪئي، تنهنڪري اسان جي اسيدوارن لاءِ حالتون مشڪل ٿي پيون.

رجسٽر پسنڌن هن دفعي مذهب جي نالي کي به گهڻو ڪتب آندو، ۽ ائين ظاهر ڪرڻ لڳا ته جي اسان جا اسيدوار چونڊجي ويا ۽ سندن اسيدوار جن مان ڪهڙي ۱۱۰ قلم وارا هئا، ڪري پيا، ته اسلام کي شڪست اچي ويندي. ان جو گهڻو اثر شهرن تائين محدود رهيو. ڳوٺاڻا عوام ليگ وزارت جي ڪارناسن کان بخوبي واقف هئا، جن ان ڪري گهڻو سٺو هو. شهرن مان پاڙي تي گهڻا مبلغ ڪاهي پيا ۽ اسان کي اسلام جو دشمن ۽ هندن جو چاڙهو مڏيو ويو. اسان به صوبي جي هر گوشي ۾ سندن ڪارناسا پڌرا ڪيا. ليگ وزارت ۽ انهن جي حامين کي، جي اسلام جي نالي ۾ ماڻهن کي گمراه ڪندا هئا، تن جا ڀول پڌرا ڪرڻ کان نه رهياسون. انهن ماڻهن جن اسلام جي حفاظت ڪرڻ جو ٿيڪو ڪيو هو، تن جا افعال ۽ اخلاق ظاهر ڪياسون.

باوجود ان جي، مخالف تر وارا سنڌ جي پڙهيل مسلم طبقي کي اخبارن رستي غلط پروپيگنڊا ذريعي اسان جي خلاف ڪري سگهيا. اسان انهن کي پنهنجي طرف ان سبب ڪري نه ڪري سگهياسون، جو سنڌي قوميت جي نالي ۾ کين ايندڙ مشڪلاتن ۽ مصيبتن جا احوال پيش ڪرڻ لاءِ پورو وقت ڪونه مليو.

زانسواءِ انگريز سرڪار جي وزارتِي وفد هندستان ۾ جلد اچڻ جو فائدو وٺي ماڻهن کي پڌايو ويو، ته صوبن ۾ مسلم ليگ جي ڪاميابيءَ تي ئي مسلم قوم ۽ پاڪستان جو مدار آهي. ان به کين گهڻي مدد ڏني.

انهي ٿوري وقت اندر اسان مسلم ليگ جي گهر پاڪستان ۽ ان ۾ سنڌين جي حيثيت ۽ پاڪستان اندر آزاد ۽ خودمختيا ڪرڻ بابت صفرائي سان ماڻهن کي سمجهائي ڪين سگهياسون پر اسان به بنا سمجهڻ جي پاڪستان جو ڦالو اڇاريندا رهياسون.

انهي وقت ڪيترا ترقي پسند سنڌي مسلمان، جن جي اگرچہ آسان سان ڪيترين گالهين ۾ همدردي هئي، سي به مستقبل جي آئيني سوالن کي نظر ۾ رکن، ترقي پسند ۽ رجعت پسند جي مڪاني مسئلن جو جهڳڙو مهمل ڪرڻ جي فائدي ۾ ٿي ويا. اسان کي پورو وقت ٿي ڪونه مليو. ته هن اليڪشن جو حقيقي مفهوم سنڌي نقطہ نگاہ کان ماڻهن کي ذهن نشين ڪرائي، سندن خدشا ۽ ڊپ دور ڪري سگهون.

آخر وقت تي ڪن مکيه ڪارڪنن (جي هن وقت تائين ترقي پسند گروه ۾ شامل هئا) جي چڏي وڃي ٽڪيٽن خاطر ليگ سان شامل ٿيڻ به برو اثر ڪيو.

انساني طبيعت ۾ ڪي ڪمزوريون آهن، جي جيتري قدر سياسي ميدان ۾ نمايان صورت اختيار ٿيون ڪن، اوتري قدر بي ڪنهن هنڌ نٿيون وٺن.

جيستائين اسان آخري طرح ليگ هائي ڪمانڊ سان تعلق نه ٽوڙيا هئا، تيستائين اهي دوست اسان وٽ انتهاپسند هئا ۽ ليگ هائي ڪمانڊ سان مقابلي ڪرڻ لاءِ ٻي زور رکيائون. نه صرف ايترو، پر هو مون کي ڪمزور ۽ صلاحجو پاليسي تي هلندڙ سڏيندا هئا. پر ليگ کان ٽڪيٽ جي لالچ ملڻ بعد هنن اهڙي جلدائي سان رنگ بدلايو، جو عجب پي لڳو. اهي ئي ماڻهو هئا، جي هاڻ قائد اعظم جي نالي تان قربان پي ويا، ۽ اسلام جي نالي ۾ هرڪا قرباني ڪرڻ جا ڍڪ پي پريائون. آءٌ انهي پاڇڙ کان دلشڪسته نه ٿيس. ڇاڪاڻ ته مون کي خير هئي، ته ههڙي سخت ۽ ڪنڻ رستن ۾ جتي عمارت ۽ سڀ رجعت پسند طاقتون گڏجي مقابلي ڪرڻ واريون هيون، اتي ڪيترا سڪيو سولو ڪاميابي ۽ جو رستو اختيار ڪري، اسان کي چڏي وڃن. اهي جيترو جلد وڃن ها، اوترو اسان لاءِ بهتر هو. زور زبردستي ۽ جي مائتي ته ڪانه هئي. اسان سان صرف انهن کي رهڻ جو حق هو جن جي تصور

۾ آزاد ۽ خوشحال سنڌ ۽ انهيءَ راءِ ۾ پاڻ پتوڙي رهيا هئا.  
اسان ڪيترين جايون ٽورن ورتن تان وڃايون.  
چونڊن جو نتيجو هيٺين طرح ٿيو.

۲۱	۲۷	مسلم ليگ	ڪانگريس
۴	۴	ترقي پسند گروهه	قوم پرست مسلمان
۱	۴	يورپين	مزدور
<hr/>			
۶۱	۳۱	ڪل	

نئين اسيمبليءَ جي جوڙجڪ اهڙي هئي، جو ڪابه پارٽي صاف اڪثريت ۾ ڪانه هئي.

جيتوڻيڪ اسان جي گروهه جي پوزيشن اهڙي هئي، جو ڪانگريس ۽ قومي مسلمانن سان گڏجي ميجارٽي ٺاهي سگهياسون ٿي، تڏهن به اسان مناسب سمجهيو، ته سنڌ جي ڀلي خاطر ڪانگريس ۽ مسلم ليگ جي وچ ۾ سمجهوتي ٿيڻ ڪري وزارت مضبوط ۽ ڪارائتي ٺهي سگهندي. جيئن ته اسان جو گروهه ننڍو هو، انڪري ٻن وڏين پارٽين جي وچ ۾ سمجهوتو ٿيڻ ۾ بخوش هئاسون. بلڪ انهيءَ لاءِ هر طرح جي مدد ڏيڻ لاءِ تيار هئاسون ڇاڪاڻ ته اسان جي گروهه جي سياسي جدوجهد جو مقصد طاقت هٿ ڪرڻ يا عهدا وٺڻ نه، پر اسان جي سموري ڪوشش صوبي جي سڌاري ۽ ترقي لاءِ حالتن درست ڪرڻ طرف رٽل هئي. اليڪشن جي نتيجن ٺڪرڻ کان اڳ، مسٽر محمد هاشم گذر ليگ جي نئين ٽائيل پريزيڊنٽ اسان جي گروهه ۽ ليگ هائي ڪمانڊ جي وچ ۾ سمجهيو ته ڪرائڻ جي ڪوشش ڪئي.

اسان ان شرط تي ٺاهه ڪرڻ لاءِ تيار هئاسون، ته سنڌ وزارت جو چونڊڻ ۽ انهيءَ تي ضابطو سنڌ مسلم ليگ اسيمبلي پارٽيءَ جي هٿ ۾ هوندو ۽ اسان جي گروهه کي ليگ اندر فارورڊ بلاڪ جي صورت ۾ رهڻ ڏنو ويندو. ليڪن هائي ڪمانڊ ائين ڪرڻ کان صاف انڪار ڪيو ۽ اسان جي غيرمشرروط

پيش ٻوڻ تي زور ڏنو، جنهنڪري ڪالهيون ٿئي پيون. انهي وقت ڌاري مولانا ابوالڪلام آزاد ۽ سردار پتيل سنڌ ۾ آيا. مسٽر گذر مسلم ليگ ۽ ڪانگريس جي وچ ۾ سمجهوتو ڪرائڻ جي ڪوشش ڪئي. انهي ارادي سان، ته سنڌ اندر فرقيوار مسئلي جو خاطرخواه حل نڪري اچي، اسان جي گروه سمجهوتي لاءِ جو رويو اختيار ڪيو، اهو مسٽر گذر جي اسيمبليءَ اندر ڪيل تقرر مان معلوم ٿي سگهندو. هيٺ مسٽر گذر جي اسيمبلي اندر ڪيل تقرير مان ڪي ٽڪرا ملاحظ لاءِ پيش ڪجن ٿا.

”منهن جي دهلي کان ڪراچي ايندي مولانا ابوالڪلام آزاد ۽ مسٽر آصف علي سان دهلي ايئرپورٽ روم تي اتفاقاً ملاقات ٿي ويئي. فطرتاً اسان سنڌ جي متعلق گفتگو ڪئي. اهو مناسب نه ٿيندو، ته سندن اجازت کان سواءِ گفتگو جو سمورو احوال ظاهر ڪريان. پر انصاف کي مد نظر رکندي هاڻوس کي اهڙو ٻڌائڻ کان رهي نٿو سگهان، ته مولانا ۽ مسٽر آصف علي ٻنهي اسيمبليءَ اندر مسلمانن ۾ اتحاد آڻڻ جي ڪوشش ۾ ون کي مدد ڪرڻ لاءِ انتظار ڏيڪاريو، ۽ اهڙي ڪابو ڪالهه هو ڪرڻ لاءِ تيار نه هئا، جنهن مان سنڌ اندر ڪانگريس ۽ ليگ جي سمجهوتي ۾ رخنو پوڻ جو امڪان هجي. مولانا آزاد مون کي چيو ته جيڪڏهن ڪراچيءَ ۾ پنهنجي دوستن سان صلاح ڪري، آءٌ هن کي ملندس، ته هو ڪانگريس، ليگ، ڪوٽايشن لاءِ مون کي هرڪا مدد ڏيندو.

اسان ڪراچيءَ هوائي جهازن جي اڏي تي ۲- فيبروري پنهين جو پهتاسون. شام جو جڏهن آءٌ شهر ۾ ويس ته مون کي معلوم ٿيو ته ڪانگريس پارٽي ۽ ٻن مسلم گروپن مسٽر جي ايم- سيد ۽ حاجي مولا بخش جي وچ ۾ ڪوٽايشن ٿي ويئي هئي. منهنجو مولانا سان ٻئي ڏينهن صبح جو ملڻ لاءِ انجام رکيل هو. انهيءَ خبر ملڻ کان پوءِ مولانا سان رات جو ملي،

مون خبر پڇي. مولانا چيو ته جيتوڻيڪ ڪوئليشن هن کان اڳي ئي ٺهي ويئي هئي. تڏهن به هو ڪانگريس جي طرفان سڄي سوال تي وري غور ڪرڻ لاءِ تيار هو، بشرطيڪ آءٌ کيس ليگ اسيمبلي پارٽي طرفان ڪا تجويز پيش ڪريان. ٻئي ڏينهن آءٌ سر غلام حسين وٽ ويس. جتي خانبهادر ڪهڙو، مير غلام علي خان، پير الاهي بخش، يوسف هارون ۽ ڪي ٻيا حاضر هئا، جن سان حال، ڪري صلاح مصلحت ڪرڻ بعد آءٌ مولانا صاحب وٽ ڪوئليشن لاءِ تجويز کڻي ويس. ان کان اڳي جو مولانا سان ٿيل گفتگو پيش ڪريان، هائوس کي هن ڳالهه کان واقف ڪرڻ مناسب ٿيو سمجهان، ته سر غلام حسين ۽ سندن دوستن مون کي جن تجويزن سان مولانا ڏي موڪليو هو، انهن تي هنن جناح صاحب جي منظوري ورتي هئي. اسان اهو انهيءَ ڪري ضروري ڄاتو جو سمجهيوسون ته اهڙي ڳالهه نه ڪرڻ گهرجي، جو متان انهيءَ تي جناح صاحب کي اعتراض ٿي پوي. تنهنڪري اڳ ۾ ئي ٻڌائي منظوري وٺڻ بهتر سمجهيوسون. مسٽر يوسف هارون کي اهو ڪم سونپيو ويو. جناح صاحب سان ٽيليفون تي ڳالهائڻ بعد هن اسان سان حقيقت ڪئي، ته جناح صاحب صوبي جي ڀلي جي پروگرام جي بنياد تي مڪاني ليگ اسيمبلي پارٽيءَ کي آزاد ڇڏڻ لاءِ تيار هو، ته آل انڊيا مسلم ليگ جي اصولن ۽ پروگرام کي مدنظر رکي ڪانگريس سان سمجهوتو ڪري سگهن. البت اهڙي ٺاهه جي اڳواٽ هن کان منظوري وٺي هئي.

جناح صاحب هي به صاف ٻڌايو ته ڪوئليشن مان سندس مطالب ليگ طرفان چار مسلمان وزير ۽ ڪانگريس طرفان ٻه هندو وزير هو. ان مان اهو ظاهر هو ته ليگ کان ٻاهر مسلمانن سان ڪوئليشن ڪرڻ جو هن کي خيال ڪونه هو. اها اختياري ساڻ ڪري آءٌ تاريخ فيبروري سومر ڏينهن مولانا وٽ ويس، ان ظاهر ڪيو ته جيتوڻيڪ ڪوئليشن اڳ ۾ ٺهي ويئي آهي.

پر ان ڪري ليگ ۽ ڪانگريس جي سمجهوتي ۾ ڪا رڪاوٽ نه پوندي.

پر ساڳي وقت هن هي به پڇيو ته ڇا، اهو ممڪن نه ٿي سگهندو ته سنڌ لاءِ هڪ آل پارٽيز وزارت ٺاهجي؟ اهو ان ڪري ٿي چيائين، ته مولانا صاحب مسٽر جي-ايم-سيد ۽ حاجي مولا بخش کي اڌ ۾ ڇڏڻ لاءِ تيار نه هو.

هن مون کي ٻڌايو ته مسٽر سيد ۽ حاجي مولا بخش ڪانگريس ۾ اچڻ لاءِ تيار نه هئا. جيڪڏهن ڪانگريس ۾ اچڻ ها ته معاملو درست ٿي پوي ها. ان ڪري هن مون کي صلاح ڏني ته نئين سر گفتگو ڪرڻ کان اڳي مون کي مسٽر سيد ۽ حاجي مولا بخش سان ملڻ گهرجي. بخت وڌائڻ ڪري مون کي مسٽر سيد ۽ حاجي مولا بخش کي ملڻ لاءِ پري نه وڃڻو پيو ۽ مولانا وٽ اچڻ کان اڳي کين ملي آيو هوس. انهن صاحبين سان آڌ گهڻا دفعا ته شامل راءِ نه ٿيو آهيان، ۽ ڪيترا دفعا ته سندن مخالفت به ڪئي اٿم، ليڪن ساڻن انصاف ڪبو ۽ بنا لڪچپ جي هي ظاهر ڪرڻ کان رهي نه ٿو سگهان، ته هنن صاف ظاهر ڪيو ته ڪانگريس ليگ سمجهوتي ۾ رنڊڪ نه وجهندا ۽ ان ڪري هو وزارت کان ٻاهر رهڻ لاءِ تيار هئا. حاجي مولا بخش ليگ ۾ داخل ٿيڻ لاءِ تيار نه هو، پر هن قبول ڪيو ته ڪانگريس ۽ ليگ جو ٺهڻ سنڌ جي فائدي ۾ هو. جڏهن هي خبر مولانا کي ٻڌايم ته تمام خوش ٿيو. حقيقت ۾ هو يڪدم ڪنهن ٺهراءَ تي اچڻ لاءِ منتظر هو، پر اهو ٺهراءَ مون سان ٿي نه ٿي سگهيو. ڇاڪاڻ ته مون کي ليگ اسيملبي پارٽيءَ طرفان ڪانگريس سان ٺاهه ڪرڻ جي ڪابه اختيار ڪانه هئي، آءٌ صرف صوبائي ليگ جو اڏڪتنگ، صدر هوس.

مولانا مون کان پڇيو ته اسان جي ليگ پارٽيءَ جو ليڊر ڪير هو؟ جنهن تي مون کيس ٻڌايو، ته اسان جي پارٽيءَ



اڃا ليڊر ڪونه چونڊبو هو، ليڪن نئين ليڊر چونڊڻ تائين اڳوڻو ليڊر سر غلام حسين ڪم هلائي رهيو آهي. ان تي مولانا صاحب سر غلام حسين ۽ سندس وچ ۾ ملاقات ڪرڻ جو خيال ڏيکاريو، جو ان جي معرفت ئي سمجهوتو ٿي سگهي ها. ان ڪري آءٌ موٽي سر غلام حسين وٽ آيس. مون کي خبر نه آهي، ته ليگ پارٽيءَ اندر گذريل رات جي ميٽنگ کان پوءِ ڇا رهيو واپريو هو. جڏهن آءٌ سر غلام حسين جي جاءِ تي پهتس، ته مون کيس غير فيصله ڪن متذبذب ڏٺو. آخر حاضر صاحب ان راءِ تي بيٺا ته سر غلام حسين پنهنجي جاءِ تي مولانا کان پڇيهرن جي مانيءَ لاءِ گهرائي، هن سان اتي هن معاملي تي گفتگو ڪري. سندس صلاحڪارن مان هڪ ته ائين به ظاهر ڪيو، ته مولانا صاحب ڪجهه به ڪونه هو ۽ سر غلام حسين کي پنهنجي عزت برقرار رکڻ لاءِ صرف مولانا کي پاڻ وٽ گهرائڻ گهرجي، پر وٽس هرگز نه وڃڻ گهرجي. انهيءَ تي سر غلام حسين به چپ رهيو ۽ مخالفت نه ڪيائين. مون کي ان ڳالهه تي عجب ٿيو، ۽ ٻڌايومان ته جڏهن مهاڻا گانڌي جناح صاحب وٽ ڪيترا دفعا ملاقات لاءِ وڃي سگهي ٿو ته سر غلام حسين کي مولانا سان ملڻ ۾ ڪوبه اعتراض نه هئڻ گهرجي، ۽ کين ٻڌايم ته سر غلام حسين اڳي به ڪيترا دفعا مولانا سان ملڻ ويو هو ۽ ساڳي طرح مولانا به کيس ملڻ ويو هو.

ان جي باوجود نين ٿيل پيچيدگين کي گهٽ ڪرڻ لاءِ مون قبول ڪيو، ته سر غلام حسين جي دوستن مان هلي هڪ مولانا کي پڇيهرن جي ماني جي دعوت ڏني. بدقسمتي سان جڏهن اسان مولانا وٽ پهتاسون، ته مولانا ماني کائي رهيو هو. آخر ۾ مون کي وري پيغام سان موڪليو ويو، ته مولانا کي نوابزاده ليماقت علي خان جي د تاريخ اچڻ تائين ترسڻ گهرجي. مولانا جواب ڏنو ته هن کي ترسڻ ۾ اعتراض ڪونه.

هو، پر ٻين ضروري ڪمن سبب اڳ ۾ پروگرام مقرر ڪري وٺيو هو، تنهنڪري هو وڌيڪ ترسي نه ٿي سگهيو. ڪانگريس پريزيڊنٽ وڌيڪ وقت ترسي نه سگهيو، ۽ هو هليو ويو. مون کي ارمان آهي، ته جو ڪم مون کينيو هو سو انهن سببن ڪري جن تي مون کي قبضو ڪونه هو، پورو ٿي نه سگهيو. آءٌ هي ظاهر ڪرڻ کان رهي نه ٿو سگهان، ته جناح صاحب جيتروڪ سمجهيو ٿي ويو، ان جي اڌ جيترو به صلاح جي رستي ۾ حائل نه رهيو.

تازو جڏهن صاحب ڪڪ بيان ۾ چيو ته سنڌ اندر ليگ وزارت ٺاهڻ ۾ ڪانگريس رنڊڪون وجهي رهي آهي، ته مون کي ڪوبه شڪ نه هو ته هن جيڪي چيو آهي سو ايمانداريءَ سان سچ سمجهيو هجي، ممڪن آهي ته اهي ماڻهو جن پويان سڄي ٺهيل معاملي کي ختم ڪري ڇڏيو. (جنهن ڪري هندو مسلمانن جو سمجهوتو ٿي پوي ها) تن کيس صاف لفظن ۾ اهو ٻڌائڻ جي توفيق نه سمجهي هجي، ته اهي هئا، جن ڪانگريس کي مسلم ليگ سان سمجهوتو ڪرڻ ۾ رنڊڪ وڌي. (مسٽر گذر جي تقرير ختم)

انهيءَ وچ ۾ ڪي سنڌ کان ٻاهر ۽ گهڻو ڪري پنجاب جا ڪرائيدار مبلغ مقرر ڪيا ويا ته هو رجعت پسند طبقي جا گيت گائين ۽ عام ۾ نه صرف اسان جي خلاف نفرت ڦهلائين، جن اڳي ئي ليگ ڇڏي هئي، پر خود انهن وفادار ليگين جي برخلاف به، جن سنڌ جي مفاد جي خاطر ٻنهي جماعتن جي وچ ۾ صلاح جي ڪوشش ٿي ڪئي. خود مسٽر گذر مرڪز طرفان مقرر ڪيل صوبائي ليگ جي پريزيڊنٽ جي برخلاف پڻ نفرت ۽ جوش ڦهلايو ويو، هتي ان بنسبت مسٽر گذر جي اسيمبليءَ جي تقرير مان ڪڪڙو ملاحظو لاءِ پيش ڪجي ٿو.

”انهيءَ صلاح جي سلسلي ۾ جي افسوسناڪ حقيقتون

پيش آيون، انهن جي دردناڪ ڪهاڻي ظاهر ڪرڻ جو ڪٿو اچي مون تي پيو آهي. آءٌ ان ڪري ليگين جي مخالفت جو نشانو بنجي پيس، جن جو مفاد صوبي ۾ فرقيوار اختلاف کي جاري رکڻ ۾ هو.

ڪجهه ڏينهن ٿيا، ته عيدگاه ميدان تي هنن ذليل ۽ بدنام مقرر منهنجي سياسي مخالفن جي چوڻ تي عام ماڻهن کي پڙڪايو، ته ٻا مون کي گولي هڻي ماري وجهن يا چريءَ سان پيمٽ ڦاڙين.

منهنجو ڏوهه ڪهڙو هو؟ ڇاڪاڻ ته ليگ پارٽيءَ مان ڪن دوستن فرقيوار مسئلي حل ڪرائڻ جي خدمت جي اعتراف ڪندي مون کي صلاح ڏني، ته اسپيڪريءَ لاءِ اميدوار بيهان. مون اهو مجبور ٿي قبول ڪيو، پر جڏهن کين معلوم ٿيو ته شايد آءٌ بنا مخالفت جي چونڊجي وڃان، جو ڪونٽروليشن پارٽي به مون کي ووٽ ڏيئي ها ۽ مخالفن جڏهن محسوس ڪيو، ته رواجي طرح منهنجي چونڊجڻ ۾ رنڊڪ وجهڻ آسان ڪم نه هو، تڏهن هنن عيدگاه ميدان تي ذليل تقريرن ذريعي دٻائي مون کي هٿ ڪڍائڻ جي ڪوشش ڪئي.

اهو ان وقت صاف ظاهر ٿي چڪو هو ته هو ڪانگريس ۽ ليگ جي گڏيل وزارت جو امڪان ختم ٿي چڪو هو، جيئن مسٽر گذر جي بيان مان ظاهر آهي.

اسان جي مسلم گروپ سان مسلم ليگ هاءِ ڪمانڊ جي رويي ڪري ليگ پارٽيءَ جو سمجهوتو ناممڪن هو. جن اسان کي قومپرست مسلمانن جي قطار ۾ شمار ڪري، سلام ۽ ڪلام کان بائڪاٽ ڪري ڇڏيو هو.

اسان جو ڏوهه صرف ايترو هو، ته اسان ۾ اصولن تي بيهڻ جي جرئت هئي ۽ هنن جي بي واهيبي حڪمن اڳيان ڪنڌ نمائڻ کان انڪار ٿي ڪيوسون. اسان هن راءِ تي محڪم هئاسون، ته صوبي جي قسمت جون واڳون ڪنهن به

صورت ۾ خوشيءَ سان بدنام وزيرن جي هٿن ۾ وڃڻ نه ڏينداسون. اسان کي اهي مسلمانن جي اتحاد جي نالي ۾ بيوقوف بنائي نه ٿي سگهيا.

سر غلام حسين جي ليگ وزارت مان ۱۹۴۲ع کان وٺي اسان کي ذهن نشين ٿي چڪو هو، ته غريبن جي حقن جي خلاف، سنڌ جي راه ۾ رڪاوٽ، نه رڳو هندو شاهوڪار هئا، پر خود اسان جي قوم ۾ به غريبن جا دشمن موجود هئا. ظالم زميندار ۽ رشوتي ڪاموري مسلم ليگ جي جهنڊي هيٺ اچي پناهه ورتي هئي. هن جمهوريت جي زماني ۾ هنن پنهنجي سياسي پوزيشن درست ڪرڻ لاءِ مسلم ليگ کي صرف هٿيو بنايو هو. جيتوڻيڪ هو مسلمان قوم جي اتحاد جي آڙ ۾ ليگ هاءِ ڪمانڊ جي مدد ۽ همدردي سان هلي رهيا هئا، تڏهن به سندن افعال ۽ اخلاق خصوصاً عوام جي دشمني، ڪنهن به انصاف لاءِ لڙندڙن کان گجها نه هئا.

اها گالهه ضروري هئي، ته عوام اڳيان سندن عيبن جي اهڙا ڪڇي، هندو مسلم اختلاف جي ڍڪ ۾ سندن عام کي پرغلاڻن جي منصوبي کي کولي ڀڏرو ڪڇي. ان قومي ناسور جي جراحيءَ جو ڪم قدرت اسان جي ذمي ڇڏيو، ۽ اسان اهو ڪم جرئت سان سرانجام ڏنو.

قرع فال بنام من ديوان زدند.

سنڌ جي ماڻهن سان اسان جي جوابداريءَ جي تقاضا اها هئي، ته عوام جي بهتريءَ جي پروگرام کي عمل ۾ آڻڻ لاءِ سامهون بهتر ۽ ترقي پسند وزارت پيش ڪريون. انهيءَ لاءِ ڪانگريس ۽ قومي مسلمانن گڏجي اسيمبلي اندر ڪوئليشن وزارت (پارٽي) ٺاهي.

هن ڪوئليشن ۾ ۲۹ ميمبر سڀني قومن ۽ مفادن جهڙوڪ هندو، مسلمان، پارسي، مزدور، واپاري ۽ زميندارن جا عيوضي هئا، ڪوئليشن (سواءِ ٽن يورپين جي، جي هن وقت تائين

وزارتن ٺاهڻ ۽ ٻاهڻ ۾ غير جانبدار پي رهيا) ميجارٽي ۾ هئي. اسان ڪانگريس سان ڪوئليشن صرف صوبن جي مفاد جي نقطہ نگاہ تي ٺاهي هئي. آل انڊيا آئيني مسئلن ۾ هر هڪ گروپ آزاد هو. اسان سڀني جو متو اهو هو ته مڪاني مسئلا اول فيصل ٿيڻ گهرجن.

گنڊريل ڏهن سالن جي تجربتي اسان کي سيکاريو هو، ته سڀ کان وڌيڪ جنهن ڳالهه جي سنڌ کي ضرورت هئي سا ترقي پسند، ايماندار ۽ بي رشوت وزارت جي هئي، جا عام سان جوابداري محسوس ڪري ملڪ جي ترقيءَ لاءِ قدم کڻي. ڪانگريس پارٽي هن وقت تائين سنڌ جي وزارت ۾ اڳي ڪڏهن به شامل نه ٿي هئي، تنهن ڪري عملي طرح سندس سياست نتيجہ خيز ثابت نه ٿي هئي. هن وقت تائين هن آزاد هندو گروہ جي مقابلي ۾ پنهنجي هندو ووٽرن کي راضي رکڻ لاءِ پي ڪوشش ڪئي، تنهن ڪري اهڙو پروگرام جنهن مان سندس ووٽرن جي مفاد کي نقصان پهچي (جنهن ڪري ووٽرن ۾ بدنام ٿين) کي هٿ ۾ کڻڻ کان پس و پيش ڪئي.

۱۹۴۲ع تائين انگريزن جون سختيون سهي جيل کان ٻاهر نڪرڻ بعد هنن کي ڪافي تجربو ٿيو هو، ۽ آزاد هندو گروہ جو سندن مقابل هو، سو به ختم ٿي چڪو هو. اسيمبليءَ ۾ هندن طرفان هي ئي هڪ پارٽي آيل هئي. سندن رقيب مهاسيا اليڪشن ۾ ختم ٿي چڪي هئي. گنڊريل واقعات جي بنياد تي سنڌ جي عوام ۽ انهن جي مسئلن بابت کين وڌيڪ واقفيت ٿي هئي. ڪانگريس پارٽي جو اسان جي گروپ سان ڪوئليشن ڪرڻ، باوجود انهي جي ته اسين پاڪستان جا حامي هئاسون. انهي ڳالهه جو دليل هو، ته هنن جي ذهنيت ۾ گهڻو ڦيرو آيل هو.

ڪانگريس وارن هاڻ آل انڊيا آئيني اختلافن جو صوبي جي معلمان ۾ خيال نه رکيو. هنن سمجهيو ته وقت جي تقاضا

اها هئي، ته صوبي جي سوالن کي آل انڊيا آئيني مسئلن جي ماتحت نه بنائجي. گذريل سالن ۾ سنڌ آل انڊيا سوالن ڪري گهڻو نقصان سٺو هو.

هن وقت خود سڄي صوبي جو مستقبل خطري ۾ هو، جنهن لاءِ سنڌي هٿ جي ڪري سڀني کي احساس هو. ڪوئليشن نهڻ سنڌ جي سياست ۾ هڪ خاص ڦيرو آندو، انهي ۾ هندن ۽ مسلمانن مان بهترين خادم گڏ ٿيا هئا، شيخ عبدالعظيم ۽ ڊاڪٽر چوڌوٿرام جي قرباني کان ڪير واقف نه هو. اسان جي گروپن جي اڪثر ماڻهن جون حمايتون تارين حڪومت جي عملدارن ۽ انهن جي چاڙتن سان وڙهندي گذريون هيون. جيتوڻيڪ ڪجهه سالن کان آل انڊيا آئيني سوالن جي ڪري اسان ۾ اختلاف رهيا هئا، پر هاڻي اسان وري ڪامورن ۽ رجعت پسندن جي مقابلي لاءِ ڪنا ٿيا هئاسون. مسٽر نهچلداس پٺ ڪانگريس ۾ شامل ٿي چڪو هو ۽ حالتن موافق صوبي جي پلائي ۽ بهتري لاءِ ڪوشاڻ ٿي رهيو. ڪانگريس هاڻ گهڻن ۾ اقتصادي پروگرام کي عمل ۾ آڻڻ لاءِ تيار هئي، ۽ اهو ئي هڪ طريقو هو، جنهن سان لڳ جي زهريلي فرقيوار پروپيگنڊا جو جواب ڏيئي سگهجي ها. سنڌ جا ماڻهو صلح پسند ۽ غير فرقيوار ذهنييت جا آهن، ڪوبه گروه جيڪڏهن سندن حقيقي خدمت ڪندو، ته هروڀرو مذهب جي نالي ۾ غلط پروپيگنڊا جو متن اثر نه ٿيندو. ڪوئليشن پارٽي جي ڪانفرنس ۳ فيبروري، سن جي ڳوٺ ۾ شيخ عبدالعظيم جي صدارت هيٺ گڏ ٿي، جنهن ۾ سنڌ جي مختلف طرفن کان هزارها هندو ۽ مسلمان گڏ ٿيا. آسي سنڌ جي عوام جي پلي جو پروگرام پارٽي جي رهبري لاءِ ٺاهيو ويو، جنهن پٽاندر اسيمبلي اندر يا ٻاهر اسان کي ڪم ڪرڻو هو. ڪوئليشن ليبر پارٽي جي ميمبر سميت ۲۹ ميمبرن جي هئي، مسلم لڳ پارٽي جا جملي ميمبر ۲۸ هئا جن مان

هڪ اسپيڪريءَ لاءِ اميدوار هو. اها ڳالهه ظاهر ٿي چڪي هئي، ته ليگ پارٽيءَ مان عهدن خاطر ڪيترا ميمبر پارٽي ڇڏڻ لاءِ تيار هئا، اها ساري پارٽي چون چون جي مربي مان ٺهيل هئي جنهن جا ميمبر پاڪستان جي پوش هيٺ پنهنجي ذاتي مقصدن حاصل ڪرڻ لاءِ اچي گڏ ٿيا هئا.

جڏهن سر فرنسز موڊي سنڌ جي نئين گورنر مون کي ملڻ لاءِ گهرايو، مون سندس اڳيان سنڌ اسيمبليءَ ۾ پارٽين جي سڄي تصوير پيش ڪئي، پر هن سارو وقت مون کي ليگ ۾ داخل ٿيڻ لاءِ پئي چيو ۽ هن جي راءِ ۾ اسان جي ليگ کان ٻاهر رهڻ، مسلمانن جي اتحاد کي نقصان پهچايو ٿي، هي پهريون دفعو هو جو هن گورنر کي مون ڏٺو.

مون کي عجب پي لڳو، ته هن پنهنجي فرض ادائي کي ڇڏي ليگ جو ايجنٽ ٿي پي مون کي ستايو ۽ سمجهايو. اسان جي عجب جي حد ٿي نه رهي، جڏهن گورنر اقليت هئڻ جي باوجود سر غلام حسين کي وزارت ٺاهڻ لاءِ گهرايو ۽ انهي لاءِ دليل اهو ڏنائين ته سر غلام حسين کي وزارت ٺاهڻ لاءِ ان ڪري چيو اٿس جو ان جي پارٽي ۾ گهڻا ميمبر چونڊيا آهن.

هي هڪڙو ڪل جهڙو دليل هو. آئين کان هر هڪ واقفڪار کي اهو معلوم آهي، ته وزارت صرف اها پارٽي ناهي سگهي ٿي، جنهن کي سنڌ اسيمبلي اندر وڌڻ جي اڪثريت هجي، ۽ ان ڪري جمهوري طريقي تي اها حڪومت هلائي سگهي. هي ته اڃا شروعات هئي ليڪن ايندڙ مهينن ۾ اسان کي هن انگريز عملدار جي آئيني تشريحن جا گهڻا تجربا ڏسڻا هئا، ۽ ڄڻ اسان هن جي بيمقصدگي ۽ سازشن تي هري وياسون. سنڌ ۾ صوبائي اختيارات ملڻ جي شروعات کان وٺي سر غلام حسين انگريز جي نظر عنايت کان محروم نه رهيو هو، سندس گذريل ڏهن سالن جي سياسي طاقت جو مکيه ڪارڻ

اهو ئي ٻي رهيو. انهي ڪري هي جماعتن کان ڦري گهري ٻي انهن کي پنهنجي راءِ مطابق هلائي سگهيو ٿي. تنهن ڪري اها ڳالهه سمجهڻ مشڪل نه هئي ته خود جناح صاحب ڇو ترقيءَ پسند گروه تي هن کي ترجيح ٿي ڏني. اسان اسيمبليءَ جي ايندڙ چيئن لاءِ وزارت خلاف بي اعتباريءَ جو نوٽيس ڏنو، ان وچ ۾ اسان جي مسلمانن ميمبرن کي آفيسرن طرفان سر غلام حسين سان ملڻ لاءِ گهڻائي زور بار پيا، پر اهي پڇاڙيءَ سوڌو استقلال ۽ همت سان بيٺا رهيا ۽ ذرو به پوئتي نه هٽيا.

هڪ نئون طريقي جو ليگ وارن اختيار ڪيو، سو هو منهنجي در تي بڪ هڙتال ڪرائڻ جو.

اسان گم نام خطن جي ذريعي خون جي دڙڪن جا عادي ٿي ويا هئاسون، پر هي عدم تشدد واري بڪ هڙتال، نئين ڳالهه هئي. اسان کي خبر هئي ته هي طريقو اسان تي اخلاقي اثر وھارڻ لاءِ اختيار ڪونه ڪيو ويو هو، پر عوام جي جذبات کي ڀاڙڻ جي نيت سان ورتو ويو هو.

اسيمبلي هلندي قاضي مجتبيٰ جيڪو ڪميونسٽ جي نالي سان مشهور هو، پر هن وقت هارون خاندان جي اثر ڪري ليگ جي دامن ۾ اچي لڪو، تنهن کي منهنجي دروازي تي مرڻ تائين بڪ هڙتال لاءِ مقرر ڪيو ويو.

ان کانسواءِ هر رات عيد گاه ميدان تي تقريبن رستي اشتعال ڏياري، ماڻهن ۾ نفرت ڦهلائي پي وئي، آخرڪار قاضي صاحب کي سمجهه آئي ۽ هن نارنگين جو رس ۽ گلوڪوس پي بڪ هڙتال ختم ڪري، اسان جي جان آزاد ڪئي. جڏهن اسيمبلي جي سيشن بجيٽ پاس ڪرڻ لاءِ گڏ ٿي، تڏهن اسان جي پارٽيءَ وزارت برخلاف بي اعتباريءَ جي رٿ پيش ڪئي. اسيمبليءَ ۾ بحث هلندي، مون هيٺيون بيان پنهنجي پارٽيءَ جي پوزيشن صاف ڪرڻ لاءِ ڏنو.

”هن ڳالهه کان ڪوبه انڪار ڪري نه سگهندو، ته



مون پاڻ کي مسلم ليگ مان پي شمار ڪيو آهي. در حقيقت سنڌ ۾ مسلم ليگ کي زور وٺائڻ ۾ منهنجو گهڻو حصو آهي. جيڪڏهن مون کي مجبور ڪري هن حالت ۾ آندو ويو آهي، ته اها جوابداري انهن جي ڪلهن تي آهي جن گذشتہ اليڪشن ۾ ترقي پسند گروه کي مسلم ليگ مان خارج ڪرڻ جي ڪوشش ڪئي. جڏهن منهنجي ترقي پسند گروه جي ميمبرن کي هڪ هڪ ڪري خارج ڪيو ويو، تڏهن مون احتجاج طور ليگ ٽڪيٽ ڇڏي ڏني، ۽ اهو منهنجو قدم ناقابل معافي گناه سمجهي مون کي ليگ مان خارج ڪيو ويو.

اليڪشن جي دوران اسان جي خلاف هر طرح جي غليظ پروپاگنڊا ڪئي ويئي. اسان کي اسلام ۽ مسلم قوم جو دشمن سڏيو ويو، ۽ چيو ويو ته اسان پاڻ کي هندن وٽ وڪڻي ڇڏيو آهي.

پر باوجود انهيءَ جي چونڊون پوري ٿيڻ بعد، اسان هر ان شخص، جنهن اسان کي بدنام ڪيو هو، يا نقصان پهچايو هو، معاف ڪرڻ ۽ اڳيون گاليهون وسارڻ لاءِ تيار هئاسون، پر اسان کي چيو ويو ته بنا شرطشروط جي پيش پئو.

ڇڻ ته اسان کان ڪو وڏو گناه سرزد ٿيو هو. ۽ جن اسان کي مجبور ڪري ليگ مان ٻاهر ڪڍيو ۽ اسان جي برخلاف هرڪا مخالفت ڪئي، سي پاڪ ۽ صاف هئا.

تنهن هوندي به اسان جڏهين ڏٺو ته اسان جي گروه ۾ صرف چار ميمبر آهن، تڏهين مون هڪ بيان رستي مکيه پارٽين ڪانگريس ۽ ليگ کي پاڻ ۾ ملي، ايماندار ۽ سنڌ جي پلي لاءِ دلچسپي رکندڙ وزارت ٺاهڻ جي اپيل ڪئي، ۽ ان ڪم ۾ کين مدد ڪرڻ جو وعدو ڏنو. پر آفيشنل مسلم ليگ ڪانگريس يا اسان مان ڪنهن سان وزارت ٺاهڻ واسطي ڪابه پڇار ڪانه ڪئي.

مسلم ليگ پارٽيءَ جي انهي روپي ڪري، اسان لاءِ ٻيو

ڪوبه طريقو ڪونه بچيو، سواءِ هن جي، ته باقي پارٽيون پاڻ سمجهوتي تي اچي، آئين کي سسپينڊ ٿيڻ کان بچائين. ڪوئليشن پارٽي ٺاهڻ وقت مون بيان ڪري صاف ظاهر ڪيو هو، ته آءٌ مسلم ليگ جي بنيادي اصولن جو مڃيندڙ آهيان ۽ انهي وقت جيڪي چيو هوم ان تي اڄ به قائم آهيان.

آئربيل مسٽرگرڊر تڏهن ڪوشش ڪئي، جڏهن ڪوئليشن پارٽي منهنجي ليڊري هيٺ اڪڻ ۾ ٺهي چڪي هئي، انهي وقت صرف آل پارٽي وزارت ٺهي سگهي ها، جنهن جو ليڊر اتفاق يا ڪثرت راءِ سان چونڊجي ها. پر مسلم ليگ وارن ڪابه تجويز قبول نه ڪئي، جنهن جا سبب ڪين معلوم به هوندا. ان کان پوءِ موجوده وزارت ٺهي ۽ باوجود ان جي، جو اسيمبلي ميمبرن جي يورپين ميمبرن کان سواءِ ڪثرت مون سان هئي ۽ هن وقت نه آهي.

اهو صحيح آهي ته وزير اعظم ٿيڻ کان پوءِ سر غلام حسين رڳو ڪانگريس پارٽيءَ کي دعوت ڏني، ته کيس به هندو وزير چونڊي ڏيئي، وزارت ۾ شامل ٿئي. پر هڪ جهونو ۽ تجربڪار سياستدان ٿي ڪري کيس معلوم هئڻ ڪپندو هو، ته جڏهن ڪانگريس اسان جي گروپ ۽ قوم پرست مسلم گروپ سان ڪوئليشن ڪري چڪي هئي، ان حالت ۾ آئين ڪري نٿي سگهيا.

اسان يا ڪانگريس پارٽي مسلم ليگ وزارت کي موجوده صورت ۾ مدد ڪري نٿا سگهون. جيستائين ان کي بدلائي سڀني جي رضامندي موجب نه ٺاهيو وڌو آهي، انهي سلسلي ۾ آءٌ ”هاڻوس“ کي قازي خير ٻڌائڻ گهران ٿو، جا مون کي دير سان پهتل آهي.

جڏهن بي اعتباريءَ جو ٺهراءُ پهرين ڏينهن پيش ٿيو هو ته ڪن وزارت تر جي ميمبرن ۽ هڪ يورپين ميمبر، اسان جي پارٽيءَ کي اپيل ڪئي هئي، ته صوبي جي ڀلائي خاطر اسان کي

ڪنهن سمجهوتي تي اچڻ گهرجي. انهي ڳالهه کي مدنظر رکي پارٽيءَ جي صلاح سان آءٌ سر غلام حسين سان سندس بنگلي تي ملڻ ويس ۽ مون کي معتبر ذريعي خبر پهتي آهي، ته سر غلام حسين ليڊر ۽ خان بهادر ڪهڙي مسلم ليگ پارٽيءَ جي ڊپٽي ليڊر، مسلم ليگ هائي ڪمانڊ کي هڪ ٺار ڪئي، ته صوبي ۽ مسلم قوم جي مفاد خاطر مون تان ۽ منهنجي گروپ جي ميمبرن تان ليگ ۾ داخل ٿيڻ جي بندش لائي وڃي. مسلم ليگ هائي ڪمانڊ وٽان جيڪا ٺار هنن کي جواب ۾ پهتي آهي، تنهن مان ليگ هائي ڪمانڊ جي ذليل ذهني جو پتو پئجي سگهي ٿو. ڇا انهي ذهني سان هو مسلمانن ۾ اتحاد آڻي سگهندا.

هو ڪانگريس يا مهاسيا سان (جي پاڪستان جي ڪليو ڪلايو برخلاف آهن) ڪوئليشن ڪرڻ لاءِ تيار آهن، پر اسان جي خيالن ۽ اخلاق وارن ماڻهن سان جي سندن خون جگر آهيون، اتحاد ڪرڻ جي برخلاف آهن. سندن موڪليل تارون هيٺيون آهن جي مون کي مڪاني ليگ وارن کان مليون آهن —

تار جناح صاحب کان سنڌ پريمئر جي نالي —

”تنهنجي تار پهتي. منهنجي نظر ۾ سيد ۽ ٻين تان بندش لاهي نٿي سگهجي، هنن کي معافي وٺڻ گهرجي ۽ بنا شرط شروط جي پيش پوڻ گهرجي، ڪوبه شرط يا گفتگو سيد سان ڪري نٿي سگهجي، جيستائين هو دشمن جي ڪئمپ ۾ آهي.“

جناح

— تار نوابزاده اياقت علي خان کان سر غلام حسين ڏي.

”تنهنجي ۽ ڪهڙي جي گڏيل تار پهتي. سيد کي ضرور بنا شرط جي پيش پوڻ گهرجي ۽ هن کي ليگ جي ضابطي ۽ فيصلي جي انحرافي ڪرڻ بابت معافي وٺڻ گهرجي ۽ مستقبل ۾ وفاداريءَ جو انجام ڪرڻ گهرجي. تنهن کان پوءِ

بندش لاهڻ جي سوال تي غور ڪيو ويندو.

### لياقت علي

هي آهي رويو جنهن سان ليگ هائي ڪمانڊ وارا مسلمانن ۾ اتحاد آڻڻ جا خواهان آهن ۽ اسان مان اميد رکي ٿي وڃي ته ليگ وزارت کي مدد ڪريون. ليگ پارٽيءَ جون اخبارون مون کي يا منهنجي گروپ کي بدنام ڪرڻ لاءِ جيڪي وڻين سو ڪن، پر عوام کي معلوم هئڻ گهرجي ته مون کي يا منهنجي گروپ مان ڪنهن کي به عهدي حاصل ڪرڻ جي ذرو به خواهش نه آهي.

آءٌ صرف ايترو پڇڻ ٿو گهران، ته سنڌ ۾ ملڪ جي پلي لاءِ بهتر وزارت ٺاهڻ لاءِ ڪوشش ڪو ڏوھ آهي ڇا؟  
آءٌ طاقت هٿ ڪرڻ جي پٺيان نه آهيان، منهنجو گذريل رڪارڊ ان لاءِ شاهد آهي، ڀياڪ کي وڌيڪ تسلي ڏيڻ جي ضرورت نه آهي. اسان مخالفت نه ڪنداسون، جيڪڏهن ليگي پاڻ مان ئي هن وزارت کي بدلائي عوام جي پلي لاءِ ڪا سٺي وزارت ٺاهين، ليگ جي اصولن ۾ اعتقاد رکڻ جي معنيٰ اها نه آهي ته ليگ جي نالي ۾ هرڪا ڳالهه قبول ڪجي، پوءِ ڪٿي اها ملڪ لاءِ نقصان واري ٿي ڇو نه هجي.

آءٌ سرڪاري عملي مان رشوت، رسائي ڪيڻ، بدامني دور ڪرڻ، فرقيوار اتحاد پيدا ڪرڻ ۽ عوام جي اقتصادي ۽ تعليمي ترقيءَ جي فائدي ۾ آهيان.

ٺلهي جماعت جي نالي کان مون کي اهي ڳالهيون وڌيڪ پياريون آهن، منهنجي ليگ مان ڪيڻ، بدنامي ۽ سختيءَ جي طريقن سان، مون کي منهنجي اختيار ڪيل رستي کان هٽائي نٿو سگهجي.

منهنجو ضمير صاف آهي، آءٌ ڪڏهن به سنڌ ۽ ان جي عوام جي خدمت ڪرڻ کان نه گسندس. آءٌ ليگ مان خوشيءَ سان ڪونه نڪتو آهيان، مون کي ليگ مان زوزيءَ ڪڍبو

ويو آهي.

آءُ اهو چوڻ کان رهي نٿو سگهان، ته ڪوبه ايماندار خوددار ۽ بااصول ماڻهو حق جي رستي کان زور زبردستي ۽ دڙڪن سان ڦيرائي نٿو سگهجي.

جيڪڏهن مسلم ليگي جيڪي ڪجهه چون ٿا، ان ۾ سچا آهن، ۽ اگر ڪين جماعت جي عزت جو احترام آهي، (جنهن لاءِ مون به گهڻو پاڻ پتوڙيو آهي ۽ اڃا تائين ان لاءِ پيار اٿم) ته انهن کي يڪدم وزارت ۾ تبديلي آڻي، نالائق ۽ بي ايمان وزير ڪڍي، ايماندار ماڻهن جي وزارت ٺاهڻ گهرجي. پوءِ منهنجو سائن جهڳڙو نه رهندو. پر جيڪڏهن هو عهدن جي لالچ خاطر ليگ ۾ آيا آهن ته پوءِ پل ان کي چنبريا پيا هجن ۽ جيترو وقت رهي سگهن. اوترو رهن، اهڙي حالت ۾ هو مون کان مدد جي ڪا به اميد رکي نٿا سگهن. انهن حالتن هيٺ منهنجي لاءِ ڪوبه اهو رستو ڪونهي، سواءِ انهيءَ جي، ته هن وزارت برخلاف پيش ڪيل بي اعتماديءَ جي ووٽ جي تائيد ڪريان.



## فضل سترهون

گورنر جي دست اذدازي

ڪر جا ڪڏ ڪنهي، پوڻ ڪارڻ پريڻن جي،  
تنهن ۾ پاڻ پئي، غيبتتي گار ٿيو!

بي اعتمادِيءَ جو ٺهراءُ ڪامياب نه ٿيو. وزارت جي پاسي يورپي ميمبرن جي ووٽن سميت ۳۰ ووٽ ٿيا ۽ اسان جي پاسي ۲۹ ووٽ ٿيا.

پر اسان انهي نتيجي تي دل نه هاري ۽ اسان جا ميمبر باوجود زورن بارن ۽ اليڪشن پٽيشنن جي، مضبوطيءَ سان سڃاڻ ٿيا بيٺا رهيا. وزارت جي طرف وارن ۾ گهڻو رولو هو، ڪيترا ميمبر مخالفت ۾ اچڻ لاءِ منتظر بيٺا هئا، ڪيترن دڙڪو ڏيئي وزيرِي ورتي. باوجود مخالفت جي سر غلام حسين جي ميمبرن جيڪا گت ورتي هئي، ان کي ڏسي اسان کي رحم پي آيو. سندس پارٽيءَ وارا کيس ذري ذري ٿي تڪليف ڏيئي رهيا هئا، ان مان دنيا ڏسي ورتو، ته ليگ وزارت ڪهڙن ردي بنيادن تي قائم ڪئي ويئي هئي.

سيشن جي پوري ٿيڻ کان ٿورو اڳي مير بنده علي خان ٽالپر ليگ وزارت جي برخلاف اعلان ڪندي، ٻي ڏينهن وزارت جي برخلاف ڪتر جي رٿ تي ووٽ ڪيو. هڪ سڄو ڏينهن دنيا کي اکين ۾ ڏوڙ وجهي گهڻائي رنگ رچائي شام جو مير صاحب جي بغاوت، وزارت وٺڻ سان ختم ٿي ويئي. اهڙي طرح وري ليگ وزارت حال في الحال بچي ويئي. پر هن

مثال مان ليگ هائي ڪمانڊ جي اصول پروريءَ جو وڪو پٿرو ٿي پيو، جو هو چوندا هئا، ته ليگ جا حڪم ۽ ضابطو ٽورنمنٽز کي سزا ڏيڻ يا معافي وٺڻ کانسواءِ نه ڇڏيو ويندو. هتي ته بغاوت ڪندڙن کي وزارت جو انعام مليو. شايد ليگ ليدرن جي دستور مطابق سزا ۽ ضابطي صرف ترقي پسندن لاءِ مقرر هئي، سندن هم جنس رجعت پسندن کي هر فعل جي اجازت هئي.

هن ساري ٺاڻڪ ۾ حقيقي ائڪٽر ”سر فرنسز موڊي“ سنڌ جو گورنر هو. ڏسڻ ۾ اچي ٿو، ته سر غلام حسين کي وزارت ٺاهڻ لاءِ سڀني قانونن ۽ دستورن جي خلاف گهرائڻ بعد هو پاڻ کي وزارت جي طرفدارن مان شمار ڪرڻ لڳو ۽ وزارت جي قائم رهڻ يا ڪرڻ ۾ پنهنجي عزت سمجهڻ لڳو. انهي خاطر هو جمهوريت جا سڀئي قانون لتاڙڻ لاءِ تيار هو. جڏهن سر غلام حسين جي وزارت کي اسان جي ڪتر جي رت تان شڪست آئي ته هن کي استعفيٰ ڏياري مون کي وزارت ٺاهڻ لاءِ گهرائڻ جي بدران گورنر وري اعظم کي وري موقعو ڏنو ته ڪنهن طرح سان وري ڪي ميمبر هٿ ڪري انهن ۲۴ ڪلاڪن جي عرصي اندر، ڪئي غير شريفانه طريقا ليگ ۽ عملدارن طرفان اختيار ڪيا ويا، جن مان اسان کي پتو پئجي سگهيو ته انگريز گورنر ۽ ان جا ايجنٽ مخالفت کي طاقت ۾ اچڻ کان روڪڻ لاءِ ڪيتري قدر نه منتظر هئا. هڪ طرف نئين باغي ميمبر برخلاف مظاهرا ڪيا ويا، ته ٻي طرف گورنر پنهنجو قادياني سيڪريٽري مير صاحب جي ڳولا ۾ موڪليو، ته هن کي سمجهائي باز آئي. آخر مير صاحب کي وزارت ڏئي ٽڪڙ ۾ قسم کڻائي ساه پٽيائون.

هي هڪ غير معمولي قدم هو، صوبائي سڌارن ملڻ کان وٺي هن وقت تائين چئن مسلمان وزيرن کان وڌيڪ نه رهيا، پهرين ته مورگو. ٻه هئا. ليڪن ۱۹۳۸ع کان چار ڪيا ويا

هئا. هن ڪتاب جي اول ۾ ٻڌايو ويو آهي ته ۱۹۳۷ع ۾ ڪيئن نه گورنر جي وزيرن وڌائين جي اجازت نه ڏيڻ ڪري هڪ وزارت ٽٽي پيئي، پر هاڻ ته ڪريل وزارت ڪي بچائڻ خاطر وزير وڌائي به سر غلام حسين جي وزارت کي بچايل ٿي ويو. هن قدم عمر رسیده وزير اعظم جي مشڪلاتن کي گهٽايو ڪونه بلڪ وڌايو. ڪيترا ئي وزارت جا اميدوار نڪري نروار ٿي پيا ۽ بغاوت ڪرڻ جا ڌڙڪا ڏيڻ لڳا. ٻي ڪنهن بغاوت ٿيڻ کان اڳ سر غلام حسين، پيرزادي عبدالستار کي چپ چاپ ۾ ڇهون وزير مقرر ڪري ڇڏيو. ٻين به گهڻن کي اسيد ۾ رکيو ويو. جيڪڏهن سيشن ٽرت ختم نه ٿئي ها ته شايد وزارت کي وڌائي نوڪن تائين آڻڻو پويس ها.

انهي وقت ڌاري برٽش وزارت جي مشن هندوستان ۾ آئي. مون کي مخالف ليبر جي حيثيت ۾، ان سان ملي لاءِ دهلي سڏايو ويو. مون اتي وڃي سندن اڳيان پنهنجي گروپ جو آل انڊيا سوالن تي نقطہ نگاه پيش ڪيو. اسان هر هڪ صوبي لاءِ حق خود ارادي ۽ انهن جي مڪمل خود مختياري جي گهر ڪئي. اسان کي ان تجويز ۾ هندوستان جي سياسي مسئلي جو صحيح حل ۽ وڌندڙ فرقيوار چڪڪتاڻ جي روڪڻ لاءِ اڪيلو علاج ڏسڻ ۾ آيو.

پر وزارتي مشين ۱۶- مئي جي بيان ۾ هڪڙو نئون نقشو ليک ۽ ڪانگريس کي ملڪ طرفان قبول ٿيڻ لاءِ پيش ڪيو. اسان جي نظر ۾ زوري گروپنگ جي تجويز بي انصافي ٿي مٺي هئي ان ڪري سنڌ جي آزادي پنجاب جي وڏي صوبي جي ضابطي هيٺان اچڻ ڪري ختم ٿي وڃي ها.

هي ان سرڪاري تجويز جو بي واجبي ٽڪرو هو، جنهن موجب منصوبن جي خود ارادي جي اصول کي ختم ڪيو ٿي ويو، جناح صاحب جڏهن اها زوري گروپنگ جي تجويز قبولي، اصل لاهور واري پاڪستان جي تجويز کي ڇڏي ڏنو، ته پتو



پئجي ويو ته ليگ سياست ڪيڏانهن وڃي رهي آهي. مسلم قوم جي فرضي نالي ۾ سنڌ جا مفاد ڪيئن نه قربان ٿي ڪيا ويا. هي گهڻن سنڌين محسوس ڪيو ٿي، پر ڪيترن ۾ دم نه هو، جو ان جي مخالفت ڪري سگهن. ان ڳالهه کان انڪار ڪري نٿو سگهجي، ته ٿوري وقت کان وٺي، هن صوبي ۾ غير سنڌي گهڻي تعداد ۾ اچي ويا هئا.

زمين، واپار، نوڪرين ۽ ٻين ڳالهين ۾ مڪاني ماڻهن کي نقصان پهچي رهيو هو. فرقيوار چڪتاڻ به گهڻي حد تائين انهن جي پيدا ڪيل هئي. ليگ جا فرقيوار چڪتاڻ پيدا ڪرڻ لاءِ تقريرون ڪندڙ ۽ مسلمانن ۾ نفاق ڦهلائيندڙ مبلغ به گهڻو ڪري ٻاهران آيل ماڻهن مان هئا.

سنڌ اندر طاقت اهڙن خود مطلب ۽ ردي ليڊرن جي هٿ ۾ هئي، جن کي هن بيروني سازش جي مخالفت ڪرڻ لاءِ نه هئي دل ۽ نه دماغ هو، تنهنڪري سازشين لاءِ رستو صاف هو.

هو عهدن جي لالچ ۽ مذهب جي نالي ۾ غلط پروپيگنڊا ڪري گمراه ٿي ويا ۽ ماڻ ڪري سڀ ڪجهه ويٺي ڏٺائون. سنڌ جا ماڻهو پنهنجي قديمي روايات مطابق ماڻيٺا ۽ صلح پسند پي رهيا آهن. هندوستان جي ڪنهن به ڪنڊ ۾ سنڌ جهڙي رواداري ۽ فرقيوار ڪم تعصبي گهٽ نظر ايندي.

جيڪڏهن اتفاق سان هندو مسلم فساد پي ٿيا آهن ته ان لاءِ ايماندار سنڌين کي شرم پئي ٿيو آهي ۽ انهن جي سڀن دور ڪرڻ جي ڪوشش پئي ڪئي اٿن.

پر هاڻ ليگ، اسلام ۽ پاڪستان جي نالي ۾ هڪ منظم طريقي سان ٻاهران ايندڙن فرقيوار نفرت ڦهلائي پنهنجو تسلط قائم ڪرڻ پي گهريو.

اسان جو گروپ انهي تسلط کي روڪڻ ۽ سنڌ جي

قديم روايات کي زنده ڪرڻ لاءِ هر طرح جي ڪوشش ڪري رهيو هو.

منهنجي دهليءَ رهڻ واري عرصي ۾ پنجاب جي ترقي پسند ليگين جهڙوڪ ميان بشير احمد ۽ ميان افتخار الدين ڪوشش ڪئي، ته اسان ۽ ليگ هاءِ ڪمانڊ جي وچ ۾ ٺاهه ٿي وڃي، پر ليگ هاءِ ڪمانڊ پنهنجو پراڻو راڳ غير مشروط طرح پيش پوڻ جو جاري رکي ان رت کي ٺڪرائي ڇڏيو.

اسان ۽ ليگ هاءِ ڪمانڊ جي وچ ۾ اختلافن کي خاص تاريخ هئي، تنهنڪري صوبي جي مفاد سان تعلق رکندڙ بنيادي اصولن بابت ٺاهه ڪرڻ کان سواءِ، اسان ساڻن شامل ٿي نٿي سگهياسون، ان ڪري اسان جي مخلص دوستن جون ڪوششون ڪامياب نه ٿيون.

برٽش وزارت جي تجويزن ظاهر ٿيڻ کان پوءِ سنڌ اسيمبليءَ جي خاص سيشن ڪانسنٽيٽيوٽ اسيمبليءَ جي ميمبرن چونڊڻ لاءِ ۱۱- جولائي جي سڏائي ويئي.

اسيمبليءَ جي سيشن کان اڳ ليگ اسيمبلي پارٽيءَ مان ٻه ميمبر هر هڪ خانبهادر فضل محمد لغاري ۽ سردار خان کوسو ٺڪري اسان جي طرف آيا. هاڻ اسان جي طرف صاف ميجارٽي هئي، ۳۱ ميمبر اسان جي طرف، ۲۵ ميمبر ليگ جي طرف ۽ جيڪڏهن يورپين سندن طرف ملائجن ته پوءِ ۲۸ ميمبر هئا ان ڪري اسان وزارت ۾ بي اعتباريءَ جي تجويز ان سيشن ۾ پيش ڪرڻ جو نوٽيس ڏنو. وزارت ڌر ۾ اڳي ئي رولو ٿي رهيو هو، سا ڳالهه ڪنهن کان مخفي نه هئي. مسلم ليگ جي ائڪٽنگ پريزيڊنٽ مسٽر گذر، مسٽر محمد يوسف چانڊيو پارليامينٽري سيڪريٽري ۽ رئيس حاجي علي محمد خان مري گڏيل بيان ڪڍي وزارت کي سخت ننڍو هو.

ليگ وزارت جو خاتمو اکين اڳيان هو ۽ کيس رڳو ڪا اوچتي ڪرامت بچائي سگهي ها ۽ اها ڪرامت انگريز

گورنر ڪري ڏيکاري، جو بي اعتباريءَ جي رت ڪڇڻ واري ڏينهن خاص آرڊر موڪلي اسيمبلي بند ڪري ڇڏيا.

هڪ ڏينهن اڳي اسيمبليءَ جي اسپيڪر، هائوس ۾ ظاهر ڪيو هو ته ”وزارت کي اڪثريت نه آهي ۽ بي اعتباريءَ جي رت پئي ڏينهن ڪڇندي.“ پر جڏهن گورنر جو آرڊر پهتو ۽ هي ٽڪڙ ۾ ٺهراءُ تي هائوس کي بحث ڪرڻ جي موقعي ڏيڻ کان اڳي اسيمبلي مهمل ڪري هليو ويو.

ان ساري ناجائز روش جي بچاءَ ۾ هڪ عجيب دليل ڏنو ويو، ته جنهن صورت ۾ هي اجلاس صرف ڪانسٽيٽيوٽ اسيمبليءَ جي ميمبرن چونڊڻ لاءِ سڌرايل هو، ان ڪري ان ۾ ٻيو ڪم ٿي نٿي سگهيو. اهو سڀ غلط ۽ جمهوري اصولن جي ڪايل مخالفت هئي. انهي چال مان انگريزن جو پنهنجي منظور نظر اقليت واري ليگ وزارت کي قائم رکڻ کان سواءِ ٻيو ڪوبه سبب ڪونه هو.

هي ڳالهه ياد رکڻ ضروري آهي ته انهيءَ ساڳئي وقت ۾ ساڳئي مقصد لاءِ پنجاب اسيمبلي جو اجلاس گڏ ٿيو هو، اتي ليگ مخالفت ۾ هئي، جن سر خضر حیات جي وزارت برخلاف بي اعتباريءَ جو ٺهراءُ پيش ڪيو، جو ٺهراءُ اتي جي انگريز گورنر بچت هيٺ آڻڻ ڏنو. تفاوت فقط هي هو، هتي ليگ وزارت هئي ۽ هتي ليگ مخالفت ۾. انهي مان پتو پئجي سگهندو ته انگريزن ڪيئن نه پنهنجي ليگ ايجنٽن کي پئي ورسايو. اسان گورنر جنرل ۽ سيڪريٽري آف اسٽيشن کي گورنر جي غير دستوري ۽ بيقاعددي ڳالهين کان وقت بوقت ڏسي واقف ڪيو ۽ اطلاع پئي ڏنا ته هو اصول لتاڙي ڪليو ڪلايو. ليگ جو طرفدار ٿي بيٺو آهي.

ڪوبه دانهن فرياد ڪونه پتو ويو. سنڌ اندر عوام کي واقف ڪرڻ لاءِ تحرڪ هلايو ويو ته ڪهڙي نه بي قانوني طرح اقليت واري وزارت کي گورنر رکيو ويٺو آهي.

ڪراچي شهر واسين جي هڪ ميٽنگ خالقڏني هال ۾ شيخ عبدالحميد جي زير صدارت ٿي. جتي ڪراچي ڪارپوريشن جي ميئر ۽ ٻين مکيه شهرين تقريرون ڪيون، ان ۾ گورنر جي روش تي ندا جو ٺهراءُ پاس ڪيو ويو.

ليڪن عام ماڻهو ڇا ٿي ڪري سگهيا، سرمائدارانه حڪومت اهڙن طريقن کان سواءِ رهي نٿي سگهي. غريبن کي اهڙي غاصب حڪومتن کي ڪڍڻ لاءِ سواءِ وڙتن جي هٿيار جي ٻيو ڪجهه به هٿ ۾ نه هئو. انهيءَ هٿيار کي بيڪار بنائڻ لاءِ اسلام جي آڙ، پئسي جي لالچ عملدارن جو خوف ۽ انگريز حڪومت جي همدرديءَ ڪافي ڪم ٿي ڏنو.

اسان گورنر کي ۳۱ صحیحان سان هڪ ليٽر موڪليو ته جلد سيشن سڏائي اسان کي موقعو ڏنو وڃي، ته بي اعتباري جو ٺهراءُ بچت هيٺ آڻي سگهون. پر گورنر اسيمبليءَ جي سيشن رمضان مهيني جي عذر تي سڏائڻ کان انڪار ڪيو. تنهن وچ ۾ آفيسرن کي چيڪ ڇڏيو ويو، ته ليگ کان ٻاهر نڪتل ميمبرن کي ڪيئن به ڪري وري واپس آڻي، سر غلام حسين جي حوالي ڪن. آخر هنن هڻي وڃي هنڌ ڪيو ۽ خان بهادر فضل حڪم لغاري کي وري زور مس ڪري موٽائي ويا ۽ خان صاحب سردار خان پنهنجي همت تي قائم رهيو.

آخر گورنر ڪجهه وقت کان پوءِ اسيمبلي سيشن سڏائي، جا ۵ سيپٽمبر ۱۹۴۶ع سبليمينٽري گرائونڊ پاس ڪرڻ لاءِ گڏ ٿي.

ليگ وارن عوام کي برغلائڻ لاءِ ڏاڍي غلط پروپيگنڊا هلائي. جيڪو جهڳڙو اصل ۾ ترقي پسند ۽ آزاديءَ جي دلداده گروپ ۽ انگريز سلطنت جي طرفدار توڙي رجعت پسند گروپ جي وچ ۾ هئا، ان کي ڪفر ۽ اسلام جو جهڳڙو مشهور ڪرڻ لڳا. ليڪن سنڌ جي هر هڪ باخبر ماڻهو کي حقيقتن ڪار پوري واقفيت هئي، ۽ هرڪو منتظر هو ته ڪڏهن ٿو موجوده

وزارت جو دور ختم ٿئي. اها پڪ هئي ته هڪ دفعو ليگ مخالفت ۾ ويئي ته ان جي ميمبرن جو تعداد گهڻو گهٽجي ويندو. ليگ وارن جي لاف ته مسلمان ميمبرن جي اڪثريت سندن طرف هلي، تنهنجو ڀول پٿرو ٿي پوي ها. جيڪڏهن وزارت ٻاهي ٻي ٺاهيون ها ته نه رڳو مسلمان ميمبرن جي گهٽائي، اسان جي طرف ٿي پوي ها پر ٿوري عرصي اندر ملڪ ۽ قوم جي ترقيءَ جا ڪم ڪري، ماڻهن کي ليگ وزارت ۽ نئين وزارت جو تفاوت معلوم ڪرائي سگهجي ها، ۽ فرقيوار چڪتاڻ کي به بند ڪرائي سگهجي ها.

جيئن د سيپٽمبر صبح جون حالتون بيٺل هيون. يورپين ميمبرن هوندي به ليگ وارن وٽ اسان کان هڪ ووٽ گهٽ هو. اسان جي ميمبرن کي پنهنجي طرف ڪرڻ جا سڀ طريقا خون جي دڙڪن سميت اختيار ڪيا ويا. ايڪن ڪامياب نه ٿيا. آخر اسيمبلي سيشن جي ڪلڻ جي ڏينهن اسيمبلي اسپيڪر سيد ميران محمّد شاه استعفا ڏيئي وزارت کي عارضي طرح ڪرڻ بچايو. چوڻ ۾ اچي ٿو ته اسپيڪر سڀڪنهن زور ٻار پوڻ جي باوجود به استعفا ڏيڻ کان انڪار ڪيو. ايڪن جڏهن گورنر کيس روبرو گهرايو قاعدي ۽ انتظام جي وزارت ڏيڻ جو واعدو ڏنو، تڏهن هن استعفا ڏني. ادي ميران محمّد شاه کان سندس عهدي جي روايت جي خلاف غير واجبي قدم کڻايو ويو، پر اسان ان لاءِ متس ميار نه ٿا رکون، هن سياسي دهشت واري درياءَ ۾ جتي ڪنن جا ڪڙڪا ۽ دلين جا دڙڪا هجن ۽ جتي سيٺاها به ست نه جهلين، اتي ههڙو پيلو بدن، جيڪڏهن ڀر سهي نه سگهيو ۽ ڀري پيو ته وڏي ڳالهه نه آهي.

پڪا رچ ڪنڀار جا، پڪي نينهائين،

مون کي تياڻن، پيلوئي پاڻي پيو!

لاچار اسان مس چيني سپاهيملائي کان ٻڌتي اسپيڪر جي عهدي تان استعفيٰ ڏياري. جيئن هن جو ووٽ وزارت جي

برخلاف ڪتب اچي سگهي. انهيءَ ڪري اسيمبلي ۾ ٻنهي طرف ۳۰ ميمبر هٿ ڪري، آئيني تعطل پيدا ٿي پيو ۽ ڪوبه ميمبر اسپيڪر جي ڪرسي ولارڻ لاءِ تيار نه هو. ررواجي طرح يورپين ميمبرن مان اهڙن موقعن تي چيئرمين ٿي ڪم هلائيندو هو پر هن دفعي ته هو ڪليو ڪلايو ليگ جا طرفدار ٿي بيٺا، جنهن مان اها گالهه صاف ظاهر ٿي پئي ته انگريز ۽ ليگ هڪ شيءِ هئا، جنهن ڪري ئي هو سندس مدد ڪري رهيا هئا. انهيءَ ڪري گورنر وري اسيمبلي مهمل ڪئي ته پيدا ٿيل حالتن تي غور ڪري.

گورنر جيڪڏهن طرفدار نه هجي ها ته فيصلو ڪرڻ ۾ هن کي وقت نه لڳي ها. تجربتي ثابت ڪيو هو ته موجوده وزارت باوجود انگريز ميمبرن جي مدد، وقت-بوقت وازرتن وڌائڻ، آفيسرن جي معرفت ميمبرن هٿ ڪرڻ، اسيمبلي مهمل ڪري، بي اعتباري جو ووت پاس ڪرڻ، ۽ شڪست کائڻ کان بچائڻ لاءِ، اسيمبلي جي ميجارٽي حاصل ڪري نه سگهي هئي. هن دفعي وزارت اسيمبلي کان سپايمينٽري گرانٽ پاس ڪرائي نه سگهي، ۽ نه اسيمبلي لاءِ ڪو اسپيڪر يا چيئرمين ڪم هلائڻ لاءِ پيدا ڪري سگهي. انهيءَ حالت ۾ گورنر لاءِ آئيني رستو صرف اهو رهيل هو، ته اسان جي پارٽيءَ کي وزارت ٺاهڻ لاءِ وجهه ڏئي ها. پوءِ جيڪڏهن اسان به حڪومت هلائڻ ۾ ناڪامياب ٿيون ها ته پوءِ جيئن وٽس ها ائين ڪري ها.

پر اهڙي اميد سرفرانسز مودي جهڙي طرفدار گورنر کان رکڻ اجائي هئي، جنهن منڍ کان وٺي پئي ليگ جي مدد ڪئي. انهيءَ وچ ۾ ليگ پارٽي اندر وڏو گهوڙالو پئجي ويو، ۽ ڪيترن ميمبرن اسان جي طرف اچڻ واري ڪئي. ويچاري پرئي مڙس سر غلام حسين لاءِ اهو ناممڪن ٿي پيو، ته ميمبرن جي لالچن ۽ گهرجن کي پورو ڪري.

ماڻهن کي ليگ جي نسبت ڪهڙا به سونهري باغ ڏيکاريا ويا هجن، پر هتي عهدن جو حاصل ڪرڻ ۽ شخصي مفاد کي سياسي مفاد تي ترجيح ڏيڻ ئي ليگ ميمبرن جو اصل مقصد هو.

ليگ هاءِ ڪمانڊ جي چونڊيل عيوضين جا سمورا ٻول پڌرا ٿي ويا. جنهن مان هر هڪ سمجهه وارو ماڻهو سمجهي سگهيو ٿي، ته اهڙن کي هنن ترقي پسندن جي مقابلي ۾ چونڊي پنهنجي عقل جو ڏيڍالو ڪڍيو هو. خود وڏيرن ۾ به جهيڙو پيدا ٿي پيو، ته اسپيڪر لاءِ منجهانئن ڪير جاءِ خالي ڪري.

ميران محمد شاه وقت بوقت تقاضا ڪرڻ لڳو ته واعدو پورو ڪري کيس وزارت ڏني وڃي، سر غلام حسين ۽ خان بهادر ڪهڙو ليگ اندر جدا جدا گروهن جا ليڊر هئا، منجهانئن ڪنهن به ائين نه ٿي چاهيو، ته قرباني صرف ان جو گروهه ڪري ۽ ٻيو بچي وڃي.

انهيءَ مسئلي کي منهن ڏيڻ لاءِ وزيراعظم چئن وزيرن کان استعفيٰ ڏياري، پر هن مان پاڻ حالتون وڌيڪ مونجهاري وارين پيدا ٿيون، ڇاڪاڻ ته اميدوار وزارت کان گهڻا هئا. ان وقت سڄي ملڪ ۾ هنن اسلام جي شيدائين ۽ پاڪستان لاءِ جان فدا ڪندڙ ليگي ميمبرن جي افعالن جو مظاهرو ٿي رهيو هو، جي عهدن لاءِ پاڻ ۾ وڙهي رهيا هئا. اهي صرف ان وقت لاءِ ترسيل هئا، ته ڪڏهن ٿو ليگ وزارت جو غوراب غرق ٿئي ته هو پنهنجا بسترا گول ڪن.

سندن ساري سياست جو محور طاقت هٿ ڪرڻ هو، انهن جوڌن جي آڌار تي پاڪستان ۾ حڪومت الاهي قائم ڪرڻ جا عوام کي دلاسا ڏنا ٿي ويا. عام ماڻهو هميشه لاءِ بيوقوف بنائي ڪين سگهيا، ڪنهن نه ڪنهن وقت ضرور هنن کي حق ۽ ناحق جو پتو پئجي ويندو. انهيءَ موقعي تي وڌيڪ ميمبرن ليگ ارٽي مان نڪرڻ جو اعلان ڪيو، مسٽر محمد يوسف

چانڊيو ۽ سيد نور محمد شاه پارليامينٽري سيڪريٽرين پنهنجي استعفا جو پريس ۾ اعلان ڪندي، موجوده وزارت جي بداعمالن کي ننڍيو. ان ڪري وزارت جي پارٽي سخت ٿي ويئي. سر غلام حسين جي وزارت جي جهاز جو ڦرھو نڪري پيو ۽ سندس ٻڏڻ ۾ ڪا دير ٿي ڪانه لڳي ها، پر انگريز گورنر وري به ناڪٿو ٿي، ان ٻڏل پيڙيءَ کي لهرن مان ٻاهر ڪڍڻ لاءِ اسيمبلي ختم ڪري نين چونڊن جو اعلان ڪيو.

هن ساري معاملي ۾ هن اول کان آخر تائين ليگ جي پاسخطريءَ جي روش قائم رکي. هن جڏهن ڏٺو ته وڌيڪ بچائڻ سندس طاقت کان ٻاهر ٿي ويو هو، ته هڪ ڌڪ سان اسيمبليءَ کي ختم ڪري ڪونسلشن کي پڇاڙيءَ سوڌو آفيس ۾ اچڻ نه ڏنائين.

اسيمبلي جي ختم ٿيڻ بعد اميد هئي، ته گورنر سنڀال لاءِ جيڪا وزارت مقرر ڪندو، ان ۾ پارٽي جي تعداد مطابق هڪجيترا ميمبر مقرر ڪندو، پر ان گورنر ائين نه ڪيو. مورگو ليگ جا چار استعفا ڏنل وزير به وري وزارت ۾ موٽائي رکيائين. اسان ڏٺو ته هڪ وڏي منصوبي ۾ اچي ڦاٽا هٿاسين، انگريزن پنهنجي پاليسي مطابق ليگ کي ڪنهن به طرح طاقت ۾ آڻڻ تي گهريو. ڇاڪاڻ ته اڳتي هلي عوام جي عيوضين (ترقي پسندن) ۽ سرمائيدارن جي طرفدارن (رجعت پسند) ليگين جي وچ ۾ ٿيڻ واري تصادم تي نظر رکندي، هنن پنهنجي وفادار طبقي کي زور وٺائڻ زياده موزون ٿي سمجهيو. ان حالت ۾ اسان ڇا ٿي ڪري سگهياسون، هر هڪ کي معلوم آهي ته ڪامورن جو سنڌ ۾ ڪيڏو نه وڏو اثر آهي. پر لاچار اسان کي مقابلو ڪرڻو پيو.

ليگ وري پراڻو ناڙڪ ٽڪيٽن ڏيڻ جو شروع ڪيو، ڪانگريس پارٽيءَ اڳين ساڳين ميمبرن کي اليڪشن ۾ بيهارڻ جو فيصلو ڪيو. ليگ وارن نيون درخواستون آميدوارن کان



گهرايون، عجيب واقعات رونما ٿيا. مير بنده علي خان ۽ نور محمد شاه جن ليگ جي ضابطي کي ٽوڙي، ان سان بغاوت ڪئي هئي، انهن کي وري ٻه ٽڪيٽون ڏنيون ويون. پر محمد يوسف چانڊيو کي ٽڪيٽ ڪانه ڏني ويئي، جو مير غلام علي خان جي مخالف پير عالي شاه کي اها جاءِ ڏيئي مير صاحب کي سهولت مهيا ڪري ڏيئي هئي. ٻئي طرف مير مقبول خان جو سمورو وقت اخلاق ۽ عزت سان ليگ پارٽي سان وفادار رهيو هو، ان جي عيوض سر غلام حسين جي فرزند انور حسين هدايت الله کي ٽڪيٽ ڏني ويئي. اهي ٻئي ڪم ليگ هاءِ ڪمانڊ جي هٿان مير غلام علي خان ۽ سر غلام حسين کي راضي ڪرڻ خاطر ڪيا ويا. ٻئي طرف ۱۱۰ قلم وارا ۽ جاهل ميمبر ساڳيا قائم رکيا ويا. ان مان ڏسي سگهيو ته اصول ۽ انصاف تي هلڻ جو ليگ هاءِ ڪمانڊ وارن سبق ٿي ڪونه سگيو هو. اسان حاجي مولابخش سميت (۶۱) اميدوار بيهاريه نئين اليڪشن کي مدنظر رکندي اسان وٽسراءِ سيڪريٽري آف اسٽيٽ کي درخواستون موڪليون، ته جنهن صورت ۾ موجوده گورنر هن ساري معاملي ۾ هڪ ڌر ٿي ٻئي ڪم ڪيو آهي، تنهنڪري فطرتاً اسان جي ڪامياب ٿيڻ کي هو پنهنجي لاءِ ملامت جو ڪارڻ سمجهندو. اليڪشن ۾ بي قاعدگيون ۽ زور زبردستي ۽ ڪوڙن ووٽن ٿيڻ جو امڪان هو. تنهنڪري مرڪزي حڪومت طرفان اليڪشن جي جاچ لاءِ ڪو انتظام ڪرايو وڃي يا گهٽ ۾ گهٽ ليگ وزيرن کي طاقت ۾ نه رکيو وڃي، پر هنن جي طرفان ڪابه پوئواري ڪانه ٿي.

ڪا جا مام ملن، هن پڻ هئي هن نٻان.

انهن درخواستن جي داد نه ٿيڻ ڪري، وٽس مڪاني عملدارن جو من وڌي ويو، ۽ هو قانون هٿ ۾ کڻي پنهنجون من مانيون ۽ بازيون ڪيڏڻ لڳا. اسان لاءِ ان حالت ۾ ٻه رستا کليل هئا، يا ته احتجاج طور اليڪشن ۾ نه بيهي ليگ وارن

لاء ميدان خالي ڇڏي وڃون، يا ميدان تي قائم رهي غير معمولي مشڪلاتن جي سامهون مقابلو ڪري شڪست کائون. اسان پويون رستو عزت وارو سمجهيو. اگرچ ڪن اسان جن دوستن، عقل کان ڪم وٺي ميدان ۾ اچڻ کان پاسو ڪيو. ڀڳو آئون نه چوان، ماريو نه وڙهان، ڪانڌ منهن ۾ ڌڪڙا، سيڪيڊي سونهان، نه پڻ لڄ، مران، جي هوس پٽ ۾!

اهڙين حالتن هيٺ اليڪشنون ٿيون ۽ انهن ۾ جيڪي وهيو واپريو، تنهن جو اختصار ڏجي ٿو:

(۱) مکيه جاين تي ليگ جا طرفدار آفيسر بدل يون ڪري رکيا ويا. جن مان ڪي نه کليو ڪلايو ليگ لارين ۾ چڙهيو، ليگ اميدوارن لاء ورڪ ڪندا مخالفن کي دٻائيندا ويا.

(۲) فزٽيئر ريگوليشن قلم ۱۰۷ ۽ قلم ۱۱۰ هيٺ اسان جي مکيه ماڻهن کي ڪيسن ۾ اڻڪاڻي، عام ماڻهن ۾ حراس پيدا ڪيو ويو ۽ ڪيترا اسان جا مکيه ڪارڪن بي واجبي طرح سان جيل ۾ رکيا ويا.

(۳) گذريل اليڪشن، جيڪا ڏهه مهينا اڳ ٿي هئي، ان ۾ يا ان کان اڳي مقرر ٿيل پولنگ اسٽيشن کي، هن وقت بدلائي، ليگ اميدوارن جي سهوليت وارين جاين تي مقرر ڪيو ويو، ۽ ڪيترن جاين تي ته پولنگ اسٽيشنون ليگي اميدوارن جي ايجنٽن جي بنگلن ۽ جاين ۾ مقرر ڪيون ويون هيون، جتي وڏن ڏيڻ مهل اسان جي طرفدار ووٽرن کي اندر اچڻ نه ڏنائون. انهيءَ لاء پوليس کان گهڻو ڪم ورتو ويو.

(۴) پولنگ ۽ پرزائينگ آفيسرن ووٽن جون بيتيون ۽ ڪتاب ووٽن شروع ٿيڻ کان اڳي ۽ پوءِ، ليگي اميدوارن جي حوالي ڇڏيا، ته هو پنهنجي مرضي مطابق انهن کي ڪتب آڻين.

(د) بئلت پيپر رات جو آڱوٺا هڻي ڪتابن مان ڦاڙي گهڻي تعداد ۾ ليگ. اميدوارن جي حوالي ڪيا ويا. جن صبح جو پنهنجي ڪنهن ووترن هٿان ووت ڏيڻ جي بهاني سان پمٽي ۾ وجهارايا ٿي. جڏهن انهن ووترن وارا سڄا ماڻهو ووت ڏيڻ ٿي آيا، ته کين چيو ٿي ويو ته اوهان جا ووت اڳي ٿي ويا آهن. ڪٿي ته رات جو پمٽيون پري صبح جو مخالف ڌر جي ووترن کي چيو ته اوهان جا ووت اڳي ٿي ويا آهن، ڪٿي اميدوارن جي ماڻهن هٿان وزيرن روبرو ويهي هٿرادو ووت ڏياريا ۽ اهڙيءَ طرح ڪٿي ته هرڪا اهڙي جعلي ماڻهوءَ ۶۰ يا ۷۰ ووترن کان به مٿي ووت ڏنا. ڪٿي ووترن جي گذرڻ بعد رات جو ووت پمٽين ۾ وڌا ويا، ٽيندر ووترن وٺڻ جون درخواستون اڇلائي يا ڦاڙي ڇڏيون ويون. اسان جي ايجنٽن جا اعتراض نه ٻڌا ويا.

(۶) ۱۴۴ قلم- سنڌ جي گهڻي ڀاڱي سان لاڳو ڪري ليگ جي مخالفن تي تقريرن يا ميٽنگ ڪرڻ کان روڪ وڌي ويئي، پر ليگ وارن کي هرڪا اجازت هئي. خود عملدار سندن ورڪ ڪري رهيا هئا. اسان جي طرف وارن کي پاڻ بچاءَ لاءِ جهنگلن ۾ به هٿيار کڻڻ جي اجازت نه هئي. ليگ وارن کان ڪو پڇا ڪرڻ واروئي ڪونه هو.

(۷) اليڪشن مخفي رکڻ جو اصول ٽوڙي وزير عملدار ۽ ليگ جي مکيه ڪارڪنن کي پولنگ بوت (ووٽ جي جاءِ) ۾ ويهڻ ڏنو ويو، جي يا ته ووترن کان بئلت ڪسي پاڻ منڊيٽرا ڏيئي پمٽين ۾ وجهي رهيا هئا، يا زوري هـ کان ليگ اميدوارن لاءِ ووت ڏياري رهيا هئا.

(۸) پولنگ ۾ پريزائينگ آفيسر، انهن ماڻهن کي ڪر رکيو ويو، جي يا ته ڪليو ڪلايو ليگ جا طرفدار هئا، يا ته انهن ماڻهن يا عملدارن جا زبردست هئا، جي اميدوارن جا عزيز يا چيف ورڪر هئا. ڪن حالتن ۾ ته ٻين ضلعن مان ته لـ

جي اميدوارن جي عزيزن کي آڻي، سندن ٽڪن ۾ پولنگ يا پرزائينگ آفيسر مقرر ڪري رکيو ويو هو، ته هنن کي مدد ڪن. جڏهن اهڙين ڳالهين بابت اختياري وارن کي پڪاريو ٿي ويو ته ان لاءِ ڪجهه نٿي ڪيو ويو. ڪن غريب عملدارن آهستي سان چئي ٿي ڏنو ته ڇا ڪريون، هي حڪم مٿان نازل ٿيل آهن.

(۹) ليگ اميدوارن کي جڏهن اهو ڊپ ٿي ٿيو، ته ڪن جاين تي عام رايو سندن سخت برخلاف هئڻ ڪري کين اهڙيون بي قاعدگيون ڪرڻ نه ڏيندو، ته سنڌ پوليس رينجرس يا ملٽري کي انهن جاين تي موڪلي پرزائينگ ۽ پولنگ آفيسرن ۽ ليگ جي ايجنٽن کي مدد پهچائي ٿي ويئي ته هنن کي پنهنجي ڪارستانين ۾ سهوليت ٿئي.

(۱۰) ڪي غنڊا يا ڪوڙا ووٽر سنڌ جي جدا جدا ڀاڱن ۾ خود هندستان جي ڪن طرفن کان هزارن جي تعداد ۾ گهراڻي زور زبردستي سان ڪوڙا ووٽ ڏياريا ٿي ويا، خود پوليس کان به ڪيترن جڳهن تي اسان جي حقي ووٽن کي پوئتي روڪي جهلڻ ۾ ڪوڙن ووٽرن کي اندر موڪلڻ جو ڪم ڪرايو ٿي ويو. اهڙين حالتن کي روڪڻ لاءِ ڪوبه سرڪاري انتظام نه هو.

(۱۱) جتي هنن ڏٺو ته مڪاني ماڻهن جي سجاڳي ۽ ڪري اهڙي ٺڳي جو قطعاً امڪان ڪونه هو، ۽ ليگ وارن کي ووٽ ملڻ جي ڪابه اميد نه هئي، ته اتي پرزائينگ آفيسرن جي صلاح سان ليگ جا ايجنٽ رنڊڪن وجهڻ جا اهڙا طريقا اختيار ڪرڻ لڳا، جو اسان جا سوين ووٽر ووٽ ڏيڻ کان رهجي ويا.

(۱۲) مٿان، جيل ۾ ويل ۽ غير حاضر ماڻهن جا ووٽ اعتراض جي باوجود ڏياريا ويا. چئلينج ووٽن جون درخواستون ڪونه ٿي ورتيون ويون، نه ان قانون تي عمل ٿي ڪيو ويو. (۱۳) جڏهن ڪن ماڻهن کي ڪوڙي ووٽ ڏيڻ وقت

جهلي ٿا بنجي سميت پرزائيدنگ آفيسر جي حوالي ٿي ڪيو ويو، ته هنن، انهن ليگ اميدوارن جي سفارش تي ڇڏي ٿي ڏنو. (۱۴) وڏي وزير، ٻين وزيرن، ڪليڪٽرن، ڊپٽي ڪليڪٽرن ٻولنگ اسٽيشن جو گشت ڪيو ۽ ڪليو ڪلايو ماڻهن کي ترغيب ڏني ته ڪوڙا ووٽ ڏئي به ليگ کي ڪامياب ڪرائين، بلڪ خود پاڻ ۽ پنهنجي پٽيوالن کان پڻ ڪوڙا ووٽ ڏيارين.

(۱۵) ليگ وارن ڪوڙا فوٽا ڇپاريا، نفرت جا ڪارٽون ڪيرائي وراهيا ۽ مذهبي جوش اڀارڻ لاءِ جوشيليون تقريرون ڪيون. اسان جي طرف وارن جون ميٽنگون زور سان ڇڙو ڇڙو ڪرايائون ۽ اسان جي اميدوارن کي مارون به ڪرايائون. ان ساري معاملي تي عملدار ۽ پوليس چشم پوشي ڪندا رهيا. (۱۶) جن ماڻهن کي بندوقن جا ليسان يا ڪنٽرول جا دوڪان هئا، ليڪن ليگ وارن جڏهن ڏٺو ته هنن سنس طرف ڪم نٿي ڪيو ته انهن جا ليسان ڪساريائون جيئن ماڻهو ان ڳالهه کان ڊڄي نقصان جي انديشي کان ليگ جي مخالفت ۾ نه وڃن.

(۱۷) اهڙي طرح اسان جي طرفدارن کي گهڻن مشڪلاتن کي منهن ڏيڻو پيو، انهن جي آباديءَ لاءِ هلندڙ پاڻيءَ جا منهن بند ڪيا ويا، مليل زمينون رد ڪيون ويون.

(۱۸) ٻي پاسي ليگ ياران ڪم ڪندڙن کي بندوقن جا نوان ليسان ۽ ڪنٽرول جي دڪانن جا ليسان ڏنا ويا. آباديءَ لاءِ نوان پاڻيءَ جا نل ڏنا ويا. نيون زمينون ڏنيون ويون، ننڍن سرڪاري نوڪرن کي اضافو ڏنو ويو يا پروموشن جو دلاسو ڏنو ويو. خونن ۽ ڌاڙن وارا قيدي سزا پوري ڪرڻ کان گهڻو اڳ ڇڏيا ويا، ڪورٽن مان هلندڙ ڪيس ڪڍايا ويا، عملدارن جون بدليون ڪيون ويون. لوڪلبورڊن ۽ ميونسپالٽين ۾ پريزيڊنٽ، ائڊمنسٽريٽر رکيا ويا ۽ انهن جا مڏا وڌايا ويا.

(۱۹) ووٽن جون پيٽيون پڇي يا کولي، انهن ۾ ڪوڙا ووٽ وڌا ويا يا اسان جي پاسي پيل ووٽن کي خراب ڪيو ويو.

(۲۰) ووٽن گڻڻ جي ڏينهن تي ڪيترين جاين تي بملاٽ پيپرن جا ٻڌل بئبل پيٽين مان لڏا ويا. اهڙين حالتن هيٺ اليڪشن جي نتيجن جي خبر اڳي ئي پڌري هئي، اسان جا صرف ٻه اميدوار چونڊجي سگهيا. هڪ حاجي مولا بخش هندو ۽ مسلمان ووٽرن جي گڏيل ووٽن تي چونڊيو ۽ ٻيو خانصاحب سردار خان کوسو، صرف ۱۶ ووٽن تي چونڊجي سگهيو پڻ سڀني شڪست کاڌي. ڪن ته ڊپازٽون به رد ڪرايون. هن اليڪشن هٿار جي نازي طريقن سان ووٽن ڪرائڻ کي مات ڪري ڇڏيو. صوبي سنڌ کي انگريزن جي جاري ڪيل جمهوري طريقن، حڪومت ۽ انهن جي اليڪشن جو پورو پورو تجربو حاصل ٿيو.

پولنگ اسٽيشنون، پولنگ ۽ پوزائيٽنگ آفيسر ووٽرن جون نشستون، ووٽرن جون پيٽيون، سيڪجهڙ هٿا پر ووٽ يا نه مٿان قبرن مان اٿي اچي ڏنا، يا مسڪين، مرضن ۾ مبتلا، قرضن ۾ ٻڌل ڪامورن ۽ زميندارن جي ظلم جي ستايل، چورن جي ڦريل ماڻهن، جن پنهنجا عيوضي بدلائي، موجوده حڪومت ۾ تبديلي آڻڻ ٿي گهري، تن کان ووٽ ڪونه ورتا ويا.

ماڻهن کي عجب لڳو ته جيڪڏهن ليگن پاڻ کي عوام ۾ مرغوب ٿي ڄاتو، ته پوءِ ڇو مٿين ڪڏن طريقن اختيار ڪرڻ جي ڪين ضرورت محسوس ٿي. انهيءَ جو وچ انهن کان گجهو نه آهي، جي گونائڻ جي حقيقي جذبات کان واقف آهن. جيڪڏهن انگريزن جي رائج ڪيل موجوده پارليامينٽري جمهوريت جي برخلاف ڪوبه واضح دليل هن اقتصادي ۽ سياسي گهٽ واڌين جي حالتن هيٺ گهربل هو، ته انگريزن جي وڃڻ وقت سندن عيوضي گورنر جي هٿان پوريءَ طرح ملي چڪو.

نئين ليگ اسيمبلي پارٽيءَ ۾ خانبهادر کهڙي کي جملي ۳۵ ميمبرن مان ۲۵ ميمبرن جي وزيراعظم ٿيڻ لاءِ مدد هئي، پر ليگ جي هاءِ ڪمانڊر قائداعظم جناح صاحب، جو ان وقت مير بنده علي خان وٽ مهمان ٿي رهيل هو، سر غلام حسين کي قائم رکڻ جو حڪم ڪيو. سر غلام حسين وري به انگريز گورنر جي مهرباني ۽ قائداعظم جي دعا سان وزيراعظم مقرر ٿيو. ڏهه سال اڳي رڳو مٿس انگريز جي مهرباني هئي، هاڻي ته مسلمانن جي واحد نمائنده جماعت به کيس پنهنجو عيوضي مقرر ڪيو، ان کان وڌيڪ ڪنهن ماڻهوءَ جو بخت ٿي سگهندو؟ انگريز وڃي رهيا آهن پر شڪر آهي ته ههڙي جمهوريت جو يادگار اسان وٽ نشانيءَ طور ڇڏي وڃن پيا، ته جيئن اسان جا پوئتي پيل ماڻهو ان مان فائدو وٺن.

ڇا اهي سچ پچ وڃي رهيا آهن، يا صرف پردي پٺيان بيهي، دنيا کي اکين ۾ ڌوڙ وجهڻ لاءِ پنهنجي چاڙتن کي پٽلين وانگر نچائڻ جو ڪيل تيار ڪري رهيا آهن؟ ●

# پاڳو ٽيون

(چونڊن کان بعد)

جن جن تي ڏينهن ٽن ٽن نالي ٻنڌ ۾،

ڪو اڳاڻهجو ڏينهن، ٻاٺيڻ ٻارو جن سن (شاهه)

نصل ارڙهون

## چونڊن کان پوءِ

البيڪشن جي نتيجن ظاهر ٿيڻ کان پوءِ اسان يڪدم پنهنجي سنگت جي مکيه ماڻهن کي هڪ ميٽنگ ۾ ڪراچيءَ گهرايو، جتي منجهانئن ڪيترا حاضر ٿيا. ان ميٽنگ ۾ سموري سرگذشت ٽي ٽين سر ويچار ڪيو ويو. اسان جي سموريءَ گفتگو ۾ هيٺين ٽن سوالن تي غور ڪيو ويو:

- ۱- سنڌ ۾ باوجود تازي شڪست کائڻ جي، دل نه هاري، وري مسلم جماعت کي زور وٺائي، رجعت پسندن جو مقابلو ڪجي.
  - ۲- سنڌ ۾ وري غير فرقيوار ۽ اقتصادي بنيادن تي صوبائي مسئلن لاءِ هڪ نئين جماعت ٺاهي عوام کي منظم ڪجي، يا
  - ۳- ليگ کان ٻاهر ساري هندستان جي مسلم جماعتن کي هڪ دستورالعمل ۽ ڪن مقصدن جي بنياد تي گڏ ڪري ليگ جي رجعت پسند پاليسيءَ جي برخلاف متحده محاذ برپا ڪجي.
- گهڻي تبادلہ خيالات بعد رايو اهو ٿيو، ته جنهن صورت ۾ آل انڊيا آئمني سوالات اهڙيءَ منزل تي اچي پيا آهن، جو هن وقت ماڻهن جو گهڻو توجهه انهن مسئلن تي ڇڪجي ويو آهي. تنهنڪري زياده مناسب اهو ٿيندو، ته ليگ کان ٻاهر ترقي پسند مسلم جماعتن کي گڏ ڪري، اهڙي ڪوشش ڪجي، جيئن ڪانگريس ۽ ليگ جي اختلافن جي باوجود هڪ صحيح ۽ مفيد عام تجويز سوچي، ملڪ جو سياسي تعطل دور ڪري سگهجي.

انهيءَ تجويز کي مدنظر رکي، هندستان جي مکيه مسلم جماعتن جهڙوڪ جمعيت علماءِ هند، آزاد ڪانفرنس، نيشنل مسلمان، احرار جماعت، خاکسار جماعت، مومن ڪانفرنس، شيعا جماعت ۽ سنڌ مسلم جماعت، جي مکيه ڪارڪنن سان خط و ڪتابت شروع



ڪئي ويئي ۽ ان لکپڙهه ذريعي اهو فيصلو ٿيو ته جنوري ۱۹۴۷ع تاري دهلي ۾ سڀني جماعتن جي عيوضن جي هڪ گڏيل ميٽنگ سڏائي وڃي، جا آخر دهلي ۾ جمعيت علماءِ هند جي دفتر ڪوشم بليماران ۾ گذري، جنهن ۾ مٿين جماعتن جا گهڻا مکيه عيوضي شريڪ ٿيا. هڪ ٻن ميٽنگن بعد سڀني جماعتن جي آيل عيوضن اهو محسوس ڪيو، ته ليگ جي هن وقت طاقتور هئڻ ڪري ان کان ٻاهر سڀني جماعتن کي هڪ دستورالعمل ۾ مقرر مقصدن پتالڊر گڏ ڪري منظم ڪرڻ کان سواءِ مقابلو ٿي ڪونه سگهندو. تنهنڪري سڀني جماعتن کي متحد ٿي ڪم ڪرڻ جي ضرورت آهي. ڪهڙن بنيادن تي گڏجي، ان لاءِ مختلف رايا هئا، جن جو اختصار هيٺ ڏنل ٿيو:

- ۱- ڪن جي راءِ هئي، ته جنهن صورت ۾ ليگ ۽ ڪانگريس هن وقت آل انڊيا آئيني مسئلن جي ڪري خاص اهميت ۽ طاقت حاصل ڪري ويون آهن، ته انهن مسئلن جي عين فاصلي ٿيڻ تائين ڪابه نئين جماعت زور وٺي ڪانه سگهندي. تنهنڪري انهن ٻنهي مان هڪ ۾ داخل ٿي، انهن جي ترقي پسند گروهن سان گڏجي، حالتن کي درست ڪرڻ جي ڪوشش ڪجي. ۽ جنهن صورت ۾ ليگ اندر انگريزن جي چاڙهي ٽولي قبضو ڪري، ترقي پسندن لاءِ داخل ٿي ڪنهن به ڪم ڪرڻ جا سڀ دروازا بند ڪري ڇڏيا آهن، تنهنڪري ڪانگريس ۾ داخل ٿيڻ گهرجي.
- ۲- ڪيترن جي راءِ هئي، ته جنهن صورت ۾ گڏ ٿيل سڀني جماعتن ملڪ جي تاريخ ۾ ڪو خاص ڀارت ادا ڪيو آهي ۽ انهن کي پنهنجا روايت آهن، تنهنڪري انهن کي قائم رکي، سندن هڪ فيڊريشن ٺاهي، ملڪ جي موجوده مسئلن کي منهن ڏيئي رجعت پسندن جي اقتدار کان ماک کي بچائڻ واسطي گڏجي ڪم ڪجي.

۳- گهڻا هن خيال جا هئا، ته اڳ کان ٻاهر سڀ جماعتون نوڙي خاص مقصدن ۽ پروگرام جي بنياد تي هڪ گڏيل جماعت

ٺاهي، ملڪ جي آئيني خود اقتصادي مسئلن لاءِ گڏجي ڪم ڪجي. آن وقت هندستان جي مستقبل آئين جا مسئلا نازڪ درجي جي گفتگوءَ تي پهچي چڪا هئا. ڪانگريس ۽ ليگ پنهنجي مخصوص مطالبن ڪري خاص اهميت حاصل ڪري چڪيون هيون. ڪانگريس هندستان کي انگريزي اقتدار کان آزادي ڏيارڻ لاءِ جدوجهد ڪندڙ هئي ۽ مسلم ليگ پاڪستان جي صورت ۾ مسلمانن لاءِ جدا رياست جي طالبو هئي. ليگ جي رجعت پسند طبقي سان مڪاني. انتظامي ۽ اقتصادي مسئلن بنسبت سندن ملڪ جي ترقي جي پروگرام نه هئڻ ڪري اسان جو اختلاف صاف ظاهر ٿي چڪو هو. ليڪن آن وقت ملڪ جا آئيني مسئلا ايتريقدر ماڻهن جو توجهه ڇڪي چڪا هئا، جو انهن تي راءِ رکڻ کان سواءِ صرف مڪاني ۽ اقتصادي سوانن ذريعي عوام کي پاڻ ڏي راغب ڪري نٿي سگهياسون.

انهي واسطي ضروري هو ته ملڪ جي آئيني مسئلن بنسبت مٿين ٻنهي جماعتن کان جدا تجويز پيش ڪريون. مسلم جماعت جي صدر شيخ عبدالوحيد صاحب کي تجويزون ڪتابي صورت ۾ ڇپائي ملڪ اڳيان پيش ڪيون هيون. ڪم ويش ساڳين تجويزن تي ان ميٽنگ ۾ غور ڪري هيٺين تجويز پيش ڪئي ويئي: ”اسان جي نظر ۾ هندستان جو عام طرح ۽ مسلمانن جو خاص طرح فائدو هن ۾ آهي ته ملڪ جي جملي جماعتن طرفان هيٺين بنيادن تي سمجهوتو ڪري، انگريز حڪومت جي سامهون متحده محاذ پيش ڪجي:

الف. ملڪ جو نصب العين مڪمل آزادي ۽ خودمختياري

هئڻ گهرجي.

ب. هندستان جي آزاديءَ سان مسلمانن ۽ اقليت وارن قومن جي مذهب، تهذيب ۽ تمدن جي حفاظت ۽ آزادي شامل سمجهڻ گهرجي ۽ ڪوبه آئين جو انهن ڳالهين جي ضمانت پيش نه ڪندو هجي سو قابل قبول نه ٿيڻ گهرجي.

ت. - زباني لحاظ پٽاندر صوين کي حق خودارادي ملڻ گهرجي،  
مرڪز کي صرف آهي اختيارات ملڻ گهرجن جي صوبا پنهنجي  
رضا خوشيءَ سان ملڪ جي گڏيل معاملات بنسبت سونپڻ گهرن.

ث. - ملڪ جي مسئلن جو بهترين حل خودمختيار علائقن جي  
فيڊريشن جي تجويز ۾ آهي ليڪن ان ۾ نو ڪروڙ مسلمانن کي  
سڌي يا اڻ سڌيءَ طرح اڪثريت واري ترقي جي رحم ۽ ڪرم  
تي نه ڇڏڻ گهرجي، ان لاءِ هيٺين تحفظن جو هئڻ ضروري آهي:

(۱) مرڪزي حڪومت ۾ هندن ۽ مسلمانن کي هڪجيتري  
نمائندگي. ۴-۱۰. هئڻ گهرجي باقي ۲۰ سيڪڙو ٻين اقليتن کي  
ڏيڻ گهرجي.

(۲) اها ساڳي نمائندگي وزارتن عهدن، نوڪرين وغيره  
۾ قائم رکڻ گهرجي.

انگريزن جو مسلم ليگ کي مسلمانن جي نمائنده جماعت  
تسليم ڪرڻ ڪري اسان جي ان وقت اها پوزيشن وڃي رهي  
هئي جو هڪ طرف اسان سان هندستان جي آئيني مسئلن تي مسلمانن  
جي سوال بنسبت ڪانگريس ڪنهن سمجهوتي تي پهچڻ مان ڪوبه  
فائدو نٿي سمجهيو ته ٻئي طرف مسلم ليگ وارن ڪيترن سببن  
ڪري اسان سان ڪوبه تعلق يا گفتگو نٿي ڪرڻ گهري. تنهن  
هوندي به اهڙو ٺهراءُ پاس ڪري اسان ملڪ جي اڳيان پنهنجو  
نقطه نگاهه پيش ڪري سياسي تعطل دور ڪرڻ جي ڪوشش ڪئي.  
ان لاءِ ڪيترا دفعا سڀني مذڪور جماعتن جي عيوضين  
جون ميٽنگون ٿيون ۽ هر هڪ گروهه پنهنجي جماعت سان نون اصولن  
جي بنياد تي گڏجڻ جو مشورو ڪيو، ليڪن آخر ۾ ڪو خاطر خواه  
نتيجو ڪونه نڪتو. اسان جا ترقي پسند مسلم گروهه باوجود اخلاص،  
قرباني ۽ گذشتہ خدمات جي روايت جي ليگ جي رجعت پسند  
ملبقي سان مقابلو ڪري نه سگهيا، تنهن لاءِ پنهنجي سمجهه موجب  
هيٺيان سبب هئا:

(۱) مٿين جماعتن جي جداگانہ مقاصد ۽ اصولن هٿن ڪري گذجي ڪم ڪري نه سگهڻ.

(۲) ملڪ جي آئيني مسئلي تي واضح ۽ چٽو نظريو نه رکڻ يا جي رکڻ ته عوام کي ذهن نشين ڪرائي نه سگهڻ ڪري عوام جو توجهه ڇڪجي نه سگهڻ.

(۳) جيتوڻيڪ انهن جماعتن ۾ ڪيترا مخلص قربانن وڌيندڙ ۽ باهمت ڪارڪن هئا پر سمجهه، تي، جوش ۽ جذبي کي ترجيح ڏيڻ ڪري، هنن ملڪ جي حالت ۽ مجبورين ڏي گهٽ توجهه ڏني.

(۴) منجهانئن ڪيترن جا ڪانگريس سان لاڳاپا هئا. ليڪن باوجود خاص قربانين ۽ صداقت جي ملڪي معاملن ۾ ڪانگريس جي پاليسيءَ ۾ هو ڪو نمايان ڦيرو آڻائي نه سگهيا، ۽ انتهاپسنده فرقيوار ذهنيت رکندڙ هندن جي مقابلي ۾ ڪامياب ٿي نه سگهيا. مٿي ذڪر ڪيل جماعتن ۽ نسبت مختصر طرح تبصرو هيٺ پيش ڪريان ٿو ته ناظرين کي ان ۽ نسبت ڪجهه احوال معلوم ٿي سگهي.

#### (۱) جمعيت احرار

اگرچہ هو ڪانگريس سان گڏ هندستان جي آزادي لاءِ لڙي رهيا هئا، ليڪن ان جا اڪثر ڪارڪن پنهنجي تقريرن ۽ تحريرن ۾ حڪومت الاهي ۽ قرآني آئين جاري ڪرڻ تي زور ڏئي رهيا هئا. عوام کي سندن قربانين ۽ خلوص دل لاءِ گهڻي عزت هئي، ليڪن هو سمجهي نٿي سگهيا ته متحده هندستان ۾ قرآني ۽ خدائي حڪومت ڪيئن برپا ٿي سگهندي. انهيءَ لاءِ وٺڻ ڪو خاطرخواه جواب موجود نه هو.

#### (۲) خاکسار جماعت

هن تحريڪ جي بانهڪارن جرمنيءَ جي نازي تحريڪ جي اصولن تي مسلمانن کي منظم ڪرڻ ٿي گهريو. ظاهر ۾ سندن چوڻ موجب هيءَ تحريڪ غير فرقيوار جماعت هئي، ليڪن ان جو

سارو مدار اسلامي عتائد تي ٻڌو ٿي ويو. هنن جو آئيني طريقن ذريعي مقصدن حاصل ڪرڻ ۾ اعتبار نه هو. تنهنڪري هنن ان وقت جي مکيه مسئلن جهڙوڪ ملڪ جي مستقبل جي آئيني سوالن يا موجوده قانون ساز اسيمبلي جي ڪاروبار ۾ خاص دلچسپي نه ڀڻي ورتي. هنن جو سارو توجهه عسڪري نظام جي وسيلي مسلمانن جي حڪومت برپا ڪرڻ طرف رڌل هو. ڪافي طاقت ۽ محض ڪارڪن پيدا ڪرڻ بعد هنن کي انگريزي حڪومت، ڪانگريس ۽ لهگ جي مخالفت برداشت ڪرڻي پيئي. هنن جي ليڊرشپ صحيح تدبير ۽ طريقا ڪتب نه آڻڻ ڪري سموري گڏ ڪيل طاقت کي غير ضروري ۽ معمولي ڳالهين تي صرف ڪري ان کي ڪمزور ڪري ڇڏيو ۽ ٻين ملڪي جماعتن کي درست بنائڻ ۾ سندن ڀاليسي بيڪار ثابت ٿي. جيتوڻيڪ سندن نظام، اخلاص ۽ قربانيءَ جو مادو اعليٰ قسم جو هو، ليڪن سندن سياسي تدبير ۽ حالات جو اندازو ڪرڻ صلاحيت وارو نه هو.

### (۳) جمعيت العلماءِ هند

هيءَ جماعت قديم ديوبند جي انقلابي گروهه، جنهن سيد احمد بريلوي، شام اسماعيل (شهيد) ۽ مولانا محمودالحسن جهڙا مجاهد پيدا ڪيا هئا، جي شاخ هئي. ابتدا ۾ سندن انگريزن سان اختلاف پڻ اسلامزم جي بنياد تي هو. ڪانگريس جي تحريڪ آزادي ۽ خلافت تحريڪ ۾ گڏجي ڪم ڪرڻ ڪري هن جي ڪارڪنن جو ڪانگريس سان سڌڻ ٿي ويو. سرمايدار مسلمانن ۽ سرڪاري نوڪر مسلمانن سر سيد احمد خان جي ليڊرشپ هيٺ انگريزن جي نظر عنايت حاصل ڪرڻ واري ڀاليسيءَ کي قبول ڪري مسلمانن جي جداگانہ جماعتي هستي قائم رکڻ ۾ پنهنجو نقاد سمجهڻ اڳو، تنهنڪري اهو سمورو گروهه هنن کان جدا ٿي وڃڻ ڪري سندن برخلاف ٿي پيو. ازانسواءِ هن جماعت جي ڪارڪنن جو سارو ماحول مذهبي ۽ مشرقي هو، جنهن کان مسلمان

عملدار پري کان پيو چرڪندو هو. آئيني مسئلن تي سواءِ انگريزن جي ملڪ مان ڪيڻ جي ٻي ڪا خاص تجويز وٺڻ کانم ڪئي جو مسلمانن جا شڪوڪ دور ڪري سگهن.

نئين طريقي جي پروڀڻگنڊا جا وسائل، اخبارون پئسو وغيره وٺڻ غربت ڪري موجود ڪونه هو، ان ڪري سواءِ چند خاص حلقن جي هو عوام تي گهڻو اثر پيدا ڪري نه سگهيا.

#### (۴) آل انڊيا شيعا جماعت

هن جماعت کي هندستان جي آئيني مسئلن، هندو مسلم سمجهوتي يا اندروني اقتصادي مسئلن بابت ڪو خاص نظريو ڪونه هو. هن جو مطمع نگاهه جيتري قدر آءٌ سمجهي سگهيو آهيان سني مسلمانن جي غيرالتهفاتي ۽ مخالفت جي ڪري شيعا فرقي جي مسلمانن لاءِ حقوق حاصل ڪرڻ هو. اصولي طرح ملڪ جي سياسي معاملات ۾ هن جي ڪارڪنن کي ڪا اهميت حاصل ڪانه هئي، ڪانگريس ۽ ليگ جي اختلاف سبب هن جماعت جا ليڊر عارضي اهميت حاصل ڪري ويا هئا.

#### (۵) مومن ڪانفرنس

هي جماعت گهڻو ڪري گڏيل ۽ وچن علائقن جي غريب جي 'ڪورڪو ڪم ڪندڙ مسلمانن جي هئي جن سان اتي جي شاهوڪار مسلمانن سهڻو سلوڪ نه ٿي ڪيو. ان ڪري ان جي ڪارڪن اڇوت هندن وانگر آل انڊيا آئيني اخلاقن جي آڙ ۾ پاڻ کي منظم ڪري پنهنجي حقوق جي حفاظت ڪرڻ ٿي گهري، هنن وٽ خاص سياسي نظريو ڪونه هو، جو ملڪ جي مکيه مسئلن جي حل ۾ مدد ڪري سگهي ها، البت سندن تعداد جي ڪثرت سندن اهميت کي خاص طرح وڌائي ٿي ڇڏيو. ليڪن انهن جي پڦٽي ٻيل حالت سبب ڪانگريس ۽ ليگ جي ڪارڪن هنن کي يڪسان ڪم آڻي سندن محاذ کي ڪمزور ڪري ڇڏيو هو.

## (۶) نيشنلسٽ مسلمان

هن گروهه ۾ آزاد ڪانفرنس، ڪانگريس ۽ ليگ کان ٻاهر جا ڪيترا آزاد خيال مسلمان اچي ٿي ويا. هنن جي سموري ڪوشش ڪانگريس جي وسيلي مسلمانن جي حقوق حاصل ڪرڻ، فرقيپرست مسلمانن جي مخالف پروپيگنڊا کان پاڻ بچائڻ ۽ مسلمانن کي فرقي پرست ذهنييت کان ڪڍي جمهوري ۽ اقتصادي مسئلن طرف ڇڪڻ ۾ صرف پئي ٿي. جنهن صورت ۾ هنن جي ڪوشش ڪانگريس اندر ۽ غير فرقوارانه هئي، ان ڪري مسلمانن کي جدا منظم ڪري انهن جي همدردي حاصل ڪري نه سگهيا. هنن جي خيال موجب ڪانگريس جي طاقت سندن طاقت هئي. ليڪن انگريزن، مسلم ليگ ۽ مهاسيا جي مخالفت ڪري هو ڪمزور ٿي پيا، ۽ ڪانگريس جي پاليسي کي مسلم عوام جي خواهش پٽالدر درست ڪرائي نه سگهيو.

انگريزن سندن جذبه حریت جي ڪري سندن مخالفت ڪئي. مسلم ليگ وارا انهن جي غير فرقوارانه نظريي واري سياست ڪري مخالف هئا، مهاسيا وارن کين ڪانگريس ۾ مارآستين مشهور ڪري بدنام ڪرڻ جي ڪوشش ڪئي. نتيجو اهو نڪتو ته اهو گروهه باوجود سياسي سمجهه، اخلاق، همت ۽ قربانيءَ جي ناموافق حالتن ڪري گهڻو ڪجهه ڪري نه سگهيو، رواجي طرح هن گروهه کي شڪست پهتي، ليڪن ماڪ جي سياست ۾ هنن هڪ اهڙو اهڙو پارٽي ادا ڪيو آهي جو ان جو پتو مستقبل ۾ ئي پئجي سگهندو.

## (۷) مسلم جماعت

هن جماعت جي سياست جو واسطو سنڌ سان هو. هن گهڻو ڪري اهي ماڻهو شامل هئا جي ڪجهه وقت اڳي مسلم ليگ خاص ڪارڪن هئا. ليڪن مسلم ليگ جي ليڊرن جي غلط پاليسيءَ ڊڪٽيٽري رجعت پسند روش ۽ پروگرام جي عدم موجودگي ڪري ان کان الڳ ٿي ويا هئا. سنڌ سان واسطي رکندڙ ڳالهين ۾ سنڌ

پروگرام ترقي پسند هو. آل انڊيا آئيني مسٽان ۾ هو صوبن جي حق خود ارادي جي بنا تي هندستان ۾ برابري واريءَ حيثيت جي ٻن فيڊريشن جي هڪ ڪانفيڊريسيءَ جا حامي هئا، ڪانگريس کي سندن گذشتہ روايات ۽ هڪ مرڪزي حڪومت جي مخالف هئڻ سبب منجهن هڪ طرف شڪ هئا ته ٻئي طرف مسلم ليگ جي ليڊرن کي سندن تازي بغاوت سبب سائنس خاص دشمني هئي. سنڌ ۾ اگرچ تازي ٿيل اليڪشن ۾ انگريز گورنر ۽ مسلم شاهوڪار طبقي جي ماڻهن جي منظم سازش ڪري ڪين شڪست اچي چڪي هئي، ليڪن دل نه هاري هنن مڃي هندستان اندر ليگ کان ٻاهر مسلم جماعتن جي متحد ڪرڻ جو ڏسو سر تي ڪندو هو، مگر مٿي ذڪر ڪيل سببن کان سواءِ هيٺين سببن ڪري ڪين ڪاميابي نه ٿي.

۱- مٿي ذڪر ڪيل جماعتن جو اتحاد ٿي نه سگهيو.  
۲- هندستان جا آئيني مسئلا فيصل ٿيڻ کي ويجهو هئا، الهي ڪري هنن کي پنهنجو لقطه نگاه عوام اڳيان پيش ڪرڻ لاءِ ڪافي وقت نه مليو.

۳- ڪانگريس ۽ ليگ جون واڳون گهڻو ڪري انتها پسند فرقيوار ذهنيت جي ماڻهن جي اثر هيٺ هئڻ ڪري هنن جا معتدل حل وٺڻ قابل قبول نه پيا.

۴- هندو سرمايمدار ڪانگريس جو ۽ مسلم سرمايمدار مسلم ليگ جو طرفدار هئڻ ڪري عوام وٽ پروپاگنڊا ذريعي پنهنجو لقطه نگاه پيش ڪرڻ لاءِ وٺڻ گهربل وسيلن جي ڪمي هئي.

مٿين ڪوششن ۾ ناڪامياب ٿيڻ بعد آءٌ ڪجهه وقت اچي ڳوٺ سن ۾ ويٺس، جتي گذريل سالن جي سموري سياسي سرگذشت کي قلمبند ڪري انگريزيءَ ۾ ’سٽر گل فار سنڌ‘ جي نالي سان ڪتاب لکيم، سنڌ ترقي پسند گروه (جو هاڻ مسلم جماعت جي نالي سان سڏجڻ لڳو) جي مستقبل راه عمل لاءِ غور ۽ ويچار ڪيم.



انهي وچ ۾ ڪانگريس ۽ ليگ طرفان ڪا متحده تجويز پيش نه ٿيڻ ڪري برٽش ڪميٽي مشن هندستان کي گروپن ۾ ورهائڻ جو فيصلو ڏنو، جو ٻنهي ڌرين قبول ڪيو.

ان موجب هندستان کي ٽن گروپن ۾ ورهايو ٿي ويو. هڪ پنجاب، سنڌ، فرنٽيئر ۽ بلوچستان جو گروپ هو ۽ ٻيو آسام ۽ بنگال جو گروپ ۽ ٽيو ساري هندستان جي رهيل ملڪ جو گروپ هو. آسام صوبي جو ٻي گروپ ۾ داخل اسم ٿيڻ ڪري، اهو فيصلو بيڪار ٿي پيو ۽ لاچار ڪانگريس ۽ مسلم ليگ کي هندستان جي ورهاڱي تي راضي رهڻو پيو. انهيءَ تجويز مطابق پنجاب، بنگال ۽ آسام کي ورهائي ٽڪرا ڪرڻو پيو ۽ هندستان ۽ پاڪستان جون ٻه بينڪون بنيون. مٿين جماعتن جي ان فيصلي تي ٻيڄڻ بعد برطانيه سرڪار جي طرفان هڪ اعلان ۳ جون ۱۹۴۷ع جي شايع ٿيو جنهن جا مکيه اصول هي هئا:

۱- موجوده انڊيا جو هندستان ۽ پاڪستان جي حصن ۾ ورهائڻو.

۲- انهن ٻنهي حصن ۾، آئين، سندن جدا آئين ساز اسيمبليون ٺاهينديون.

۳- صوبي سرحد جي رهاڪن لاءِ استصواب راءِ ورتو ويندو ته هندستان جي حصي سان گڏجڻ گهرن ٿا يا پاڪستان سان. ۴- اتر الهندي سرحد جي صوبي ۾ نيون چونڊون ڪونم ٿينديون پاڪ اتي ماڻهن کان هندستان يا پاڪستان ۾ شامل ٿيڻ لاءِ رايو ورتو ويندو.

۵- پنجاب ۽ بنگال جي صوبن کي ورهايو ويندو.

۶- آسام صوبي جي ضلع سلھت جي رهاڪن جي راءِ وٺڻ بعد کين سندن راءِ ظاهر ڪيل بينڪ سان گڏيو ويندو.

۷- ڪلڪتو الهندي بنگال کي ڏنو ويندو جو هندستان سان شامل هوندو ۽ لاهور الهندي پنجاب سان شامل ٿيندو جو پاڪستان ۾ ايندو.

۸- ورهاڱي بابت حدن مقرر ڪرڻ لاءِ هڪ ڪميشن مقرر ٿيندي.

۹- پيسو، سامان، اسلح وغيره ورهائڻ واسطي جدا ڪميشنون مقرر ڪيون وينديون.

۱۰- ڏيهي رياستن تان انگلنڊ جي شهنشاه جي تسلط لهڻ بعد هر هڪ ڏيهي رياست کي فيصلو ڪرڻو پوندو ته ڪهڙي حصي ملڪ سان شامل ٿئي. انگريز سرڪار انهن کي هندستان ۽ پاڪستان ۾ شامل ٿيڻ لاءِ ترغيب ڏيندي.

۱۱- آگسٽ ڌاري انگريز سرڪار سموريون واڳون مٿين حڪومتن ۾ سندن مکيه ٻن جماعتن جي حوالي ڪندي.

انهي اعلان ۽ گذشتہ چند مهينن جي سرگذشت تي غور ۽ فڪر ڪرڻ لاءِ ٻن مسلم جماعتن جي مکيه ڪارڪنن جي ميٽنگ ۲۴-۲۳ جون ۱۹۴۷ع سن ۾ ملڻي، جا ميٽنگ شيخ عبدالجيد صاحب جي صدارت هيٺ گڏ ٿي ۽ ان ۾ شرڪت ڪندڙ ماڻهن مان مکيه صاحب هيٺيان هئا.

- |                                |                 |
|--------------------------------|-----------------|
| ۱- رئيس غلام مصطفيٰ خان ڀرڳڙي  | حيدرآباد سنڌ    |
| ۲- سيد محمد علي شاه (رحوم)     | ڊيرو - نواب شاه |
| ۳- سيد حسين بخش شاه            | محراپور "       |
| ۴- سيد غلام حيدر شاه           | ميرپورخاص       |
| ۵- سيد پير علي محمد شاه راشدي  | ڪراچي ۽ لاڙڪاڻو |
| ۶- مير علي احمد خان ٽالپر      | حيدرآباد        |
| ۷- مولوي عبدالحق رباني         | نصيرپور         |
| ۸- مولوي محمد معاذ حڪيم        | نواب شاه        |
| ۹- پير احمد شاه راشدي          | سکر             |
| ۱۰- مولوي خير محمد خان نظاماڻي | حيدرآباد سنڌ    |
| ۱۱- پير حجت الله شاه راشدي     | سکر ميهڙ        |
| ۱۲- محمد سليمان مگسي           | دادو            |

- ۱۳- سيد جئندل شاه  
 ۱۴- سيد حاجي اسدالله شاه  
 ۱۵- محمد هاشم بلوچ مستوئي  
 ۱۶- حڪيم محمد يعقوب قادري  
 آراضي  
 باچارا  
 نواب شاه  
 ڪراچي  
 ڪانفرنس ۾ ڏينهن هلي. ان جو افتتاح ڪندي، ايل صاحبن کي مون هيئن طرح خطاب ڪيو:  
 اسان کي گذريل واقعات ڪري دلشڪسته نه ٿيڻ گهرجي، حقيقت ۾ سنڌ جي بهترين دوستن جي آزمائش جو هيءَ وقت آهي. اهو سنڌ جي آزاديءَ ۽ ترقيءَ لاءِ اسان کي گڏجي هائو آهي، گڏجي تڪليفن ۽ مشڪلاتن کي منهن ڏيڻو آهي ۽ متحده محاذ سان مقابلا ڪرڻا آهن.

مسلم جماعت سنڌ جي مفاد جي سوالن تي، مسلم ليگي رجعت پسند ليڊرن جي خلاف بغاوت ڪري، سنڌي حب الوطنيءَ جو بنياد وڌو آهي، پر اڃا سرزمين سنڌ تي گهڻن خطرن جو مقابلو ڪرڻو آهي. موجوده آئيني مسئلن بابت اسان ڪوڙا به خيال رکيا ٿي، ليڪن جڏهن هندوستان جو ورهاڱو ملڪ جي مکيه جماعتن جي رضامندي سان وجود ۾ اچي چڪو آهي، تڏهن اسان ان سوال تي لڪڻ چيني ڪرڻ مناسب نٿا سمجهون، هندوستان جي آئيني طاقت هٿ ڪرڻ جي سياست جي هائي پڇاڙي سمجهڻ گهرجي. ڪانگريس ۽ مسلم ليگ عارضي ۽ هنگامي مقصدن لاءِ ٻڙيا ڪيون ويون هيون. تنهنڪري تارين کان مڪاني ماڻهن جي هٿن ۾ اختيار تبديل ٿيڻ بعد اهو ضروري ٿيندو، ته انهن پارٽين کي ختم ڪري، سندن عيوض اقتصادي ۽ معاشي مفاد جي لفظ لڳاءِ کان نيون پارٽيون بنائجن.

هندوستان جو ههڙيءَ طرح ورهاڱو هڪ افسوسناڪ امر آهي. پر هندو-مسلمانن جي وڏي ويل اختلافن جي خاطر خواه نموني حل نه ٿي سگهڻ جو هي لازمي نتيجو هو. پاڪستان جي تحرير ڪرڻ ۾ اگرچہ مسلم عوام جي جذبن خودارادي گهڻو ڪم ڪيو،

ليڪن مسلم سرمايم دار طبقه جو ان تحريڪ ۾ پوري زور شور سان حصي وٺڻ مان جدا مقصد هو. سندن ڪوشش ۾ مسلم عوام کي هندو سرمايم دار جي چنبي کان آزاد ڪري غلاصو پنهنجي اقتدار هيٺ آڻڻ جو راز سمايل هو. انگلو آمريڪي بلاڪن به ان ۾ جا خاص داچسجي ورتي، ان ۾ سندن مقصد رجعت پسند مسلمانن جي وسيلي سوشلزم جي وڌندڙ سيلاب کي روڪڻ جو هو. آءٌ ڏسي رهيو آهيان، ته اهو بلاڪ مستقبل ۾ پڻ اسلامزم جي نالي هيٺ مشرق وسطي جي شاهوڪار ۽ نواب طبقي کي گڏي ترقي جي راه ۾ رڪارٽ وجهڻ جو منصوبو سڏي رهيو آهي. ان سڀ جي باوجود عوام جي خودارادي جي جذبي هيٺ ٿيل فيصلي جي هينئر مخالفت ڪرڻ غلط ٿيندو.

هندوستان ۾ ڇڏيو، پر خود ايشيا جو اتحاد هاڻي صرف معاشي بنيادن تي ٿي سگهندو. عوام جي بهتر ۽ انصاف واري زندگي گذارڻ جي جذبي ۾ ايتري طاقت آهي، جو جوڪڏن ان جي صحيح رهنمائي ڪجي، ته سرمايم دار طبقي جي سمورين سازشن کي شڪست ڏيئي سگهجي ٿي. هينئر وقت آيو آهي، ته عوام کي ٻيهر اسلامي اتحاد جي نالي ۾ بيوقوف بنائڻ جي عيوض کين اقتصادي ۽ معاشي بنيادن تي بيدار ڪري منظم ڪجي.

موجوده وقت جي رشوت، ظلم ۽ خودمطلبيءَ جي حالتن هارين ۽ مزدورن ۾ بيداري پيدا ڪري ڪن اتحاد لاءِ آماده ڪيو آهي، صرف سندن صحيح رهبري ۽ اخلاقي مدد جي ضرورت آهي. موجوده وقت ۾ قوميت جاگرافائي حدن، اقتصادي مفاد، زبان، تهذيب ۽ قديم روايت تي شمار ڪئي وڃي ٿي. انهي معيار جي بنياد تي صفحه هستيءَ تي ٽيون قومن بنجي وجود ۾ اچي رهيون آهن. سنڌي به هڪ جداگانه قوم جون سڀ صفون رکن ٿا، انهن جي قوميت کي تسليم ڪري حق خودارادي ڏيڻ جي ضرورت آهي. انهن جي آزادي ۽ ترقي جي جذبي کي ڪجهه طاقت گهڻي وقت تائين خود ساختہ نظرين ۽ حڪومت جي

زور سان روڪي نه سگهندي. تنهنڪري جهترو جلد الهيءَ حقيقت کي تسليم ڪيو ويندو، اوترو مالڪ جي امن امان ۽ مضبوطيءَ جو باعث ٿيندو. آءٌ ڏسي رهيو آهيان ته مذهبي سنڌ مٿان ڪارا ڪڪر ڇانئجي رهيا آهن. هر ڏک سڄي سنڌيءَ جو فرض آهي، ته ته کيس هيڪ ڏڪر ڪيل پيش ايندڙ خطرن کان بچائڻ جي ڪوشش ڪري:

۱- سنڌ جي زمين، تجارت، نوڪرين ۽ تعليمي مرڪزن تي قابض ٿي سنڌ کي سياسي، اقتصادي ۽ ذهني غلامي هيڪ آڻڻ لاءِ منظم منصوبا ٺهي رهيا آهن.

۲- پيداوار جا سڀ ذريعا چند شخصن يا ڏک مخصوص طبقي جي هٿ هيڪ آئي عوام کي مفلس ۽ مجبور رکڻ لاءِ گهٽ گهڻجي رهيا آهن.

۳- مالڪ جي سياست کي صحيح ۽ عقل جي بنيادن تي هلائڻ جي بدران جذباتي يا خوف ۽ خطري جي طريقن تي هلائي عوام جو ڌيان ملڪ جي حقيقي مسئلن کان ڦيرائي، هڪ غاصبن جو ٺولو حڪومت ڪرڻ گهران ٿو.

۴- اگرچ ظاهر ۾ انگريز ویتدا ليڪن پنهنجا جاءِ نشين اهي ماڻهو ڇڏي ويندا جي سڄي عمر سندن چاڙتا ۽ هميشه عوام جا دشمن رهيا آهن. هميشه وقت آيو آهي جڏهن اسان جا بهترين ڪارڪن انهن خطرن کي دور ڪرڻ لاءِ غور ڏئي ڪري رستو ڳولي ڪين، جڏهن ڪري اسان جي سنڌ تان ڪارا ڪڪر ٿري وڃن ۽ آزادي ۽ ترقيءَ جو سچ اڀري روز روشن ڪري. مون گذريل چند مهينن ۾ جيڪي سوچيو آهي ان مطابق هيٺي مقصدن جي حصول لاءِ پاڻ پتوڙڻو آهي:

۱- سنڌين ۾ قوميت جو احساس پيدا ڪري ملڪ کي تارين جي سياسي، اقتصادي ۽ ذهني غلامي کان آزاديءَ لاءِ تيار ڪرڻ گهرجي.

۲- عوام جي معاشي هڪجهڙائي حاصل ڪرڻ لاءِ منجه:

اهڙو سياسي شعور پيدا ڪجي جو اسيمبلن يا وزيرن هٿان ذميوار سوسائٽيءَ جي نظام کي تبديل ڪرڻ جي عيوض هو ازخود پنهنجا مفاد پنهنجي طاقت وسيلي حاصل ڪري سگهن.

۳- سنڌ اندر يا ٻاهر جملي ترقي پسند جماعتن سان گڏجي مٿين خطرن کي منهن ڏيڻ لاءِ هڪ متحد بنائجي.

هندن کي هتان لڏي نه وڃڻ گهرجي بلڪ ٻين سنڌين سان گڏجي ملڪ جي آزاديءَ ۽ ترقيءَ لاءِ پاڻ پتوڙڻ گهرجي. (از مسلم جماعت جي ڇپيل ڪارروائي)

مسلم جماعت جي ساري ڪارروائي مان اهو معلوم ٿيو ته سنڌ جي آزاديءَ ۽ ترقي جي سوالن لاءِ سڀئي رفيق متحد هئا. ليڪن جڏهن اقتصادي پروگرام جا سوال پيش ٿيا ته ان ۾ ڪي جاگيرداري ۽ زمينداري سرشتا ختم ڪرڻ جي فائدي ۾، ته ڪي مخالف هئا، انهيءَ وقت مون کي محسوس ٿيو ته آئنده سياست ۾ جيڪي ضروري سوال حل ڪرڻا آهن تن جو بنياد ٻن اصولن تي هئڻ لازمي آهي: ۱- سنڌي قوميت ۲- سوشلزم پر ڪيترا منهنجا رفيق باوجود صداقت، خلوص ۽ عام ترقي پسند خيالن جي، سوسائٽيءَ جي موجوده نظام کي سراسر تبديل ڪرڻ لاءِ تيار نه هئا.

انهي ميٽنگ ۾ هيٺيان ٺهراءَ پاس ڪيا ويا :

ٺهراءَ نمبر ۱

”ملڪ جي موجوده سياسي مسئلن تي، جي برطانوم سرڪار جي ۲ جون ۱۹۴۷ع اعلان جي صورت ۾ آخرين طرح ظاهر ٿيا آهن، مسلم جماعت غور ڪيو آهي وري پنهنجي تجويز ”(۱) هندستان ۾ هڪ مرڪز هيٺ هندو مسلم برابر عيوضي جي بنيادن تي گڏيل حڪومت ٺاهجي، جنهن ۾ زباني لحاظ تي ٺهيل سڄا صوبا (ٺڪرا نه ڪيل) آزاد ۽ خودمختيار حڪومت ۾ خوشيءَ سان شامل ڪيل هجن. (۲) ڏهه ڪروڙ مسلمانن کي عزت واري

زندگي گذارڻ ۽ ترقي لاءِ ملڪ جي معاملات ۾ مناسب موقعا ۽ حق ڏنا وڃن. ” ڪي گهڻو بهتر ۽ مفيد سمجهندي حالتن جي لحاظ سان ان تجويز کي قبول ڪرڻ کان سواءِ ڪوبه رستو نٿو سڃڻي. جماعت اميد ٿي ڪري ته من ان ڪري ملڪ جي پنهنجي فرقن جي وچ مان شرمناڪ ڪشمڪش بند ٿي وڃي، جنهن ان کي دنيا جي نظرن ۾ ڪيائين هاب بنايو آهي.

هن تجويز جون جملي خاصيون درگزر ڪري سگهجن ٿيون جيڪڏهن ان ڪري امن، خوشحالي ۽ سلامتي پيدا ٿين، پاڪستان ۽ هندوستان جي وچ ۾ وڌيڪ منظم طريقي خونريزيون ۽ فساد نه ٿين.

مسلم جماعت پنهنجي طرفان مسلم ليگ کي (جا هن وقت مسلمانن جي ڪمن جون مکيه جوابداريون ڪنهن تي ڪنهن بيمني آهي) يقين ٿي ڏياري ته اها هن نئين مسلم بينڪ کي مستحڪم، مضبوط ۽ متحد ڪرڻ واسطي مدد ڏيڻ لاءِ تيار آهي، جنهن ڪري ان جي حفاظت ۽ ترقي ٿئي ۽ ڌارين جي محڪومي ۽ اثر ڪان آزادگي ملي سگهي. انهيءَ ڪري نئين حڪومت کي ڪاميابيءَ سان هلائڻ واسطي هيءَ جماعت کي تعميري تجويزون مسلمانن لاءِ عام طرح ۽ مسلم ليگ ۽ آئين ساز اسمبليءَ لاءِ خاص طرح غور ڪرڻ واسطي پيش ڪري ٿي:

- ۱- پاڪستان جو نئون آئين ۽ قوانين، جمهوريت ۽ سوشلزم جي بنيادن تي قرآن جي بنيادي اصولن مطابق ٺاهڻ گهرجي.
- ۲- نئين حڪومت کي پوري طرح هلائڻ واسطي انصاف، مساوات ۽ اخوت جي بنيادن تي (۱) هيٺ ڪربل عوام ۽ سرماييدار ۽ صاحب اقتدار طبقي جي درميان (۲) هن نئين بينڪ جي مختلف زباني لحاظ تي ٺهيل مختلف صوبن جي وچ ۾ توازن قائم ڪيو وڃي. چوستانين آئين نه ڪيو ويندو ته ممڪن آهي ته طاقتور شخصيتون، طبعا ۽ وڏا صوبا، عوام ۽ ننڍن صوبن کي پنهنجي مفاد لاءِ ناجائز طور ڪتب آڻين، جنهن ڪري طبقاتي

۽ صوبائي تعصبات پيدا ٿي نئين بينڪ جي سلامتي کي خطري ۾ وجهي ڇڏين. انهي ڏس ۾ سنڌ، فرنٽيئر ۽ بلوچستان جي اقتصادي ۽ سياسي حقن ۽ فائدين خاص ڌيان لھڻو.

۳- هندوستان سان خاطرخواه (الف) ٻنهي بينڪن ۾ اقليتن جي حفاظت (ب) تواريخي تهذيبي يادگارن، مذهبي مرڪزن ۽ تعليمي درسگاهن جي حفاظت ۽ بنا روڪ جي ڪتب آڻڻ جي اجازت بابت سمجهوتو ڪرڻ گهرجي. آخر ۾ هي جماعت مسلم ليگ کي عموماً ۽ ان ۾ رهيل ترقي پسند ماڻهن کي خصوصاً درخواست ٿي ڪري ته مٿين تجويزن تي آزادانه ۽ غير متعصبانه طور غور ڪري انهن کي پايم تڪميل تي پهچائڻ لاءِ ڪوشش ڪن. هن جماعت کي اميد آهي ته جنهن صورت ۾ مسلم ليگ کي ان ملڪ ۾ حڪومت جون واڳون ملڻ واريون آهن. ان حالت ۾ هن جا ڪارڪن تنگ ظرفي ۽ پارٽي بازيءَ جي خيال کان مٿي چڙهي ملڪ جي نون مسئلن ۽ جوابدارين کي فراعديلي ۽ اعليٰ خالن جي نظر سان سراجام ڏيندا جيئن پاڪستان نه صرف ملڪ جي اندروني معاملن بلڪ دنيا جي امن ۽ ترقي لاءِ ڪارائتو ٿي سگهي.

ذھراءَ نمبر ۲:

”مسلم جماعت جي هن ميٽنگ جي راءِ مطابق هرڪو صوبو هڪ جدا ملڪ جي حيثيت رکي ٿو. انهيءَ اصول کي نظر ۾ رکندي سنڌ ڪو به اهڙو آئين قبول ڪرڻ لاءِ تيار نه ٿيندي، جنهن جي ڪري اڃا ان جا رهاڪو ڪن وڏن صوبن جي سياسي، اقتصادي ۽ ذهني غلاسيءَ هيٺ اچي وڃن. اهڙيءَ هر هڪ ڪوشش جو سنڌي سموري قوت سان مقابلو ڪندا.

هيءَ ميٽنگ تنهنڪري ٻين سنڌ سان محبت رکندڙ سنڌين کي اپيل ٿي ڪري ته ايندڙ خطرن کي منهن ڏيڻ لاءِ هو تيار ٿين. جيڪڏهن هنن خاموشيءَ سان سنڌ جي موجوده خودمطلب



ليڊرن کي پنهنجي مرضي مطابق هلڻ تي ڇڏي ڏلو ته سندن قومي ۽ ملڪي هستيءَ کي وڏي نقصان پهچڻ جو انديشو آهي. سنڌ جي آزادي ۽ ٻين صوبن سان برابر ۽ سندن مالي وسائل کي مڪاني باشندي جي مفاد لاءِ ڪتب آڻڻ واسطي جدوجهد ڪرڻ لاءِ تيار ٿيڻ گهرجي. هيءَ جماعت اهو اصول هر هڪ صوبي سان لاڳو ڪرڻ جي تائيد ٿي ڪري".

انهي ڪانفرنس ۾ ڊڪ نندي سب ڪاميٽي ٺاهي ويئي (جنهن ۾ ڪثرت تعداد سنڌ جي بهترين عالمن جو هو) ته گڏجي پاڪستان جي مستقل آئين بابت اسلامي نقطه نگاهه کان ڪو مسودو ٺاهي ملڪ اڳيان رکڻ لهن باوجود ڪيترن مهينن جي اها ڪاميٽي ڪا مستقل تجويز تيار ڪري نه سگهي.

ڇاڪاڻ ته موجوده دنيا جي ضروريات مطابق آئين ٺاهڻ اهڙو مشڪل مسئلو هو جنهن جي باوجود وڏين دعوائن جي مذهبي عالم اڃا تائين ڪوبه خاطر خواه حل سوچي نه سگهيا آهن. مسلم جماعت جي ٺهراءُن کي عملي جامو پهرائڻ لاءِ اسان جي گروپ طرفان قرباني اخبار جي مضمونن، پوسٽرن ۽ پترا ڇپائي ورهائڻ ۽ ڪتاب ڇپائي ڳوٺن ۾ موڪلڻ وسيلي سنڌين ۾ قومي احساس ۽ بيداري پيدا ڪرڻ لاءِ ڪوشش ڪئي وئي. سنڌين ۾ بيداري آڻڻ لاءِ ڪي بنيادي نقطا مقرر ڪيا ويا، جن مان مکيه نقطا هيٺيان هئا:

”۱- پاڪستان جي مضبوطي ۽ حفاظت سڀ کان مقدم ڳالهه سمجهڻ گهرجي.

۲- هارين جي معاشي (Economic) ۽ معاشرتي (Social) معاملن جي حفاظت ۽ ترقي لاءِ ڪوشش ڪرڻ.

۳- سنڌ جي سرڪاري نوڪرين، زهن، واپار، ڪارخانن، متاعن ۽ ٻين پيدائش جي ذريعن کي صرف سنڌين جي مفاد لاءِ ڪتب آڻڻ ۽ محفوظ رکڻ گهرجي.

انهيءَ واسطي سنڌ اندر غير سنڌين کي نوڪري يا زهن

ڏيڻ ممنوع ٺهرائڻ گهرجي. واپار ۽ ڪارخانن ۾ سنڌين کي خاص مدد ڪرڻ گهرجي.

۴- پاڪستان جو آئين اسلام جي بنيادي اصولن ۽ علم سان انصاف ۽ برابريءَ جي مطابق ٺاهڻ گهرجي.

۵- آئين ساز اسيمبلي ۾ سنڌ جي عيوضن کي حڪم ڏنو وڃي ته هو اهڙو ڪو به آئين قبول نه ڪن، جنهن موجب سنڌ جي آزاديءَ کي محدود ڪيو وڃي. يا ان ۾ بيروني دست اندازيءَ کي دخل هجي. ان ۾ هڪ خاص فقرو موجود هئڻ ضروري آهي ته ڪنهن به وقت جيڪڏهن سنڌ جا باشندا محسوس ڪن ته مرڪزي حڪومت سنڌن لاءِ نقصانڪار ثابت ٿي آهي ته عام ووٽ جي بنياد تي هو مرڪز کان جدا ٿي جدا ڳالهه آزاد حڪومت ٺاهي سگهن. وڌيڪ ان آئين ۾ صاف ڄاڻايل هجي ته مرڪزي اسيمبلي ۽ وزارت ۾ سنڌ کي ٻين صوبن جيترا عيوضي ملڻ گهرجن. جيئن وڏا صوبا سنڌ مٿان قابض ٿي نه وڃن. اهڙيءَ طرح سان مرڪز جي جملي نوڪرين، ملٽري، ريلوي، ڪسٽمس، پوسٽ ٽيليگراف ۽ سفارتي کاتن ۾ سنڌ کي ٻين سان برابري جيترو حصو ملڻ گهرجي.

۶- سنڌ جو ڪو به خطيم زمين ان کان جدا ڪري مرڪز جي ماتحت نه آندو وڃي.

۷- سنڌي تهذيب کي قائم رکڻ لاءِ سنڌي زبان کي ترقي ڏيارڻ لاءِ خاص آڀاءُ ورتا وڃن.

۸- پاڪستان سرڪار کي ٻين ملڪن کان ڪو به اهڙو قرض نه کڻڻ گهرجي جو کيس ڌارين جي اقتصادي ضابطي هيٺ آڻي. انهي وقت ڪانگريس ۽ مسلم ليگ جي ڪارڪنن جي پاڻ ۾ آئيني سوالن تي سمجهوتي جي باوجود ساري هندستان جي جدا جدا حصن ۾ هندو مسلم فساد شروع ٿي ويا. نوڪالي، ڪلاڪتي، بمبئي، پنجاب ۽ صوبي سرحد جا فرقيوارانه فساد خاص سان شرمناڪ صورت اختيار ڪري ويا، جن ۾ هزارهه بي گنا ن

جون حياتون ضايع ٿيون، ڪيئي زالون زوري ڪڇي جانورن وانگر وڪامڻ لڳيون، ڪروڙن جي ملڪيت تباهه ۽ برباد ٿي. وري به مهاڻا ڳانڌي کي خدا روح ۾ رحم ڏنو، جنهن زور رکي نوڪالي ۾ رهي حالتن ۾ ٽاپر آڻڻ جي ڪوشش ڪئي ۽ ڪجهه وقت لاءِ سائنس آڏي.

هندن ۽ مسلمانن کي دهلي واري گڏيل مرڪزي حڪومت جي عارضي سرڪار ۾ برابريءَ جي حصي تي وزارتون ڏنيون ويون. مسلمانن جي طرفان انگريزن صرف مسلم ليگ کي نمائندگي ڏني جنهن ڪري ۱- نوابزاده ليقت علي خان ۲- محمد اسماعيل چنڊريگر ۳- راجا غصنفري علي خان ۴- سردار عبدالرب نشتر ۵- جوگيندرونات منڀل وزير مقرر ٿيا.

ڪانگريس طرفان ۱- پنڊت جواهر لعل نهرو ۲- سردار وٺ ڀائي پٽيل، ۳- ڊاڪٽر امبيدڪر، ۴- مسٽر ڀاڳا، ۵- مولانا ابوالڪلام آزاد مقرر ٿيا.

مرڪز ۾ صلاح هئڻ جي باوجود هندستان جي هندو اڪثريت وارن صوبن ۾ اگرچ ڪن مسلمانن کي وزارت ۾ ڪنهن ويو ليڪن مسلم ليگ جنهن کي اسيمبلي ۾ مسلمان ميمبرن جي اڪثريت هئي وزارت ۾ ڪابه نمائندگي ڪانه ڏني وئي. اهڙيءَ طرح مسلم اڪثريت وارن صوبن ۾ هندن يا ليگ کان سواءِ ٻئي ڪنهن مسلمان کي ڪابه نمائندگي ڪانه ڏني وئي. □

## فصل اوڻيهون

### پاڪستان جو قيام

اچي سو ڏٺو جو ڪپر سو ڪنن سين،  
ستي لوڪ لطيف چئي ياد نه ڌرو ڪيو،  
سپيد مٿا سنڌوءَ ۽ ڀر بندر پهچائين. (شاه)

آخر هندستان جو سياسي تعطل حل ٿيو ۽ برطانيه سرڪار هندستان کي ٻن ٽڪرن ۾ ورهائي، پاڪستان جي حڪومت مسلم ليگن جي هٿ ۾ ۽ رهيل هندستان جي واڳ، ڪانگريس جي حوالي ڪرڻ لاءِ ۱۵ آگسٽ ۱۹۴۷ع جي تاريخ مقرر ڪئي. سنڌ جي ليگي ايڊرن مان غلام حسين (مرحوم) خان بهادر ڪهڙي ۽ يوسف هارون ازخود يا مٿان اشاري ملڻ تي، پاڪستان جي مرڪزي حڪومت جي گادي ڪراچي ۾ ڪرڻ لاءِ دعوت ڏني. بغير عوام کان دريافت ڪرڻ جي ”پرائي گهر مهمان اچن ته اسان جي دل لوڏوئي نه کائي“ مطابق دعوت ڏيڻ واسطي هن کان سواءِ ٻيو ڪوبه سبب ٿي نٿو سگهي ته اها سخاوت نئين مال غنيمت مان حصي ملڻ جي اميد تي ڪئي ويئي هجي. دعوت ملڻ شرط ليگ هاءِ ڪمانڊ جي ڪراچي ۽ اڄ وڃ شروع ٿي. بنگلن جو چونڊڻ، انهن کي درست ڪرائڻ، اسيمبلي ۽ سيڪريٽريٽ جون جايون هٿ ڪرائڻ، سيڪريٽريٽ جي عملي جي رهائش لاءِ جايون ٺهرائڻ جو سمورو ڌنڌو سنڌ سرڪار ڪنڊو، ليگ جا ڪارڪن خوش ته اجهو ٿا انهن خدمتن ڪري نوازجن. پر دورين نظرون محسوس ڪري رهيون هيون ته—

اڻڻ مٿي اوڀر جا جڏهن ڏٺا، توڏا  
ونگي نه وارن سين تن گورن جا گوڏا،  
تم لکن جا لوڏا، هوند نه سٺا سٺي. (شاه)

جيئن وقت نزديڪ ايندو ويو، تيئن حڪومت جي واڳ وٺڻ جي خوشيءَ ۾ هي مسلمانن جي حقن جا رکڻال ۽ اسلام جا علمبردار پنهنجي مڪيم عملي سميت طوطا، ٻليون، ڪتا ساڻ ڪري اچي پنهنجي دارالسلطنت ۾ وارد ٿيا. ساڍن ڇن ڪروڙ هندستان جي رهيل مسلمانن جي قسمت جو معامو هن حڪومت جي خوشيءَ ۾ شايد ڪين وسري ويو. فرقيوار نفرت جي باهم جا دڪائي هٽائڻ ان جي نتيجن جي سبب لاءِ ڪوبه خاطر خواه انتظام نه ڪيو ويو. مسلم ليگ جو ليڊر جناح صاحب انگريزي بادشاهت طرفان پاڪستان جو گورنر جنرل مقرر ٿيو. ليڪن ساڳئي وقت ۾ مسلم ليگ (مسلمانن جي واحد نمائنده جماعت) جي صدارت ۽ آئين ساز اسيمبليءَ جي پريزيڊنٽيءَ جون واڳون به سندس حوالي رهيون، انگريزن جي ملازمت ۽ مسلمانن جي ليڊري هڪ شيءِ ٿي ويون. پاڪستان اسيمبليءَ جي ميمبرن جناح صاحب کي ”قائد اعظم“ جو لقب اسيمبليءَ ۾ ٺهراءُ پاس ڪري ڏنو.

آخر ۱۲ آگسٽ ۱۹۴۷ع تي آئين ساز اسيمبليءَ جو افتتاح ٿيو ۽ جناح صاحب ان ۾ پنهنجي پهرين تقرير ڪئي، جنهن جا مڪيم ٽڪرا ملاحظه لاءِ هيٺ ڏجن ٿا:

آءٌ سمجهان ٿو ته هينئر گذشتہ کي درگذر ڪري اوهان مان هر هڪ باشندي کي پوءِ اهو ڪهڙي به فرقي جو هجي يا اڳي اوهان سان ڪهڙا به اختلافِ دجنس يا ڪهڙي به رنگ، جاتي ۽ مٿن جو هجي، ساڳئي ملڪ جو شهري هڪجهڙن حقن ۽ جوابدارين سان شمار ڪرڻ گهرجي.

آءٌ ان ڳالهه کي وڌيڪ دهرائڻ نٿو سمجهان. اسان کي اهڙي جذبي سان ڪم ڪرڻ گهرجي جو هيءُ سڀ تفاوتِ اقليت واري فرقي ۽ اڪثريت واري فرقي، هندو فرقي ۽ مسلمان فرقي جا ڇاڪاڻ ته خود مسلمانن ۾ اوهان وٽ پٺاڻ، پنجابي، شيعا، سني، ڪوچا ۽ ٻين وغيره آهن ۽ اهڙيءَ طرح هندن ۾ اوهان وٽ برهمڻ، وٽس، ڪٽري، بنگالي ۽ مدراسي وغيره آهن سي سڀ

گم ٿي ويندا. مرن کان جيڪڏهن بچو ته سچ پچ انا هندستان جي آزاديءَ جي راهه ۾ وڏي رڪاوٽ آهي. هيءُ نه هجي ها، ته اسان هن کان گهڻو وقت اڳ آزاد هجڻ ها. ڪوبه ڇاليسه ڪروڙ ماڻهن جي قوم کي غلام رکي نٿو سگهي ۽ نڪر اوهاڻ کي فتح ڪري سگهي ها، پر جي ڪٿي فتح ڪري ها ته گهڻي دير نائين قابو ۾ رکي ڪين سگهي ها. تنهنڪري هن مان اسان کي سٺي سکڻ گهرجي، اوهاڻ هن پاڪستان جي حڪومت ۾ آباد آهيو ته پنهنجي مندرن ۽ مسجدن ۾ وڃي سگهو.

اوهاڻ جي مذهب يا فرقي يا متن کي ملڪ جي ڪاروبار سان ڪوبه واسطو ناهي. تاريخ ڏيکاري ٿي ته ڪجهه وقت اڳ انگلنڊ جون حالتون هندستان جي هن وقت جي حالتن کان گهڻو خراب هيون. جيڪڏهن اوهاڻ تاريخ پڙهي آهي ته اوهاڻ کي معلوم ٿيندو ته روسن ڪيٿولڪ ۽ پرائسٽنٽ (عيسائين جا فرقا) هڪٻئي کي ٽڪليف پهچائيندا هئا. خود هينئر به ڪي حڪومتون آهن جتي ڪن طبقن تي بندش وڌي وڃي ٿي يا تفاوت رکيا وڃن ٿا. خدا جو شڪر آهي ته اسان انهيءَ وقت شروعات ڪئي آهي جڏهن هڪ فرقي ۽ ٻئي فرقي يا هڪ جاتي ۽ ٻئي جي ماڻهن ۽ ٻئي جي ماڻهن جي وچ ۾ ڪوبه تفاوت ناهي.

اسان انهيءَ بنيادي اصول سان شروعات ٿا ڪريون ته اسان هن ملڪ جا هڪجهڙا شهري آهيون. انگلنڊ جي ماڻهن جيئن وقت گذرندو ويو، وقت جي حقيقتن کي مدنظر رکي پنهنجي ملڪ جي حڪومتي فرائض کي سرانجام ڏئي ڪيو. اڄ اهي روسن ڪيٿولڪ ۽ پرائسٽنٽ رهيا ئي ڪونهن. اهي سڀ گريٽ برٽن جا هڪجهڙا شهري هڪ ئي قوم جا فرد آهن.

هتي اسان کي اهو مثال سامهون رکڻ گهرجي ته هتي ٻن ٿوري وقت اندر ٽي هندو، هندو رهندا - نه مسلمان، مسلمان رهندا. مذهبي نقطه نگاهه کي ڇڏي ڇاڪاڻ ته اهو سندن شخصي عقيدو آهي پر سياسي نقطه نگاهه کان سڀ ماڻهو هڪ قوم جا فرد ٿي ويندا.

آخر ۱۴ آگسٽ ۱۹۴۷ع يورم آزاديءَ جي جشن جا دهنڊ وڃڻ لڳا، توڻ جون سلاميون ٿيون، لارڊ مائونٽ بيٽن ۽ قائد اعظم جناح جون شاهي سواريون نڪتيون جن مغل شهنشاهن جي طمر طرافي کي به مات ڪري ڇڏيو. ٻئي آئين ساز اسيمبلي ۾ گذ ٿيا، جناح صاحب کي ڪم حوالي ڪندي، لارڊ مائونٽ بيٽن جا تقرير ڪئي ان جا ڪي جملا ملاحظه لاءِ پيش ڪجن ٿا.

”ڪيتريءَ جناڪشي بعد ورهاڱي نسبت ان ڳڻيا مسئلا فيصل ٿيا آهن. اهو سڀ رحمت ۽ پگهر وهائڻ بعد حاصل ٿيو آهي. آءٌ هوند چوڻ گهران ته روئڻ ۽ رت هارڻ کان سواءِ اهو حاصل ٿيو آهي، ليڪن ان جي ڪري نهايت خوفناڪ ڏوه ٿيا آهن ۽ شايد اڃا به وڌيڪ خون خرابيون ٿين ها جيڪڏهن ماڻهو سندن ليڊرن موانعا گانڌي ۽ مسٽر جناح جي اپيل تي ڏيان نه ڏين ها. انهي اپيل مطابق ورهاڱي جي ڪائونسل ۾ ڪي بهان ڪڍيو آهي. آءٌ ان بيان جا ڪي فترا اوهان کي ياد ڏياريندس. اهو سندن ارادو آهي ته هر هڪ شهري جي حتمي واڃي مفاد جي حفاظت ڪندا بنا امتياز، مذهب، ذات ۽ جنس جي.“

پنهنجي ملڪن ۾ سڀني باسندن کي شهري حقوق جي ادا ڪرڻ ۾ هڪجهڙي آزادي حاصل هوندي، اظهارِ راءِ ۽ جماعت سازي جي هر هڪ کي اجازت هوندي. پنهنجي طريقي موجب عبادت ڪرڻ جي موڪل هوندي. هر هڪ جي زبان ۽ تهذيب جي حفاظت ڪئي ويندي. ٻئي سرڪاريون وڌيڪ انجام ٿيون ڪن ته اهي ۱. آگسٽ ۱۹۴۷ع کان اڳ پنهنجي سياسي مخالفن سان ڪوبه استعاري برتاءُ نه ڪنديون. انهن لفظن کي پاڻي ڏيڻ انسان ذات جي پنجن حصي جي آزاديءَ جي چارٽر برابر ٿيندو.“

مسلم ليگ ليڊرن سان اسان جا ڪهڙا به اختلاف هئا ليڪن جناح صاحب جي آئين ساز اسيمبليءَ ۾ مذڪور بالا ڪيل تقرير ۽ لارڊ مائونٽ بيٽن جي تقرير اسان ۾ نيون آميدون پيدا ڪيون.

۲۱- آگسٽ ۱۹۴۷ع جي مون هڪ بيان ڪليي پنهنجي گريه طرفان اظهار راءِ ڪيو ان بيان جا ڪي ٽڪرا ناظرين جي معلومات لاءِ پيش ڪجن ٿا:

”ڏسڻ ۾ اچي ٿو ته پاڪستان جي حاصل ٿيڻ بعد جناح صاحب جي خيالن ۾ گهڻو ڦيرو اچي ويو آهي ۽ هو حقيقتن کي سندن سچي صورت ۾ ڏسڻ لڳو آهي. گذريل ڏهن سالن اندر هل ۽ هٽڻا جي پاڻ يا سندس حوارين پيدا ڪيا هئا، انهن کي وسارڻ گهري، ٿو ان ڪري حالتون روشن ۽ سازگار ٿيڻ جي آسپد پيدا ٿي آهي. مسلم ليگ وارن جي ڪوڙا نعرا ۽ اعلان غريب ۽ ابوجهه مسلمانن کي ڀڃائي ورتا ويا هئا ٿي اسان ان جي مخالف هئاسون. جناح صاحب جو تازو بيان ان جي تصديق ٿو ڪري. هي جو ان ۾ چوي ٿو ته-

”اوهان جي مذهب يا فرقي يا متن کي ملڪ جي ڪاروبار سان ڪوبه واسطو ناهي“ تنهنڪري ان موجب پاڪستان سرڪار کي مذهب سان ڪوبه واسطو نه هوندو.

هڪ دهر يو اهڙو ئي پاڪستان جو ٻڪو شهري هوندو جهڙو پرهيزگار مسلمان. ڇا هي سڀ جيڪي مسلم ليگ وارن هن وقت تائين پئي چيو آهي ان جي برخلاف ناهي! مسلم ليگ جو بنياد ئي مذهب تي ٻڌل هو ۽ ”اسلام خطري ۾“ سندن مڪرم نعرو هو. مون کي قائد اعظم جي بيشمار تقريرن جي حوالي ڏيڻ جي ضرورت ناهي، جنهن ۾ هن پاڻ کي اسلام جو محافظ ۽ مسلمانن کي وطن وٺي ڏيڻ جا ذڪر ڪيا آهن. هن خود اسلامي حڪومت قرآن تي ٻڌل جي گفتگو ڪئي هئي، شايد هي سڀ مسلمانن تي اثر وجهڻ لاءِ ڪيو ويو هو ۽ انهن ڳالهين عوام ۾ چڱي تعصب جي هوا ٿوڪي. باوجود ان جي اها خوشيءَ جي ڳالهه آهي ته مسٽر جناح طاقت ۾ اچڻ بعد پهرئين موقعي تي مٿين نعرن ۽ اعلانن کي ڇڏي ڏنو آهي ۽ خود مذهب کي سياست کان الڳ ڪري ڇڏيو اٿس.



انگلنڊ جو مثال پيش ڪندي شو چوي ٿو ته:  
 ”هاڻ اسان کي اهو مثال سامهون رکڻ گهرجي ته شتي  
 پڻ ٿوري وقت اندر نه هندو هندو رهندا ۽ نه مسلمان مسلمان  
 رهندا. مذهبي نقطه نگاهه کان نه، ڇاڪاڻ ته اهو سندن شخصي  
 عقيدو آهي پر سياسي نقطه نگاهه کان ماپ ماڻهو هڪ قوم جا  
 فرد ٿي ويندا.“ هاڻ اهو جناح صاحب جي پوئلڳن تي منحصر  
 آهي ته سندن صلاح وٺي، انگلنڊ جي پوئلڳي ڪندي، پنهنجي  
 جداگانہ هستي جنهن لاءِ گذشتہ وقت ۾ نهايت شدت سان اصرار  
 ڪندا آيا مٽائي ڇڏين. ٻيو مکيه نقطو سندس تقرير ۾ قوم جو  
 نئون نظريو آهي. سندس ٻن قومن وارو نظريو مشهور آهي جنهن  
 لاءِ حوالن ڏيڻ جي ضرورت ناهي. هن هميشه ائين پئي چيو آهي  
 ته هندو ۽ مسلمان ٻه جدا قومن آهن. سندس پالڻستان لاءِ گهر  
 پڻ انهي نظريي جي بنياد تي ٻڌل هئي. پر هاڻ هن جي ٻن قومن  
 واري نظريي عيوض نئين راءِ قائم ٿي آهي ته هندن ۽ مسلمانن  
 ۾ شمع ۽ سني، پنجابي ۽ پٺاڻ ڪڏن وڌيڪ فرق ناهي.  
 ڪيڙي نه تبديلي!!

اهڙيءَ تبديليءَ جي اسان مرحبا ٿا ڪريون، بشرطيڪ  
 جيڪي ڇهه اٽس سو سچ هجي ۽ ٻاهرين ملڪن جي پروڀنگندا  
 خاطر نه چيل هجي.

فيڊريشن بنسبت اسان هميشه اهو اصول پئي رکيو آهي ته  
 سنڌ سنڌن لاءِ ۽ پنجاب پنجابن لاءِ وغيره۔

ٽن ۾ اچي ٿو ته جناح صاحب جي تقرير ۾ اهو اصول  
 قبول ڪيو ويو آهي. فيڊرل اسيمبليءَ جي معنيٰ ئي اها آهي ته  
 ڪجهڙن آزاد رياستن ازخود ڪن گڏيل مقصدن خاطر، هڪ  
 مرڪز ٺاهڻ قبوليو هجي. ان جو لازمي نتيجو اهو ٿيندو ته هر هڪ  
 صوبي جي ذريعي پيداوار ۽ آباديءَ جي باوجود ٻين صوبن سان  
 برابريءَ جوڙو برتاءُ ورتو ويندو. اسان کي آسپد آهي ته ان تبديليءَ  
 بعد جناح صاحب هاڻ بي ايمان، بيڪار ۽ رشوتي پوئلڳن مان جان

آزاد ڪرائيندو، جن مسلمانن جي سوسائٽيءَ جي معاشرتي زندگي کي ٺاهڪ بنائي ڇڏيو آهي”.

هندستان جي بيمڪ ۾ اتي جي ڪانگريسي ڪارپردازن مهاسيا، ڊاڪٽر امبيدڪر ۽ سرڪار ٽوڊين کي به نئين حڪومت ۾ اڳيان اختلاف وساري پاڻ سان شريڪ ڪيو. هتي به آميد هئي ته ورهاڱي جي ڪائونسل جي اعلان ۽ لارڊ مائونٽ بيٽن جي اظهار ڪيل دلچسپي مطابق مسلم ليگ جا اڳواڻ فرائڊل ٿي سڀني پارٽين کي شامل ڪري حڪومت هلائيندا. پر هتي انهن اعلانن ۽ وعدن کي پورو ڪرڻ بدران ٽوڙيو ويو. اڳواڻن مخالفن کي نه صرف حڪومت ۾ شامل نه ڪيو ويو بلڪ انهن کي هر ڳالهه ۾ بائڪاٽ ڪيو ويو. ڪانگريس ۽ مهاسيا جي ڪارڪنن کي عام دعوتن يا پبلڪ جلسن ۾ گهرايو ويندو آهي، ليڪن اسان جهڙن سياسي مخالف مسلمانن کي دشمن سمجهي بائڪاٽ ڪيو ٿو وڃي. اخبارن تي بندش وجهڻ، اعلان ڪرڻ ته مسلم ليگ کان سواءِ ٻي ڪنهن جماعت کي برداشت نه ڪيو ويندو، اسان لاءِ سندن ابتدائي انعام هو. پاڪستان جا اصل رهاڪو، مخلص ڪارڪنن، عوام ۽ ملڪ لاءِ قرباني ڪندڙ، سڄي عمر غريبن جي حقن لاءِ لڙندڙ، تن کي غدار ملڪ جو لقب عطا ٿيو ۽ چئن ڪروڙ مسلمانن کي رڻ ۾ رلائي ۸۰ لک مسلمانن کي وطن کان بي وطن ڪري ڪٿا ۽ هليون کڻي اچي محلاتن ۾ مزا ماڻيندڙ فخر ملڪ ۽ محافظ دين ٿي ويا.

اسان کي ان تي ارمان ڪونه ٿيو. اسان عهدن جا بڪيا ٿورا هٿاسون جو هوا بدلجڻ ڪري وڃي سندن ڪنجڪ پڪڙيون ۽ نئين سداورٽ مان بخري جا طالب ٿيون.

غني تقرير - هر ڳرچم منسلح ٿيو

ڪم، پر سفرهه حاتم نه نشيند مگسي ما

شئن نون حاڪمن کي پير هٿائي ڪونه هر ڳالهه ۾ ڪونه خطرو نظر ٿي آيو. ان ڪري هنن سندن پاليسي خلاف هر ٺڪڻ ڇڏي

کي اسلام ۽ پاڪستان خلاف بغاوت سان تعبير ٿي ڪيو ۽ عوام کي ٻڌائڻ لڳا ته ”مس مس ڪري صدين کان پوءِ مسلمانن کي هندستان جي هڪ ٽڪري ۾ حڪومت حاصل ٿي آهي ته ان تي به هي غير جا چاڙتا خوش نه آهن ۽ ڀائين ٿا ته وري ان کي تباھ ڪن“. نفرت ۽ جوش جي حالت ۾ سمجهه ۽ دماغ سالم نه رهندو آهي ان ڪري اسان ڇپ ۾ رهيائون ته ماڻهن کي پاڻي تڙو ۽ سڪاريندو.

ملڪ جي ورهاڱي حالتن ۾ ٺاڀر نه آندي ويتر منظم طريقي تي خونريزون ۽ فساد شروع ٿي ويا. گذريل ڪيئي هزار سالن ۾ اهڙي وڏي پيماني تي انسان ذات جي تباھي، شرمناڪ ڪارناما، ماڻهن جو دربدر خاڪو ٻسڻ، هڪٻئي کي بنا تميز زال، مرد، ٻار، پوڙهي جي وحشيانه طور قتل ڪرڻ، ڪروڙها رپون جي ملڪيت تباھ ڪرڻ يا ڦرلٽ ڪري ڪٽي وڃڻ جا مثال تاريخ ۾ ملي نه سگهندا. جهڙا اسلام جي علمبردارن تهڙا هندو ۽ سک ڌرم جي رکڻاڻن هٿان سرزد ٿيا.

ڇوڻ ۾ اچي ٿو ته انهي طوفان نوح ۾ اٽڪل ڏهه لک ٻيگناهه مسلمان شهيد ٿيا، پنجاهه هزار کن مسلم عورتن کي زوريءَ ڪنيون ويون ۽ اهي لک کن مسلمان وطن کان بي وطن ٿي پاڪستان ۾ آيا، هندن ۽ سکن انهيءَ جانڪاهه حادثي ۾ ڇا سٺو انون جي خبر انهن کي. جيتوڻيڪ اسان کي خبر هئي ته ان ساري تباھيءَ لاءِ ٻنهي قومن جي موجوده ليڊرن جي نفرت انگيز پاليسي گهڻي قدر جوابدار هئي، ليڪن حالتن جي تقاضا ڪري اسان خاموش رهڻ مناسب سمجهيو ۽ اهو ضروري ڄاتوسون ته اهڙي نازڪ وقت ۾ بنا شرط شرط جي حڪومت جو ساٿ ڏيڻو ته هو حالتن کي درست ڪري سگهن.

انهي ڪري پڙهجي گروهه طرفان شيخ عبدالعظيم صاحب صدر جماعت ۽ مون سيڪريٽريءَ جي حيثيت ۾ هڪ خط نوابزاده اياقت علي خان وزير اعظم پاڪستان کي موڪليو ۽ ان

ڪاٻي اخبارن ۾ ڇپرائي جا ملاحظن لاءِ هيٺ ڏجي ٿي:

”پارا وزير اعظم، اوهان جي ۲۰ سيپٽمبر ۱۹۴۷ع لاهور واري تقرير منجهه هيٺين اپيل ڪيل آهي:

مصيبتون قومن تي اڪثر اينديون آهن، اسان هر طرح جي ڪوشش ڪري مشڪلاتن کي منهن ڏيئي رهيا آهيون. اسان جي اڳيان اڄ صرف پاڪستان کي مضبوط ڪرڻ جو سوال ٺاهي پر برصغير ۾ اسلام جو شان دوبارا اعليٰ ڪرڻ آهي. اهو تڏهن حاصل ٿي سگهندو، جڏهن اسان سڀئي پاڪستان جي خدمت لاءِ آماده ٿي وڃون. اسان کي هر هڪ مسلمان جي خدمت جي ضرورت آهي خواه اها خدمت شخصي حيثيت ۾ يا جماعتي حيثيت ۾ ملي. آئون هر هڪ مسلمان کي دعوت ٿو ڏيان ته اسان سان پاڪستان جي مشڪلاتن دور ڪرڻ ۾ مدد ڪري.

”ڊان“ ۲۱ سيپٽمبر ۱۹۴۷ع

هينسٽن اوهان جو مطالب، مدد لاءِ، صرف مسالاهگ پارٽيءَ طرف ٻي رهيو آهي. پر هاڻي جڏهن اوهان جي اپيل جو دائرو وسيع ٿي پارٽيءَ جي حدن کان ٻاهر نڪتو آهي ته اسان شخصي طرح ۽ جماعت جي طرف کان پنهنجون خدمتون ۽ وسائل بنا ڪنهن پس و پش جي پوريءَ سچائيءَ سان اوهان جي سپرد ٿا ڪريون. اهو اوهان تي ڇڏيل آهي ته توهان جي تقرير جي بيان ڪيل مقصدن لاءِ اسان جي خدمتن کي ڪهڙي نموني به ڪتب آڻيو. جيڪڏهن اوهان گهرندا ته پنهنجي دوستن ۽ گڏجي ڪم ڪندڙن جي لسٽ به اوهان کي موڪلي ڏي. اسان کي اميد آهي ته هيءَ اسان جي عقيديت پري آڇ قبول ڪئي ويندي.

اوهان جا وناڌار:

شيخ عبدالحميد

جي۔ ايم۔ سيد

[نئون سنڌ لاءِ جدوجهد]

اسان اخبارن ذريعي خط مان گڏ هي به صاف ڄاڻايو ته هي آڇ ڪنهن عهدن وغيره جي لالچ تي ڪانه ڪيل آهي. ادا صرف وزيراعظم جي ڪيل اپيل جي جواب ۾ پاڻ کي ساڪ جي خادمن جي لسٽ ۾ داخل ڪرائڻ جي نيت سان ڪيل هئي. پر هنن انگريزن جي جاءِ نشين ۽ بنا محنت جي بئيل نون حاڪمن کي ايڏو فسخر دماغ ۾ ويٺل هو جو خط جي پهچ به ڪانه موڪليائون.

پاڪستان وزارت ۾ اڳين هين وزيرن کان سواءِ سر ظفرالله، مسٽر غلام محمد، خواجه شهاب الدين، عبدالستار پيرزاده بم رکيا ويا. سر غلام حسين سنڌ جو گورنر مقرر ٿيو ۽ سرفراز موديءَ کي سنڌ ۾ سرانجام ڪيل خدمتن جي عيوض وڌائي پاڪستان جي مکيه صوبي پنجاب جو گورنر مقرر ڪيو ويو. خان بهادر ڪهڙو سنڌ جو وزيراعظم ٿيو.

انهي وقت ڌاري هندستان ۽ پاڪستان جي مختلف صوبن ۾ فساد ۽ خونريزيون جاري رهيون. لکها مسلمان اڀرندي پنجاب ۽ ديسي رياستن مان لڏي تباه حال ۾ پنجاب ۽ سنڌ ۾ اچڻ لڳا. سنڌ ۾ نوابشاه ضلع، حيدرآباد شهر ۽ گاڏين ۾ ڪن هنڌن جي خونريزي ۽ ڦرلٽ جا حادثا شروع ٿيا، ان ڪري هنڌن ۾ لڏپلاڻ شروع ٿي ويئي. سرگواسي چيئرمين پرسرام ۽ شيخ عبدالمجيد جي ڪوششن سان هڪ اقليتن جي لاءِ حفاظت ڪاميٽي ٺاهي ويئي، جنهن جون شاخون ٻنهي بئنڪن ۾ بنائڻيون هيون جنهن جا مکيه مقصد هيٺيان هئا:

۱- هندستان ۽ پاڪستان اندر اقليتن جي حياتي ۽ ملڪيت جي بچاءَ، تهذيبي، مذهبي، شهري حقوق جي حفاظت لاءِ ڪو حتمن جو چارٽر تيار ڪرائي ٻنهي ملڪن ۾ انهي تي عمل ڪرائڻ لاءِ ڪوشش ڪرڻ.

۲- هنڌن ۽ مسلمانن مان موجوده پڪڙيل نفرت کي دور ڪري سندن تعلقات گهاٽا ڪرائڻ.

۳- پناه گزينن کي هتي الامڪان يا سلامت موٽائي پنهجي وطن موڪلاجي ۽ کين سندن جڳههون ۽ ملڪيتون موٽائي ڏجن، پر ان جي ناممڪنن جي حالت ۾ پنهجي بيٺڪن اندر انهن جي رهائش لاءِ سغو ۽ سٺو انتظام ڪرڻ.

۴- اها تحريڪ باغران آيل معزز پناه گزين ۽ هتي جي اقليت واري قوم جي مدد سان شروع ڪئي ويئي هئي. انهيءَ ڪاميابيءَ جي ڪم جا ٽي مکيه صيها رهيا ويا:

- ۱- باغران آيل مصيبت زدہ پناه گزينن جي مدد ۽ همدردي.
- ۲- هتان جي هندن کي لڏي وڃڻ کان روڪڻ لاءِ ڪوشش ڪرڻ.

۳- پنهجي بيٺڪن ۾ جماعتون ٺاهي انهن جي ذريعي عام راءِ پيدا ڪري ”اقليتن جا حقوق“ حڪومت کان تسليم ڪرائڻ. مٿي ڏيکاريل پهرئين مقصد لاءِ هڪ سب ڪميٽي ٺاهي ويئي، جا ڪنهن ۾ وڃي مهاجرن جو معائنو ڪري، کين طبعي مدد ڪرڻ، سنڌ جي مختلف ڳوٺن ۾ رهڻ لاءِ خبرچار مهيا ڪرڻ، سرڪار ۽ سندن وچ ۾ تعلقات پيدا ڪرڻ لاءِ انتظام ڪرڻ واري هئي. ليڪن اڳتي هلي معلوم ٿيو ته حڪومت جي ڪارڪنن ۾ اسان جي طرفان اهڙي ڪوشش مان شڪ شيها پيدا ٿيڻ لڳا ۽ مهاجر ڪارڪنن کي چيو ويو ته جيڪڏهن هن تحريڪ سان هو تعلق رکندا ته ان حالت ۾ حڪومت کان مدد جي اميد نه رکن. ان ڪري ان ڪم کي وڌيڪ نه هلايو ويو، جو اسان مناسب نه سمجهيو ته اسان جي سياسي اختلافن کي مدد جي بجاءِ مورگو باغران آيل ڌنڌيل مهاجرن کي ڪو نقصان نه پنهجي.

مٿي ڏيکاريل ٻئي مقصد لاءِ به هڪ سب ڪاميٽي سنڌ جي هندن ۽ مسلمانن جي طرفان مسٽر چيئرمين پيرسرام ۽ شيخ عبدالحميد صاحب جي سنڌي هيٺ ٺاهي ويئي، ان ۾ مسٽر شهيد سهروردي کي دعوت ڏيئي گهرايو ويو، جنهن خان بهادر محمد ايوب

ڪهڙي ان وقت جي وزير اعظم کي ڪاميٽيءَ جي سرپرستي ڪرڻ لاءِ آمانه ڪيو، جنهن بعد خانبهادر آڻ ڪاميٽيءَ جو چيئرمين ٿيو ۽ ان ۾ ڪي مسلم ليگ جا ميمبر به گڏيل آهن. آخر انهيءَ لاءِ هڪ وفد مقرر ٿيو ۽ هندن کي دلداري ڏئي کين سنڌ نه ڇڏڻ لاءِ آمانه ڪري، ان واسطي صاعقهزاده عبدالستار جان سرهندي مسٽر چيمبل پرسرام، مسٽر نارائڻ داس ملاڪاڻي، ڪامريڊ عبدالقادر صدر هاري جماعت ۽ آئون حيدرآباد ضلعي جي ڪجهه حصي ۽ نوابشاه ضلعي طرف وياسون، اتي تقريرون ڪيون ويون، مڪاني هندن سان ملاقاتون ڪري انهن جا اهنج ۽ شڪايتون ٻڌيون ويون. گشت جي دوران معلوم ٿيو ته ڪن عملدارن هندن کي ڊيپچاري لٽڻ جي تحريڪ ۾ خاص دلچسپي ورتي هئي جن ۾ نوابشاه جي ڪلهڪتر مسٽر مسعود ۽ اڀر سنڌ جي ڊپٽي ڪمشنر مسٽر خن جا عام طرح نالا ورتا پئي ويا.

خانبهادر ڪوٽڙي جي گهري دلچسپي وٺڻ جي باوجود به افسوس سان ظاهر ڪرڻو ٿو پوي ته سنڌ مسلم ليگ جي مگه ڪارپردازن ان ۾ دلچسپي نه ورتي جيتري هڪ مکيه جماعت جي ڪارڪنن جي حيثيت ۾ کين وٺڻ گهرجي هئي. ڪن جاڻ تي ته خود مسلم نئشنل گارڊ جي نالي هيٺ هندن کي تنگ ڪيو ٿي ويو. مٿي ذڪر ڪيل عملدارن جي ڪمن تي ترت روڪڻ ۾ پوڻ يا بدلي نه ٿيڻ ڪري، ماڻهن ۾ اسان جي ڪوشش ۽ دلاسن گهڻو اثر نه ڪيو. ان مان اسان کي سنڌ وزارت جي ڪاروبار تي پاڪستان ٿيڻ کان پوءِ مرڪزي حڪومت جو ازخود عملدارن جي بدلي ڪرڻ ۾ به خاص طرح ڏسڻ ۾ آيو.

ان ساري وقت ۾ ”قرباني“ اخبار باوجود نون حاڪمن جي حڪومت ۽ طاقت جي بي ڀلائيءَ سان حق جو آواز بلند ڪندي آئي ۽ سنڌ جي حقن جي حفاظت لاءِ لڙندي رهي. آخر ان کي خانبهادر ڪهڙي جي وزارت بند ڪيو، جا اڃا تائين نه ڪري سگهجي آهي.

مٿي ذڪر ڪيل ٽئي مقصد لاءِ مسٽر ٿارائڻ داس ملڪاڻي جي توسط سان عڪ ڪاميٽيءَ ڪم ڪرڻ شروع ڪيو ۽ ارادو هو ته سنڌ جو گشت پوري ڪرڻ بعد هڪ وفد مٿين مقصد جي حصول لاءِ هندستان موڪليو ويندو.

هندستان ۾ اڃا ڪيترن جاين تي فساد پي ٿيا. دهليءَ وارو فساد مرڪزي حڪومت جي اڪين اڳيان خاص طرح نمايان هو جنهن هند سرڪار جو نالو گهڻو بدنام ڪري ڇڏيو هو. انهيءَ دس ۾ سنڌين جي گهڻي هڪ ٺٽي جو اتي سواءِ رواجي واقعن جي هندستان ۽ پاڪستان جي ٻن صوبن وانگر خونريزي ڪانه ٿي هئي. پر ۶ جنوري ۱۹۴۸ع جي پنهنجن جو جڏهن اسان اليڪشن ٽريبونل جي سلسلي ۾ چيف ڪورٽ ۾ حاضر هئاسون ته اسان جي اڪين آڏو پاڪستان سيڪريٽريٽ جي هيٺن عدلي ۽ ڪن باعراڻ ستائجي آيل پناه گزينن طرفان چند ڪلاڪن لاءِ عام هندن جي گهرن جي ڦرلٽ شروع ٿي، جنهن ۾ سندن گهڻي ملڪيت لٽي وئي ۽ ڪي خونريزي جا واقعا به ٿيا. خان بهادر ڪهڙي جي وزارت پاڪستان جي گورنر جنرل جي مدد سان ملڻي حاصل ڪري حالتن تي ترت قبضو ڪري ورتو. ٻه ڏينهن ڪافي آرڊر جاري هئڻ بعد حالتون ٺاهڻ لڳيون. انهي سلسلي ۾ ڪيترا ماڻهو گرفتار ٿيا، جن ۾ ڪي پاڪستان سيڪريٽريٽ جي هيٺين عملي جا لوڪر به هئا. خان بهادر ڪهڙو ان ڳالهه تي محڪم هو ته ڏوهه ڪندڙن کي سخت سزائون ڏيون وڃن پر مٿان زور بار پوڻ ڪري حالتون اهڙيون پيدا ٿيون، جنهن ڪري هو گهڻو ڪجهه ڪري نه سگهيو، ڇو ته آخر به مرڪزي سرڪار مٿان ويٺي هئي.

مٿين واقعي ڪري اسان جي هندن کي رهائڻ واري ڪوشش ختم ٿي ويئي ۽ هندن کي اسان سنڌ ۾ انهن حالتن هيٺ رهڻ لاءِ ڪهڙي منهن سان چئي سگهياسين ٿي. اهڙيءَ طرح هندستان طرف وفد موڪلڻ جي ڳالهه به رهي ويئي. ڇا اسان



جا ماڻهو هندستان وڃي اهڙين حالتن هيٺ ڪهڙو اثر پيدا ڪري سگهن ها؟

ٻڌڻ ۾ آيو ته ان فساد برخلاف سخت قدم کڻي ٿرت بند ڪرڻ، تلاسون وٺارائڻ ۽ گرفتارين ڪرائڻ ڪري خانبهادر ڪهڙي جي برخلاف مرڪز ۾ رسوخ رکڻ وارو ڪو گروپ ناراض ٿي پيو ۽ سندس مخالفت لاءِ اهو پهريون ڪارڻ بڻيو.

هندستان ۾ وري فساد ٿيڻ لڳا، ازانسواءِ پاڪستان جا ڪي مکيه ڪارڪن اعلانيم چوڻ لڳا ته هندستان جي جملي مسلمانن جو هي قومي وطن آهي ۽ اهڙي طرز گفتگو اختيار ڪرڻ لڳا جنهن ڪري لکن جي تعداد ۾ مسلمان لڏي پاڪستان ۾ اچڻ لڳا ۽ انهن جي رهائش جو سوال جاڳيو. سنڌ ۾ اڳي ئي گهڻو تعداد مهاجرن جو اچي چڪو هو. ڪراچيءَ جي آبادي ۾ حصا وڌي ويئي هي، حيدرآباد، ميرپورخاص، نواب شاه، سکر، شڪارپور، جيڪب آباد، لاڙڪاڻي ۽ ٻيا ڪي تعلقن جا مکيه شهر اڳي ئي ٻاهران آيلن سان ڀرجي ويا هئا، ڳوٺن ۾ به ڇڱو تعداد زمين تي موڪامو ويو هو. جيئن ته پاڪستان جي مرڪزي حڪومت سنڌ ۾ هي ۽ سنڌ ڏينهي رياستن جي نزديڪ هي، مرڪزي سيڪريٽريٽ جي عملي عزيزن ۽ لڳ لاڳاپن، سنڌ جي وڌيڪ شاهوڪار ملڪ هئڻ. پنجاب ۽ سرحد ۾ پوري خاطرتواضع نه ٿيڻ ۽ هتي جي ليدرن ۽ ماڻهن جي ڪمزوري سبب مهاجرن جي آمد جو رخ هن طرف زياده ٿيڻ لڳو. ٻڌڻ ۾ آيو ته خانبهادر ڪهڙي مڪاني هارين جي بي دخل ٿيڻ جي پڪارن، شهري دڪاندارن جي شڪايتن ۽ تعليم يافته نوڪرين واري طبقي جي عام راءِ کان متاثر ٿي وڌيڪ مهاجرن کي سنڌ ۾ وٺڻ تي ٻس وپيش ڪئي. ان ڪري ملڪ جي مرڪزي حاڪمن جي مٿس ناراضگيءَ جو ٻيو سبب پيدا ٿيو.

اسان کي ته ان وقت کان معلوم هو ته جڏهن سنڌ جي ليگي ليدرن ڪراچيءَ ۾ مرڪزي پايم تخت ڪرڻ جي دعوت

ڏني هئي ته مرڪزي حڪومت کي هت گهراڻن جو لازمي نتيجو  
 اهو لکڻو ته ڪراچيءَ جي بمبي بنابل شهر کي سنڌ کان جدا  
 ڪري مرڪز جي تسلط هيٺ آندو ويندو. پر اسان جا ليکي دوست  
 اسلام جي عشق ۾ ايترو رڱجي ويا هئا جو دور ته نه پر ويجهو  
 به ٻي جي عينڪن کان سواءِ ڏسي نٿي سگهيا، تن نه مڃيو.  
 آخرڪار اها مهل آئي جو خان بهادر ڪهنڙي کي گهراڻي  
 چيو ويو ته ڪراچي حوالي ڪر. ٻئي طرف مسلم ليگ اسيمبلي  
 پارٽي ۽ صوبي سنڌ مسلم ليگ، سنڌ اسيمبليءَ جي اجلاس طراني  
 ۽ سنڌ جي هر هڪ خوشي مان ڪراچيءَ کي مرڪز جي حوالي  
 نه ڪرڻ جا ٺهراءَ پاس ٿيڻ لڳا، سنڌ ڪاليج جي شاگردن مظاهرا  
 ڪيا، پر پوءِ الاهي بخش جهڙن ميمبرن اسيمبلي اندر گجگوڙون  
 ڪيون، آغا غلام نبي خان پٺاڻ جهڙي نوجوان صوبي ليگ جي  
 جنرل سيڪريٽري جي رهنمائي هيٺ صوبه سنڌ مسلم ليگ ٺهراءَ  
 پاس ڪري ڪراچيءَ کي زوري مرڪز ۾ ڪڍڻ جي برخلاف  
 سخت مخالفت ڪري قانوني انجرائي تائين وڃڻ لاءِ هڪ مجلس عمل  
 مقرر ڪئي. انهن سڀني واقعات اڏڙي اميدانزا فضا پيدا ڪئي  
 جو خان بهادر ڪهنڙو پلجي پيو ۽ ٻڌڻ ۾ آيو ته قائد اعظم جهڙي  
 هستيءَ کي چئي آيو ته جنهن صورت ۾ سنڌ جي عام راءِ ڪراچيءَ  
 کي مرڪز جي حوالي ڪرڻ جي برخلاف آهي ان ڪري هو  
 خوشيءَ سان ڪراچي مرڪز جي حوالي ڪرڻ لاءِ تيار نه آهي.  
 ان ڳالهه مندرس برخلاف نون حاڪمن وٽ ناراضگيءَ جو ٿيڻ  
 ڪارڻ پيدا ڪيو. سر غلام حسين سنڌ جو گورنر ٿيڻ تي کيس  
 خوشي ڪانه ٿي، هن بمبئي سرڪار جي ڏينهن ۾ گورنرن جا  
 رعب ڏنا هئا، خود صوبي جي سڌارن کان پوءِ سنڌ جي گورنرن  
 سر لانسيل گراهام، سر هيونڊو ۽ سر فرانسز موڊي جا اثر ۽  
 اختيار يون سندن اکين اڳيان هيون، جي ڪم وڌيش صوبي جا  
 مالڪ هئا. هن جي گورنر ٿيڻ بعد کيس ڪراچيءَ ڪلب ۾ روز  
 پنهنجي سنگتين جي ڪچهري ۽ درٻار تان هٽ ڪڍيو ويو، جنهن

جو وڌڻ ۾ هو عادي ٿي چڪو هو ۽ ٻئي طرف وري خانبهادر ڪهڙي کي حڪومتي ڪاروبار ۾ کيس صفا ڦٽيو ڪري ڇڏيو هو. مطالب ته گورنمينٽ هائوس ۾ هو پاڻ کي نظر بند سمجهڻ لڳو. حڪومتي ڪاروبار جي وڌين ڳالهين کي ڇڏي خود ننڍين شخصي معاملات ۾ به هن کي خانبهادر ڪهڙي اڳيان هٿ ٽنگڻو ٿي پيو. آخر اهو ساڳيو ڪهڙو هو جنهن کي بمبئي ڪائونسل ۾ گهڙيو هئائين. سنڌ جي پهرين وزارت پيري خانبهادر ڪهڙي کي پارليامينٽري سيڪريٽري مقرر ڪرڻ بعد اسمبليءَ ۾ ”منهنجو ڪهڙو“ کان سواءِ سنڌ نه ڪندو هوس، خانبهادر ڪهڙي جي عمر ۽ هن جو آزمودو ٻئي برابر هئا. پوءِ وقتي طاقت جي گهمند ۾ اچي خانبهادر سندس جذبات کي ڇو ٿي ڏکيو؟ انهن ڳالهين کان سواءِ سندس هم چايس، جي روز وٽس ويهي سندس آساني ۾ ٻيا پڻا هئا، تن جا ڏينهن به ڏکيا گذرڻ لڳا ۽ انهن به کيس خانبهادر جي برخلاف شڪايتن جا ڪيئي داستان ٻڌائي سندس برخلاف ڪرڻ ۾ ڪسر ڪانه ڇڏي.

پير الاهي بخش ۽ مير غلام علي خان جي روايت کان پڙهندڙ اڳي ئي واقف آهن. هنن کي به خانبهادر ڪهڙي جي خلاف ڪي شڪايتون پيدا ٿيون. باوجود سياسي بي اعتباري ۽ انتظامي ناغوشياريءَ جي هنن جا حرص ۽ طمعون مري ڪولم ويون هيون، سر غلام حسين جي مخالفت ۽ مرڪزي حڪام جي ناراضگيءَ هنن جي ستل سڌڻ کي جاڳايو ۽ اشاري ملڻ تي هنن پنهنجي ليڊر خلاف بغاوت جو جهنڊو بلند ڪيو.

جنهن وقت انهن سڀني سرمنڊلن پي سانڍڻو ڪيو ته خانبهادر ڪهڙو ان وقت دعوتن ڪاڻڻ، دفتری ڪاروبار جي نيڪال ڪرڻ، حڪومت جي معاملات فيصلو ڪرڻ ۽ نئين آيل رنگين سوسائٽيءَ جي سرڪل ۾ اهڙو مشغول هو جو پردي پٺيان جيڪي ويڙهي واپريو پي تنهن جي کيس ڪابه خبر ڪانه ٿي پئي، ان وقت ڌاري اتفاق سان شيخ عبدالجديد، سيد علي محمد راشدي ۽ منهنجي

سائنس ملاقات ٿي. شيخ صاحب مرڪزي حڪومت جي ٻاڻيسِيءَ، وزارتِي خلفشار ۽ سندس ملڪ جي مکيم مسئلن جي طرف کان ڪم توجيبي ڏي ڌيان ڇڪايو. ميان راشدي ان وقت کيلي شيخ صاحب کي مخاطب ٿي چيو ته جناب خان بهادر ڪنڙي سان مون ساري عمر گذاري آهي هن جا فيصلا هميشه وقت کان پوءِ ٿيندا آهن. خان بهادر جيڪڏهن ”دريش“ (اله بخش مرحوم واري خون جي ڪيس ۾ خان بهادر ڪنڙي خلاف مکيم شاهد) بابت ڪو ترت فيصلو ڪري سگهي ها ته مرحوم الله بخش جي خون جي منصوبي واري ڪيس ۾ تقاضي ٿي نه ها. □

## سند جي سورن جي شروعات

ستين سنهه جي منهن ويڙهي مٿن چئن،  
اوجاڳا اکين کي، چاٽسي نه ڏيئي،  
هٿن توڙي، ٿي ڪچو ڪيچن ڪرئين. (شاه)

آخر گڙي گڙي وسو. مير غلام علي خان ۽ پير الاهي بخش،  
سر غلام حسين (مرحوم) ۽ مرڪز کان اشاري ملڻ تي بغاوت تي  
آماده ٿي سنڌ جي گشت تي روانا ٿي ويا. سر غلام حسين مڪيه  
پورٽ فوليا وزير اعظم جي صلاح جي برخلاف بدلائي مٿين وزيرن  
جي حوالي ڪيا. ٻي طرف انهن وزيرن خلاف انتظامي قدم کڻڻ  
لاءِ مرحوم حاجي علي محمد مري جي چوڻ تي پارٽي جي ميٽنگ  
سڏائي وئي. گشت ۾ گهڻي ڪوشش جي باوجود ٻنهي وزيرن کي  
خانبهادر خلاف ميمبرن جي سڃاڻپ ملي نه سگهي. ان ڪري  
گورنر صاحب کي، جناح صاحب وٽ مدد لاءِ وڃڻو پيو جنهن  
خانبهادر ڪيڙي کي وزارت عظميٰ تان معزول ڪري مٿس جانچ  
لاءِ انڪواري ڪاميٽي وهاري جنهن تي ٻه هاءِ ڪورٽ جا جج  
جنهن جو چيئرمين جسٽس عبدالرشيد هو مقرر ٿيا.

گورنر، وزارت جي صلاح کان سواءِ پنهنجي اختيار تي  
ٽريبونل مقرر ڪيو ۽ مسٽر پرماتند وڪيل کي پنج سؤ روپيا  
روزانه في ٽي مقرر ڪري انڪواريءَ جي جانچ شروع ڪرائي.  
خانبهادر ڪيڙي جي ان طرح بسمس ٿيڻ کي سنڌ جي  
هرڊڪ سمجهدار رهاڪو کي افسان ٿيو. خود اسان جي گروه،  
جن جي ليگ وزارت سان ڪا دلچسپي ڪانه هئي، تنهن به  
خانبهادر جي اهڙي طرح وزارت عظميٰ تان لاشن کي سنڌ جي

بي عزتي تصور ڪيو. اسان کي خان بهادر جي ڪمزورين ۽ خاڪن جي پڇو پي خبر آهي. هن جي ساري سياست شخصي اقتدار ۽ ذاتي طاقت جي محور جي چوڌاري ڦرندڙ آهي، ان ڪري هن جو شخصي انتقام ۽ دوستي ضرب المثل ٿي ويون آهن. ڪيترا ئي سندس دوست هن جي بدناميءَ جو باعث ٿيا آهن. سياسي نظريي موجب خان بهادر رجعت پسنديءَ جو ڀر جهلو ٻئي رهيو آهي، منجهانئس عوام جي مفاد جي ڪا به اميد رکڻ اجائي آهي ليڪن هن معاشي ۾ هرڌڪ کي خبر هئي ته هن کي انتظام جي دوستي يا اعليٰ اصولن جي خاطر نه ڪليو ويو هو. هن سموري قصي پٺيان هڪ گهڙي سياسي راند ۽ سنڌ جي بي عزتي مقصود هئي. تنهنڪري هرڪنهن سنڌيءَ کي ارمان ٿيو. ان جي ڊسمس ٿيڻ وقت ٻاهران آيل اخبار نويسن جنهن ذهنيت جو مظاهرو ڪيو ان پاڻ سنڌين جي زخمي دلين تي لوڻ پرڪيو. جيڪڏهن اصول ۽ انتظام جي نقطه نگاه کان اهو قدم ڪنيل هجي ها ته خود مرڪزي حڪومت جا ڪيترا ئي مکيه ڏسٽا وائسٽا صاحب ان جي زد کان ٻاهر نه نڪري سگهن ها. پر هي ته سراسر هڪطرفي ڊگري هئي ان مان سواءِ ان جي ٻيو ڪوبه مقصد ٿي نٿي سگهيو ته صوبي جي طاقتور ۽ صاحب اقتدار سياستدان کي همسائي، ڊپائي ۽ ڪمزور ڪري پنهنجي ماتحت ڪيو وڃي. ٻاهران آيل حڪمران طبقي جي دماغ ۾ اها هوا ويٺل آهي ته پاڪستان سندن قربانين وسيلي حاصل ٿيو آهي تنهنڪري ان جي حڪومت هلائڻ ۽ فائدي وٺڻ جو حق به کين ڏي آهي. بعضي وقت ذهنيت جو اهڙو مظاهرو ڪيو ٿيو وڃي جو هتي جا اصل باشندا رعيت ٿا سمجهيا وڃن ۽ ٻاهران آيل صاحب فاتح ۽ حڪمران. ڪيترن ڏسٽن وائسٽن کي ائين به چولدي ٻڌو ويو آهي ته هتي جي جاھل ماڻهن جي سڌارڻ لاءِ هو هتي آيل آهن. اها ئي ذهنيت هئي جنهن انگريزي حڪومت جي هزارها خوين جي باوجود، آخر انگريزن جي برخلاف مڪاني ماڻهن ۾، اها نفرت پيدا ڪري ڇڏي، جنهن جو علاج

سندن حڪومت ڇڏي ويڃڻ کان سواءِ ٻيو ڪوبه ئي نه سگهيو. هي صاحب به شايد انهي پيروي تي هلي رهيا آهن. عوام کي اميد هئي ته مرڪزي حڪومت جي طرف کان اهڙي بي انصافي ۽ بي قانوني روش تي سنڌ اسيمبليءَ جا ميمبر ضرور صدائي احتجاج بلند ڪندا. پر اسان جي عجب جي حد نه رهي جڏهن ڏٺوسين ته قاضي فضل الله ۽ ميان غلام نبي خان جهڙا سمجهدار سياستدان ۽ خانبهادر ڪيڙي جا يار غار به متفق راءِ پير الاهي بخش کي پارٽيءَ جو ليڊر چونڊي آيا. گویا جيڪو قدم خانبهادر جي خلاف ڪيو ويو هو اهو حق بجانب هو ۽ پير صاحب جي ٻين جي اشاري تي پنهنجي ليڊر سان ڪيل غداري سٺو ڪم هو، جنهن جي عيوض هو وزارت عظميٰ لاءِ متفق راءِ چونڊڻ جو حقدار هو. اسان کي ليگ جي اڪثر ميمبرن جي اخلاق ۽ ايمانداريءَ جي پوري خبر هئي ليڪن هاڻ ته ساري سنڌ ان جي ڏيوالي تي جو مظاهرو ڏسڻ لڳي ۽ اهو ثابت ٿيڻ لڳو ته ليگ جي مرڪزي پارليامينٽري بورڊ اسان کي شڪست ڏيڻ لاءِ ڪهڙن ماڻهن کي اسيمبليءَ ۾ چونڊي موڪليو هو.

ٻي طرف پير الاهي بخش جي هن قدم کڻڻ بعد کيس وزير اعظم چونڊڻ مان اهو ظاهر ٿي ويو ته ليگ ۾ غداريءَ جي عوض نقصان نه پر فائدو ملندو آهي.

هنن ميمبرن پاڻ کي سنڌي عوام سان جوابدار نه سمجهي مرڪزي آفائس کي راضي ڪرڻ لاءِ پير صاحب کي ليڊر چونڊيو ۽ پير صاحب پنهنجي وزارت عظميٰ کي مرڪزي حڪام جي بخشش سمجهي سمورو وقت سندن راضي ڪرڻ ۾ صرف ڪيو.

انهي وچ ۾ ملڪ جون حالتون غير تسلي بخش ٿينديون ويون، اسلام ۽ پاڪستان کي بچائڻ لاءِ مسلم ليگ جي لڙين دعوائن جي باوجود حالتون روز بروز وڌيڪ خراب ٿينديون، ڪيترن ئي مکيه مسئلن بنسبت ليگ گورنمينٽ جي پاليسي صفا نه هئي انهن ڳالهين تي غور ڪرڻ لاءِ چند هم خيال دوست خان عبدالغفار خان

جي جاءِ تي ٺارٽ ويسٽرن هوٽل ڪراچيءَ ۾ گڏ ٿيا. جن مکيه مسئلن بابت اسان پاڪستان سرڪار ۽ ليگ جي بانيڪارن جي پاليسي سمجهي ٿي سگهياسون، سي هيٺيان هئا :

(۱) پاڪستان جي حڪومت مسلمانن جي حڪومت آهي يا پاڪستان ۾ رهندڙن سڀني فرقن جي باشندن جي.

ڇاڪڻ ته ليگ جي ليڊرن ۽ وقت جي حڪام اهڙيون تقريرون ۽ اعلان ٿي ڪيا جي منجهانهندڙ هئا.

\* هڪ وقت پاڪستان جي جملي باشندن کي بنا امتياز هندو مسلمانن جي هڪ قوم سڏيو ٿي ويو انگلنڊ جي مثال کي سامهون رکي ته،

\*\* ٻي وقت وري پاڪستان کي ڏهه ڪروڙ مسلمانن جو قومي وطن سڏي ان کي سندن وطن ۽ حڪومت شمار ڪيو ٿي ويو. ڏسڻ ۾ آيو ٿي ته ارباب حل و عقد جي دماغ ۾ ڪا هڪ ڳالهه صاف ويٺل ڪانه هئي.

پاڪستان جي سڀني پاڪستانين جو ملڪ هو ته پوءِ طاقت ۾ آيل پارٽيءَ جو فرض هو ته فرقيوار جماعتن کي توڙي اقتصادي پٽيان تي نين پارٽين بنائڻ جي شروعات ڪن ها — ”مسلمان علحده قوم آهن ۽ مسلم ليگ انهن جي واحد نمائنده جماعت آهي“ جو واڳ ڦٽو ڪري ڇڏين ها — پر جي اهو سڀ مغربي دنيا جي اکين ۾ ڏوڙ وجهڻ لاءِ ڌوڪي طور چيو ٿي ويو ۽ حقيقت ۾ هنن هندستان جي مسلمانن کي علحده قوم ۽ پاڪستان کي ان جو وطن ڪري سمجهيو ته پوءِ چار ڪروڙ هندستان جي مسلمانن کي ڪيئن وطن کان ٻاهر ٿي ڇڏيو ويو. انهن جي رهائش لاءِ به هت انتظام ڪرڻ ڪپندو هون. منجهن اهڙو مونجهارو پئجي

---

\* قائد اعظم جي ۱۲- آگسٽ ۱۹۴۷ع واري تقرير آئين ساز اسيمبليءَ ۾.

\*\* لياقت علي خان .....



ويو هو جو هڪ وزير اعلان ڪري ته ”\*ڏاڻ پاڪستان ۾ هندستان کان وڌيڪ ايندڙ مسلمانن لاءِ جاءِ ڪانه آهي“ ته ٻيو وزير اعلان ڪري ته:

”\*هي ڏم ڪروڙ هندستاني مسلمانن لاءِ وطن آهي ۽ هر ڪو اچي سگهي ٿو“ جيئوئيڪ ڪين اها خبر ڏئي ته چئن ڪروڙ مسلمانن لاءِ پاڪستان ۾ جاءِ ڪانه آهي.

انهي وچ ۾ هتي جي ڪن آفيسرن ۽ سازشي ماڻهن جي روش ۽ ڪن ڪانگريس ڪارڪنن جي منظم تحريڪ هندن کي الهندي پاڪستان مان لڏائڻ جي ڪري، هندن پنهنجو پاڪستان ۾ رهڻ غير سلامتي وارو سمجهي لڏڻ شروع ڪيو. جنهن صورت ۾ هندن جي هتان لڏي وڃڻ جو اثر هندستان جي مسلمانن تي پوڻو هو ته به هندن جي رهائڻ لاءِ پاڪستان طرفان ڪا خاطرخواه ڪوشش ڪانه ڪئي ويئي جيستائين ڪم تمام گهڻو تعداد هندن جو الهندي پاڪستان مان لڏي ويو.

(۲) پاڪستان جي حڪومت جمهوري حڪومت آهي يا فاشسٽ ۽ ڊڪٽيٽرانم حڪومت آهي؟ ڇاڪاڻ ته حڪومت جي ڪارڪن جي اعلانن ۽ روزمره جي روش ۽ طريقي ڪار مان پتو ئي نٿي پئجي سگهيو.

ورهائڻ جي ڪائونسل جي اعلان يا ٻيو جي اعلانن مان مغربي دنيا کي صاف ٻڌايو پي ويو ته ”پاڪستان ۾ جمهوري طريقي جي حڪومت ٿيندي، آبي اظهارراءِ ۽ جماعت سازي جي آزادي هوندي، اقليتن ۽ مخالفن کي هڪجهڙا حق ڏنا ويندا ۽ سائن امتياز وارو برتاءِ ورتو ويندو.“

ليڪن عملي طرح جڏهن ڏٺو ٿي ويو ته ”هائڻيءَ جي ڪاڻ جا ڏند هڪٽڙا ۽ ڏيکارڻ جا ٻا“ وارو مثال ئيڪ لڳي

\* غضنفر علي خان.

\* لوابزاده لياقت علي خان.

ٿي آيو. ڪي ۱ سربرآورده ليگي ليڊرن بيان ڏيڻ لڳا ته ليگ کان سواءِ ٻي ڪا به جماعت برداشت نه ڪئي ويندي وغيره. جڏهن ڪنهن ۲ به ليگ کان ٻاهر مڪرم ڪارڪن پاڪستان جي خدمت لاءِ پنهنجون خدمتون آڻيون ٿي ته انهن کي چيو ٿي ويو ته جيستائين هو ليگ ۾ داخل نه ٿيا آهن ان وقت تائين منجهانئن ڪا به اميد رکڻ اجائي آهي.

مخالف ڌر ۳ جون اخبارون بند ڪيون ويون، انهن جي ۴ ميٽنگن تي بندش وجهي اظهارِ راءِ جي اجازت نه ڏني ويئي. هر پبلڪ موقعي ۵ تي مخالفن جو بائڪاٽ ڪيو ويو. ليگ کان ٻاهر ماڻهن کي غدار قوم وغيره جي خطابن سان ياد ڪيو ويو ڪنهن به مخالف ڌر جي ڪارڪنن کي حڪومتي ڪاروبار ۾ شامل نه ڪيو ويو. گويا پاڪستان جي حڪومت مسلم ليگ جي چند ماڻهن کي انگريزن وٽان ورثي ۾ ملي هئي جنهن ۾ سواءِ انهن جي ٻيو ڪوبه حقدار ڪونه هو.

اسان کي خبر هئي ته هي جمهوريت جا علمبردار ڪنهن به ٻي جماعت کي قائم ڪرڻ نه ڏيندا، خود ليگ مان به پنهنجي فبائبردار ٽولي کان سواءِ ٻي ڪنهن کي حڪومت ۾ شرڪت ڪرڻ لاءِ لائق نٿي سمجهيو ويو. ته به صلاح بيئي ته ڪن اصولن جي بنياد تي جماعت ٺاهي انهن جي ظاهري دعوائن کي آزمايو وڃي جيئن سندن مصنوعي دعوائن جو پردو ڇاڪ ٿي پوي ۽ سچ ڪوڙ جو پتو پئجي وڃي.

۱. خان عبدالقيوم وزير اعظم سرحد. ۲. خان عبدالغفار خان جناح صاحب کي آڇ ڪئي ان کين اهو جواب ڏنو.
۳. قرباني اخبار ۽ خان عبدالغفار جي اخبار.
۴. سرحد ۾ سرخپوشن جي ميٽنگ تي.
۵. جشن آزادي تي مسلم جماعت ۽ خان عبدالغفار خان کي نه گهرايو ويو.

(۳) پاڪستان جي حڪومت جو سرشتو شريعت مطابق هندو يا جمهوري ڪثرت راءِ نموني دنيا جي ٻين جمهوري حڪوتن جي طريقي هندو؟ پاڪستان جا حڪومت هلائيندڙ ان مسئلي تي به صاف ڪونه هئا هڪڙن ۱ چيو ٿي ته ”مذهب جو حڪومت جي ڪاروبار سان ڪوبه واسطو نه آهي“ ۲۰ ته ٻين هن ڪي قرآن جي قانون مطابق اسلامي حڪومت بنائڻ ٿي گهريو. آخر ڪهڙن تي اعتبار ڪجي! جي حڪومت مغربي طرز موجب غير مذهبي (سڪيولر) هئي ته پوءِ هي اسلام جي نالي ۾ عوام کي بيوقوف بنائڻ جي ڪهڙي ضرورت هئي پر جي حڪومت سچ پچ اسلامي اصولن مطابق هلائڻ جو ارادو هو ته پوءِ شراب جو عام جام وڪرو، ڇڪلاخان، بئڪون ۽ وياج، جاگيرداريون، عملدارن لاءِ وڏا پگهار ۽ سندن رهڻ لاءِ بهشت نما بنگلا، ڪيئن ٿي قائم رهي سگهيا، جڏهن عوام جي ڪثرت کي بدن تي ڪپڙو کڏي لاءِ طعام ۽ رهڻ لاءِ پورو گهر به نه هو؟ انگريزن وارو انڊين پينل ڪوڊ جاري هو. بي پرديگي ۽ جي مظاهري لاءِ ممنا بازاريون ڪافي هيون. هڪ طرف وطن کان بي وطن ٿي صدمو سهي، نڪليغون ڪاٺي، ننگ ۽ ناموس کي قربان ڪري آيل مهاجرن در بدر خاڪو بسر ٿيو زندگي پيا گذارين ته هي اسلام جا علمبردار، پاڪستان جا محافظ، ليگ جا ليڊر طرح طرح جا ويس پايو ڪاڏا ڪاڍيو، پيش پيو، مفت جا مال هٿ ڪيو، مست ٿي ناچن ۽ شادمان ۾ مشغول هئا. ڇا اسلام ۽ قرآن جي احڪامن تي هلندڙ حڪومت جا اهي ڪارناما هوندا آهن؟ جي حقيقت ۾ حڪومت اسلامي اصولن موجب هلندڙ نه هئي، ته پوءِ اسلام جي نالي ۾ عوام کي هي ڌوڪو ڇو ٿي ڏنو ويو؟ ان سازي طرز عمل جي معنيٰ ۽ مطلب اسان جي سمجهه کان ٻاهر هو.

۱. قائد اعظم جي ۱۲- آگسٽ واري تقرير.

۲. نوابزاده لياقت علي خان جو ٿيڙاءُ.

(۴) پاڪستان جي مرڪزي حڪومت ”يونيتري“ نموني جي ٿيندي يا صوبن کي ان ۾ اندرولي خودمختياري حق خودارادي حاصل هوندا؟

لاهور ۾ ۱۹۴۰ع واري آل انڊيا مسلم ليگ جي اجلاس ۾ پاڪستان واري پاس ٿيل ٺهراءَ يا ان کان پوءِ جي تقريرن ۽ تحريرن موجب پاڪستان آزاد خودمختيار رياستن جو مجموعو ٿيڻ وارو هو. ليڪن حصول پاڪستان بعد حڪام پاڪستان جي قول ۽ فعل مان ائين پئي معلوم ٿيو ته آهستي آهستي ڪري سارا اختيارات مرڪزي حڪومت جي هٿ ۾ موجوده برسر اقتدار ٽولو آئي، ان کي پنهنجي جاگير وانگر ڪتب آڻيندو. اها حقيقت هيٺين علامتن مان معلوم ڪري سگهجي ٿي. غير پاڪستاني مسلمانن جو هڪ سياسي گروه اسلام جي آر ۾ ڪوشش ڪري رهيو آهي ته پاڪستان جي جدا جدا صوبن کي باوجود سندن حدن، زبانن، قومي مفاد، تهذيبي روايت ۽ تاريخ کي گڏي هڪ يڪو ملڪ بنايو وڃي جنهن جو لازمي نتيجو اهو ٿيندو ته هر هڪ صوبي جي بنيادي جداگانہ هستي منجهي ويندي، انهي ڪري جيڪڏهن ڪو ماڻهو سنڌ يا ٻي صوبي جي اندروني سياسي، اقتصادي، ذهني آزاديءَ يا ترقيءَ جو نالو وٺي ٿو ته ان کي اهو ٽولو اسلام ۽ پاڪستان جي دشمن جي نالي سان مشهور ٿو ڪري. اهڙيءَ طرح مرڪز ۾ ٻين صوبن سان برابريءَ جي عيوضي، وزارت، نوڪرين وغيره ۾ حق گهرڻ جي سوال اٿارڻ کي، صوبائي تعصب قرار ڏيئي مفاد عام جي خلاف سمجهي ٿو ۽ هر هڪ صوبي جي جداگانہ هستي متاثر ٿيڻ لاءِ ڪوشش ڪري ٿو. خود هر هڪ صوبي جي جدا قومي هستيءَ کان انڪار ٿو ڪري.

هڪ ٽين موهوم قوسيت (مذهبي بنيادن تي) جي وجود قائم ڪرڻ لاءِ ڪوشش ٿي رهي آهي. مسلم ليگ جو نظريو ته ”پاڪستان جا مسلمان هڪ قوم آهن“ خاص طرح سان مٿي ذڪر ڪيل بيان جي تائيد ٿو ڪري صوبائي اسيمبلين ۾ مرڪزي

اسيمبليءَ طرفان ميمبرن جو نامزد ڪرڻ، صوبائي جي وزارتن جو مرڪزي حڪام جي اشارن تي ٻڌڻ ۽ ٺهڻ، صوبن ۾ مٿين نظرين جي تائيد ڪندڙ ٺهڻ کي پيدا ڪري انهن جي همت افزائي ۽ گرم فرماڻي ڪرڻ، صوبن جي مڪالي زبان کان سواءِ مرڪزي هندستان جي آبل حڪمران ٺاهي جي زبان ”اردو“ کي ملڪ ۾ مروج ڪرڻ تي زور ڏيڻ، پانچران آبل مهاجرن کي صوبن جي عام راءِ خلاف زوريءَ صوبن ۾ موڪلي پنهنجي اثر جا اڏا ٺاهڻ، چند اهڙيون ڳالهيون آهن جي ظاهر ٿيون ڪن ته هئا جو رخ ڪهڙي طرف آهي.

(۵) پاڪستان جي حڪومت کي سرماييدار طرز حڪومت تي هلايو ويندو يا عوام جي مفاد لاءِ سوشلسٽ طريقي تي. مسلم ليگ جا مکيه ڪارڪن هميشه پنهنجي تقريرن ۽ تحريرن ۾ ظاهر ڪندا رهيا آهن ته پاڪستان جي حڪومت عام ماڻهن جي مفاد لاءِ هلائي ويندي ۽ نه ڪنهن خاص طبقي يا چند اشخاص جي نفعي لاءِ. ليڪن حصول پاڪستان کان پوءِ انهن غريبن جي حاسي ۽ همدردن عوام جي حالت سڌارڻ لاءِ ڪجهه به ڪونه ڪيو آهي.

هندستان کان لڏي آيل ۸۰ لک ڪن مسلمانن مان سواءِ چند جي ٻيا سڀ دربدر ۽ تباهه حالت ۾ آهن. جاگيرداريون ساڳيون قائم آهن، بئنڪون ۽ شخصي جائدادون وڌي رهيون آهن، بلڪ مارڪيٽي، رشوتخوري، وڏن پگهارن جو حاصل ڪرڻ، بنگلا، محل، عيش عشرتون بدستور جاري آهن. حالانڪ انهن ماڻهن جو ڪثرت تعداد جن جي نالي ۾ هي حڪومت وٺي ان جا مالڪ بنجي ويٺا آهن، مسڪيني، جهالت، بدامني وغيره جي هر مصيبت ۾ مبتلا آهي. ڪڏهن ”اسلامڪ سوشلزم“ جا دلاسا ٻڌون ٿا، ڪڏهن حضرت عمر جي خلافت جا مثال ڏيئي انهي وانگر برابري ڪرڻ جون ڳالهيون ڪيون وڃن ٿيون، ليڪن پاڪستان کان اڳي آزادي وٺڻ تائين جي انهن ڳالهين بابت عوام کي ترسايو

ويو ٿي ته هاڻ وري اهي حضرت پاڪستان جي مضبوط ٿيڻ جو راڳ ڳائي عوام کي وڌيڪ غير محدود عرصي تائين ترسائڻ جي ڪوشش ۾ رڌل آهن.

آخر سندن ايمرڪنڊيشن (هٿرادو سرد ٿيل بنگلا) محل، سونوري ۽ روپهري برتن، قيمتي ڪوچ ۽ غاليجا، بهترين موٽرڪارون ۽ وائيڪنگ هوائي جهاز، طرح طرح جون ضيافتون ۽ کاڌا پيئا وغيره جا خرچ مهمل ٿيا ٿي سگهن، ليڪن غريب کي ڀوڪڻ لاءِ زمين ٽڪرو، رهڻ لاءِ گهر، کائڻ لاءِ طعام کي ترسائڻ ضروري ڄاتو وڃي ٿو. ڇاڪاڻ ته ان ڪري کين ۽ سندن همجنس جي طبقاتي مفاد کي نقصان پهچڻ جو انديشو آهي.

(۶) پاڪستان جي حڪومت اقليتن جي سوال تي هندستان جي حڪومت سان ڪو خاطرخواه سمجهوتو نه ڪيو آهي ۽ نه پنهنجي حد اندر اقليتن بابت ڪا پاليسي مقرر ڪئي آهي.

مسلم ليگ جي لاهور واري ٺهراءَ ۾ اقليتن جي حقن جي حفاظت لاءِ خاص فڪر هو. خود پاڪستان جي گهر خاص ڪري اقليتن طرفان ٿيل هٿي، ليڪن پاڪستان جي اعلان ٿيڻ بعد حڪومت جي عهدن ملڻ جو وقت جيئن نزديڪ ايندو ويو، تيئن اراڻ جا حاڪم چئن ڪروڙ مسلمان اقليتن جي قسمت بنسبت ڪنهن به فيصلي ڪرڻ کان سواءِ مڌيون ۽ مال ڪٽي اچي هتي سڙيا. هڪ هزار ورهين جي مسلم اقتدار ۽ تهذيب جا يادگار ۽ ڪروڙها مسلمانن کي بنا ڪنهن فيصلي ڪرڻ جي پوئتي ڇڏي آيا. پوئتي انهن سان جيڪي ٿي گذريو ان جي سدباب لاءِ اڳواٽ ڪا تجويز ته سوچي هئائون ۽ نه پوءِ ئي ڪجهه ڪري سگهيا. پنهنجي حالتن ۾ پنهنجي عقل جي ذيوالي ۽ خودمطابقيءَ جي حد جو مظاهرو ڪيائون.

ان کان پوءِ جڏهن ڏٺو ويو ته ڪن شرارتي هندن طرفان اقليتن کي پاڪستان مان لڏائڻ جي منظم سازش هڪ طرف هلي رهي هئي ته ٻئي طرف ڪن خودغرض ۽ ڪوتاه نظر مسلمانن ۽

انهن طرفان اقليتن جي ملڪيتن ڦهائڻ جي نيت سان، انهن کي تنگ ڪري لڏائڻ جون ڪوششون شروع ٿيون ته ان جي بند ڪرائڻ لاءِ سواءِ انتظام جي درست ڪرڻ جي ڪا به ڪارگر ۽ سمجهدار ڪوشش ڪانه ڪئي ويئي. نتيجو اهو نڪتو آهي جو هندستان ۾ اڃان چار ڪروڙ کن مسلمان رهجي پيا ته الهندي پاڪستان ۾ ڪي نالي خاطر هندو وڃي رهيا، جنهن ڪري ليگن جو پراڻو راڳ ته مسلمانن جي عيوض الهندي پاڪستان ۾ غير مسلم اقليتون اسان وٽ گروي رهنديون غلط ثابت ٿيو.

هاڻ ڪنهن به وقت جيڪڏهن هندستان وارا بچڙائي تي اچن ته رهيل مسلمانن سان ڪهڙو به سلوڪ اختيار ڪري سگهن ٿا. جڏهن پاڪستان جي حڪام کي خبر هئي ته هندستان جي سڀني مسلمانن لاءِ پاڪستان ۾ رهڻ واسطي گنجائش نه ٿيندي ۽ جڏهن ڪهن اها به خبر هئي ته غير مسلم اقليت جو پاڪستان مان لڏي وڃڻ هندستان ۾ پوئتي رهيل مسلمانن جي قسمت تي ابتو اثر ڪندو، جڏهن ڪنهن معلوم هو ته هندستان جي ورهاڱي کان پوءِ به ساڳي نفرت جي پاليسي، هڪ ڏينهن جهونا ڳڙهه جي بهاني تي، ته ٻين ڏينهن ۾ حيدرآباد ۽ ڪشمير جي سوالن تان، پاڪستان جي مسلمانن ۾ پرچار ڪرڻ جو لازمي نتيجو جنگ ٿيندي، جنهن لاءِ گهڻي وقت تائين هي ملڪ تيار ٿي نه سگهندو ۽ جنهن مان سواءِ تباهيءَ جي ٻيو ڪجهه به حاصل ٿيڻو ڪونه هو، ته پوءِ ڇو ڄاڻي وائي صرف پاڻ کي طاقت رکڻ لاءِ اها پاليسي اختيار ڪئي ٿي وئي.

(۷) هن حڪومت جي ڪارڪنن جي خارجي پاليسي به درست ۽ ٺيڪ نه هئي. هنن چوڪي طريقا اختيار ڪيا هئا، انهي ڪري هڪ طرف هندستان ته ٻي طرف افغانستان ته ٽئي طرف رڻما جي حڪومتن جي همدردي وڃائي ويٺا هئا. هندستان جي ارباب دل و عقد سان پاڪستان ٿيڻ کان اڳ رارو رستو اختيار ڪري ڪيترا مسئلا منجهيا ويا. جنهن ڪري

هڪ ٽي سال سال ڪروڙها روپيا ملڪ جي بچاءَ جي بلي خرچ ڪرڻ تي مجبور ٿيو ٿي ته ٻي طرف ڪشور جي سوال، درياءَ جي پاڻي جي وريج، واپاري مشڪلاتن، اقليتن جي حقوق ۽ لڏي ويلن جي ملڪيتن جي سوالن تان تعلقات روز بروز خراب ٿيڻ لڳا.

افغانستان سان ويهي سمجهه ۽ ويچار سان فيصلي ڪرڻ جي عيوض آزاد علائقي جي ويران حصي لاءِ ڪيئي ڪروڙ روپيا ساليانو خرچ ڪري، اتي جي رهاڪن کي خوش ڪرڻ جي پاليسي اختيار ڪئي ويئي، جنهن جي ڪابه انتها نظر نٿي آئي. اگرچہ پاڪستان انگلنڊ جي شهنشاهيت جي هڪ پينگ هو ۽ ان جو گورنر جنرل بادشاهه طرفان مقرر ڪيل هو، ليڪن اڏڻا طريقا اختيار ڪيا ويا جو انگلنڊ وٽ به مان گهٽ ٿي پيو ۽ رشا وٽ به اعتبار نه رهيو، پر هندستان وارن جي انهن ملڪن طرفان وڌيڪ خوشامند ٿيڻ لڳي.

پاڪستان جي اعڙي پاليسيءَ ڪري ايشائي ملڪن جي متحده متحاذ جو خواب بنا تعبير جي رهجي ويو.

اسان جي حڪومت پنهنجو سمورو ڌيان وچ مشرق جي مسلمان ملڪن سان تعلقات وڌائڻ طرف لڳايو جنهن صورت ۾ انهن ملڪن جو گهڻو حصو انگلو-امريڪن بلاڪ جو طرفدار ۽ زير تسلط هو، ان حالت ۾ پاڪستان جي مستقبل سياست جو سمورو مدار انگلو-امريڪن بلاڪ جي رحم ۽ ڪرم تي وڃي پهتو. پاڪستان جو فائدو ان ۾ هو ته ايندڙ سرمايه داري ۽ اشتراڪيت جي تصادم ۾ هن کي غير طرفدار رهڻ جي پاليسي اختيار ڪرڻ گهربل هئي، ليڪن موجوده پاليسي ۽ حالتن مطابق ان کي مجبوراً انگلو-امريڪن بلاڪ جي پوئلڳي ڪرڻي پوندي. (۸) صوبن سان مرڪزي حڪومت جا تعلقات ٽيڪ نه

هئڻ ڪري، موجوده حڪومت پاڪستان جي اصل باشندن جي همدردي گهڻي قدر وڃائي ويئي هئي.



مسلم ليگ حڪومت جي طاقت ۽ مذهبي نعرن جي آڌار تي ظاهر ۾ ڪجهه به ڏسڻ ۾ نٿي آيو، ليڪن ملڪ ۾ حب الوطني بنيادن تي قوم پرستيءَ جي اها نڪل آڱ ڏکي رهي هئي جنهن جو اندازو صرف عوام سان تعلق رکندڙن کي ئي پئجي سگهيو ٿي.

يورپ ۾ سٽون ورهن جي ڪوششن جي باوجود وڏا ملڪ جهڙوڪ جرمني، فرانس، روس، پروان، نڌين ملڪن، جهڙوڪ هالنڊ، بيلجيم، ڊينمارڪ، پولينڊ، هنگري وغيره کي ساڳي مذهب، لباس، نسل ۽ تهذيب هوندي به ملائي هڪ ڪري نه سگهيا. فريڊرڪ گريٽ، نپولين، اليگزينڊر گريٽ، وليمر، هٽلر وغيره ۾ جن ڪوششون رائگان ويون. تاريخ جي اهڙن مثالن هوندي اهو خام آخيار ٻيو معلوم ٿئي ته هن وقت سوڙهي پائجامي پائڻ ۽ پائن کائڻ وارا پنهنجي نوآباد اسلام ۽ تهذيب جي ذريعي پنجاهون، پٺاڻن، بلوچن، بنگالين توڙي سنڌين جي هزارها ورهين جي تهذيبن، روايات، زبانن کي سڀئي پنهنجي رنگ ۾ رنگيندا، اها ايڏي غلط پاليسي آهي، جنهن کي جيڪڏهن گهڻو وقت هلايو ويو ته پاڪستان جا پنهاد مضبوط ٿيڻ بدران ڪمزور ٿيندا. اهي چند ڳالهون هيون جن کي مدنظر رکي چند مخلص ڪارڪن گذري هيٺيون اعلان ڪريو.

”گهڻي وقت تائين غور ۽ فڪر ڪرڻ بعد اسان ان نتيجي تي پهتا آهيون ته پاڪستان جي مکيه مسئلن جي حل ڪرڻ لاءِ هڪ جدا جماعت، ”جمعيت عوام“ جي نالي سان ساري پاڪستان لاءِ ٺاهيون.

سڀ کان اول اهو صاف طرح ظاهر ڪرڻ ٿا گهرون ته اسان پاڪستان جي حفاظت ۽ ترقيءَ جا حامي آهيون ۽ ان کي اسان پنهنجي آئنده نسلن لاءِ پاڪ ورثو ۽ اسات ڪري تصور ڪريون ٿا. ان کي شاندار بنائڻ لاءِ اسان خدمت ۽ قرباني ڪرڻ ۾ ڪا به ڪوتاهي نه ڪنداسون.

اسان ان ڳالهه تي به غور ڪيو آهي ته ڇو نه مسلم ليگ پارٽيءَ سان گڏجي وڃون. جيئن ته اسان گهڻو خواهشمند آهيون ته پاڪستان جي فائدي واسطي ڪم ڪندڙن ٻن عناصرن سان گڏجي ڪم ڪريون، مگر اسان مجبوراً هن راءِ تي پهتا آهيون ته موجوده حالتن جي ماتحت نه صرف مسلم ليگ جو برقرار رکڻ غير ضروري ٿي پيو آهي، بلڪن اسان جي سڌاريل مقصدن ذريعي به عوام جي فوري ضروريات ۽ مسئلن جو حل ٿي نٿو سگهي. ان ڪري اسان جي ان ۾ داخل ٿيڻ ڪري حالتون پاڻ وڌيڪ منجهنديون ۽ ملڪي مسئلن تي ترقي پسند نظم نگاهه سان نظر ڪرڻ دور پنڄي ويندو، جنهن ڪري انهن خرابين جي وڌڻ جو امڪان آهي جن جي ٿي ڪري ملڪ تي دهشتي مصيبت آئي آهي. ”جمعيت عوام“ بنائڻ سان اسان ملڪ اڳيان جدا نظرين ۽ مقاصدن جي بنياد تي ڪي تجويزون رکڻ گهرون ٿا. جن ۾ اسان کي ملڪ جي موجوده مشڪلاتن جو حل نظر اچي ٿو. اسان پاڪستان کي آزاد (سوشلسٽ) رعيتي راڄن جي حڪومتن جو مجموعو بنائڻ جو تصور رکون ٿا.

اسان ان راءِ جا آهيون ته انسان ۽ انسان جي وچ ۾ اقتصادي برابري، ترقيءَ عالم لاءِ ضروري شئي آهي ۽ ان راءِ ۾ رابڳ وجهڻ جي هرڪا ڪوشش، عوام جي مشڪلاتن گهٽائڻ بدران پاڻ وڌائيندي.

پاڪستان ۾ اسان غربت، جهالت، طبقاتي اقتدار هڪهڙي (Monopoly) ۽ استعمايل غرضي (Exploitation) (پوءِ اهو سياسي هجي يا اقتصادي) کي ختم ڪرڻ گهرون ٿا.

اهو ان وقت تائين حاصل ٿي ڪن سگهندو، جيستائين پاڪستان جي هر هڪ باشندي لاءِ هڪجهڙا حق ۽ موقعا مهيا نه ڪيا ويا آهن. پاڪستان جو استحڪام جيستائين ٿي ڪن سگهندو، جيستائين ان ۾ آيل هر هڪ کي پنهنجي روايت ۽ مفاد مطابق پنهنجو مستقبل پاڻ بنائڻ جي مڪمل آزادي حاصل نه

هوندي. ڪا به مرڪزي حڪومت طاقت وٺي ڪين سگهندي جتي ان ۾ هر هڪ شامل ٿيل ملڪ ٻاهرين دست اندازي کان پنهنجي سلامتي، تهذيب، زبان ۽ روايت جي حفاظت لاءِ سدائين پاڻ پتوڙيندو رهندو. انهن مشڪلاتن کي منهن ڏيڻ لاءِ اسان جي تجويز موجب پاڪستان جو آئين ”آزاد سوشلسٽ“ رعي تي راجن جو مجموعو بنائڻ گهرجي.

رعي تي راج مان اسان جو مقصد هن حڪومت کي ٻاهرين ڪنهن به طاقت جي سياسي يا اقتصادي تسلط کان آزاد رکڻ آهي. ملڪ جي حالتن جي تقاضا اها آهي ته اسان جي ملڪ کي ٻاهرين ملڪن جي سياسي ۽ اقتصادي چٽاڀيٽين ۽ سازشن جو ميدان بڻجڻ کان آزاد رکيو وڃي.

اسان جي جماعت، جيئن ان جي مقاصد مان معلوم ٿيندو قومي ۽ غير فرقيوار هوندي. فرقي پرستي کڻي ڪن خاص غم معمولي حالتن هيٺ ضروري سمجهي ويئي هجي پر ان کي هڪ آزاد ماڻڪ ۾ رائج ڪرڻ، عوام جي ترقي ۽ واڌاري جي جملي اميد ۽ آسرن تي ٻاڻي ڦيرڻ جي برابر ٿيندو.

موجوده دنيا ۾ اهڙن بنيادن تي هلندڙ حڪومت امن ۽ ترقيءَ جي عيوض دشمنيون، اختلاف، تڪرار ۽ مصيبتون وڌائيندي. اسان هن نئين حڪومت کي ابتدا ۾ ئي اهڙي مشڪل ۾ وجهڻ نٿا گهرون، تنهنڪري پنهنجي جماعت جا دروازا هر ان ماڻهوءَ لاءِ بنا تميز مذهب ۽ جنس جي کليل ٿا رکون، جيڪو اسان جي مقصدن ۾ اعتماد رکندو هوندو. گذشتہ دور جي نفرت انگريز ۽ فرقہ پرست پاليسي، جا ملڪ جي بهترين مصيبتن ۽ تڪليفن جو ڪارڻ ٿي آهي، کي ضرور بند ڪرڻو آهي، ان ڪري اسان ملڪ جي ان راهه ۾ رهبري ڪرڻ گهرون ٿا. اسان جي جماعت جي مقصدن مطابق پاڪستان ۾ اقليتن کي سندن تعاليمي ۽ تهذيبي حفاظت ۽ ترقيءَ لاءِ هڪجهڙا حق ۽ موقعا ڏنا ويندا.

اسان پاڙيسري حڪومتن سان، هندستان سميت امن ۾ رهڻ گهرون ٿا. پنهنجي ملڪ ۾ ڌارين جي دست اندازي ڪنهن به صورت ۾ برداشت نه ڪندي، اسان هر ڪا ڪوشش ڪنداسون ته پاڪستان ۽ هندستان جي وچ ۾ دوستانه تعلقات قائم رهن. ڇاڪاڻ ته هندستان سان اسان جا نازڪ ۽ قديم تعلقات پي رهيا آهن ۽ ان سان دواعتيءَ کان سواءِ هي ملڪ دنيا جي معاملات ۾ اهم حصو وٺي ڪن سگهندو. اسان پنهنجي تجويزن ۾ مهاجرن جي سوال کي خاص ترجيح ڏني آهي. اسان جو مقصد هميشه اهو رهندو ته ماڻهن کي گهر ۽ وطن ڇڏڻ لاءِ ترغيب نه ڏجي. نه صرف ايترو بلڪ اسان گهرون ٿا ته انهن کي موٽائي سندن جڳهن تي امن ۽ سلامتيءَ سان رهائڻ جو انتظام ڪجي.

ان کان سواءِ پاڪستان ۽ هندستان گهڻي وقت تائين پناه گزينن جي مسئلن حل ڪرڻ ۾ رڌل رهندا ۽ ڪنهن به قسم جي ترقي ڪري ڪن سگهندا. هن وقت ان مسئلي جي انتها ڏسي نٿي سگهجي. ملڪ جي ترقيءَ ۽ تعمير جي گفتگو ڪرڻ بڪار پئي ڏسڻ ۾ اچي. جڏهن لکها انسان هجرت ڪري هڪٻين بيمڪن مان ٻين ڏي وڃي رهيا آهن.

ان هوندي به جيڪڏهن اسان مهاجرن کي موٽائي سندن ملڪ ۾ سلامتيءَ سان پهچائڻ ۾ ڪامياب نه ٿي سگهياسون ته هن بيمڪ ۾ پناه ورتل ماڻهن جي رهائش ۽ سک لاءِ اسان ڪا به ڪوتاهي نه ڪنداسون.

ان لاءِ اسان جماعت طرفان درمڪن مدد ڏيڻ لاءِ انتظام ڪرڻ جو ارادو رکون ٿا.

- |                      |      |                    |          |
|----------------------|------|--------------------|----------|
| ۱. خان عبدالغفار خان | سرحد | ۵. شيخ ظهيرالدين   | پنجاب    |
| ۲. جي. ايم. سيد      | سنڌ  | ۶. عبدالصمد خان    | بلوچستان |
| ۳. امير احمد خان     | سرحد | ۷. شيخ حسام الدين  | پنجاب    |
| ۴. شيخ عبدالمجيد     | سنڌ  | ۸. منشي احمد الدين | پنجاب    |

ان کان پوءِ آخر ۸- مئي ۱۹۴۸ع مسلم ڪالونيءَ جي جامع مسجد ۾ خان عبدالغفار خان جي صدارت هيٺ ”جمعيت عوام“ جي پهرين سالانہ ڪنوينشن گڏ ٿي، جنهن ۾ پاڪستان جي گهڻو ڪري هر صوبي جا عيوضي آيل هئا، انهي موقعي تي ڪنوينشن جو افتتاح ڪندي صدر استبدائيت ڪميٽيءَ جي حيثيت ۾ مون جا تقرير ڪئي، ان جا ڪي ٽڪرا ملاحظه لاءِ هيٺ پيش ڪجن ٿا:

”سنڌ جي رهاڪن طرفان آءٌ اوهان جي مرحبا ڪريان ٿو. سنڌ کي اڄڪلهه پاڪستان جي حڪومت ۾ اهم جڳهه حاصل آهي. هن ماڻه جي سرزمين تي ئي پاڪستان ۾ آيل مختلف قومن جي قسمت جا فيصلا ٿي رهيا آهن. اهو شرف به هن ئي زمين کي حاصل ٿيو آهي ته سندن حقوقي ۽ صحيح آواز کي به هتي ئي پيش ڪيو وڃي، جيئن سندن مستقبل جي آئين ۾ کين انصاف ۽ ڊڪٽيٽوري پلم پوي.

پاڪستان جي حڪومت ۾ سنڌي جدا قومي حيثيت رکڻ ٿا، جهڙي طرح بنگال، بلوچ، پنجابي ۽ بنگالي آهن.

انهن ذڪر ڪيل قومن مان هر هڪ کي پنهنجي روايتن، بنيادي ۽ تهذيب جي جدا تاريخ آهي. انهن مان هر هڪ پاڪستان جي تعمير ۽ مضبوطي لاءِ ڪارآمد ٿي سگهي ٿو، پر ان لاءِ ضروري آهي ته هر هڪ قوم کي اهو ضرور متسوس ڪرايو وڃي ته هن کي پنهنجي قسمت جو پنهنجي حسب منشا پاڻ فيصلو ڪرڻو آهي. تنهنڪري ”جمعيت عوام“ کي ان اصول جي حامي رهڻ گهرجي ته هر هڪ صوبي کي مرڪز ۾ اسمبلي خواه انتظامي عهدن ۽ نوڪرين لاءِ برابري جو درجو ملي.

جڏهن انهن صوبن جي باشندن پاڪستان لاءِ جدوجهد شروع ڪئي هئي ته ان مان سندن مقصد انگريزن ۽ هندو شاهوڪار طبقي جي غلاميءَ کان آزادي حاصل ڪري، عوام جي هٿ ۾ حڪومت جون واڳون ڏيڻ جو هو. پر ۱۹۴۵ع کان وٺي آءٌ ۽ اسان جو گروهه پهرين رجعت پسند طبقي جي مسلمانن جي تسلط جو

خطر و محسوس ڪرڻ لڳاسين جن مسلم ليگ جي نالي ۾ سنڌ تي قبضو ڪرڻ گهريو ٿي.

اسان آزاد پاڪستان ۾ سنڌ کي آزاد ڏسڻ ٿي گهريو. خود مسلم ليگ به حاڪمن جي تبديلي لاءِ جدوجهد نه ڪئي هوندي. اهو ڪو آڏو نه آهي ته هندن جي غلاميءَ کان نڪرندي چند مسلمانن جي غلامي هٽ اچي. غلامي آخر غلامي آهي. جيستائين اها هوندي غلام جو اهو فطرتي حق آهي ته ان کي ختم ڪرڻ لاءِ پاڻ پتوڙيندو رهي. اڄڪلهه اهو چوڻ ۾ پيو اچي ته پاڪستان مسلمانن جي حڪومت آهي تنهنڪري ان کي بنا صوبائي تعصب جي هڪڙي مرڪز هيٺ هلائجي. حالانڪ اهڙو تجربو دنيا جي ٻي ڪنهن به ملڪ ۾ ڪامياب نه ٿيو آهي.

هي حڪومت ته اسلامي اصولن تي هلندڙ به نه آهي، جيڪڏهن انهن تي هلندڙ هجي ها ته هوند شڪايت جو باعث نه ٿئي ها. اسان کي خبر آهي ته هن حڪمران ٽولي جا ڪيترا فرد اسان جي هن قسم جي سوالن کي ناپسنديءَ جي نظر سان ڏسڻ ٿا ۽ وٽن مخالفن کي بدنام ڪرڻ لاءِ سولو طريقو کين غدار ۽ قوم سڏڻ ۾ سمايل آهي، پر هيڏي وڏي حڪومت جا معاملات هميشه انهي نموني حل نه ٿي سگهندا. هن وقت جڏهن خود سندن چوڻ موجب حڪومت نازڪ دور مان لنگهي رهي آهي ته پاڻ وڌيڪ ضروري آهي ته ٿڌي دماغ، عقل ۽ سڄي ڪان ڪم وٺجي. اسان جي جماعت عام دستور وانگر سياسي جماعت نه آهي جنهن جو مقصد طاقت هٿ ڪرڻ يا منصوبي بازي هجي. اهي ڳالهون انهن کي نيبهه هجن، جن جو ان کان سواءِ چيائو نه ٿئي. اسان جي مدد ملڪ جي هر خير خواه کي بنا تميز پارٽيءَ جي ملي سگهندي ۽ اهڙي طرح عوام جي هر دشمن جي خلاف اسان جي ملامت رهندي، پوءِ اهو ڪٿي ڪيڏي به درجي وارو دجي. اسان وٽ عوام جو سوال خاص شخصن جي مفاد کان مٿي آهي.

خان عبدالغفار خان ان موقعي تي صدر جي حيثيت ۾ تقرير ڪئي جيئن ته انهي تقرير جا ٽڪرا اسان جي نقطہ خیال تي روشني وجهندڙ آهن، ان ڪري ناظرین جي لاءِ ملاحظہ طور هيٺ پيش ڪجن ٿا :

”دنيا هن وقت نازڪ دور مان گذري رهي آهي ۽ حالتون روز بروز خراب ٿينديون وڃن، دنيا جي ٻي مهاڀاري لڙائيءَ کان پوءِ اميد هجي ته دنيا جي وڏي طاقت وارا ملڪ سمجهه جو رستو اختيار ڪري دنيا ۾ امن کي آڻي ان کي تباهي کان بچائيندا. آسرو هو ته هاڻ شايد ساري دنيا جي حڪومتن جي دڪ يونين ٿئي ۽ گڏيل قومن جي جماعت امن اسان آڻڻ ۾ ڪامياب ٿئي. پر اسان جون اميدون خاڪ ۾ ملي ويون، جڏهن ڏسون ٿا ته وڏيون طاقتون ٽين لڙائي جي طرف لڙي رهيون آهن، جا انسان ذات جي تباهي آڻيندي. انهن حالتن ڪري دنيا جي هر هڪ سمجهدار مرد ۽ عورت جو فرض آهي ته انهي کان بچائڻ لاءِ ڪوشش ڪري. الهي مقصد لاءِ ٻنهي ٻيٺڪن جي مسئلن جو صحيح حل گهڻي مدد ڏئي سگهندو. جيڪڏهن ٻنهي ٻيٺڪن ۾ دوستانه تعلقات قائم ٿي وڃن ته دنيا جي امن جو سوال گهڻي قدر حل ٿي وڃي. ورهاڱي جي ڪري پاڪستان اچيو ۽ اهو هاڻ اسان جو ملڪ آهي، جيئوٿڪ ورهاڱي کان اڳ خدائي خدمتگارن ان کي نقصانڪار سمجهيو ٿي، پر هاڻ ته پاڪستان کي اسان اهڙي طرح پنهنجو ملڪ سمجهون ٿا، جهڙي طرح هر هڪ ملڪ جي محب وطن کي سمجهڻ گهرجي. اها عجب جي ڳالهه آهي ته اڃا تائين پراڻن اختلافن جي بنياد تي اسان جي برخلاف پرچار ڪيو ٿو وڃي ته اسان ان سان وفادار نه آهيون. پرچار ڪندڙن جي روش پاڪستان کي فائدي بدران نقصان پهچائيندي. آءٌ عدم تشدد جو قائل آهيان، عدم تشدد محبت ۽ سچ جي راهه ڏيکاري ٿو. زور زبردستي، نفرت ۽ ڪوڙ ڏي چڪي ٿي. زور زبردستي بيشڪ عارضي ڪاميابي ڏئي سگهي ٿي، ليڪن اها هميشه هلي نه سگهندي.“

”اسان کي چيو وڃي ٿو ته پاڪستان خطري ۾ آهي ۽ ان کي هر مسلمان جي مدد جي ضرورت آهي. ان ۾ ڪنهن کي به اختلاف نه آهي. اسان علي الاعلان سرڪار کي ان جي بچاءَ لاءِ هر طرح جي مدد ڏيڻ واسطي تيار آهيون. ان جي اها معنيٰ نه آهي ته ليگ ۾ داخل ٿيڻ کان سواءِ مدد ڪري نٿي سگهجي. اسان پاڪستان جي فائدي خاطر تعميري نڪتہ چينيءَ جو حق محفوظ رکندي، هميشه ملڪ جي خدمت ڪرڻ لاءِ تيار آهيون.“ آخر ۾ آءٌ هي پڌاڻن گهران ٿو ته ”جمعيت عوام“ ٺاهڻ مان اسان جو مقصد سرڪار يا ليگ جي مخالفت نه آهي نڪو اسان هڪڙن کي طاقت مان ڪڍي ٻيا ان جي جاءِ تي آڻڻ گهرون ٿا. جڏهن جي-ايم-سيد مون کي هڪ مرڪزي جماعت ٺاهڻ لاءِ ضرورت ڏيکاري ته مون کيس چيو ته جيڪڏهن ان جماعت جو مقصد صرف اليڪشنون ۽ طاقت هٿ ڪرڻ آهي ته آءٌ اهڙي جماعت سان ڪوبه واسطو نه رکندس، پر جيڪڏهن هو ڳوٺن ۾ غريب عوام ۾ بيداري آڻڻ ۽ خدمت ڪرڻ جو ارادو رکي ٿو ته هو مون کي هميشه اهڙي ڪم لاءِ تيار ڏسندو. سيد جڏهن مون کي اهڙو يقين ڏياريو آهي تڏهن مان هن سان جماعت ٺاهڻ لاءِ شريڪ ٿيو آهيان.“

انهي موقعي تي هيٺيان مکيه ٺهراءَ پاس ٿيا

ٺهراءَ نمبر ۱

”هن جماعت جي مقصدن، بين الاقوامي مسئلن جي نزاکت، ٻنهي بينڪن جي اڻ وڻندڙ تعلقات ۽ پاڪستان جي اندروني حالتن کي نظر ۾ رکندي، جماعت جي هي ڪانفرنس ظاهر ٿي ڪري ته اها اقتدار ۾ آيل پارٽيءَ سان اسيمبليءَ ۾ اندر خواه ٻاهر سڀڪار ڪرڻ لاءِ قبوليل پروگرام ملڪ ۽ ماڻهن جي ترقي ۽ استحڪام جي بنياد تي تيار آهي. وڌيڪ فيصلو ٿي ڪري ته باوجود ڪنهن اهڙي باهمي سمجهوتي نه هئڻ جي پڻ هن جماعت جي پاليسي اها



هوندي ته تعميري نڪتہ چيني جو حق محفوظ رکندي، پاڪستان جي مرڪز يا صوبن جي موجوده حڪومتن کي قومي تعمير ۽ صحيح سياسي معاملن ۾ مدد ڪندي رهندي، ۽ هو وزارتن کي ڏاهڻ ۽ ٺاهڻ ۾ ڪوبه حصو نه وٺندي.“

”حرڪ شيخ عبدالمجيد مويده امير احمد خان“

ٺهراءَ نمبر ۲۔

”هن ڪانفرنس جو اهو زوردار رايو آهي ته پناه گزينن جي مسئلن جو بهترين حل ان ۾ آهي ته پنهي بيمڪن جي درميان هندو مسلم اقليتن جي مذهبي تهذيبي شهري سياسي ۽ ٻين مفادن ۽ حقن ۽ نسبت هڪ ٻئي کي معاف ڪيو وڃي ۽ ان معاهدي ۾ کين موائبي پنهنجي اڳوڻن گهرن ۾ ٺهڻ، برداشت ڪيل نقصان جو معاوضو ڏيڻ، فرقيوار امن جي ٽوڙيندڙن کي سزائون ڏيڻ جو به انتظام هجي.“

انهي ڪوشش جي ناڪامياب ٿيڻ جي حالت ۾ لڏي آيلن صوبن اندر رهائش، گذر معاش ۽ سلامتيءَ جو انتظام ڪيو وڃي، حرڪ سيد غلام حيدر شاهه ميرپورخاص ۽ مويده رئيس غلام مصطفيٰ خان پرڳڙي.

ان کان پوءِ خان عبدالغفار خان پڻ ٽن ڏينهن لاءِ منهنجي گهر ۾ آرام ڪرڻ لاءِ آيو، جتي غور بعد اسان هيٺين فيصلن تي پهتا.ون.

۱۔ موجوده حڪومت کي وقت ڏجي ته ٻلي پنهنجي پاليسيءَ مطابق ڪاروبار هلائي.

۲۔ اسان پنهنجو سمورو وقت غوام جي سوشل خدمت ڪرڻ ۾ ڪتب آڻيون.

۳۔ ان جي باوجود به جيڪڏهن سرڪار اسان جي خدمت خلق ڪرڻ ۾ ڪي پابنديون وجهي ته انهن کي مڃجي ۽ سندس حڪمن جي انجرائي نه ڪجي.

انهي پروگرام مطابق جڏهن هو صاحب سرحد پهتو ۽ عوام جي خدمت ڪرڻ لاءِ ماڪ جو گشت ڪرڻ شروع ڪيائين ته کيس گرفتار ڪري صوبي کان ٻاهر ڪنهن نامعلوم جڳهه تي موڪليو ويو. ان جي پوئلڳن سان جهڪي ويو واپريو ان جو احوال اگرچہ تمام ٿورو ٻاهر موڪلڻ ڏٺو ويو آهي، ايڪن جهڪي ٿورو ڪجهه اسان تائين پهچي سگهيو آهي، ان مان ڪي خاص ٽڪرا ملاحظي لاءِ هيٺ ڏجن ٿا.

”خان عبدالغفار خان، ڊاڪٽر خانصاحب، قاضي عطاءُ الله، امير احمد خان، امين جان، عبدالغني خان وغيره مڪرم ليدرن کان سواءِ اٽڪل هزار کن خدائي خدمتگار جيل ۾ وڌا ويا آهن، جتي سائن طرح طرح جون سختيون ڪيون وڃن ٿيون.

ڪيترن خدائي خدمتگارن جون ملڪيتون ضبط ڪري، کين جيل موڪلي، پوئتي رهيل گهر جي ڀاتن جي گذر معاش لاءِ ڪوبه انتظام نه ڪيو ويو آهي، ڪيترن خدائي خدمتگارن جا گهر ساڙيا ويا آهن ۽ انهن جي ملڪيت لٽي ويئي آهي.

سندن زالن، ماڻرن، ڌيرن جي بي عزتي ڪئي ويئي آهي. گرفتار ٿيلن کي نه صرف جيان ۾ بي عزتو ڪيو ويو، ليڪن کين شاهي رستن تي بهاري ايتري مارڪٽ ڪئي پي ويئي جو اڌ ڪلاڪ تائين هو بهوش ٻها رهيا. ڪيترن جا منهن ڪارا ڪري گڏهن تي سوار ڪيو ويو، ڪن خدائي خدمتگارن جي سفيد ريش همدردن جي ڏاڙهين جا اڌ ڪوڙائي منهن تي ڪارائين جا چٽا لڳرائي گهٽن ۾ گشت ڪرايو ويو. هڪ ماڻهوءَ کي سندس زال جي روبرو اگهاڙو ڪري ميدان تي ويهاريو ويو، ٻي جي عضوي مخصوص ۾ ڪلوٽو ڪيو ويو ۽ هڪ کي اتي ڇڏيو وڌو ويو جنهن جي درد کان هو مري ويو.

مردان ضلع جي شيوا گهٽ ۾ ٻن مخالفن کي مارائي انهن جي زالن کي گهرن کان ٻاهر ڪڍي ڦٽو ڪيو ويو. ۱۲ - آگسٽ ۱۹۴۸ع تي چارسده ۾ هڪ پرامن ميٽنگ تي پوليس جي هٿان

گوليون چوڙايرن ويون. سرڪاري اعلان مطابق ان ۾ صرف ۱۷ ماڻهو مئا ۽ ۷ ڦٽيا، ليڪن حقيقت اها آهي جا سرحد جي ماڻهن کي معلوم آهي ته ان ۾ سوين ماڻهو گولين جو شڪار ٿيا. انگريزن جي ڏينهن ۾ جيڪڏهن پوليس گولي بازي ڪندي هئي ته ان لاءِ انگوري ڪاميٽي مقرر ٿيندي هئي، ليڪن هن اسلامي حڪومت ۾ ان جي ته اميد ڪانه آهي پر انهن خبرن کي صوبي کان ٻاهر به نه موڪليو ويو آهي. نئين آرڊيننس سيفتي ائڪٽ هيٺ سواءِ ڪيس هلائڻ جي سوين ماڻهن کي جيلن ۾ موڪليو ويو آهي. اهڙي طرح جيل ۾ موڪليل نه ٻاهران ڪپڙا گهرائي سگهن ٿا ۽ نه کين رواجي قيدين جهڙا ڪپڙا ملن ٿا، جن ڪپڙن ۾ جيل ۾ وڃن ٿا، انهن ۾ ئي رهڻو پوين ٿو. سندن عزيزن سان ملاقات يا لکچڙهه بند آهي. کين سمڻ لاءِ بسترو ڪولم ٿو ڏنو وڃي، سندن کاڌو انسان جي کائڻ کان پري آهي. ڪن کي اڪيلائي جي سزا ۾ رکيو وڃي ٿو. هنن قيدين جي روز سختيءَ ۽ بي عزتيءَ سان تلاشي ورتي وڃي ٿي. ان کان سواءِ ٻيون به ڪيتريون ئي مصيبتون مٿن نازل ڪيون وڃن ٿيون، جي ظاهر ٿي نه سگهيون آهن. □

## فصل ايڪيهون

### جههوري حڪومت جو مظاهرو

مٿيو ناهم مٿيون، جو تون پسي هار هرڪئين،  
اصل آهي اڳئين، سندنو ڪوڙ ڪٿو،  
ان گهوڙن هنئي گهٽيون، دوستان دور ڪيون. (شاهه)

اسان جي دل به نه رهي ۽ 'جمعيت عوام' جي اصولن جي  
پرچار ڪرڻ ۽ خدمت عوام لاءِ حالتون سازگار بنائڻ واسطي مون  
سنڌ جو گشت شروع ڪيو.

الهيءَ سلسلي ۾ حيدرآباد شهر، مٽياري، هالا، سعيدآباد،  
نوابشاهه، قاضي احمد، مورو، پريا، خيرپور ميرس مان ٿيندو، تاريخ  
۳۰ مئي جي رتيديري ۾ پهتس، جتي ساليانه هاري ڪانفرنس ۾  
شامل ٿيس. اتي ڪي اهڙا ٺهراءَ پاس ٿيا. جي تاريخي اهميت  
رکن جي ڪري هيٺ درج ڪجن ٿا.

□ ٺهراءَ نمبر ۴۰.

(سنڌ هاري ڪانفرنس رٿوديرو منعقدہ ۳۰-۱ مئي ۱۹۴۸ع)

سنڌ جي هارين جي هي ڪانفرنس پوري زور سان هن  
راءِ جو اظهار ٿي ڪري ته اگر پاڪستان کي مضبوط ۽ مستحڪم  
ڪرڻو آهي ته اهو صرف پاڪستان ۾ شامل ٿيندڙ ملڪن جي  
رضامندي، تعاون ۽ نيڪ نيتي سان حاصل ٿي سگهندو.

پاڪستان جو حصول آل انڊيا مسلم ليگ جي لاءِ واري  
ٺهراءَ مطابق ٿيو آهي. جنهن موجب پاڪستان ۾ شامل ٿيندڙ  
ملڪ خودمختيار ۽ آزاد ٿي رهڻا هئا. پاڪستان صرف قومن جي  
مجموعي (يونين) جي حڪومت طرح هلي سگهي ٿو. سنڌي،  
پنجابي، بنگالي، بلوچي، ٻڌاڻ سڀ بين الاقوامي قبول ڪيل سياسي

اصولن ۽ دستورن مطابق جدا قومون آهن. جن مان هر هڪ کي پنهنجو وطن، زبان، ادب، تاريخ، تهذيب، روايت، سياسي، اقتصادي ۽ معاشرتي مسئلا خواهشون ۽ جذبات آهن سي واجبي طرح پاڪستان جي آئين حڪومت ۾ پنهنجي لاء اصول حق خودارادي جي فقره داخل ڪرڻ جي تقاضا ڪري سگهن ٿا.

انهن گالهين کي نظر ۾ رکندي هي ڪانفرنس راء ڏيئي ته جنهن صورت ۾ سنڌي هڪ عاجده قوم آهن تنهنڪري هو حق رکن ٿا ته -

الف - ٻاهرين جي هر قسم جي سياسي، اقتصادي ۽ تهذيبي تسلط کان آزادي حاصل ڪرڻ لاء اميدون آسرا رکن ۽ ڪوششون ڪن.

ب - ملڪ کي سڌي يا اڻ سڌي طرح ورهائي ٽڪرا ڪرڻ جي هر ڪنهن ڪوشش جي مخالفت ڪن.

ت - پاڪستان جي مرڪزي حڪومت ۾ ٻين صوبن سان برابري جي درجي لاء گهر ڪري جدوجهد ڪرڻ ۽ صوبي جي اندروني خودمختياري ۽ گهرو آزادي حاصل ڪرڻ لاء ڪوشش ڪن.

□ ٺهراء نمبر ۳ - (هاري ڪانفرنس رٽوڊيرو)

”سنڌ جي هارين جي هي ڪانفرنس پاڪستان جي مرڪزي سرڪار جي انهن بي ويچار ۽ ڪوتاه نظر قدم کي انتظاري جي نگاه سان ڏسي ٿي، جن جي ڪري ملڪ جون سياسي حالتون خراب صورت اختيار ڪنديون ٿيون وڃن. مثلاً ڪراچيءَ کي سنڌ کان زوريءَ جدا ڪرڻ، سنڌي هارين کي سندن ڳوٺن، زمينن ۽ گهرن مان زبردستي بي دخل ڪري اتي پنجابي ۽ ٻيا مهاجر وهائڻ، سنڌ سرڪار کان ”مهاجرن کي رهائڻ“ جو اختيار ڪسي مرڪزي حڪومت جي حوالي ڪرڻ وغيره.

هي ڪانفرنس اختياري وارن کي خبردار ٿي ڪري ته پنهنجي اڻڙي روش کي درست ڪن ۽ سنڌي عوام جي خواهشن، جذبات

۽ مفاد جي متفق راءِ ظاهر ڪيل راءين کي ٺڪرائڻ ۽ بي عزتو ڪرڻ جي پاليسي ڇڏي ڏيڻ.

مرڪزي حڪومت ڄاهي فيصلا ۽ ڪارروايون اخلاق، انصاف ۽ مروت جي تسليم شده بين الاقوامي اصولن جي متضاد آهن. سنڌ جا باشندا هاڻ هن فصيلي تي پهتا آهن ته ڪراچيءَ جي سوال بابت سندن لاءِ صرف ٻه رستا وڃي بچيا آهن هڪ ته ڪراچي موٽائي حاصل ڪرڻ لاءِ جدوجهد ڪئي وڃي ۽ ٻيو ته پاڪستان جي پاڻه تغت کي هتان ڪٽائڻ جي ڪوشش ڪجي. پنجابي مهاجرن کي سنڌي هارين جي زمينن مٿان آڻي وهارڻ جو نتيجو اهو ٿيندو ته سنڌي هاري پنهنجي ماڪ ۾ خانہ بدوش ۽ بي گهر بڻجي پوندا. هن ڪانفرنس جي راءِ موجب پاڪستان اندر مختلف قومن جو مسئلو ۽ ان مان وقت بوقت پيدا ٿيندڙ تضرار، اڳرائيون ۽ غلامت فقهيون فقط الاهي نموني حل ٿي سگهن ٿيون، جنهن نموني اهو مسئلو سوويت رشا ۾ حل ڪيو ويو آهي، جنهن ۾ هر هڪ قوم ۽ ماڪ کي حق خودارادي حاصل آهي“

رئيدري ڪانفرنس کان بعد لاڙڪاڻو، شهدادڪوٽ، شڪارپور، جيڪب آباد، ٺل، گڙهي خيرو ۽ سکر شهر ۽ ضلعي جي مکيه شهرن جو دورو ڪيم. ان گشت جي دوران ۾ ڪيترن جهونن دوستن سان ملي تعلقات کي تازو ڪيم. ان گشت جي دوران ۾ ڪيترن جهونن دوستن سان ملي تعلقات کي تازو ڪيم ۽ ماڪ ميٽ ۾ سنڌ جي ايندڙ مشڪلاتن کان کين واقف ڪيم. گشت شروع ڪرڻ وقت قوي گمان هو ته اسان جا نوان آيل حاڪم ان منهنجي قدم کي ناپسند ڪري مون کي رستي ۾ روڪين، ليڪن رستي ۾ روڪڻ جي عوض ڪراچي واپس پهچڻ شرط ٽن مهينن لاءِ ڳوٺ سن ۾ نظر بنديءَ جو حڪم ڪيائون جو قبول ڪري اچي ڳوٺ ۾ ويٺس.

انهي وقت ڌاري مرڪزي حاڪمن پير الاهي بخش کي طاقت ۾ آڻڻ بعد حالتن جو فائدو وٺڻ ضروري ڄاڻي، ڪراچيءَ

کي سنڌ کان ڌار ڪرڻ جي تجويز کي عملي جامو پهراڻي لاءِ تياريون ڪيون. ٻئي طرف صوبائي مسلم ليگ طرفان شايد مڻهن کي ڏيکارڻ لاءِ انهي تجويز جي مخالفت ۾ هر طرح جون ڪوششون ڪيون ويون. سنڌ جي گوشي گوشي مان ٺهراءَ پاس ڪرايا ويا، صوبائي ليگ ڪائونسل مجلس عمل ٺاهي قانوني انجرائي ڪرڻ لاءِ قدم کڻڻ جي تمڪي ڏني. ايڪن دورين نظرون ڏسي چڪيون هيون ته جڏهن ليگ جو وڏو ۽ پاڪستان جو گورنر جنرل انهي بابت اڳيئي فيصلو ڪري چڪو هو ته ان کي سامهون ٿي انڪار ڪرڻ جي ليگ وارن کي جرئت ڪانه هئي.

آخر انهن سنڌ جي سورمن طرفان لڙندڙ مجاهدن جو هڪ وند دل جهلي قائد اعظم سان ”زيارت“ ۾ ملاقات ڪرڻ لاءِ ويو. هتان ته ڏاڍي جوش مان ويا، ايڪن موٽڻ بعد سندن ڀڃڻي ڀڄڻ ٿي ويل هئا ۽ شرم کي پرچائڻ لاءِ گالهيو ٿي پيون ڪرڻ لڳا. ڇي ”قائد اعظم جي سمجهه صحيح هوندي“ ۽ ”ان جي حڪم تي مڃڻ ضروري آهي“ وغيره. آخر اهو عتل اڳي ڇو ڪونه ٿي آين جڏهن کين اصل کان معلوم هو ته قائد اعظم ئي ان تجويز جو باني آهي. پر چوندا آهن ته:

”هرچم ڪندا دانا، ڪند نادان، ليڪن بعد از خوري پسيار“

آخر ڪراچيءَ کي سنڌ کان ڌار ڪرڻ جو سوال آئون ساز اسيمبلي اڳيان آندو ويو. خان بهادر ڪهڙي ان جي گهڻي مخالفت ڪئي پر ۷۶ ميمبرن جي اسيمبلي ۾ ان جو آواز نه هڻڻ جي مثل هو، ڪنهن به ڪونه ٻڌو. ساري سنڌ جي مخالفت هوندي سڀني جي اکين آڏو ڏاڏن پڙڏاڏن کان ورثي ۾ مليل زمين جو ٽڪر سون ورهن تائين سنڀاليل شهر، زوريءَ ڪسيو ويو. انهي درد جي دانهن ڪنهن کي سٺايون.

”هيڏا هاڃا ٿين ٻري هن پٺپور ۾“

شيخ عبدالعجيد صاحب جي نظر بنديءَ جي معاملي تي  
اظہار خيال ڪندي شاھ صاحب جي رسالي جو هيٺيون بيت لکيو،

”ڪراچيءَ جي وڃڻ (حسن مير حسين) جو جن نه هيٺڙي جار،  
خااقي رب جبار، ڪين مرهيندو تن ڪي.“ (شاء)

اهو سوال اڃا پورو ئي مس ٿيو ته ٻه لک وڌيڪ پناهگير  
جن جي ڪري خانادر ڪهڙي تي ڪوپ چڙهيو هو، سي ٻير  
صاحب جي نظر عنايت سان اچي سنڌين مٿان نازل ٿيا. مڪاني  
هارين کي پيدخل ڪري انهن کي زمينون ڏيون ويون، نوڪرين  
۾ انهن کي سنڌين تي ترجيح ملڻ شروع ٿي، ڪارخانا ته اڪثر  
سندن حوالي ٿيا.

چوڏا آهن ته ”بندي جي من ۾ هڪڙي صاحب جي  
من ۾ ٻي“ پاڪستان جي گورنر جنرل قائد اعظم جناح صاحب  
گهريو ته پنهنجي پڙدائش جي شهر ڪراچي کي، سنڌ جي صوبي  
کان جدا ڪري پنهنجي حڪومت جو پايم تخت بنائي، مرڪزي  
حڪومت جي ماتحت ڪري حڪومت هلائي. ان ڪري سڀني  
سنڌين جي ناراضگي نه ڪينائين پر خدا کي شايد ائين منظور هو  
ته پاڻ زنده اتي عارضي مڪان بنائڻ جي عيوض دائمي قيام ڪري.  
۱۱- سيپٽمبر ۱۹۴۸ع تي اوچتو جناح صاحب جي انتقال  
جي خبر ٻڌيسون. اهو اسان جي بخت ۾ نه هو ته نظرين جي  
اختلاف ڪري سندس منظور نظري حاصل ڪري سگهون، ليڪن  
ان کان انڪار ٿي نٿو سگهي ته سندس شخصيت عظيم الشان هئي.  
جنهن جي سايه هيٺ ڪيئي ننڍا وڏا بلجي رهيا هئا ۽ جنهن جي  
شڪار مان ڪيترن کي حصا بخرا مليا. سندس اوچتي انتقال انهن  
کي حواس باختہ ۽ چورو ڪري ڇڏيو.

”مري تان! مـ مهار، وٺاڻ ولهو مـ ٿئي.“

مسلسلن جهڙيءَ طرح سندس جيئري قدر ڪيو سندس  
وفات کان پوءِ به اهڙي عزت ڪيائونس. جيڪڏهن سندس همشيره



[نئين سنڌ لاءِ جدوجهد]

محترم مس جناح سان حڪام وقت سندس شايدان شان برتاءِ نه  
ڪيو ته مسلمانن جي تاريخ ۾ اهو ڪو نئون مثال نه هو.  
”انالله وانا اليه راجعون“

سندن جاءِ تي خواجہ ناظم الدين صاحب پاڪستان جو  
گورنر جنرل مقرر ٿيو.

ڪجهه عرصو مس گذريو ته سنڌ جو گورنر سر غلام حسين  
هدايت الله به دنيا فاني مان عالم جاوداني ڏي راهي ٿيو. ان صاحب  
سان باوجود ظاهري اختلافن جي، اسان جو ڪو لڪل لاڳاپو هو  
جو ايام نظر بندي ختم ٿيڻ ڪري سندس ڪلهي ڪانڌي ٿيڻ  
جو شرف نصيب ٿيوسين. ان جي جاءِ تي جسٽس دين محمد کي  
پنجاب مان گهراڻي مقرر ڪيو ويو. ڏسڻ ۾ اچي ٿو ته سنڌين  
انهي عهدي لاءِ اسان جي وقت جي حاڪمن کي يا ته ڪو  
لائق ماڻهو نظر نه آيو يا سنڌي پنهنجي افعالن ڪري عزت ۽ وقار  
وڃائي ويٺا هئا، جن کي سولائيءَ سان درگذر ڪري سگهيو ٿي ويو.  
سگهيو ٿي خان بهادر ڪهڙي جي برخلاف مقرر ٿيل ٽريبونل  
فتويٰ ڏني، ان کان پوءِ جلد ئي وزير اعظم پاڪستان هڪ خاص  
بل ”ڪيس مرڪزي ۽ صوبائي اسيمبلي جي ميمبرين تان خارج  
ڪرڻ جو“ مرڪزي اسيمبليءَ ۾ پيش ڪري پاس ڪرايو ۽  
خان بهادر کي ٻنهي هائوسن مان رخصتي ڏياري ويئي.

جلد ئي خان بهادر کي باوجود مرڪزي حڪام جي ڌرجي،  
سنڌ جي ماڻهن صوبائي ليگ جو صدر چونڊيو. خان بهادر ڏهريان  
کي راضي ڪرڻ لاءِ قائد اعظم جي مزار تي ننڍي صاحبزادي  
سميت گهڻيون دعائون وڃي گهريون، پر نون صاحبن ۽ ان جي  
طرفدار صاحب لوڪن کي درس نه آيو ۽ اخبارن ۾ هاءِ گهوڙا مچائي  
ڏنائون. نيٺ لاچار ٿي صدارت تان ڪائونسل کي استعفيٰ پيش  
ڪيائين، پر سنڌين اها قبول نه ڪري، ڪيس ساڳئي عهدي تي  
قائم رکيو. پير صاحب انهن حالتن هيٺ پاڻ کي پڪو سمجهي،  
ملڪ ۽ ماڻهن سان بي وفائي ڪئي ۽ حڪمران قوم کي راضي

رڪيائين. انهيءَ آڌار تي سندس دماغ ايتري قدر ته ڦري ويو جو صوبي مسلم ليگ جي جنرل سيڪريٽري آغا غلام نبي پٺاڻ کي سيفتي ائڪٽ هيٺ گرفتار ڪرڻ جو آرڊر ڪيائين. ”الوحيد“ جي ايڊيٽر ميان عبدالغفور سيتائي کي پهرين جيل ۾ موڪلي پوءِ سندس گهٽ سڀتا ۾ ڇهن مهينن لاءِ نظر بند ڪيائين. الوحيد اخبار تي به ڇهن مهينن لاءِ بندش وڌائين وغيره.

سنڌين ان وزارت جي خلاف گهڻو ئي شور ڪيو، ليڪن ملڪ جي حاڪمن سنڌي کي لٽي مٽي ڪري ڇڏيو. پر ماڻهن کان قدرت جو انتقام وڌيڪ تيز آهي. آخر قدرت جي انتقام رنگ لاڻو ۽ مون واري اليڪشن پٽيشن جي سلسلي ۾ پير صاحب کي ٽريبونل جي رپورٽ موجب بي قانديگن ڪرڻ جي الزام ۾ اسيمبليءَ جي ميمبري ۽ وزارت عظميٰ تان خارج ٿيڻو پيو.

ديدي ڪم خون ناحق پروانه شمع را،  
چندين امان نه داد ڪم شب را سحر ڪند.

پڙهندڙن کي اڳي ئي معلوم ٿي چڪو آهي ته گذريل اليڪشن جي موقعي تي ليگ وارن ڪهڙا ڪڏا طريقا اختيار ڪري اليڪشن ڪٽي. ليڪن دنيا کي ڏيکارڻ لاءِ اهو ضروري هو ته ڪم از ڪم هڪ درخواست قانوني طرح ٽريبونل اڳيان پيش ڪري انهن طريقن جو ثبوت ڏجي. اليڪشن جي موقعي تي سڀ کان گهٽ بي قانوني منهنجي حد ۾ ٿي. ته به اها ايتريقدر وسيع هئي جو ان جو ڪوبه حصو اليڪشن کي رد ڪرائڻ لاءِ ڪافي هو.

سنڌ اسيمبليءَ ۽ ان جو ڪاروبار ايترو بيڪار ٿي چڪو هو. جو اسان جي سنگت مان ڪنهن به اليڪشن جي بي قانونين کي ثابت ڪرڻ لاءِ محنت ۽ وقت صرف ڪرڻ مناسب نه سمجهيو. ٻارنڻي ليڊر جي حيثيت ۾ آخر لاچار اهو ڪم مون کي پنهنجي سر تي کڻڻو پيو. اليڪشن جي درخواست پيش ڪرڻ ۾ مون کي ڪيئي مشڪلاتون سامهون آيون.

ٿوري وقت اندر انگن اکرن سميت ثابتين جو گڏ ڪرڻ ۽ سول وڪيل کان قاندي موجب درخواست لکائڻ، انهن مان مکيم ڳالهائون هيون. سنڌ ۾ نڪو ڪو اڳي اهڙي وسيع بهماني تي بي قائد گهڻو ٿيون هيون ۽ اڪي ڪي اليڪشن پميشنون ڏريون ان اڳيان هليون هيون؛ تنهنڪري قانوني پيچيدگين کي پوريءَ طرح پيش ڪرڻ لاءِ تڪليفون درپيش آيون. پر بي قاعدگين جي وسعت اسان جي مٿن مشڪلاتن کي ڪجهه قدر گهٽ ڪيو ۽ آخر پميشن پيش ٿي جنهن ۾ مکيم ڳالهائون هيون هيون:

۱- پان پولنگ اسٽيشن تي پير الاهي بخش سنڌ سرڪار جي لهگي وزير مٿن ۽ چيئرمن ووٽرن جا ڪوڙا ووٽ پنهنجي روبرو ڏياريا ۽ آفيسرن ان تي چشم پوشي ڪئي.

۲- عامريءَ جي پولنگ اسٽيشن تي صوبي مسلم ليگ جي آفيس سيڪريٽري ڪوڙا ووٽ ڏياريا ۽ آفيسرن چشم پوشي ڪئي.

۳- اهڙي طرح ڪوٽڙيءَ جي ٻن پولنگ اسٽيشن تي ٿيو.

۴- سنڌ جي مسلم ليگ وزارت رشوت ڏيئي منهنجي ووٽرن کي برغلائڻ ۾ حصو ورتو.

۵- منهنجون ڪوٽڙيون تصويرون ڇپرائي مون کي بدنام ڪيو ويو. اهڙي حالت گهڻو ڪري هر هڪ پولنگ اسٽيشن تي ٿي ليڪن خرچ، تڪليف ۽ ٿوري عرصي اندر تفصيلوار ثبوت جي ڪٺي ڪرڻ جي تڪليف کان درخواست ۾ صرف چند مثال پيش ڪيا ويا. ڏريوئل تقريباً ٻه سال ڪيس هلائڻ بعد فيصلو ڏنو جنهن جا مکيم جزا هيٺيان آهن:

۱- پان پولنگ اسٽيشن تي پير الاهي بخش پولنگ ايجنٽ جي حيثيت ۾ ڪوڙا ووٽ آندا ۽ ڏياريا.

۲- عامريءَ پولنگ اسٽيشن تي مير محمد شاه آفيس سيڪريٽري صوبي مسلم ليگ پڻ ساڳيو ڪم ڪيو.

۳- ڪوٽڙيءَ ۾ به ائين ٿيو.

۴- سنڌ سرڪار جي ان وقت لهگي وزارت برابر رشوت

جي لالچ ڏيئي ووٽن کي برعلائڻ ۾ حصو ورتو.  
 ه- ڪوڙيون تصويرون برابر ڇپائي ورهائڻ سان درخواست  
 ڪندڙ کي بدنام ڪيو ويو.

انهي رپورٽ جي ڪري پهر الاهي بخش ۽ قاضي محمد اڪبر  
 کي ڇهن سالن لاءِ اسيمبليءَ مان خارج ڪيو ويو. انهيءَ ساڳئي  
 معاملي ۾ جوابدارن تي فوجداري ڪيس اڃا هلندڙ آهن.

پهر الاهي بخش ٽريبونل اڳيان بهان ڏيندي ظاهر ڪيو ته  
 هن ٻن جڳهن تي ووٽ ڏنو آهي، جو قانون مطابق ڏوھ آهي.  
 سرڪار جو ان طرف ڌيان ڇڪائڻ بعد سنڌ سرڪار طرفان مٿس  
 ڪيس هلائڻ جي منظوري ملي، ڪيس هلائڻ شروع ٿيو ليڪن اوچتو  
 معلوم ٿيو ته سنڌ سرڪار شايد پاڪستان سرڪار طرفان اشاري  
 ملڻ تي ڪيس ڪيائين ورتو. ٻڌڻ ۾ اچي ٿو ته کين ليگ جي  
 مڪيم ليڊرن جي دست اندازي وغيره جا ٻول پڌرا ٿيڻ جو انديشو  
 نظر آيو. پهر صاحب جي وزارت مان نڪرڻ بعد مير غلام علي  
 خان وزير اعظم ٿيڻ لاءِ اميدوار بڻيو. هن صاحب مرڪزي آئان  
 کي خوش ڪرڻ لاءِ مٿين ذڪر ڪيل سنڌ جي مفاد خلاف  
 پهر صاحب جي ڪارنامن سان گڏ گورنر جنرل پاڪستان جي  
 شڪار ۽ خوشامند تي گهڻو ڪجهه صرف ڪيو هو ۽ سنڌ اسيمبليءَ  
 جي ميمبرن کي راضي ڪرڻ لاءِ ٻه پاڻ پتوڙيو هو. ازانسواءِ  
 ڪيس اهو به آزمودو هو ته سنڌ ۾ مسلم ليگي ميمبر اڪثر ڪري  
 طاقت جي پٺيان هلندا آهن، جا ڳالهه به سندس فائدي ۾ هئي.

ليڪن نوابزاده لياقت علي خان، چوڌري خايق الزمان ۽  
 خان بهادر ڪهڙي جي اثرن ۽ مدد ڪري مسٽر يوسف هارون سنڌ  
 جو وزير اعظم چونڊجي ويو ۽ مير صاحب جون محنتون پرتو  
 نه ٿيون. سندس دل جون مرادون دل ۾ ئي رهجي ويون ۽  
 وزارت عظميٰ جو ديدار حاصل نه ٿي سگهيس.

انهي وقت ڌاري مير علي احمد خان ٽالپر ۽ ٻين دوستن جي  
 مشوري مطابق مون تبديلي هوائ، عليل طبيعت جي علاج ۽ مقامات

مقدمه جي زيارت ۽ يورپ جي سفر لاءِ پاسپورٽ مان واسطي گهر ڪئي. ۲۶ نومبر ۱۹۴۸ع ڌاري ڪيل درخواست جو ۱۷ فيبروري ۱۹۴۹ع جي پاڪستان سرڪار جي وزارت خارجہ جي آفيس مان هيٺيون جواب پهتو:

”اوهان جي ۲۶ نومبر ۱۹۴۸ع انگريزي حڪومت، يورپ جي ملڪن، مشرق وسطائي وغيره لاءِ پاسپورٽ مان واسطي ڪيل درخواست جي جواب ۾ ڄاڻائجي ٿو ته پاڪستان سرڪار کي افسوس سان ظاهر ڪرڻو ٿو پوي ته توهان کي پاسپورٽ ڏئي نٿو سگهجي.“

ايس. ايف. فيروز  
پاسپورٽ آفيسر

جواب ۾ انڪار ڪرڻ لاءِ سبب ڄاڻايل نه آهي جو ان جو ڪارڻ معلوم ٿئي سگهي. ايڪن انومان اهو ڪري سگهيو ته يا ته آءٌ طاقت ۾ آيل مسلم ليگ پارٽي جي پوئلڳن مان نه هئڻ ڪري شهري حقوق لاءِ حقدار نه هوس يا ممڪن آهي ته حڪام وقت جون بداعماليون ۽ سياه ڪاريون الهي درجي کي ٻاهر وڃڻ کان روڪيو ويو.

وزارت کان ٻاهر نڪرڻ بعد پير الاهي بخش ۽ مير غلامعلي خان ويڳاڻا ٿي ويا. سنڌ جي محبت ۽ درد سندن ڪاڌوپيتو نه نٿو ۽ آرام وڃائي ڇڏيو هو. هنن مسٽر گذر سان صلاح ڪري کيس آل پارٽيز سنڌ ڪنوينشن سڏائڻ جي ترغيب ڏني. پهرين ميٽنگ ۾ خانبهادر ڪهڙو، ميان غلام نبي پٺاڻ، مير غلامعلي خان، پير الاهي بخش، ڪاليج جي سنڌي شاگردن، هاري ورڪرن، شيخ عبدالحميد، مير علي احمد خان، سيد علي محمد شاه راشدي وغيره شرڪت ڪئي.

ميٽنگ ۾ ڪيئي تقريرون ۽ وڏا وعدا ٿيا. ڪم زور شور سان شروع ٿي ويو. الوحيد اخبار ۾ مضمون پوڻ لڳا. ليڪن

جلد ئي آل پاڪستان مسلم ليگ جي صدر چوڌري خليق الزمان هڪ اعلان ذريعي اهڙي مجلس لاءِ ميٽنگ ڪرڻ يا مقصدن لاءِ نٿو ٿيڻ کي مسلم ليگ مناد جي خلاف ظاهر ڪندي پنهنجي پوئلڳن کي تنبيهه ڪئي ته ان تحريڪ ۾ حصو نه وٺن، ان جي آواز تي ليڪ چئي سڀ کان اول ميان غلام نبي خان پٺاڻ توبهه ڪري ان سوال جي مخالفت ڪئي.

اهڙين حالتن کي مدنظر رکندي ميان علي محمد شاه راشدي، جو به ان تحريڪ جي مکيه ڪارڪنن مان هو، هڪ خانگي ميٽنگ سنڌ آبزرورڊ اخبار جي آفيس ۾ گهرائي جتي مسٽر محمد هاشم گذر، خان بهادر ڪهڙو، شيخ عبدالجيد، سيد علي محمد شاه راشدي ۽ جي. ايم. سيد گڏ ٿيا. اتي چوڌري صاحب جي اختيار ڪيل روش ۽ ميان غلام نبي خان پٺاڻ جي مخالفت ڪري پيدا ٿيل حالتن تي غور ڪيو ويو ۽ صوبي مسلم ليگ جي صدر خان بهادر ڪهڙي کي مٿين حالتن کان واقف ڪري پڇيو ويو ته هو اڃا تائين ان ڪنوينشن جي سڏاڻن جي فائدي ۾ آهي يا هن پنهنجي راءِ بدلائي آهي.

خان بهادر سنڌ جي مصيبتن ۽ مسئلن کي نظر ۾ رکندي ظاهر ڪيو ته سنڌ جي مناد لاءِ گڏيل محاذ جي سخت ضرورت آهي؛ ان ڪري هو کيس جي فتويٰ ملڻ بعد ڪيترين مشڪلاتن هوندي به ڪليو ڪلايو ان سوال لاءِ آل سنڌ ڪنوينشن ۾ شامل ٿيندو ۽ ائين به چيائين ته جيڪڏهن مرڪزي ليگ وارن کيس ان طرح سنڌ جي سوالن جي پڙهائي ڪندي ڪي عتاب ڏنا ته اهي به برداشت ڪرڻ لاءِ تيار ٿيندو. گذر صاحب انهي آسري تي ڪم هلائيندو رهيو.

کيس جي فتويٰ ملي، خان بهادر ڏوھ مان آزاد ٿيو. ان وقت اميد هئي ته هو پنهنجي وعده وٺائي ڪندو، ليڪن بجاءِ ان جي هن اعلان ڪيو ته مسلم ليگ وارن کي ان ڪنوينشن ۾ شامل ٿيڻ نه گهرجي. اهو سڀ ان لاءِ ڪيو ويو جو کيس

مان چٽڻ کان پوءِ ٽن سالن جي بندش لهرڻ، وزارت عظميٰ حاصل ڪرڻ وغيره اميدن جو آسرو هو. آخر هي غريب هميشه ڇو مصيبتن جو مقابلو ڪري جڏهن ٻيا ڪيترائي غداري ڪري طاقت هٿ ڪرڻ لاءِ تيار ويٺا آهن.

”چشم تنگ دنيا دار را يا قناعت پر کند يا خاک گور“

هوڏانهن پاڪستان سرڪار جي مکيه ڪارڪنن کي وري اسلام جي عشق اچي زور رکيو. باوجود قائد اعظم جي آئين ساز اسيمبليءَ ۾ تقرير جي نوابزاده لياقت علي خان سندس وقات کان پوءِ هيٺيون مقاصدن جو ٺهراءَ آئين ساز اسيمبلي اڳيان پيش ڪري پاس ڪرايو.

”مهربان ۽ باجهه واري الله جي نالي ۾“

جنهن صورت ۾ ساري دنيا جي مٿان حڪومت ۽ اختياري صرف الله جي آهي، جا هن پاڪستان جي حڪومت کي ان جي ماڻهن جي ذريعي سپرد ڪئي آهي ته هوءَ سندس مقرر ڪيل حدن جي اندر امانت طور هلائي.

هي پاڪستان جي رهاڪن جي آئين ساز اسيمبلي فيصلو ٿي ڪري ته پاڪستان جي آزاد ۽ خودمختيار رياست جو آئين ٺاهيندي.

جنهن ۾ حڪومت پنهنجون اختيارون ۽ حڪم عام جي چونڊيل عيوضين ذريعي ڪم آڻيندي.

جنهن ۾ جمهوريت، آزادي، برابري، رواداري ۽ معاشرتي انصاف جا اسلامي اصول عمل ۾ آندا ويندا.

جنهن ۾ مسلمانن کي سندن شخصي يا جماعتي زندگيءَ کي اسلام جي تعليمات ۽ گهرن مطابق قرآن شريف ۽ سنت جي طريقن تي هلائڻ لاءِ مدد ڏني ويندي.

جنهن ۾ اقليتن کي سندن مذهب جي آزاديءَ سان مڃڻ،

ان تي عمل ڪرڻ ۽ سندن تهذيب جي ترقيءَ ڏيارڻ لاءِ پورو انتظام هوندو. پاڪستان جون موجوده حدون يا نئون داخل ٿيندڙ يا گڏجڻ واريون حدون هڪ فيڊريشن جي صورت ۾ بنايون وينديون. جنهن ۾ داخل ٿيندڙ رياستون صوبائي خودمختياري مائينديون. اهڙين حدن ۽ سرحدن اندر جن کي سندن اختيارين ۽ حڪم سميت مقرر ڪيو ويندو جتي بنيادي حقوق جهڙوڪ درجي ۽ موقعي جي قاعدي اڳيان برابري، معاشرتي، اقتصادي ۽ سياسي انصاف ۽ خيال، راءِ، اعتقاد، مذهب، عبادت، جماعت سازي جي اظهار جي، عام قاعدي ۽ اختلاف جي حدن اندر آزادي هوندي، جتي پنڌي پيل، هيٺ ڪريل ۽ اقليتن جي واجبي مفاد جي حفاظت لاءِ خاص قانون ٺاهيا ويندا.

جتي عدالتي کاتي جي آزادي قائم رکي ويندي. جتي فيڊريشن جي حدن جي يڪ وجودي، ان جي خودمختياري ۽ ان جي زمين، سمنڊ ۽ هواڻي حقن جي حفاظت ڪئي ويندي، جنهن ڪري پاڪستان جا باشندا خوشحال ٿين ۽ دنيا جي قومن اڳيان پنهنجو حقيقي ۽ عزت جهڙو درجو حاصل ڪري بين الاقوامي معاملن ۽ انسان ذات جي امن، ترقي ۽ خوشحالي لاءِ پنهنجو حصو پيش ڪري سگهن.

اسان تي ان ٺهراءَ گهڻو اثر نه ڪيو ڇاڪاڻ ته اسان کي انهن منبرن تي جلوه ڪندڙ حضرات جي قول ۽ فعل جي پوري واقفيت هئي. ان ٺهراءَ کان ٿورا ڏينهن پوءِ مينا بازار قائم ڪري ريزوليوشن ۾ ڏيکاريل سنت اسلامي جي مخالفت ڪئي وئي.

آخر مولانا مودودي جهڙو اسلامي اصولن مطابق آئين ٺهڻ جو قابل ماڻهو جبل ۾ سوڪايو وڃي ۽ اسلام جي علمبرداريءَ جو ٺيڪو اهي ڪٿڻ هن جي ساري زندگي اسلامي اصولن جو رد هجي سا ڳالهه ڪٿان ئي عوام ۾ اعتبار آئي؟

”يا ايها الذين آمنوا لم تقولون مالا تفعلون“



مسٽر يوسف هارون کي وزير اعظم ٿئي ڏهن مهينا گذرڻ کي اچي ويجهي ٿيڻ تي هئا ان وچ ۾ هن کي ڪنهن خالي تڪ تان پاڻ کي ضرور چونڊائڻو هو. هن وقت تائين سنڌ اسيمبليءَ جي ميمبريءَ جون پنج جايون خالي ٿي چڪيون هيون.

هڪ مهان محمد اعظم (مرحوم) جي وفات ڪري نوابشاه ۾ خالي ٿي هئي، اتي حاجي علي محمد مري (مرحوم) جي وفات ڪري شهدادپور تڪ ۾ خالي ٿي هئي. ٻه جايون قاضي محمد اڪبر ۽ پير الاهي بخش جي اليڪشن رد ٿيڻ جي ڪري خالي ٿيل هيون ۽ هڪ خان بهادر کهڙي جي بسڪوالي فائينل ٿيڻ ڪري خالي ٿيل هئي. ڇهين جاءِ مسٽر پيرزادي عبدالستار جي مرڪزي حڪومت ۾ وزير ٿيڻ ڪري خالي ٿيڻ واري هئي.

پهرين يوسف صاحب نوابشاه جي خالي ٿيل جاءِ لاءِ ڪوشش ڪئي ليڪن اها جاءِ اسان سان گڏ خارج ٿيل ليگ جي قديم ڪارڪن سيد خير شاه کي ملي. ان صاحب پاڪستان ٺهڻ وقت خان بهادر کهڙي صدر سنڌ مسلم ليگ جي معرفت جناح صاحب کان معافي وٺي ليگ ۾ شموليت ڪئي هئي.

شهدادپور واري تڪ لاءِ مير غلام علي خان ۽ پير الاهي بخش گڏجي سيد محمد علي شاه (ڄاموٽ) مٿياري واري کي اميدوار بيهاريو، اتي طرف مسٽر يوسف هارون پنهنجي لاءِ ورڪ ڪرڻ شروع ڪري ڏنو.

انهي تڪ ۾ مخدوم صاحب هان وارن جو گهڻو اثر چوڻ ۾ آيو ٿي. سيد محمد علي شاه گذشتہ اليڪشن ۾ پنهنجي عزيز و اقربا کي ڇڏي مخدوم صاحب هالن واري جي چاچي ميان غلام حيدر صاحب جي مدد ڪئي هئي. هن دفعي کيس اميد هئي ته مخدوم صاحب ٻين جي مقابلي ۾ کيس مدد ڪندا. هوڏانهن پير الاهي بخش ۽ مير غلام علي خان کي به مخدومن ڏي سندن صداقت منڍي ڪري گهڻيون اميدون هيون، ليڪن هميشه جي دستور موجب مخدومن حڪومت جو ترازو ڳرو سمجهي اوڏائين لاڙو ڪيو،

جنهن ۽ ٻين سڀن ڪري ٻاموت نه پيئو. خان بهادر ڪهڙي ليگ طرفان ٽڪيٽ جان محمد مريءَ کي ڏني ۽ يوسف هارون کي نه ڏني. جهڻ ته يوسف هارون جي مخالفت ڪندڙ کيس انجام ڏنو هو ته جي هو ليگ جي ٽڪيٽ يوسف هارون کي نه ڏيندو ۽ اِي ڪنهن کي به ڏيندو ته هو مخالفت ۾ اميدوار ڪونه بيهاريندا. تنهنڪري انهي معاملي لاءِ مون کي به نواب شاه وڃڻ جو موقعو مليو. اتي مسٽر يوسف هارون به آيل هو. هن کي اها جاءِ سندس مقابلي ۾ ليگ طرفان هڪ نامعلوم ماڻهوءَ کي ملڻ تي تمام گهڻو ارسان هو. هڪ وقت جوش ۾ اچي چيائين ته ”سيد صاحب! مير غلام علي خان جي آڌار تي اوهان سڀني گڏجي مون کان هيءَ جاءِ کڻائي آهي سو ٺيڪ نه آهي. اوهان ان ماڻهوءَ تي اعتبار ڪيو آهي (مير غلام علي خان) جو بازار جي مٿاڻي وانگر ڪنهن به وقت خريد ڪري سگهجي ٿو.“

آخر سندس مسلم ليگ جي دوستن کيس دادو تڪ جا دلآسا ڏيئي ميان جان محمد مريءَ کي بنا مخالفت جي چونڊايو. يوسف صاحب جي گفتگو جڏهن سون ڪن دوستن سان ڪئي ته مير علي احمد خان ٽالپر فرمايو ته ٽنڊي محمد خان وارن ميرن مان مياڻيءَ جي جنگ وقت ڪوبه ڪونه پڳو هو، ان ڪري مير غلام علي خان جو لالچ يا ڊپ ڪري مهڏان مان ڀڄڻ جو اڪان ڪونه هو. مير غلام علي خان پاڻ يقين ڏياريو ته سنڌ جي ڀلي خاطر هو ڪابه قرباني ڪرڻ کان نه هٽندو.

آخر انهي آڌار تي دادو تڪ مان مسٽر يوسف هارون جي مقابلي ۾ سيد علي محمد شاه راشدي پيئو. پير الاهي بخش ۽ مير غلام علي خان ان جي مدد لاءِ دادوءَ پهتا. آءٌ به اوڏاهن ويس ڏاڍيون زور شور سان مخالفت لاءِ تيار پيون ٿيون. خان بهادر ڪهڙي تي وري به زور بار آندو ويو ته ليگ ٽڪيٽ يوسف هارون کي ڏني. يوسف صاحب اهو احوال ٻڌي گورنر کان چونڊ مهمل ڪرائي ڇڏي.

مسٽر غلام علي خان دادو تڪ مان مسٽر يوسف هارون جي اهڙي طرح ڇڏي وڃڻ کي پنهنجي ڪاميابي سمجهي ڪراچيءَ ڏي موٽر رستي روانو ٿيو، مون کي به پاڻ سان موٽر ۾ وٺي رات جو ۱۱ بجي ڪراچي پهتو.

اسڪان هو ته مسٽر يوسف هارون هاڻ ڪنهن به تڪ نه ماڻ جي ڪري وزارت عظميٰ جي جاءِ خالي ڪري ويندو، ليڪن اسان جي عجب جي حد ئي نه رهي جڏهن ٻي ڏينهن سچ اڀرڻ شرط هن مير صاحب کي خريد ڪري وزير ٿي سنڌي محاذ جو سارو مرڪز ٺوڙي ڇڏيو. خان بهادر ڪهڙي جنهن سارو وقت مير صاحب جي خوشنودي سنڌي محاذ جي نقطہ نگاه کان مسٽر يوسف هارون کي باوجود زور بارن جي مسلم ليگ ٽڪيٽ ڏيڻ کان انڪار ڪيو تنهن جي ڀارڻيءَ جي ٽنهي وزيرن، قاضي فضل الله، مير بنده علي خان ۽ سيد نور محمد شاه کي هن نئين وزارت مان خارج ڪيو ويو ۽ الهن جي جاين تي حاجي مولا بخش صاحب، رحم بخش سومرو ۽ مير غلام علي خان کي ڪنو ويو. سنڌي وڏيرن جي غيرت ۽ اخلاق جي اها حد هئي ته اهڙي بري فعل ڪرڻ بعد به هو بچاءِ شرم جي پنهنجي هوشياري تي خوشي ڪرڻ لڳا. ميمبرن جي ڳالهه ئي ڪرڻ مناسب نه آهي اهي بي جان شيءِ هئا. جيڪا قدر طاقت ۾ آئي ان جو سلام ڪرڻ تي سندس اڪثريت هريل هئي. اهڙي طرح سنڌي محاذ جي ٺوڙڻ لاءِ هڪٻئي کان پوءِ ههڙي ڀاڄڙ جو معائنو ڪري مسٽر محمد هاشم گذر به سلامتي ان ۾ سمجهي ته ڪنوينشن جو دفتر ويڙهي پاڻ به دانشمندي جو رستو اختيار ڪري. اهڙي طرح مان سنڌي مسلم ليگي ليڊرن جي سياست جو ڏيوالو نڪرندڙ ڏسي ڪاليجي شاگردن ۽ هاري ڪم ڪندڙن اهو ڪم پنهنجي سر تي کڻڻ جو خيال ڪيو. ليڪن ڪين مشورو ڏنو ويو ته مرڪزي مسلم ليگ ۽ پاڪستان جا ارباب حڪومت جي گهڻو ڪري سنڌ جي نالي کان چرڪن ٿا سي، ليگ کان ٻاهر وارن ماڻهن کي ان ڪم ۾ دلچسپي وٺندڙ

ڏسي وري سندن اسلام ۽ پاڪستان کي خطري ۾ پوڻ جو نعرو بلند ڪندا ۽ ملڪ جي امن امان جي خطري جي بهاني سان سختيءَ جون ڪاروايون شروع ڪندا. انهي ڪري جنهن مقصد سان ڪنوينشن ڪئي ٿي ويئي سو ۽ سنڌين جو اتحاد ٻئي حاصل نه ٿيندا. اهڙي طرح سان جڏهن مسٽر يوسف هارون جي مددگارن سنڌي وڏيرن کي لالچائي ۽ ڊيڄاري ڪمزور ۽ خارج ڪيو ته مسٽر عبدالستار پيرزادي سکر تڪ مان مسٽر يوسف کي بنا مخالفت جي ڇوڏائي ڇڏيو. ٿوري وقت گذرڻ بعد مسٽر يوسف هارون محسوس ڪيو ته اها تبديلي اسمبلي جي سوشن جي وقت سندس وزارت کي مخالفت جي زد کان بچائي نه سگهندي ته هن حاجي مولا بخش ۽ رحيم بخش کي وزارت مان ڪڍي ان جي جاءِ تي قاضي فضل الله صاحب ۽ ميان غلام نبي پٺاڻ کي آندو. مير غلام علي خان جي جان سندس دوست حاجي مولا بخش جي قرباني سان بچي ويئي ۽ مير بنده علي خان ۽ سيد نور محمد شاه قاضي صاحب ۽ ميان غلام نبي خان کي وري وزارت ۾ آڻڻ لاءِ قربان ٿيا. اهڙي طرح سان سنڌ جي اسمبلي ۽ مسلم ليگ سياست جو هڪ پردو ٻورو ٿيو.

ان وچ ۾ سڀني انڪٽ جي مخالفت ۾ تقرير ڪندي، مرڪزي اسمبليءَ ۾ ميان افتخار الدين صاحب پنجاب مسلم ليگ جي هڪ وقت صدر، ۽ هڪ وقت ليگي وزير کي، ليگ نظام جي انحرافي ڪرڻ جي جرم ۾ مرڪزي مسلم ليگ پارليامينٽري پارٽي وارن مسلم ليگ پارٽيءَ کان خارج ڪيو. ان کان بعد هڪ ڏينهن جڏهن هو هڪ مجلس ۾ سنڌ جي نوجوانن سان مليو ته گفتگو جي دوران ۾ هڪ نوجوان کيس ٻه سال اڳي سندس ڪل ڳالهه ياد ڏياري ته ان وقت هو نوجوانن کي مسلم ليگ ۾ داخل ٿي ان جي ذريعي ملڪ ۽ قوم جا مسئلا حل ڪرائڻ جا مشورا ڏيندو هو ڇا اڃا به هو ان ڳالهه تي قائم آهي؟ جنهن

تي جواب ڏنائين ٻن سالن جي تجربي مسلم ليگ ذريعي ڪنهن مفيد ڪم ٿيڻ جون اميدون غلط ثابت ڪيون.

ان وقت ڌاري دنيا جي انقلابات کي نظر ۾ رکندي ۽ سنڌ ۾ هارين جي تحريڪ کي زور وٺندو ڏسي مرڪزي ليگ ۽ مرڪزي حڪومت جي ڪن مڪيه نمائندن ۽ ان جي پوئلڳن ڪن سنڌي وزيرن به جاگيردارين ۽ زميندارين کي ختم ڪرڻ جو آواز بلند ڪيو. ويچارا هاري نهايت خوش ٿيا ته اجهو ڏو سندن پلو ٿئي، جاگيرداريون به ختم زمينداريون به ڇڏ. تجربڪار سياستدانن کين ٻڌايو ”تم هنن غريبن جي ازلي دشمنن مان خير جي اميد ”ٻين کان ٻير گهرڻ“ جي برابر آهي، تنهنڪري سواءِ پاڻ تي پاڙڻ ۽ پنهنجي قوت وڌائڻ جي هنن ۾ اميد رکڻ اجايو وقت وڃائڻو ٿيندو“. ليڪن ڪيترا دوست مڃين ٿي ڪونه. ڇي ايڏا سارا ليڊر ۽ ايڏي جماعت ڪو ڌوڪو ڏئي سگهيا ٿي. انهن ۾ ڪي نوجوان هئا. هنن کي مسلم ليگ ليڊرن جي ماڳ ۽ قوم کي گذشتہ اڻ پوري ٿيل وعدن جا واقعات معلوم نه هئا. آخر جڏهن سندن ٻن ڪارڪنن کي سفيٽي ائڪٽ هيٺ قيد ڪري جيل ۾ موڪليو ويو تڏهن مس سندن اکيون ڪليون. مارچ جي اول ۾ سنڌي هاري ڪانفرنس جو ساليانو اجلاس دادو شهر ۾ گڏ ٿيو. هن دفعي هميشه کان وڌيڪ ماڻهن ان ۾ غورمعمولي دلچسپي ورتي. سنڌ جي ڪوششي ڪوششي مان هاري ورڪر اچي منجهس شريڪ ٿيا. ڏسڻ ۾ ائين ٿي آيو ته ماڻهن کي اقتصادي بنياد تي جماعت سازيءَ جو احساس ٿيڻ لڳو آهي. جيڪڏهن هاري ڪارڪنن پنهنجا شخصي اختلاف ۽ سڌون بند ڪري جماعت جي بنيادي اصولن تي متحده محاذ سان ڪم ڪرڻ شروع ڪيو ته اهو وقت پري نه آهي جڏهن هن عوام جي واحد نمائنده جماعت اڳيان ٻي ڪا طاقت مقابلو ڪري نه سگهي.

ان کان پوءِ جلد ئي سنڌ اسيمبليءَ جي سيشن گڏ ٿي جتي ”نڪريءَ کي سور ٿي ۽ ڄاڻي ڪوئي“ وانگر هڪ بيڪار

ٽينسي بل پاس ڪري اجلاس ختم ڪيو ويو. جاگيرن جي ختم ڪرڻ جو سوال اتي ئي رهجي ويو. زمينداري ختم ڪرڻ جو ته ڪنهن نالو ئي ڪونه ورتو.

انهي وقت ڌاري خان بهادر ڪهڙي جي، پاڪستان سرڪار برخلاف ڪيس بي قاعدي اسيمبليءَ مان خارج ڪرڻ جي ڪيل دعويٰ جو فيصلو ٿيو. هاڻي ڪورٽ جي فاضل جج آغا حسن علي خان جي فتويٰ موجب خان بهادر ڪهڙي کي اسيمبليءَ مان غير قانوني طور ڪيو ويو هو، ان ڪري هو وري پنهنجي جڳهن تي موٽي آيو. عام ۾ اها اميد هئي ته جنهن صورت ۾ ڪيس وزارت عظميٰ تان بي واهي طرح ڪن سياسي سوالن جي ڪري ڊسمس ڪيو ويو هو ته مناسب اهو هو ته ڪيس موٽائي وزيراعظم ڪيو وڃي ليڪن ارباب حڪومت کي شايد اها ڳالهه منظور نه هئي. خان بهادر کي باوجود سندن اڳيان سر تسليم ختم ڪرڻ ۽ مستقبل ۾ سندن پوئلڳ ٿي هاڻ واري پاليسي اختيار ڪرڻ جي به يڪدم وزارت عظميٰ حاصل ڪرڻ ۾ رنڊڪون وڌيون ويون.

سنڌ سرڪار جا ان ساري معاملي ۾ ڪيئي لک روپيا خرچ ٿيا سڄا سارا ٻه سال خان بهادر کي مختلف خرچن ۽ تڪليفن مان لنگهڻو پيو. ان جو آخري حشر اهو ٿيو جو سڀني ڏٺو. ليڪن اڄڪلهه جي پاڻ کي هن ننڍڪي ملڪ جا مالڪ سمجهي ڪاروبار هلائي رهيا آهن، تن کان ڪو پڇڻ وارو ڪونه آهي ته سنڌ اسيمبليءَ ۾ وزارت جي منظوري ۽ اجازت کان سواءِ هيترو سارو وقت ۽ پئسا سنڌ جو صرف سنڌين کي هيسائڻ ۽ ڏاڍيل ڪرڻ لاءِ خرچ ڪيو ويو سو ڇو؟ پر ”وڪائڻ گهوڙن جا ملهه ڪونه ٿيندا آهن“ غلامن جي قسمت ۽ عزت سان اجهو اهڙي طرح ڪيل ڪيڏا آهن. سنڌ جي ساري سياست تي شاه صاحب جو هيٺيون بيت ٺهي اچي ٿو:

اچو پاڻي لڙ ٿيو ڪالو ڙيو ڪنگن،  
ايندا لڄ مرن تنهن سر مٽي هنجوڙا. (شاه)

نيٽ مسٽر يوسف هارون کي آسٽريليا جو هائي ڪمشنر ڪري موڪليو ويو ۽ ان جي جاءِ تي قاضي فضل الله کي وزير اعظم ڪيو ويو.

خان بهادر ڪهڙي جي دوباره طاقت ۾ اچڻ کان شايد ايترو دل ڀڄي پئي هئي جو باوجود جملي مسلم ليگ اسيمبلي پارٽيءَ جي ميمبرن جي عرض ڪرڻ جي به هن صاحب حال سنڌ کان ٻاهر هوا ڪاٺڻ کي ترجيح ڏني.

آخر پاڪستان ۽ هندستان جي وزيرن اعظم کي سمجهه آئي ۽ دهليءَ ۾ گڏ ٿيا ۽ ڪن ڳالهين تي سمجهوتو ڪيائون، ان کان پوءِ نهرو صاحب ڪراچيءَ ۾ تازي لڳايل نينهن کي تازو ڪرڻ آيو.

نهرو صاحب جي دهلي ڪانفرنس ۾ ڏنل بيان ۽ اسان جي وزير اعظم صاحب جي آمريڪن گهٽ جي موقعي تي ڪيل تقريرن مان اها بوءِ اچي ٿي ته مذهبي حڪومت مان اسان جي حڪام جو مطالب ڪهڙو آهي.

”پلي پلي پاڻ آئي سا به نه پلي“

هي چند واقعات پاڪستان قائم ٿيڻ کان بعد جا ناظرين جي اڳيان انهي لاءِ پيش ڪيا ويا آهن ته سلسله واقعات جاري رهي. البت ان ساري قصي ۾ سواءِ ڪنڌ هيٺ ڪري بي عزتين سڻڻ، سنڌي وڏيرن جي ليدرشپ جي ذيوالي نڪرڻ، اسان جي سياسي، اقتصادي ۽ ذهني آزادي ۽ ترقي جي راه ۾ بي شمار رنڊڪن پوڻ جي بي ڪابه ڳالهه مذڪور نه آهي.

پڪي سر ۾ هيڪڙو پار پھڙن پنجاه،  
سندس آس الله، ٿو لڏي لهرن وڇر. (شاه)

پر اسان ايد نه لائي آهي ”چور جا سؤ ڏينهن پاڳئي جو هڪ ڏينهن“ اهو ڏينهن نيٽ ايندو.

جهڙي طرح ستون ورهين جي ڪمائي هندو شاهوڪار  
 ٿوري عرصي ۾ ڦٽي ڪري وڃائي ويا، اهڙي طرح انشاءالله  
 انهن انگريزن جي ايجنٽن ۽ انهن جي مڪاني ڇاڙهن جو حشر  
 به ساڳيو ٿيندو.

خدا جي غضب جي ڊيگ دير سان ٽپندي آهي پر ٽپندي  
 غرور، ”خدا وٽ دير آهي پر انڌر نه آهي“.

متو آهين مڇ، ٿلها ٿو ٿوڻا هٿين،  
 توجا ڀانڻي اچ، تنهن پاڻي پئڻي ڏينھڙا ! □



# پاڳو چوڌون

(آخري ڏينھو)

مڪو سب سرتيون سمن ملان سير  
ٻيو مڃائي نيمر آيون آبر آري. (شاهه)

فصل ٻاويهون

## اسان جي سياسي شعور جو واڌارو

آءٌ ڪيئن سوڙهن سمن، مون وڙ گهاري سچ  
ور اٻائڻ سين آڃ، ڪه شربت تنهنجو سومرا.  
(شاهه)

هن ڪتاب جي پهرين ڏن پاڻن ۾ مون حتي الامڪان  
ڪوشش وٺي گذريل ۱۰ سالن ۾ سنڌ جي سياسي صورتحال ۽  
ان سان تعلق رکندڙ ڳالهين کي قلمبند ڪري عوام جي آڳاٽن  
پيش ڪيو آهي ۽ هن پاڻي ۾ انهن واقعات ۽ پنهنجي تجربن  
کي مدنظر رکندي انهي تي تبصرا ۽ پنهنجا رايا پيش ڪريان ٿو.  
اهو سمورو وقت مسلسل جدوجهد ۽ عجيب ڦرندڙ گهرندڙ  
جدا جدا سياسي واقعات سان ڀريل پي رهيو آهي.

مون کي پڻ سنڌ اندر يا ٻاهر مختلف نگاهن سان پي ڏٺو  
پيو وڃي، ڪن محبت ۽ عقيدت جو اظهار پي ڪيو آهي ته ڪن  
نفرت ۽ حقارت جي نظر سان پي ڏٺو آهي. ڪن محب وطن ۽  
قوم پرست پي سڏيو آهي ته ڪن دشمنن جو چاڙو ۽ غدار قوم  
سان پي ياد ڪيو آهي. هن هنگام خيز سياسي دور ۾ جڏهن  
سمجهه تي جوش غالب آيل ٿو ڏسجي، تڏهن سياسي ڪارڪنن  
کي اهڙين حالتن جي منهن مقابل ٿيڻو ٿو پوي.

پنهنجي طرفان سوائي جي پائي حق جي ٻي ڪا به دعوا  
پيش نٿو ڪريان. درحقيقت هن پيچيده سياسي رستي ۾ سچ جي  
سمجهڻ ۽ ان تي عمل ڪرڻ کان زياده ڪوبه ڏکيو ۽ مشڪل  
ڪم نه آهي.

منهنجي گذشتہ سالن جي سياسي جدوجهد ۾ ٻارڻن ۽  
شخصي لاڳاپن بدلجڻ جي ظاهري ڦيرين گهيرين جا جيڪي واقعات

رولما ٿيا آهن تن تي جيڪڏهن ڪو گهريءَ نظر سان ڏسڻ جي ڪوشش ڪندو ته ان مان کيس سنڌ جي سياسي، اقتصادي ۽ ذهني آزاديءَ ۽ ترقيءَ لاءِ هڪ ادنيٰ خادم ملڪ جي جدوجهد ۽ ڪوشش نظر ايندي. غلامون بيشڪ گهڻيون ٿيون هونديون، پر انهن غلامن ۾ به سنڌ جي پڻتي پيل سياست جي هڪ نمايان جهلڪ نظر ايندي جنهن جي ابتدائي خام پيچڻ تي اسان کي پهرين پياده سفر ڪرڻو هو. سياست هڪ ترڪڻ بازي آهي، جتي ڪي پڪا رستا، مقرر ڪيل چاڙهيون ۽ ڏاڪا ڪونه هوندا آهن، اتي ماڻهوءَ جي جذبي، ايمانداري ۽ بي طمعي کان بهتر ڪو رهبر راهم ٿي نٿو سگهي. ان جي ڊگهي ۽ ڪنڻ رستي ۾ لاهسا ۽ چاڙها، فتحون ۽ شڪستون هميشه شامل هونديون آهن!

ڪڏهن عوام جي همدردِي ۽ مدد حاصل رهي ٿي ته ڪنهن وقت مخالفت ۽ ناراضگي. ڪو وقت رواجي پوئلڳ ٿي رهڻو پوي ٿو ته ڪڏهن سوها سائين جو رهبر راهم. ڪڏهن اڪيلو ته ڪڏهن گهڻن سان. موجوده زماني جي بدليل سياسي حالت مطابق سنڌ ۾ ڪي اڳي تجربا حاصل نه ٿيا هئا جنهن جون روايات اسان جي لاءِ مشعل راهم ٿي ڪم اچن. ان ڏئي ملڪ جو سفر هو جتي سياسي رهگذرن اڃا پهچرا ۽ دڳ نه ٺاهيا هئا.

صوبائي ستارن ملڻ بعد جڏهن سنڌ بمبئي کان جدا ٿي تڏهن ان ۾ سياسي سفر لاءِ سهوليتون پيدا ٿيون. ان کان اڳي ڇا ڪي دستور، ۽ تجربا اسان کي سياسي سفر شروع ڪرڻ لاءِ رهبري ڪندڙ ڪونه هئا. ان ڪري اسان جي جملي سياسي جدوجهد جو مرڪز سنڌ اسيمبلي بنجي پئي ۽ ان سان واسطو رکندڙ ٽيرون گهيريون، صلح ۽ مخالفتون، لاڳاپا ۽ تعاقب، جماعت بنديون ۽ پروگرام ٿي صوبي جي سياست جو مکيه جزو ٿي پيا. انهن جي اثر ۽ تجربن هيٺ اسان جي سياسي خيالات ۽ خواهشات، اسين ۽ آسرن جي ٺهڻ ٿي. قسمت سان آڻ پهرين اسيمبليءَ ۾ شروعات کان ئي چونڊجي آيس ۽ پنهنجي پنهنجي آهر مون به سنڌ جي تعمير

ترقيءَ لاءِ ٻي پاڻ پتوڙيو. جوانيءَ جي جذبي ۾ اهو ڪم مون جوش خروش سان ڪيو.

هن ساري عرصي اندر منهنجي اها ڪوشش ٻي رهي آهي ته سنڌ جي سياسي صحرا مان آزاديءَ جي واديءَ ۽ ترقيءَ جي خوابن کي پهچڻ لاءِ ڪي پنڌ ۽ پهچا پيدا ڪجن جن تي هلي اسان جي قوم جا نوان نسل منزل مقصود تي پهچي سگهن.

سادو ۽ اسيدن سان ڀريل ٿي مون اسيمبليءَ جي سياست کي عهدن ۽ شخصي مفاد حاصل ڪرڻ جي تنگ دائري مان ڪڍي ملڪي آزادي ۽ قومي ترقيءَ جي ڪشادن رستن ڏي وٺي وڃڻ جي ٻي ڪوشش ڪئي آهي، پر ڪڏهن ته سنڌي سياست جي غير معمولي وهڪري کي مون به پنهنجي بلند خيالي ۽ مٿاهين مڪان تان گهلي حالتن جو پابند ڪري ڇڏڻ سان ڇڳ جهڙو ڪري پي هلايو آهي.

سياست ۾ مون شروعات جمهوريت پسند، آئيني، سياستدان جي حيثيت ۾ ڪئي. جنهن جي ابتدا خلافت جي جذبه آزادي واري زماني کان ٿي ۽ واڌارو ڊسٽرڪٽ لوڪلبورڊ ڪراچيءَ جي پريزيڊنسيءَ جي وقت انگريز عملدارن مان مخالفت جي ڪري ٿيو.

هن وقت آءٌ ٻڪو سوشلسٽ آهيان ۽ منهنجو عوام جي سڄي جمهوريت اٿڻ لاءِ سندن طاقت ۾ ڀورو ايمان ۽ ڀروسو آهي. ابتدا ۾ منهنجو اعتماد هو ته انگريزن جي سروج ڪيل آئيني دستور سياست ذريعي عام ماڻهن جي بهتريءَ ۽ ترقيءَ لاءِ گهڻوئي ڪجهه ڪري سگهيو. پر ڏهن سالن جي تجربي بعد آءٌ هن راءِ تي پهتو آهيان ته اسيمبليءَ کان وڌيڪ عام ماڻهن، مزدورن، هارين ۽ نوجوانن جي طاقت ۽ آواز ۾ اثر آهي ۽ آخري فيصلو انهن کي ئي ڪرڻو آهي. شروعات ۾ مون کي خيال ويٺل هو ته اسيمبلي ميمبرن جي همدردي ۽ اتحاد سان صوبي جي ترقيءَ ۽ تعمير لاءِ گهڻوئي حاصل ٿيندو ليڪن تجربي ثابت

ڪيو ته مظلومن جون دانهون ۽ ستايلن جو سوڪار ٿي انهي شاهوڪار ۽ بااثر واقتدار طبقي جي منصوبي کي ٽوڙڻ لاءِ واحد علاج آهي.

عوام جي مشڪن ۽ مصيبتن، رنج ۽ الم، پورين ۽ ڏاڙن غربت ۽ مسڪيني جهالت ۽ بي علمي جو حل سندن استقلال ۽ همت ۽ عمل ۾ لڪل آهي. منهنجي ابتدا جويائي حق سان ٿي ۽ هميشه سچ جي ڳولڻ ۽ الهي عمل جو ارادو رکڻ ٿو.

هينئر روشنيءَ جو ترورو نظر اچڻ لڳو آهي. هڪ جزيا شخص جو سياسي شعور ترقي ڪري ڪل يا قومي شعور ۾ سمجهاڻ شروع ٿيو آهي ۽ آئنده لاءِ نئون راهه عمل ڳولي ڪڍيو اٿس.

هن ساري قصي ۾ نه صرف منهنجا شخصي سياسي تجربا بيان ڪيل آهن پر ان مان صوبي جي سياسي ارتقا جو پتو پئجي سگهي ٿو، مٿاڇري نظر سان ڏسندڙ کي صرف وزارت جي ڪرڻ ۽ انهن جي شڪل ۾ ٻيو ڏسڻ ۾ ايندو.

سنڌ جي جدائي کان پوءِ گهڻيون ئي تبديليون رونما ٿيون آهن. زبردست سياسي طاقتن ۽ اثرن صوبي جي ماڻهن کي هڪ يا ٻي طرف ٻي ڌوڏيو آهي، منهنجو پڪو ايمان آهي ته مشرق جي گهڻن وڏن مسئلن جو حل به هتي سنڌ مان ئي پيدا ٿيڻ وارو آهي. هتي جا ماڻهو آخر صحيح ڳالهه سمجهندا جيئو ٿيڪ اڄ هو ڪمزور ۽ بي زبان آهن.

سنڌ جي آبادي ۱۹۴۱ع آدمشماري مطابق ۵۴ لک آهي، جن مان ۳۲ لک مسلمان ۽ تيرهن لک غيرمسلمان هئا. (پاڪستان ٿيڻ کان پوءِ حالتون بدليجي چڪيون آهن، ۱۰ لک هندو سنڌ ڇڏي ويا آهن ۽ ۱۵ لک ڪن ٻاهريان مسلمان سنڌ ۾ آيل آهن) اٽڪل ۲۰ لک ماڻهو شهرن ۾ رهن ٿا باقي ۳۰ لک ماڻهو بهراڙين ۾ رهن ٿا. جن مان تقريباً اڌ ماڻهن کي پڪي طرح جاءِ رهائش ڪانه آهي ۽ سدائين سانگي آهن. تنهنڪري سياسي تعليم ۽ تمدن جي فائدي کان ٻي بهرا رهن ٿا. اهڙيءَ طرح شهرين ۾ به اڌ

کان ٽي حصي تائين بي گهر آهن. تقريباً سڀني ماڻهن تي ۳/۲ حصي جو ڪيتي تي گذران آهي، اٽڪل ۲۴ لک ماڻهو زمين جا هاري آهن. باقي ڇهه لک پهراڙين جا رهندڙ وڏا زميندار، جاگيردار ۽ دنيا کاتيدار آهن.

زمين جو ٽيون حصو وڏن زميندارن ۽ جاگيردارن جي هٿ ۾ آهي. هندن کي سندن آدمشماريءَ مطابق زمين مليل هئي جا داڻ اڪثر بدلاجي ٻاهران آيل مسلمان مهاجرن کي ملي آهي.

نوڪرين ۾ هندو ۽ مسلمان اڌواڌ هئا پر هندن جي ٺڪري وڃڻ ڪري انهن جي خالي ٿيل جاين جو گهڻو حصو ٻاهران آيل مهاجرن کي مليو آهي. واپار ۽ ڪارخانا اڪثر هندن جو هئا، جن جي وڃڻ ڪري انهن جو تمام گهڻو حصو ٻاهران آيل مهاجرن جي هٿن ۾ ويو آهي. انهي پس منظر مطابق سنڌ جي سوالن تي غور ڪرڻو ۽ سمجهڻو آهي. انهيءَ ۾ وڌاءُ نه ٿيندو جيڪڏهن چئجي ته سنڌ بمبئي کان جدا ٿيڻ کان اڳي سياسي طرح پڻ پهل هئي. جمهوري حڪومت هلائڻ لاءِ منجهس گهربل عام راءِ عدم موجود هئي. عام ماڻهو بي علم ۽ خواب غفلت ۾ سٺل هئا، ڪاسورن، زميندارن ۽ وڏن ماڻهن جي هٿ هيٺ هئا. کين تازي مليل ووٽ جو قيمت ۽ قدر معلوم نه هو، انگريزن جي راڄ ۾ هندن گهڻي ترقي ڪئي هئي، اچي شهرن ۽ ننڍن ڳوٺن ۾ رهندا هئا، انهن کي پنهنجون پنهنجائون هيون جن جي ذريعي هو پنهنجي حقن جي حفاظت ڪندا هئا.

دڪانداري، واپار، ڪارخانا، وياج خوري ۽ گهڻي حصي تائين سرڪاري نوڪريون به هنن جي هٿ ۾ هيون. مطلب ته صوبائي جي اقتصاديات تي هنن جو گهڻو قبضو هو. هنن ۾ علم به گهڻو هو ۽ پنهنجو رايو اخبارن ذريعي (جي گهڻو ڪري سندن قبضي ۾ هيون) ظاهر ڪري سگهيا ٿي. انهن جا ليڊر سمجهدار، چالاڪ ۽ منظم هئا. هنن ۾ مقصد حاصل ڪرڻ جو پورو شعور هو. سنڌ ۾ گذشتہ خدمات، قرباني جي ڪارنامن ۽ مخلص ڪارڪنن

سان ڀرپور صرف هڪ جماعت هئي، جا هئي ڪانگريس. ليڪن ان جو اثر گهڻو ڪري هندن تي هو. پهرئين عام چونڊن ۾ ڪانگريس طرفان اسيمبليءَ لاءِ صرف هندو اميدوار بڻيا. ست جايون ڪٽيائون پر هندن جي هندو ووٽرن تي مدار ۽ آزاد هندو گروه سان مقابلي، هنن لاءِ فرقيوار ذهنت کان مٿي چڙهي، مسلم عوام جي لاءِ ڪي ڪجهه ڪري انهن کي پاڻ ئي راغب بنائڻ، مشڪل ڪري ڇڏيو.

سنڌ جي مسلمانن خلاف تحريڪ ۾ گهڻو حصو ورتو هو پر ان ڪري ڪا اهڙي محڪم ۽ پائدار جماعت مخلص ڪارڪنن جي پيدا ڪانه ٿي سگهي جا سنڌ جي مسلم سياست جو رخ بدلي ڇڏي. عام ماڻهو ساڳئي طرح زبمندارن ۽ جاگيردارن جي قبضي ۾ هئا.

خلافت واري وقت جي ڪارڪن مان صرف شيخ عبدالعجيد صاحب هو جنهن هڪ ننڍو گروهه ڪارڪنن جو پيدا ڪري الوحيد اخبار ذريعي مسلمانن ۾ پروپيگنڊا ڪرڻ سان سڃاڻي پيدا پي ڪئي. آءٌ اڳوڻي لکي چڪو آهيان ته ڪانگريس ميمبر ۽ شيخ عبدالعجيد ٽي هئا جي عوام جي همدرديءَ سان اسيمبليءَ ۾ چرلڊجي آيا هئا.

سنڌ اسيمبليءَ ۾ ٽن جدا جدا قسمن جا سياستدان موجود هئا.

۱- اهي خود مطلب ۽ ابن الوقت ميمبر هئا جن جو مقصد صرف ذاتي ۽ شخصي فائدو حاصل ڪرڻ هو ۽ سندن وفاداري هميشه طاقت ۾ آيل تر سان پي رهي.

۲- اهي گروهه جي هندو يا مسلمان شاعوڪار طبقي جا عيوضي هئا جن جي سياست جو مدار فرقيوار ذهنت پيدا ڪري پنهنجي طبقي جي مفاد جي حفاظت ڪرڻ تي بيٺل هو.

۳- اهي آل انڊيا جماعتن سان واسطو رکندڙ گروه جن جي سياست انگريزن جي طرفداري يا مخالفت تي مبني هئي ۽ جن جا مقصد هڪٻين جي مخالف هئا.

سنڌ جي بمبئي کان جدا ٿيڻ کان پوءِ اسان ضرورت سمجهي ته ان جي پٺڻي پيل ماڻهن جي خاص حالتن کي نظر ۾ رکي هڪ جمهوري پارٽي هيٺين اصولن تي ٺاهجي.

۱- سياسي ڪارڪنن مان اڃا وڌيڪ ۽ شخصي مفاد جي ذميت کي بند ڪرڻ لاءِ سنڌ جي بهترين ڪارڪنن کي هڪ ضابطي ۽ پروگرام هيٺ گڏ ڪري صوبي لاءِ هڪ جماعت ٺاهجي.

۲- صاحب اقتدار طبقي جي فرقيوار ماڻهن کي بند ڪري صوبي جي بهتري واسطي اها جماعت اقتصادي بنيادن تي ٺاهجي.

۳- سنڌ ۾ سياسي ناڻڻگي ۽ نا تجربڪاريءَ کي مدنظر رکي اهو مناسب سمجهيو ويو ته ان جماعت کي آل انڊيا آئيني مسئلن جي ڪٽراڳڻ کان دور رکي صرف صوبو سنڌ جي اندروني مسئلن جي حل ڪرڻ لاءِ ڪتب آڻجي.

ان مان اهو مطلب ڪڍڻ غلط ٿيندو ته مٿين اصولن مان اسان جو مقصد صوبائي تنگ نظري سبب ماڻه جي اهم مسئلن کان صفا قطع نظري ڪرڻ هو. اسان کي هندستان جي آزاد ۽ خوشحال بنائڻ جا خاص خيال هئا. پر پنهنجي ماڻهن جي مجبورين ۽ سنڌ کي بمبئي سان شامل ٿيڻ بعد رسيل نقصانن جو احساس رکندي اسان مناسب ڄاتو ته اوائل ۾ سنڌ جي سياست کي آل انڊيا اختلافن جي چار ۾ ڦاسائڻ کان پاسي رکي ضروري مڪاني مسئلن طرف رجوع ڪيو وڃي.

سنڌ جون حالتون ٽياريون هيون ۽ انهن صوبي جي سياست کي هڪ خاص رنگ ڏنو ٿي. هيٺيون حقيقتون انبايت خاص روشني وجهنديون.

۱- اسان وٽ ڀنڀت ٻين صوبن جي زمين وڌيڪ ۽ ماڻهو گهٽ هئا. ان ڪري سندن معيار زندگي ٻين صوبن جي رهاڪن کان ٿورو مٿي هو جنهن ڪري سياسي بيداريءَ لاءِ مواد گهٽ هو.

۲- سنڌ جي چوڌاري ديسي رياستون هيون. انهي ڪري هن جو هندستان جي ٻين صوبن ۾ ٻه ڏاڍا ٿيل فرقيوار چڪاڻ سان

گهٽ تعلق هئڻ ڪري هتي هندو مسلمان ڪشيڊگي گهٽ هئي. سنڌ ۾ درويشن جي دعا، تعليم ۽ قديم روايت جي بنا تي مذهبي ڪٽرپڻو گهٽ پي رهيو آهي. دتي مذهب جو مفهوم انسان ذات جي محبت ۽ فلاح جو پي ورتو آهي نه نفرت ۽ ڳهٽائي جو.

۴- سنڌ جي ماڻهن کي جمهوري طريقه حڪومت جو گهٽ تجربو هئڻ ڪري سندن لاءِ جدا سياسي پارٽي جي ضرورت هئي. ۵- سنڌ ۾ زراعتي ۽ معدني پيداوار جي ترقيءَ لاءِ وسيع ميدان کليل هو، لڪن پئسي ۽ هنري مهارت جي گهٽتائي سبب گهڻو ڪجهه ٿي نٿي سگهيو.

انهن سڀني سببن ڪري اسان ضروري ڄاتو ته ساري مسئلي تي صوبي جي مفاد جي لفظ نگاهه مان غور ڪريون ۽ اهڙي پارٽي ٺاهيون جا صوبي جي مفاد کي هر ڳالهه تي ترجيح ڏئي ان جي ترقيءَ لاءِ ڪم ڪري.

انهن ڳالهين کي مدنظر رکندي سنڌ جي چند مخلص ماڻهن ”سنڌ اتحاد پارٽي“ ٺاهي جنهن جا دروازا هندو مسلمان لاءِ کول هئا ۽ آل انڊيا سياسي اختلافن جي جهڳڙن کان پري هئي. انهيءَ جي پروگرام تي نظر ڊوڙائڻ مان پتو پوندو ته اها پارٽي عام ماڻهن ۽ صاحب اقتدار طبقن جي وچ ۾ راڌاويٽ (Compromise) اصولن پٽاندر ٺهيل هئي.

اهو پروگرام سنڌ جي سياسي حالتن ۽ اسيمبلي ميمبرن جي ذهنت کي نظر ۾ رکي ڪليو ويو هو جي گهڻو ڪري شاهوڪار طبقي جا رڪن هئا.

مٿي بيان ڪيل قصي ۾ مون ڏيکاريو آهي ته ڪيئن سنڌ اتحاد پارٽي اسان جي آسرن ۽ آسپدن کي سرانجام ڪرڻ ۾ ناڪامياب ٿي ۽ ان جو خاتمو سندس ئي ليڊر هٿان ٿيو ڇاڪاڻ ته ڪانگريس پارٽي ۽ آزاد هندو گروهي جي هندو سرمائيدار طبقي جون عيوضي ۽ نهايت طاقتور ۽ اثر واريون جماعتون هيون سي



ڪنهن به وزارت کي ڀڄي ۽ ٺاهي سگهيو ٿي، تن اتحاد پارٽيءَ جي راءِ جي برخلاف خانبهادر اهلهم بخش جي وزارت کي طبقاتي مفاد ۽ آل انڊيا مسئلن خاطر طاقت به رکڻ ٿي گهريو.

انهن جي مقابلي ۾ مسلمان ميمبر غير منظم هئا ۽ سندن دلچسپي حڪومت کان ذاتي يا شخصي مفاد حاصل ڪرڻ تائين محدود هئي. انهن حقيقتن مان پڌرو ٿي ٿيو ته عوام (جن جي اڪثريت مسلمان هئي) جي حقوق جي حفاظت ڪرڻ ۽ هندو سرمايهدار طبقي (جو حالتن ۾ ڦيري آڻڻ جي برخلاف هو) جي مقابلي ڪرڻ لاءِ ڪوبه گروهه ڪونه هو. اهڙين حالتن هيٺ مسلمان ميمبرن (جن ۾ خودداري، اتحاد ۽ عام ماڻهن جي ڀلائي لاءِ دلچسپي عدم موجود هئي) جي معرفت عوام جي فائدي جا قانون پاس ٿيڻ ناممڪن پي نظر آيو. هن وقت تائين آءٌ ڪانگريس جي تحريڪ آزادي سان دلچسپي هڻڻ ڪري شامل هوس. سن جي ڳوٺ ۾ مون هڪ ڪانگريس ڪاميٽي ٺاهي هئي جنهن جو مون کي پريزيڊنٽ چونڊيو ويو هو. آءٌ ان لاءِ به تيار هوس ته ڪانگريس اسيمبليءَ پارٽيءَ ۾ شامل ٿيان پر انهي وقت جي ڪانگريس ليڊرن مون کي صلاح ڏني ته اهو وڌيڪ بهتر ٿيندو ته ڪجهه مسلمان اسيمبلي ميمبر همراهه ڪري پوءِ گروهه سان ڪانگريس ۾ شامل ٿيان. تنهنڪري مون کي نهايت ارمان ٿيو جڏهن مون ڏٺو ته منهنجون ڪانگريس بنسبت خلافت جي وقت کان وٺي خوش فهميون زائل ٿي ٿي ويون.

ڪانگريس ميمبرن کي هندو سرمايهدار طبقي ۽ هندو ووٽرن جي راءِ جو گهڻو خيال ڪرڻو ٿي پيو، جنهن ڪري هنن مسام عوام ۽ سندن عيوضين جي همدردي وڃائي ڇڏي، سندن الهي پاليسيءَ کي آڇ قبولي نه ٿي سگهيس.

شايد صبر جي گهٽتائي يا ممڪن آهي عوام جي پست حالي ۽ ملڪ جي افسوسناڪ حالتن جي احساس ڪري، مون ڪانگريس جي انهي پاوسي مان ڪڪ ٿي، هندو سرمايهدار طبقي جي خلاف،

مسلم عوام ۾ اتحاد ۽ خودداري پيدا ڪرڻ جي ڪوشش ڪئي، ته من ان جي وسيلي سندن درد دفع ٿين. انهن آسرن ۽ اميدن، مقصدن ۽ مرادن واسطي اسان مسلمانن کي فرقيوار جماعت جي ماتحت منظم ڪرڻ جو بهم پڇايو ته شل انهي ذريعي منجهن بيداري پيدا ٿئي ۽ اسيمبليءَ جي سهڻن تي اثر پوي. ان وقت اسيمبليءَ کان اندر يا ٻاهر جنهن فرقيوار جماعت کي زور وٺائي طاقتور ڪري ٿي سگهواسون سا مسلم ليگ هئي ليڪن ان بنسبت مون کي هيٺيان شڪ هئا:

۱. مسلم ليگ مسلمانن ۾ اتحاد ۽ نظام هندو مسلم اتفاق جي بنياد تي ڪرڻ ٿي گهريو، جنهن جو لازمي نتيجو هندن ۾ ساڳئي قسم جي ردعمل جي صورت ۾ نڪرڻ وارو هو.
۲. ليگ ليڊر گهڻو ڪري نواب ۽ زميندار هئا جي انگريزي نظر عنايت پي پيا. انهن وٽ ملڪ ۽ قوم جي بهتريءَ لاءِ ڪو عملي پروگرام ڪونه هو ۽ نڪو منجهن قربانيءَ جو مادو هو، سندن مطمع نگاه صرف شخصي ۽ ذاتي مفاد ۽ اقتدار حاصل ڪرڻ تائين محدود هو.

ڪانگريس ڪارڪنن جي جذبي آزادي ۽ قربانيءَ ۽ ليگ بنسبت شڪ سبهن کي مدنظر رکندي (مرحوم) سر حاجي عبدالله دارون کي گهڻو اڳ يعني ۱۹۳۸ع جي آگسٽ ۾ جو خط لکيو هوم تنهن جو ٽڪرو ملاحظم لاءِ هيٺ پيش ڪرمان ٿو.

”آءٌ هوند گهڻيءَ خوشيءَ سان مسلمانن کي مسلم ليگ اندر گڏ ٿيڻ لاءِ مدد ڪريان، ليڪن انگريزي سلطنت جي برخلاف مون ۾ تمام گهڻي تلخي ويهي ويئي آهي، خصوصاً جڏهن مون کي معلوم ٿئي ٿو ته هندستان کي غلاميءَ ۾ رکڻ خاطر باقي آزاد مسلم ملڪن کي به وڃن ٿا روز بروز پنهنجي قبضي هيٺ آڻيندا. انهي جذبي هيٺ مون کي هندو قوم جون ننڍيون ننڍيون شڪايتون وسريو وڃن ۽ دل ۾ اچي ٿو ته ڪم از ڪم مشرق وسطا جي باقي رهيل مسلم ماڪن جي آزاديءَ خاطر

ڪانگريس کي غير مشروط مدد ڪري انگريزن کي هندستان مان ڪڍجي“ ليڪن باوجود اهڙن خيالن جي سنڌ اسيمبلي جي سياست ۽ ملڪي ضرورتن مون کي مجبور ڪري، هندو سرمائيدار طبقي جي مقابلي لاءِ مسلم ليگ ۾ وڃڻ واسطي راغب ڪيو.

انهن ڏينهن جا مڪرم سياستدان، جن خلافت جي ڏينهن کان وٺي ملڪ ۽ قوم جي خدمت ۾ ڪئي، شيخ عبدالجديد ۽ سر حاجي عبدالله هارون هئا، انهن پنهنجي مسلم ليگ لاءِ ٻي ڪم ڪيو. انهن کي ڏسي مون خيال ڪيو ته جيڪڏهن هنن سان شامل ٿي ڪم ڪيم ته ممڪن آهي ته سنڌ جي مسلمانن کي منظم ڪري صوبي جي حالتن کي بهتر بنائي سگهجي. آءٌ ليگ ۾ ان ارادي ۽ اميد سان داخل ٿيس ته عوام کي منظم ڪري ليگ ۾ آڻڻ سان سندس موجوده ليڊرن، پروگرام ۽ پاليسيءَ کي بدلائي، ان کي عوام جي حقيقي جماعت بنائي سگهنداسون. ان کان وٺي منهنجي دوستن ۽ مون سنڌ ۾ ڪيترن سالن تائين مسلم ليگ کي طاقتور بنائڻ لاءِ سرتوڙ ڪوششون ڪيون.

انهي ۾ اسان کي گهڻن مشڪلاتن کي منهن ڏيڻو پيو. ڪو وقت هو جو اسيمبلي اندر اسان صرف اڌ ڏين ميڪر وڃي رهياسون ته ٻه ڏن ٽن هاريئون ۽ عوام ۽ ليگ کي مقبول بنائڻ لاءِ هر ڪا ڪوشش ڪندا رهياسون.

اهو ڪم ڪندي اسان کي ديهاتي زندگي جي گهڻي واقفيت ٿي. جيتوڻيڪ اسان کي گهڻي خواهش هئي ته مسلم عوام ۾ خود داري ۽ جذبه ترقي پيدا ٿئي، پر ڏينهن ڏينهن فرقيوار نفاق کي وڌندڙ ڏسي مون کي ارمان به ٿيو ٿئي. مون کي ڪانگريس جي آزاديءَ جي اصولن سان اڃان تائين همدردي هئي ۽ مون کي ويساهه هو ته ڪانگريس ۽ ليگ جي سمجهوتي تي اچڻ ۽ گڏجي ڪم ڪرڻ ڪري ملڪ کي وڏو فائدو پهچندو. انهي جذبات هيٺ مون جناح صاحب کي پهرين فيبروري ۱۹۴۰ع ۾ ڊڪ خط لکيو جو ملاحظه لاءِ پيش ڪجي ٿو.

□ ”مسلم ليگ اندر داخل ٿيڻ ۾ مون گڏجي پس وپيش ڪئي. ڇاڪاڻ ته جماعت جي اهم فرائض جي جوابداريءَ جو مون کي ڪافي احساس هو. هڪڙو داخل ٿيڻ بعد مون ان جي نظام ۽ شان کي برقرار رکڻ لاءِ حتي الامڪان ٻي پاڻ پتوڙيو آهي. مون کي فخر سان ظاهر ڪرڻو ٿو پوي ته ليگ اڄ منهن مٽي ڪرڻ جي لائق ٿي آهي. مون کي ليڊر ٿيڻ لاءِ ڪا سڌ نه آهي ۽ نڪو عهدن لاءِ مون کي ڪا لالچ پئي رهي آهي. مون تي ملڪ ۽ قوم جي آزاديءَ ۽ بهتريءَ جي جدوجهد ۾ جوابداريون ۽ فرائض عائد ٿين ٿا، هي خط انهي جذبات جي ماتحت موڪلي رهيو آهيان. ان کي هڪ سڃاڻپ جي ساليار ڏي عرضداشت ڪري سمجهڻ گهرجي. مون کي ڪافي احساس آهي ته هندستان جي مسلمانن کي متحده ڪرڻ ۾ اوهان گهڻي ڪاميابي حاصل ڪئي آهي. مسلمانن کي هاڻ اڳي وانگر حقارت جي نظر سان نٿو ڏسي سگهجي جيئن ڪجهه وقت اڳي ڏٺو ويندو هو. ان ۾ اوهان جي رهنمائي جو گهڻو حصو آهي، ليڪن مون کي يقين آهي ته دن اتحاد ۽ نظام جي حصول کي اوهان مقصد حاصل ڪرڻ جو ذريعو ڪري سمجهندا هوندا ۽ نه خود مقصد.

تنهنڪري منهنجو عرض آهي ته ڏينئر وقت اچي ويو آهي جڏهن صرف اتحاد جا راڳ ڳاڻڻ جي عيوض اسان پنهنجي سموري طاقت عوام جي بهتريءَ ۽ ترقيءَ جي راهه ۾ صرف ڪريون آڻي سمجهان ٿو ته وقت جي تقاضا اها آهي ته هاڻ پنهنجا طريقا ڪار (هندن جي برخلاف نفرت ڦهلائڻ) جا بدلائي ساري ڪوشش ملڪ جي خدمت ۾ صرف ڪريون. انهي لاءِ ضروري آهي ته ملڪ جي ٻي وڏي جماعت ڪانگريس سان ڪنهن سمجهوتي تي اچڻ گهرجي. اوهان کي تازو سنڌ ۾ منزل گاه جي سلسلي ۾ ٿيل افسوسناڪ واقعن جي بخوبي خبر آهي. مون کي معلوم آهي ته فسادن لاءِ مسلم ليگ ئي جوابدار آهي. پر مون کي ان غلط پروپيگنڊا جو ڪوبه خيال نه آهي. سياست ۾ اڪثر ائين

ٿيندو آهي اسان جون دليون صاف آهن ان ڪري ادا پروڀڻ ۽  
اسان کي دلشڪستو نٿي ڪري سگهي.

مٿين افسوسناڪ واقعات جو ذڪر هڪ سنڌي جي حيثيت  
۾ ڪيو اٿم. ڇاڪاڻ ته درد دل رکندڙ جي حيثيت ۾ آءٌ مٿين  
واقعات کان متاثر ٿيڻ کان سواءِ رهي نٿو سگهان. مون کي گمان  
آهي ته جيڪڏهن اختلافن کي ائين ڇڏيو ويو ته مستقبل تاريخڪ  
ٿيندو ويندو. مون کي اهو به معلوم آهي ته هندن ۽ ڪانگريس  
جي تنگ نظريءَ سنڌ جي سياست کي انهي درجي تي پھچايو آهي.  
ليڪن هي تهمتن ڌڙ جو وقت نه آهي، پر ايترو چوڻ کان رهي  
نٿو سگهان ته جيڪڏهن ليگ ۽ ڪانگريس جي وچ ۾ اختلاف  
نه هجن ها، ته ڳالهائون هيٺي حد تائين به پھچن ها. جيڪي  
سنڌ ۾ ڏسڻ ۾ اچي ٿو يا جنهن جو مستقبل ۾ امڪان آهي  
انهي سان ڪم وٺڻ ساري هندستان جون حالتون لاڳو آهن.

ٻئي جماعتون هن وقت وڏيون طاقتون ٿي پيون آهن ۽ ٻئي  
ساڳي مقصد لاءِ جدا جدا طريقن سان ڪم ڪري رهيون آهن.  
ليڪن ائسوس جي ڳالهه هي آهي ته ٻئي گڏجي ڪم ڪرڻ جي  
عيوض، سموري طاقت باهمي جوڳڙن ۾ صرف ڪري رهيون آهن.  
جنهن جو لازمي نتيجو ملڪ ۽ قوم لاءِ تباهي ۽ بربادي ٿيندو.  
صوبه سنڌ ٻنهي جماعتن واسطي گڏجي ڪم ڪرڻ لاءِ بهترين  
ملڪ آهي. هتي ٻنهي جو پروگرام ساڳيو ئي سگهي ٿو. اهڙيءَ  
طرح ڪانگريس جي ”عوام جي ڀلي“ جي دعويٰ جو به آزمودو  
ٿي ويندو. سنڌ ۾ ڪثرت مسلمانن جي آهي ان ڪري انهي  
اتحاد جو لازمي فائدو انهن کي ئي حاصل ٿيندو. آءٌ پنهنجي سموري  
جذبات کي هن خط جي محدود دائري ۾ پوريءَ طرح پيش ڪري  
نه سگهيو آهيان وڌيڪ اوهان جي عميق نظر ۽ وسيع فڪر تي  
ڇڏيان ٿو ته حالات جو معائنو ڪري مناسب رهبري ڪريو.“

انهي خط جي جواب ۾ مون کي جناح صاحب کان هيٺيون  
خط ۸ فيبروري ۱۹۴۰ع جي پهتو.

”منهنجي خط ۾ اظهار ڪيل ڳالهين سان گهڻي ڀاڱي مان شامل راءِ آهيان. پر توهان جي ”ڪانگريس واري عوام جي حالت سڌارڻ جي دعويٰ“ ۾ اميد جو برثواب ٿيڻ سولي ڳالهه نه آهي. تون گهڻو آسروند (optimist) آهين. آءٌ گهران ٿو ته تون وڌيڪ غور سان ڪانگريس ۽ ان جي هاءِ ڪمانڊ جي ارادن کي نظر مان ڪڍين ۽ هنن جي ظاهري دعوائن تي ڀاڄي نه وڃين. هندي مسلم سمجهوتي جو سوال آل انڊيا سوال آهي ۽ منهنجي خيال موجب جيڪي مسلمان هر هڪ صوبي جي جداگانہ صلح جا خواهشمند آهن سي غلطيءَ ۾ آهن. اهو طريقو مسلمانن جو متحده محاذ ختم ڪري ڇڏيندو“.

۱۹۴۲ع جي پڇاڙيءَ ڌاري اسيمبلي اندر مسلمان ميمبرن جو اتحاد قائم ٿيڻ بعد صوبائي مسلم ليگ وزارت قائم ٿي چڪي هئي. اهو ظاهر هو ته هاڻي هندو سرمائيدار طبقو اڳئين وانگر حڪم هلائي نٿي سگهيو ڇو ته انهن جي مقابلي ۾ محاذ قائم ٿي چڪو هو. پر افسوس سان ظاهر ڪرڻو ٿو پوي ته اهو محاذ عوام جي ڀلي لاءِ فائديمند ثابت نه ٿيو، پر اهو محاذ مسلم شاهوڪار طبقي جو سندن طبقاتي مفاد جي حفاظت لاءِ قائم ٿيو. اهي به هندن جهڙا ئي رجعت پسند هئا کين به پنهنجا مقصد ۽ مرادون هيون.

جيڪڏهن مسلم عوام کي هندو سرمائيدار طبقي هٿان ڪو انصاف ڀلي نٿي پيو ته اهڙي طرح سر غلام حسين جي ٽن سالن جي وزارت به ثابت ڪيو ته انهن کي مسلم ليگ ليڊرن هٿان به ڪجهه فائدو ڪونه پهتو، هو مسلم ليگ ۽ پاڪستان جي نالي ۾ سڀڪجهه پاڻ ڏانهن موڙيندا ٿي ويا. اسان جي صوبي ۾ مسلم ليگ ليڊرن پاڪستان جي نالي ۾ وڏيون ڳالهيون ٻڌايون پر جڏهن عوام سان انصاف ڪرڻ ۽ حڪومتي انتظام پاڪ ۽ صاف ڪرڻ جو موقعو کين ماڻو تڏهن ڀول پٺرا ٿي پيو.

جنهن صورت ۾ هي سمورو وقت ڪانگريس ميمبر جيل ۾ هئا تنهنڪري انهي عرصي ۾ ستن جي بي انصافين ۽ خرابين لاءِ انهن کي جوابدار ٺهرائي ڏني سگهياسون.

منهنجو گهڻو وقت ڳوٺن ۾ گذري ٿو ان ڪري عام ماڻهن جي اهڃڻ ۽ ايڏائڻ، ڏکڻ ۽ ڏولائڻ جي پوري پتي پوڻ جو موقعو ملي ٿو. عوام ملڪ جي آباديءَ جو گهڻو حصو آهن ۽ سندن معيار زندگي ۽ ڏک سک مان حڪومت جي چڱائي ۽ برائي جو پتو پئجي سگهي ٿو. وڏن شهرن ۽ صاحب اقتدار طبقي جي ماحول جي زندگي پُرفريب ۽ مصنوعي آهي، ملڪ جي صحيح حالت جي خبر پئڻ ۽ پاڻن، جهنگن ۽ جهرن، پهنن ۽ جهوپڙين، ڦاٽل ڪپڙن ۽ سڪل ڇهرن، جيل جي ڪوٺڙين ۽ اسپتالن اندر پئجي سگهندي.

وزارتن جي برخلافي ۽ جماعتن جي نقطه چيني جيڪڏهن شدت سان ڪرڻ جو جرم ڪيو اٿم ته ان جي جوابداري منهنجي حساس دل تي آهي. آخر—

”آءٌ ڪيئن سوڙهن سمهان، مون ور گهاري ولهم“

جڏهن مون کي معلوم ٿيو ته مسلم شاهوڪار طبقي جي نئين بلا سان مقابلو ٿيو آهي، جي اڌرائي بيرحم ۽ ظالم هئا، تڏهن ان ڳالهه منهنجي دل تي وڏو صدمو پهچايو. ڇا اسان هي ساريون ڪوششون هندو شاهوڪار طبقي برخلاف صرف ان واسطي ڪيون هيون ته هڪ چٽيءَ کان نڪري پيءُ ۾ پئون؟ آيا اڳين سڀ جدوجهد رائسگان ويئي. انهن حالتن کي سامهون رکي اسان کي آخري فيصلو ڪرڻو هو. انهي ۾ منهنجي اڳيان ٽي رستا ڪمبل هئا. ۱- انهن حالتن هيٺ دلشڪم ٿي سياست کان گوشه نشيني ڪري آرام جي زندگي گذاريان.

منهنجي ضمير اهڙي گيديٺي جي طريقي اختيار ڪرڻ کي انڪار ڪيو. ڇاڪاڻ ته اهو فرض ادائي ۾ ڪوتاهي ۽ عوا جي اميدن ۽ آسرن تي ٻاڻي ٿيڻ جي برابر هو.

۲- آءٌ به جڳ سان جڳ جهڙو ٿي انهيءَ عام خودمطلبيءَ ۽ ڪمزورين جو مريض ٿي ويڃان، پر اهو طريقو ذليل نظر آيو. ٻين وانگر عوام کي سهوليت سان اڳتي سگههس ٿي، پر پنهنجي ضمير کي ٽپڻ مناسب نه سمجهيم.

”ايءَ نه مارن ريت، جو سين مٿائن سون تي.“

۳- ٽيون رستو اهو هو ته همت ۽ بي دٻائي سان هن نئين بلا جو مقابلو ڪريان، جو رستو ساڪ ۽ قوم جي حقيقي اڃا ۽ صحيح پاڪستان طرف ويندڙ هو.

مون آخري تجويز تي عمل ڪيو. ڇاڪاڻ ته ان ۾ عوام جي ڀلائي ۽ بهتريءَ جو راز سمايل هو ۽ انهي رستي سان ايمان کي تازو ۽ روح کي زنده رکي ٿي سگهيس.

مون کي جلد ئي معلوم ٿيو ته هن جدوجهد ۾ نه صرف مڪاني صاحب اقتدار طبقي جي مخالفت کي منهن ڏيڻو هوم، پر ان سان گڏ سندن وڏي برادري (جي سڀ وڃي ليگ هاءِ ڪمالڊ ۾ گڏ ٿيا هئا) جي غصي جو پڻ پائ کي نشانو بنائي رهيو هوس. هنن مسلمانن جي اتحاد ۽ مسلم ليگ جي ضابطي جي نالي ۾ منهنجي صحيح جمهوري جدوجهد کي بند ڪرڻ گهريو ٿي جنهن ۾ منڏ جا بهترين ڪارڪن مون سان شامل هئا.

اسان عوام جي وفاداري ۽ ضمير جي ضابطي هيٺ رهڻ کي ترجيح ڏني ۽ عوام کي هنن جو هٿو ٻڃي، مسلمان شاهوڪارن جي تابع بنائڻ جي سازش کي ڊڪ ايمانداريءَ جو رستو نه سمجهيسون.

هنن جي منصوبن کي پنهنجي گهر درست ڪرڻ سان منهن ڏئي سگهياسون ٿي. آخر هو به سنڌ اندر اڃايت ۾ هئا.

لوڪن ليگ هاءِ ڪمانڊ جي ڊڪٽيٽرانم پاليسيءَ ترقي پسند گروهه کي مجبور ڪري مسلم ليگ کان ٻاهر ڪڍي ڇڏيو.

هاڻ اسان عوام کي حالتن کان واقف ڪرڻ شروع ڪيو،



ان ۾ گهڻين مشڪلاتن کي منهن ڏيڻو پيو سين .  
رجعت پسندن (جي طاقت ۾ هئا) سڳنهن طرح ما اسان  
کي بدنام ڪرڻ جا حيل هلايا. اسلام، مسلمانن جو اتحاد ۽  
پاڪستان جي هٿيارن کي عوام جي ٻرغلڻ لاءِ خوب ڪتب آندائون.  
سنڌ جي سياست ۾ نظرين جي بنيادن تي غير مساوي طاقتن  
جي وچ ۾ اڳي اهڙو مقابلو ڪڏهن ڪونه ٿيو هو .

سنڌ جي سياست هن وقت ٽن ڏانهن ڀڄي ۽ سرڪار جي نظر عنايت جي مرعون منت ٻي رهي هئي. اصولن جي بنيادن تي ڪو ٽڪر ڪونه ٿيو هو. باقي صرف شخصي فائدن ۽ عهدن لاءِ ڪشمڪشون پئي ٿيون هيون.

عوام کي سياسي اصولن جي بنيادن تي اڳتي آڳاٽم ۽  
ڪيو ويو هو جنهن ۾ سندن روزمره جي زندگيءَ جو واسطو  
هجي.

عام ماڻهن کي مندن سياسي آزادي ۽ حقن جي حفاظت لاءِ تعليم مان شروع ٿي، فڪر نه آهي جيڪڏهن بي واهي طريقي سان عام چونڊن وقت مسلم سرمايم دار اسان جو آواز ڊهاڻي سگهيو. پر اهو تاريخي واقعو آهي ته اهڙين زبردست طاقتن جو سمورو وقت همت ۽ استقلال سان مقابلو ڪري، اسان سنڌ جي سياست ۾ اخلاقي جرئت ۽ بي خوفي جو عظيم الشان مثال پيش ڪيو آهي. اسان لاءِ تڪليف ۽ مشڪلاتن اندر (جي رجعت پسند مخالفن کان سيشيون پيون) اهو آڏو هو ته اسان ايمانداري سان جيڪي سياسي جدوجهدون ٿي، تنهن ۾ وڏين طاقتن جو به مقابلو ڪرڻ ۾ پوئتي نه ٿي پياسون.

گذريل ڏهن سالن ۾ تهيمبليءَ جي سياسي تجربي مان مون گهڻائي سبق پراييا هئا. حياتي هڪ ڊگهي مسافري آهي جنهن ۾ مشڪل مسئلن ۽ حقيقتن سان روشناس ٿيڻ بعد درجي بدرجي سچ ظاهر ٿئي ٿو، ليڪن انهي معلومات لاءِ ضروري آهي ته اسان جو ضمير خودغرضي ۽ تن آساني جي مرضن کان آجو هجي.

سنڌ ۾ زمانہ اصلاحات (پراونشل آئونامي) جي سياسي تجربي مان نڪتل نتيجا هيٺيان آهن.

۱- سياست هروڀرو چونڊن ۽ عهدن حاصل ڪرڻ جي راند نه آهي جنهن ۾ ووٽن هٿ ڪرڻ ۽ عارضي ڪاميابيءَ جي حصول لاءِ ناجائز سمجهوٽا ۽ راڌاويٽ ڪجن. هندستان ۾ سياست کي انگريزي غلاميءَ جي اثر هيٺ بي جان ۽ مصنوعي ماحول ۾ محدود ڪيو ويو آهي. جنهن ملڪ ۾ جماعتي نظام غير مساوي طبقن جي بنياد تي ٻڌل دهجي، اتي اسيمبلي رستي ملڪ ۽ قوم جي بهتري ۽ پلائي جي حاصل ڪرڻ جا خيال پڄاڻن هڪ ٻيڪار مشغلو آهي.

اهڙي جمهوريت جنهن جو اسان کي هن ملڪ ۾ تجربو ٿيو آهي هڪ دوکو آهي. ان ۾ حقيقي طاقت سرمائيدار طبقن جي هٿ ۾ رهي ٿي، جي چونڊن وقت سڀ پروپيگنڊا جا ذريعا، سرڪاري عملو ۽ خود ڪيترن هوشيار ورڪرن کي خريد ڪري ڪتب آڻي سگهن ٿا.

قوم جي ترقيءَ جي اسيد انهن ماڻهن مان جي پيسي، طاقت، خانداني اثر ۽ غلط پروپيگنڊا ذريعي پاڻ چونڊائي اچن ٿا رڪن ٿي سود آهي. اهڙا ميمبر رجعت پسنديءَ جو آڏو بڻجيو پون. منجهان سواءِ ذاتي ۽ طبقاتي مفاد جي عوام جي بهتريءَ ۽ پلائي جي توقع رڪن ٻيڪار آهي سياسي مساوات ۽ اقتصادي مساوات جو پيدا ڪرڻ ازحد ضروري آهي. جنهن کي صرف، مظلوم عوام سرمائيدار جي خلاف متحده محاذ ۽ وڏي جدوجهد بعد ئي حاصل ڪري سگهي ٿو.

۲- صحيح ۽ عوامي جمهوريت صرف ماڻهن جي جوش ۽ تعصب اٿارڻ سان حاصل نه ٿي سگهندي. ڪجهه وقت اڳي مسلم عوام کي مستي ۽ پستيءَ جي حالت مان ڪڍڻ لاءِ سندن تباھ حوالي جي خطري ۽ اتحاد جي نالي ۾ کين جيڪڏهن گڏ ڪرڻ ضروري ڄاتو ويو هو، ته هاڻ جڏهن قوم ڪافي بيدار ٿي چڪي

آهي ته اهي ساڳيا طريقا اختيار ڪرڻ لازمي نه آهن. سنڌ ۾ مسلمان ته اڳي ئي گهڻي اڪثريت ۾ هئا پر پاڪستان ٺهڻ کان پوءِ ته هندو رهيا ئي ڪونه آهن تنهنڪري هينئر وقت آيو آهي جو مسلمان شاهوڪار طبقي جي ناپاڪ قبضي کان آزاد ڪرڻ لاءِ کين معاشي بنيادن تي منظم ڪجي.

سنڌ ۾ مظلوم طبقي جي سولائي سان حالت بدلائي سگهجي ٿي بشرطيڪ صحيح اصولن جي بنياد تي ايماندار ڪارڪن عوام جي رهبري ڪرڻ لاءِ ڪم ڪشي پهرين.

گذشتہ ۱۵ سالن جي تجربن ثابت ڪيو آهي ته فرقووار سوالن ۽ مذهب جي آڙ ۾ ڪيئن نه بداخلاق ۽ رجعت پسند ماڻهو ليڊر بنجي ويا جي رواجي طرح هوند عوام جي سامهون منهن به مٿي ڪٽي نه سگهن ها.

اسلام ۽ مسلم قوم جي نالي ۾ مسلم شاهوڪار طبقي جي روايتي غاصبن وري اچي عوام جي علمبرداري هٿ ۾ کڻي آهي. اهو ڏينهن پري نه آهي جو عام ماڻهو اسلام جهڙي اعليٰ مذهب کي اهڙن بدنام ڪندڙ ليڊرن جي خلاف بغاوت ڪن. پر خطرو صرف اهو آهي ته انهي وچ ۾ رجعت پسند طبقو پنهنجي طاقت اهڙي مضبوط ڪري ويندو جو ان کي اڪوڙڻ تمام ڏکيو ٿئي پوندو. تنهنڪري ضروري آهي ته آئنده لاءِ عام ماڻهن کي منظم ڪرڻ جو طريقو بدلي کين ضروريات زندگي جي بنياد تي منظم ڪري سندن حقيقي دشمنن کي، جي اسلام جي آڙ يا پاڪستان جي دامن ۾ پاڻ ڇپايو پيا ملڪن کي لڳين، بنا ڊپ جي ٻڌرو ڪجي جيئن مظلوم ۽ مسڪين طبقا متحدہ محاذ ٺاهي پنهنجا حق حاصل ڪري سگهن.

۳- اسان جي گذريل تجربن مان ظاهر آهي ته ڪو به آل انڊيا (هاڻي آل پاڪستان) جماعتن جو هاڻي ڪمانڊ جنون جون واڳون صوبي کان ٻاهر وارن ماڻهن جي هٿ ۾ آهن سنڌ جي عوام جي ڀلي ۽ ترقيءَ لاءِ فائدو پهچائي نه سگهندو. اهي

هءِ ڪمانڊ وڌن سوان، باهمي اختلافن، سياسي اقتدار قبضي ۾ رڪن جي ڌن ۾ اهڙو مشغول آهن جو صوبي جي مڪاني ضروريات جو ڪين ڪوبه فڪر ٺٽو رهي.

هيسٽائين سنڌ کي آل انڊيا يا آل پاڪستان جي سياسي راند ۾ ڪينهوڙو ڪري ٻي ڪتب آندو ويو آهي ۽ سندس حقيقي مفاد عارضي سوان يا فرضي خطرن جي نالي تي قربان پي ڪيا ويا آهن.

اسان جي مڪاني سياست مرڪزي ڊڪٽيٽري ڪري ٺٽا ٿي ويئي آهي. خودمطاب ۽ خوشامندڙيا هاءِ ڪمانڊن کي راضي ڪرڻ ۾ ڪامياب ٿي ويا آهن، ايماندارن ۽ ماڪ جي خير خواهن کي تنگ نظر ۽ صوبائي رنگ ۾ رنگيل سمجهي پوئتي اڇلايو پئي ويو آهي.

گهڻو ڪري سنڌ جي سياست ٻاهرين جي اشارن تي پي هلي آهي، اسان جي مڪاني وڏين ۽ معتبرن سندن دواليءَ بنديءَ ۾ فخر پي سمجهيو آهي.

احساس خودداري ۽ خودارادي اسان جي وڏيري ڪلاس جي موجوده ليڊرن مان ختم ٿي چڪو آهي، خود سنڌي سڏائڻ به عيب ٿو اچي، پنهنجي روايات تي قائم رهندي ”جنهن جو ڪاٺجي تنهن جو ڳاٺجي“ جي مصداق سنڌي قوم ۽ سنڌي مفاد جي آواز اٿارڻ کان ٻيا چرڪن. حقيقي هاڻي ڪمانڊر ترقي پسند خيالن جي ماڻهن جو هٿن گيرجي جو عوام جي دڪن ۽ سورن، مڪاني ضرورتن ۽ هر صوبي جي خصوصيات جو اندازو ڪري سگهي. اهو هر ماڪ جي قوميت ۽ ان جي حق خودارادي ۾ اعتبار رکندڙ هجي ۽ انهن جي تيزي، زبان سياسي ۽ اقتصادي مفاد جي حفاظت ۽ ترقي ۾ چيئمنڙ هجي.

ان کي صوبائي تنگ خياليءَ سان تصور ڪرڻ سمجهه جي ڪرناهي ٿيندي. جيڪڏهن عوام جي پلائي ۽ ٻيٽريءَ جو خيال

رکڻو آهي ته پنهنجي سياست جو بنياد حب الوطني جي زرين اصول تي رکڻو پوندو.

”ڪٿا لويون پتون پائا، نه مڃان ٿي مٿانديس“

اهڙي صحيح هائي ڪمانڊ جي عدم موجودگيءَ ۾ سنڌ کي پنهنجي قوميت، تهذيب، روايت، زبان، سياسي ۽ اقتصادي مفاد جي حفاظت ۽ ترقيءَ لاءِ پنهنجو هائي ڪمانڊ پيدا ڪرڻ گهرجي، جو عوام جي حالت سڌاري کين آزاديءَ ۽ ترقيءَ جي رستي تي هلائي سگهي.

۴۔ اسان نئين سياسي دور مان گذري رهيا آهيون اهو دور حقيقي طرح عام ماڻهن جو دور آهي. هاڻ ڪنهن شخص يا پارٽيءَ جي سياست سرڪاري نوڪرين کي ڪنهن فرقي لاءِ حاصل ڪرڻ، رواجي قانون ۽ قاعدا پاس ڪرڻ، رشوت ۽ رسائي دور ڪرڻ، انتظام پورو رکڻ جي بنياد تي فيصل ڪري ٿي سگهجي. نڪو هاڻ اسان کي نئين سوالن جي نڪت چيني يا هلچل ڪرڻ ۾ وقت وڃائڻ گهرجي. وزيرن جي رشوتي ۽ بيڪار هئڻ ڪنٽرول جي خرابين تي دانهون ڪرڻ، نيمسسي ائڪٽ هارڻ لاءِ پاس ڪرائڻ وغيره جهڙن سوالن جي هاڻ اهميت ڪانه رهي آهي. وقت اچي ويو آهي ته انهن ڳالهين کي خير باد چئي پنهنجي سڌارن واري پراڻي پاليسيءَ کي ڇڏي ڪو نئون ۽ نتيجہ خيز طريقو اختيار ڪريون. زماني جي تقاضا آهي ته اسان زندگيءَ جي سمورن مسئلن کي انقلابي نقطہ نگاہ سان ڏسون جنهن ڪري موجوده غيرمنصفانه جماعتي نظام، جنهن جو بنياد ذاتي ۽ سوداگريءَ تي ٻڌل آهي، ازسرنو بدلائي مساوات ۽ انصاف تي آڻڻو پوندو.

۵۔ انهي مقصد کي حاصل ڪرڻ لاءِ عوام کي معاشي بنياد تي منظم ڪرڻو پوندو جيئن شاهوڪار طبقي کي متحده طور منهن ڏئي سگهجي، جيڪي ملڪ ۽ قوم جي آزاديءَ ۽ ترقيءَ جي راءِ ۾ زندگ ٿيو بيٺا آهن. هارين، نلين ڪاٽيارن، ۽ مزدورن،

نوجوان شاگردن کي منظم ڪرڻ ضروري آهي. اڄڪلهه جي ننڍڙي وڏائي تي پمئل سوسائٽي ۾ اهي طبقاتي آهن جن کي سڀ ڪشت ۽ ڪشالا ڪٽڻا پون ٿا. انهن کي ئي آزادي ۽ ترقيءَ جي گهڻي ضرورت آهي. سندن متحده ڪوششون ئي جمهوريت جي تحرڪ کي ڪامياب ڪري سگهنديون.

۶- هن وقت تائين اسان جي سياسي رهبري بهترين ۽ سمجهدار سياستدانن يا ڪارڪنن جي دٻاءُ هيٺ نه ٻڌي رهي آهي. ڪيترا ته اتفاقي اچي انهي ڪم ۾ ڦاٿا ۽ ڪيترا وري شخصي ۽ طبقاتي مفاد حاصل ڪرڻ لاءِ صوبي جي سياست ۾ گهڙيا. سندن سياست جو منزل، مقصود، وزارت، طاقت، پيسو ۽ شخصي اغراض حاصل ڪرڻ ٻڌي رهيو آهي. جنهن ڪري هميشه سندن چوڻ ۽ ڪرڻ ۾ تفاوت ٻڌي رهيو آهي. تقريرن ۾ ڊگهيون ڳالهائون ۽ وڏا واعدا ڪيائون ٿي ليڪن سندن سمورو وقت طاقت يا شخصي مفاد حاصل ڪرڻ جي سازشن ۾ ئي گذريو. سنڌ ۾ ڪابه منظم راءِ پيدا نه ٿي رهي آهي جو انهن کي اهڙين حرڪتن کان باز اچڻ لاءِ مانع ٿئي.

۷- پر ان ۾ ڪوبه شڪ نه آهي ته سنڌ جي غريب ۽ نوجوان طبقي ۾ گهڻا ئي سمجهدار ۽ مخلص ڪارڪن پڻ آهن جي عوام جي ترقيءَ ۽ بهبوديءَ لاءِ هر ڪا قرباني ڪرڻ واسطي تيار آهن. انهن سڀني کي گڏي منظم ڪرڻو آهي. سنڌ جي سياسي جمود ۾ نئين رت جي داخل ڪرڻ جي ضرورت آهي جن مان اعليٰ مقصدن خاطر پاڻ پٽوڙڻ، سياسي ۽ اقتصادي انقلاب آڻڻ جي اميد رکي سگهجي، جن جو چوڻ ۽ ڪرڻ هڪجهڙو هوندو.

۸- اسان جي دور جي سياست هيٺ ڪري خسيو ۽ رواجي درجي کي وڃي پهتي آهي. سڀڪا ڳالهه ترٽ ڪاميابيءَ ۽ نفعي جي نقطه نظر کان ڏٺي وڃي ٿي. تنهنڪري اها عجب جي ڳالهه نه آهي ته اسان جي سياسي ڪارڪنن ۾ همت، اخلاقي

جرئت ۽ مشڪلاتن کي منهن ڏيڻ جي طاقت ڪانه رهي آهي  
خود عام راءِ تي به ليڊر جي وڌائڻ ۽ پئسي ۽ آفيسري رعب  
جو اثر اڃا تائين گهڻو پيو پوي.

هيئن وقت آيو آهي جڏهن اسان پنهنجي سياست کي بلند  
درجي تي آڻي ماڻهن کي اخلاقي اصولن جي بنيادن تي گڏ  
ٿيڻ جي ترغيب ڏيون. انهي ڏس ۾ سنڌ جي بهترين دماغن ۽  
ان لاءِ باهمي بحث بعد هڪٻئي کي سمجهڻ ضروري آهي. صرف  
ان طريقي سان ئي اسان پنهنجي مخالفت ڪندڙن کي ذهن نشين  
ڪري سگهنداسون ته اسان ان رستي تي هلي رهيا آهيون جو ماڻ  
ڪو قوم کي آزاديءَ ۽ ترقيءَ جي منزل تي پهچائيندو. □

## فصل ٽيو بهون

### مسلمانن جي ”جدا قوم“ هئڻ جو نظريو ۽ سنڌي قوميت

”اير نم ايمان، جيئن ڪلمي گو ڪوٺائين،  
دغا تنهن جي دل ۾ سرڪ ۽ شيطان،  
منهن ۾ مسلمان، اندر آذر آهيئن.“ (شاه)

هندستان جا مسلمان هڪ جدا قوم آهن تنهنڪري کين جدا رياست هئڻ گهرجي“ سوال هو جنهن پاڪستان حاصل ٿيڻ کان اڳ هر هڪ مسلمان جو توجهه ٿي چڪيو. انهي سلسلي ۾ مون بم سنڌ اسيمبليءَ اندر هڪ ٺهراءَ پيش ڪيو ۽ ان موقعي تي جا تقرير ڪئي تنهن ۾ ان سوال تي ڪافي بحث ڪيل هو. پاڪستان جي حاسي هئڻ ڪري اهو آواز سنڌ جي عوام تائين تقريرون ۽ تحريرن رستي پهچائڻ ۽ انهي بنياد تي مسلم ليگ کي منظم ڪرڻ لاءِ مون گهڻو ڪجهه ڪيو.

انهن ڳالهون کي مدنظر رکندي ڪوترا ماڻهو عجب ڪائي رهيا آهن ته اسان ڇو ان نازڪ موقعي تي جڏهن پاڪستان جو سوال اڃان پوريءَ طرح حل ٿي نه ٿيو هو ته مسلم ليگ کان جدا ٿي وياسون ۽ اهڙي طرز عمل اختيار ڪئي سون جنهن مان اسان جي ساري گذريل محنت ۽ مشقت تي پائي ڦري ويو ٿي. اهو سارو رويو اسان جي گذشتہ قول ۽ فعل جي برخلاف هو. هن فصل ۾ آءٌ ان مسئلي تي پنهنجي نقطہ نگاہ کان روشني وجهڻ جي ڪوشش ڪئي آهي.

منهنجي مدجهه موجب مسئلہ پاڪستان تي چار مختلف نظريہ هئا جن مطابق عوام کي ان سوال تي تيار ڪيو پي ويو. اهي هيٺيان هئا:



۰۱. چوڌري رحمت علي جو نظريو پاڪستان.
  ۰۲. آل انڊيا مسلم ليگ جو آفیشل نظريو.
  ۰۳. اسلامي حڪومت جو نظريو.
  ۰۴. صوبائي حڪومت جو نظريو.
- مٿي ذڪر ڪيل نظرين جي مختصر تشريح هيٺ ڏجي ٿي.

#### ۰۱. چوڌري رحمت علي جو نظريو پاڪستان

ڏسڻ ۾ اچي ٿو ته چوڌري رحمت علي پاڪستان جو نظريو ان وقت پيش ڪيو هو جڏهن هو ڪئميج يونيورسٽي ۾ پڙهندو هو ۽ جنهن وقت خود جناح صاحب به ان نظريي کي ڪا اهميت ڪانه ٿي ڏني. چوڌري صاحب ”پاڪستان“ لفظ موجوده الهندي پاڪستان جي پنجن مکيم مسلم اڪثريت وارن صوبن ڪشمير، سوتو جي نالن جي پهرين اکرن کي گڏي ٺاهيو. جنهن لفظ کي آسپاس جي ٻين مسلم ملڪن جي نالن سان مشابهت هئي. ڪجهه وقت کان پوءِ هن ساري هندستان جي ٻين حصن بابت به ڪي تجويزون ٺاهيون، جن مطابق هندستان مان مسلمان نڪري انهن مقرر ڪيل خطن ۾ ويهي رهڻا هئا. اهڙيءَ طرح سان بانگلستان، موهلستان، عثمانستان، حيدرستان ۽ معينستان جا نالا رکيائين، چوڌري صاحب جي نظريي مطابق هندستان ڪڏهن به تاريخ ۾ هڪ گڏيل ملڪ ٿي نه رهيو آهي ۽ مستقبل ۾ به ان کي متحد ڪرڻ جي گفتگو ڪرڻ بي سود هئي. خود انڊيا جو لفظ انگريزن جو ايجاد ڪيل هو. هندستان هڪ براعظم هو ۽ ان ۾ مسلمان علائقو قوم هئا. تنهنڪري هن مسلمانن کي مشورو ڏنو ته هو اقليت جو درجو قبول نه ڪن بلڪ هڪ قوم جي حيثيت ۾، هڪ خطم زمين حاصل ڪري اتي هجرت ڪري وڃي رهائش اختيار ڪن ۽ باقي ڪن خاص ٽڪرن ۾ گڏجي مضبوط اقليت جي صدارت ۾ رهن. مسلم اڪثريت وارن صوبن جي، هڪ فيڊريشن برپا ٿيڻ گهرجي. آخر ۾ سڀئي ايشيا جا مسلمان ملڪ

گڏجي پاڪ ايشيا ٺاهين. مطلب ته چوڌري رحمت عليءَ جو نظريو ٻين اسلامزم جي نظريي سان مشابه هو. سندس تحريڪ جو مفصل احوال سندس ڇپايل ڪتابن ۱. ملت ۽ مشن ۲. فائونڊر آف پاڪستان ۳. ”ملت اسلام ۽ انڊينزم جا نقصانات“ مان پڙجي سگهندو.

## ۲. مسلم ليگ جو آفیشل نظريو

آل انڊيا مسلم ليگ جي ڊسمبر ۱۹۳۰ع واري ڪانفرنس ۾ ڊاڪٽر سر محمد اقبال رحم سندس صدارتي خطبي ۾ ڪجهه ذڪر ڪري هن نظريي جي ابتدا ڪئي، هن چيو ته:

”فرقہ بندي اعلى نقطہ نگاہ کان هندستان جهڙي ملڪ ۾ اتحاد عام لاءِ ضروري جزو آهي. هندستان جي سوسائٽي جا حصا يورپ جي ملڪن وانگر جاگرافي حدن ۾ ورهايل نه آهن. بلڪ هندستان انساني فرقن جو هڪ ڪنڊ (براعظم) آهي جي مختلف نسلن، جدا جدا ٻولين ۽ مذهبن ۾ ورهايل آهن. هنن جو طريقو زندگي نسلن جي امتياز تي ٻڌل نه آهي. خود هندو به هڪ متحد گروهه نه آهن. يورپ جي جمهوريت جا اصول هندستان سان فرقن جي جدا هستي قبول ڪرڻ کان سواءِ لاڳاپو ڪري نٿا سگهجن. تنهنڪري مسلمانن جي گهر ته هندستان اندر مسلم انڊيا جو خطم قائم ڪيو وڃي حق بجانب آهي.“

شخصي طرح آءٌ (دهلي آل پارٽيز مسلم ڪانفرنس جي ريزوليوشن) کان اڳتي ويندس ۽ آءٌ پنجاب، صوبو سرحد، سنڌ ۽ بلوچستان کي گڏي هڪ حڪومت ڪرڻ جي فائدي ۾ آهيان. انگريزي حڪومت ۾ يا ان کان ٻاهر آءٌ اترالهندي هندستان جي رياستن جو مجموعو ڪم از ڪم اترالهندي جي مسلمانن جو آخري منزل مقصود سمجهان ٿو.“

جيتوڻيڪ ڊاڪٽر اقبال اهي خيالات ظاهر ڪيا ليڪن معلوم ٿو ٿئي ته جڏهن پاڪستان تحريڪ زور وٺڻ لڳي تڏهن

خود ڊاڪٽر صاحب کي انهي تجويز ۾ ڪي شڪايتون پيدا ٿيون لڳا. جيئن ته سندس هڪڙي دوست ڊاڪٽر اي ٿامس کي پنهنجي هڪ خط ۾ لکي ٿو ته:

”پاڪستان جي تجويز انگريزي سلطنت، هندن ۽ مسلمانن لاءِ تباه ڪن ثابت ٿيندي.“

چوڌري رحمت علي ۽ ڊاڪٽر اقبال جي تجويزن ۾ هي فرق هو ته ڊاڪٽر اقبال هندستان جي هڪ فيڊريشن قبول ڪري ان ۾ اتر الهندي جي چئن مسلم اڪثريت وارن کي گڏي هڪ رياست بنائڻ ٿي گهري، ليڪن چوڌري صاحب پاڪستان کي هندستان کان الڳ ڪرڻ جي فائدي ۾ هو ۽ هو صوبن جي مڪمل خودمختياريءَ جو قائل هو.

ان کان پوءِ صوبو سنڌ مسلم ليگ ڪانفرنس جا ۹- آڪٽوبر ۱۹۳۸ع تي ڪراچيءَ ۾ منعقد ٿي، انهيءَ ۾ شيخ عبدالمجيد صاحب سنڌي هڪ ٺهراءَ ذريعي آل انڊيا مسلم ليگ کي انهي ساڳي سوال کي وري هٿ ۾ کڻڻ لاءِ سفارش ڪئي. انهي ڊگهي ٺهراءَ جا پاڪستان سان تعلق رکندڙ ٽڪرا ملاحظو لاءِ هيٺ پيش ڪجن ٿا:

”جنهن صورت ۾ اڪثريت واري فرقي جي تنگ دلي ۽ مسلم ڪش پاليسيءَ ڪري متحده هندستاني قوم جو وجود ۾ اچڻ ناممڪن ٿيڻ نظر اچي، خصوصاً جڏهن مذهب، زبان، رسم الخط، تهذيب، معاشرتي قانون، زندگيءَ جو نقطو نگاهو ۽ ڪن ٽڪرن ۾ ته نسل به مختلف آهن، انهي صورت ۾ هيءَ ڪانفرنس ضروري ٿي سمجهي ته براعظم هندستان جي ٻين قومن، هندن ۽ مسلمانن جي وچ ۾ دائمي صلح ۽ امن، سندن تهذيبي ترقيءَ، اقتصادي ۽ معاشرتي فلاح ۽ بهبوديءَ ۽ سياسي حق خودارادي خاطر هيءَ ڪانفرنس آل انڊيا مسلم ليگ کي سفارش ٿي ڪري ته هندستان جي مستقبل آئين جي تجويز کي اهڙيءَ طرح بدلايو وڃي مسلمانن کي ان ۾ عزت وارو ۽ مناسب درجو حاصل ٿئي.“

تنهنڪري هيءَ ڪانفرنس آل انڊيا مسلم ليگ کي سنارڻ ٿي  
ڪري ته اهڙي تجويز ڳولي ڪڍي وڃي جنهن موجب مسلمانن  
کي مڪمل خودمختياري حاصل ٿي سگهي.

وڌيڪ هيءَ ڪانفرنس آل انڊيا فوڊريشن جي تجويز جا  
گورنمينٽ آف انڊيا ائڪٽ ۱۹۳۵ع مطابق ٺاهي ويئي آهي،  
جي برخلاف پنهنجي سخت ناراضگي ظاهر ڪندي انگريزي حڪومت  
کي ٻڌائڻ ٿي گهري ته اها تجويز هندستان جي عوام جي عموماً  
۽ مسلمانن جي خصوصاً برخلاف آهي تنهنڪري ان کي ڪنهن  
به صورت ۾ رائج نه ڪيو وڃي.

اها تجويز شيخ عبدالعظيم صاحب پيش ڪئي ۽ ان جي  
مرحوم حاجي عبدالله هارون تائيد ڪئي.

ان کان ٻه سال پوءِ لاهور ۾ مارچ ۱۹۴۰ع واري آل انڊيا  
مسلم ليگ جي اجلاس ۾ هيٺيون ٺهراءُ پاس ٿيو:

”ملڪ جي انهن حصن کي جي جاگرافي جي لحاظ سان  
هڪٻئي جي لاڳو هجڻ، اُسرڻو ضروري ڦيرڦار سان ترتيب ڏئي  
خودمختيار حڪومت بنائڻي ۽ جن ايراضين ۾ مسلمان اڪثريت  
۾ هجن، جيئن اترالهندي ۽ اڀرندي هندستان جي ڀاڱن ۾ آهن،  
تن کي گڏي مسلمانن جي هڪ قومي وطن جي آزاد حڪومت  
ٺاهجي، جنهن ۾ شامل ٿيندڙ علائقا آزاد ۽ مڪمل خودمختيار  
هئڻ گهرجن.

(۲) سٽن ڏيکاريل علائقن ۽ حصن جي آئين ۾ اقليتن جي  
حفاظت لاءِ ڪافي زوردار ۽ قانوني طور عمل ۾ ايندڙ بچاءُ، سندن  
مذهبي، تهذيبي، اقتصادي، سياسي، انتظامي ۽ ٻين حقن ۽ مفاد  
متعلق انهن جي مشوري سان ٺاهي آئين ۾ داخل ڪيا وڃن.

(۳) هندستان جي حصن ۾ جتي مسلمان اقليت ۾ آهن،  
سندن حفاظت لاءِ ڪافي، زوردار ۽ قانوني طور عمل ۾ ايندڙ  
بچاءُ، سندن مذهبي، تهذيبي، اقتصادي، سياسي، انتظامي ۽ ٻين

حقن ۽ مفاد متعلق انهن جي مشوري سان ناهي آئين ۾ داخل ڪيا وڃن.“

انهي ٺهراءَ مطابق پنجاب، بنگال ۽ آسام جا اهي حصا جن ۾ هندو گهڻائي ۾ هئا جدا ڪرڻ جو اشارو ڪيل آهي، ۽ ان ٺهراءَ مطابق پنجاب، بنگال ۽ آسام جي باقي رهيل حصن، فرٽيمئر، بلوچستان ۽ سنڌ ۾ آزاد ۽ خودمختيار حڪومتون بنائي انهن جي يوروني معاملات لاءِ فيڊريشن ٺاهڻ مقصود هو جناح صاحب ٻي سال مدراس ۾ آل انڊيا مسلم ليگ جي اجلاس جي موقعي تي ظاهر ڪيو ته:

”اسان ڪنهن به حالت ۾ اهو آئين جنهن مطابق هندستان جي هڪ مرڪزي حڪومت ٿيندي قبول نه ڪنداسون. جيڪڏهن اسان اهو قبول ڪيو ته مسلمانن جي هستي گم ٿي ويندي ۽ اسان ڪنهن به هڪ مرڪز جي حڪومت يا طاقت جا زبردست ٿي نٿا رهڻ گهرون.“

اڳتي هلي پڙهندڙن کي معلوم ٿيندو ته ليگ وارن کي صوبن جي ورهائڻ جي غلطي محسوس ٿي ۽ مهاڻا گانڌي سان جمئي ۾ ۱۹۴۳ع ۾ گڏتگي ڪرڻ وقت جناح صاحب مٿين سچن صوبن جي ملڻ جي گهر ڪئي. ان کان پوءِ دهليءَ ۾ مسلم ليگ اسيمبلي ميمبرن جي سڌايل ڪنوينشن ۾ آل انڊيا مسلم ليگ جي لاهور واري ٺهراءَ جي برخلاف پاڪستان جي تجويز کي هڪ مضبوط مرڪزي حڪومت جي صورت ۾ تبديل ڪري صوبن جي آزاديءَ ۽ خودمختياريءَ جي اصولن کي ختم ڪرڻ جو بنياد رکيو ويو.

### ۳. اسلامي حڪومت جو نظريو

ان نظريي جا حامي جيتوڻيڪ گهڻو ڪري مذهبي جذبو رکندڙ سڀ مسلمان هئا ليڪن ليگ اندر انهن ۾ مکيه نواب بهادر يار جنگ (مرحوم) هو.

- ۱- مذهبي نظريي جو بنياد هيٺين متن تي ٻڌل هو:
- ۲- انهي ڪري هندستان ۾ کين علحده حڪومتون هئڻ ضروري آهن.
- ۳- اهي حڪومتون اسلامي اصولن مطابق قائم ٿيڻ گهرجن.

جنهن صورت ۾ اسلام بين الاقوامي ۽ فطري مذهب هئڻ ڪري زندگيءَ جي سڀني مسئلن تي حاوي آهي، تنهنڪري اهو ضروري آهي ته اسان جي خانگي يا قومي زندگي ۾ اقتصادي، سياسي ۽ بين الاقوامي سوالن کي اسلامي اصولن مطابق فيصلو ڪرڻ گهرجي. مطلب ته اسان جي حڪومت جو سمورو نظام شريعت اسلام موافق هئڻ ضروري آهي انهي نظريي جي حمايت علامه سيد ابوالاعليٰ مودوديءَ، ڊاڪٽر قاضي بهيئي واري ۽ شيخ عبدالحميد سنڌيءَ طرفان جدا جدا نوعن سان ڪئي ويئي.

ع. صوبائي قومي حڪومت جو نظريو

ان نظريي جو مکيه حامي مولانا عبداللہ سنڌي هو. صاحب شيخ الهند محمود الحسن ديوبند واري جو شاگرد هو ۽ شاه ولي الله دهلوي جي فلسفہ سياست، اقتصاديت ۽ روحانيت جو پوئلڳ ۽ عملي طرح سيد احمد بريلوي ۽ شاه اسماعيل شهيد جي انقلابي گروه جو فرد هو.

مولانا عبداللہ (مرحوم) کي انهي سلسلي ۾ هندستان ڇڏي ٻين ملڪن ۾ جلاوطن ٿيڻو پيو. افغانستان، ترڪستان، روس، ترڪي ۽ حجاز جي ملڪن ۾ رهي هن گهڻي معلومات ۽ تجربا حاصل ڪيا. هندستان جي انگريزي حڪومت ۽ افغانستان جي اسان الله جي حڪومت جي وچ ۾ جنگ، ترڪستان (بخارا) جي مسلمانن جو غازي انور پاشا جي هٿ هيٺ روس جي بواشوڪن سان مقابلو، روس ۾ انقلاب بعد حالات، ترڪي ۾ غازي مصطفيٰ ڪمال جي هٿ هيٺ برپا ٿيل قومي حڪومت، جا سمورا واقعات سندس اکين اڳيان گذريا. گهڻو وقت حجاز ۾ رهڻ ڪري اتي ايندڙ

جملي مسلمان ماڪن جي ماڻهن سان مائي واقفيت حاصل ڪرڻ بعد هن کي نتيجا اخذ ڪيا جن جا مکيه جزا هيٺيان آهن:

۱- صحيح اسلامي سوسائٽي جو وجود يا ان نسبت ڪو مستقل نظريو اڄڪلهه دنيا جي مسلمانن وٽ نه آهي.

۲- هن وقت ڪا به مسلمان حڪومت صحيح اسلامي اصولن مطابق ڪانه هلي رهي آهي.

۳- هن جي نظر ۾ موجوده بين الاقومي حالتن ۽ مسلمان ملڪن جي پست حالت ڪري پڻ اسلامزم جي تجويز قابل عمل نه رهي آهي. تنهنڪري مسلمان ملڪن جو نظام آئنده لاءِ ”بشملزم“ (قوميت) جي بنيادن تي هڻڻ گهرجي.

۴- هندستان اندر جتي ٻين مذهبن جا ماڻهو به رهن ٿا، اسلامي حڪومت جو هلائڻ ناممڪن آهي.

۵- هن صاحب جي نظريي مطابق هندستان هڪ ڪنڊ (براعظم) هو ۽ نه هڪ يڪو ملڪ. اهڙي طرح سان ان ۾ رهندڙ ماڻهو به گهڻن قومن جا هئا. انهي ڪري هن صاحب قوم جي شناخت، زبانه اقتصادي مفاد، قديم روايت ۽ جاگرافي حدود پٽاندڙ ڪرڻ ڏني گهري.

۶- انهي نقطه نگاه کان مولانا مرحوم سنڌي مسلمانن ۽ هندن کي هڪ علحده ”سنڌي قوم“ تصور ڏني ڪيو. هن صاحب جي نظر ۾ هندستان جي سياسي مسئلن جو صحيح حل انهي بنياد تي قومن جي تسامع ڪرڻ سان ڏئي سگهيو ٿي.

۷- هن جي خيال موجب سنڌو دريا ۽ گنگا ڄمنا جي ڪجهه حصي جا ماڻهو به هندستان کان خاص خصوصيت رکندڙ هئا.

۸- هن جي خيال موجب مسلم ليگ ليڊرشپ مذهبي عقيدن

۽ عمل کان عاري هڻڻ جي باوجود جو اسلام جي ڏاڍي ۾

”پڻ اسلامزم“ طرف ڇڪي رهي آهي سا ناڪامياب ٿيندي ۽

ان جو لازمي نتيجو اهو ٿيندو ته آهستي آهستي مسلمانن مان مذهب

جو وقار گهٽجي ويندو ۽ ملڪ ۾ لادينِي زور وٺندي.

۹- هو مهاڻا گانڌي جي فاسفم عدم تشدد ۽ سياست تي اخلاقي اثر مان فائدي وٺڻ جو ٿاڻل هو ۽ ڪانگريس جي غمخوار جمهوري طريقي سان جماعت بنديءَ جو طرفدار هو. هن ڪانگريس کي هندستان جي مختلف قومن جي جماعتن جي فيڊريشن بنائڻ تي گهريو.

مٿين چئن نظرين بنسبت ڪجهه تفصيلي بيان ڪرڻ کان اڳ پڙهندڙن کي پنهنجي تربيت ۽ اثرن بابت جن منهنجي سياسي خيالن کي رنگ ڏنو آهي ٻڌڻ جي تڪليف ڏيندس. اهو ان ڪري ضروري آهي ته ناظرين منهنجي اڳوڻي ۽ هاڻوڪي رويي جي ڦيرگهر جا ڪارڻ معلوم ڪري سگهن.

هر هڪ فرد کي ڪي پنهنجا بنيادي جذبات ٿيندا آهن جن جي آڌار تي هو ملڪ ۽ قوم بنسبت خيالات مقرر ڪندو آهي. قوم شخصن مان جڙيل هوندي آهي ۽ اهو هر شخص جي ذهني ۽ جذباتي ساخت تي منحصر آهي ته منجهس قومي احساس پيدا ٿئي ۽ هو پاڻ کي انهي قوم جو فرد تصور ڪرڻ لڳي. رينان هڪ قومي فلسفي جي ماهر جو چوڻ آهي ته:

”قوميت، هڪ هر جنسيت جو نفسياتي جذبو آهي ان جذبي موجب صرف اهي ماڻهو پاڻ کي هڪ ڪري سمجهن ٿا جي ساڳي قوم جا آهن“.

آءٌ هڪ اڻڙي مذهبي قبيلي جو فرد آهيان جو صوفيانه سادگيءَ جي روايت جو حامل آهي. ننڍي هوندي کان ڳوٺاڻي حياتي گذارڻ ڪري قديم صوفين ۽ درويشن جي زندگين جو گهڻو معتقد ٻي رهيو آهيان. ان حيثيت ۾ اسلام جي بهترين تعليمات کي سمجهڻ جي ڪوشش ڪري زندگيءَ جي اڪثر سوالن کي الڳ نقطه نگاهه کان ٻي ڏٺو اٿم.

منهنجي نظر ۾ اسلام ڪن عبادتن ۽ دستورن جو مجموعو نه ٻي رهيو آهي آمو احو فطرتي ۽ بين الاقوامي طريقه زندگي آهي جنهن جو پيغام ساري انسان ذات جي ڀلائي ۽ بهتري واسطي آهي.



اهو مذعب کي سياسي ۽ معاشي زندگيءَ کان الڳ ڪونه ٿو ڪري. اسلام جو حقيقي روح قول ۽ فعل جي يڪسانيت ۾ لڪل آهي. مسلمانن جي ترقيءَ ۽ تنزل جو راز به انهي ۾ سمايل آهي. جڏهن آءٌ پهرين مسلم ليگ طرف ڇڪجي ويس ته مون کي ان ذريعي ماڻه ۾ مساوات ۽ عدل پيدا ٿيڻ جون اميدون هيون. نواب بهادر يار جنگ جي تقريرن اهو اثر پيدا ٿي ڪيو ته هندستان ۾ مسلمانن جي جدا حڪومتن ٺهڻ بعد اتي اسلامي اصولن جي حڪومت ٿيندي، جنهن ڪري عوام اخلاقي، معاشي ۽ روحاني ترقي ڪري سگهندا. آءٌ به ان اثر هيٺ اچي ويس. مسلم اڪثريت واري علائقي جي پائندي هئڻ جي حيثيت ۾ منهنجي خيال ۾ پاڪستان جي ٿيڻ شرط عوام جي غربت، جهالت، بداخلاقي ۽ پستي ختم ٿي ويندي. ۱۹۴۱ع ۾ جناح صاحب سنڌ اندر مسلم ليگ کي زور وٺائڻ خاطر هڪ آرگنائيزيشن ڪاميٽي ٺاهي ۽ مون کي ان جو چيئرمين مقرر ڪري اهو ڪم سونپيو. ان وقت مون سن جي گهٽ ۾ ۲۲ فيبروري ۱۹۴۱ع تي ڪارڪن جي هڪ ميٽنگ سنڌائي ان ۾ پاڪستان بنسبت کي خيال ان جي اڳيان هڪ ساله جي صورت ۾ پيش ڪيا. انهي مان ڪي ٺڪر ملاحظه لاءِ هيٺ ڪريان ٿو:

”انسان ذات جي تاريخ ۾ نيٺ اها منزل به آئي جتي ملڪي، نسلي ۽ زباني امتيازن جي حد کي ٽوڙي عالم انساني اڳيان هڪ نئون نصب العين رکيو ويو جنهن موجب ملڪ، زبان، رنگ ۽ نسل جي بنياد تي قائم ڪيل ديوارون ٽوڙي انسان ذات جي بهتري ۽ پلائي لاءِ ميدان تيار ٿيو. ان نصب العين جو سنگ بنياد مادي بنيادن جي عيوض روحاني اصولن تي رکيو ويو. مسلمان دنيا ۾ ان مقصد لاءِ پيدا ٿيا ۽ اهوئي پيغام کڻي ملڪن ۾ پکڙجي پيا. سندن فتحن ملڪن کي محڪوم بنائڻ جون نه ديون پر دلين کي درست ڪري سڄي مساوات ۽ عدل قائم ڪرڻ لاءِ هيون. ساري دنيا هنن جو وطن هو ۽ انسان ذات

جي خوشي ۽ ترقي سندن مقصد هو. دنيا کي هنن ”دارالسلام“ بنائڻ ٿي گهريو.“

ان کانفرنس ۾ مرتب ڪيل پروگرام مطابق، پاڪستان جي تحريڪ سان ماڻهن کي روشناس ڪرڻ لاءِ ڪي پترا ۽ پوسٽر ڇپائي ورهايا ويا. ان وقت جي ڇپايل هڪ پوسٽر جو مضمون ملاحظو لاءِ هيش ڪجي ٿو.

پوسٽر

”مسلم ليگ جي گهر آهي پاڪستان، پاڪستان جي معنيٰ اسلامي حڪومت.“

۱. جنهن ۾ قرآن شريف جي اصولن مطابق حڪومت قائم ڪئي ويندي.

۲. جتي معنيٰ کي سياسي معاشرتي ۽ اقتصادي هڪجهڙائي حاصل هوندي.

۳. جنهن ۾ حڪومت هلائڻ جون واڳون سڄن ۽ پرهيزگار مسلمانن جي هٿن ۾ هونديون.

۴. جنهن ۾ غيرمسلمانن جي حقوق جي خاص طرح حفاظت ڪئي ويندي.

۵. جتي حڪومت جو پهريون فرض ملڪ مان غربت، ظلم، بي علمي، طبقاتي مفاد خاطر عوام کي ناجائز طرح ڪتب آڻڻ کي بند ڪرڻ ٿيندو.

۶. جتي جوا، زنا، شراب خوريءَ ۽ وياج خوريءَ جي قانوناً منع هوندي.

۷. جنهن ۾ عدل ۽ انصاف پيسن تي نه وڪامندو پر درهڪ کي مفت نصيب ٿيندو.

۸. جنهن ۾ عزت جو معيار طاقت ۽ پيسي تي نه پر چڱن اخلاقن تي مقرر ڪيو ويندو.“

مٿين ذڪر ڪيل احوال مان معلوم ٿيندو ته منهنجي نظر ۾ مسلمانن جي جدا قوم هئڻ ۽ پاڪستان جي حاصل ڪرڻ جو بنياد ڪهڙن خيالن ۽ جذبن تي مبني هو، ۽ مسلم ليگ کي ڪهڙن مقصدن جي حاصل ڪرڻ جو ذريعو ڪري ورتو هوم. انهي مقصدن جي حاصل ڪرڻ جي نيت سان ورهن جا ورهه مسلم ليگ کي سنڌ جي عوام ۾ مرغوب بنائڻ لاءِ سرتوڙ ڪوشش ڪيم.

آل انڊيا مسلم ليگ جي مجلس عمل جي ميمبر جي حيثيت ۾ منهنجي تجويز تي هڪ عالمن جي ڪاميٽي، کي رٿون ڳولي ڪيڻ لاءِ مقرر ٿي ته ”مسلمانن ۾ ڪهڙيءَ طرح اسلامي جذبو پيدا ڪري منجهان غير اسلامي رسمون ۽ عقائد ڪڍي اُسرڻو صحيح اسلامي جماعت جو نظام ڪجي“ انهيءَ جي ڪوٺائيندڙ جي حيثيت ۾ مون ۹- فيبروري ۱۹۴۷ع تي هڪ سوالنامو هندستان جي مختلف عالمن ۽ فيلسوفن ڏانهن موڪليو ان مان گڏ موڪليل خط ملاحظه لاءِ هيٺ ڏجي ٿو:

”توهان کي معلوم هوندو ته مسلمانن جو موجوده نسل انساني زندگيءَ جي غير معمولي تبديلين ۽ انقلاب جي منهن مقابل آهي. موجوده ۽ آئنده نسلن جي نقطه نگاه ڪان اسان کي دنيا جي ضرورتن ۽ حالتن کي مدنظر رکي اهڙو لائح عمل تيار ڪرڻو آهي جنهن ڪري مسلمان خوشحال ۽ سڌريل زندگي گذارڻ جا لائق ٿي سگهن.

اسان پاڻ کي چوڌاري ڪهڙين حالتن ۾ گهيريل ڏسون ٿا؟ مذهب اڄڪلهه متحد ڪرڻ ۽ ملائڻ جي طاقت وڃائيندو وڃي، نتيجو اهو ٿيو آهي ته وطني ۽ نسلي تعصبات زور وٺندا وڃن. وڌيڪ اقتصادي جهڳڙن انساني زندگيءَ جي ڀڃڪڙي کي ٺوڙي ٺڪرا ٺڪرا ڪري ڇڏيو آهي. اهو ساڳيو منظر جنهن مغرب کي پاڻ ۾ ويڙهائي تباهي جي دروازي تي آندو سو اڄ هندستان ۾ اسان جي سامهون اچي رهيو آهي.

جيئن وڌيڪ وقت گذرندو تيئن حالتون شايد وڌيڪ نازڪ ٿين ۽ مسلمانن کي به عيسائي قومن جي ائسوسيئيشنن جي تجربن مان لنگهڻو پوي. انهي ڳالهه لاءِ علاج ڪهڙو آهي؟

ڇا اسان پنهنجي زندگيءَ جي سموري نقطه نگاهه کي بدلائي پنهنجا قديم عقائد، نظريه ۽ اصول وري زنده ڪري سگهون ٿا، جهڙن هن نازڪ دور مان سلامتي سان لنگهي وڃون؟

آيا پنهنجي سياسي، معاشي ۽ معاشرتي مشڪلاتن کي دفع ڪرڻ لاءِ وري قرآن ڏي موٽڻو پوندو؟

جي ها ته اسان انهي طريقي سان زندگيءَ جو سرشتو بدلائڻ بعد موجوده دور جي خاص حالتن ۽ ضروريات مطابق خوشحال ۽ ترقيءَ واري حياتي گذارڻ جي لائق ٿي سگهنداسون؟ هن مان اهو امڪان آهي ته، مذهب جي ذريعي مختلف زندگيءَ جي مسئلن کي فيصل ڪرڻ ڪري شايد وري مذهبي فسرتن جي موجوده تعداد ۾ اضافو ٿي وڃي، اتحاد ۽ طاقت هٿ ڪرڻ جي بجاءِ مسلمانن جو قومي شيرازو ويتر ڪمزور ٿئي. پر انهي خوف ڪري هن اهم سوال کي نظرانداز ڪري مغربي قومن جي پوئلڳي ۾ ساڳين مشڪلاتن کي منهن ڏيڻ ڪيتري قدر مناسب ٿيندو؟ انهن سڀني لفظن تي تفصيلوار غور ۽ نڪر ڪري ڪا مڪمل تجويز ٻڌائڻ جي ضرورت آهي. وقت نزديڪ اچي رهيو آهي، جڏهن اسان کي انهن سوالن جو جواب ڏيڻو پوي. تنهنڪري اهو ضروري آهي ته اڳواٽ ئي انهن سوالن تي غور ڪرڻ شروع ڪجي.

اسان کي ان بابت ڳڻڻا ئي جواب ۽ قيمتي مشورا پڻ، پر ليگ ليڊر جنهن خاص ماحول ۾ رهيا ٿي ۽ سندن لمولم زندگي اهڙا هئا جو اهڙن سوالن جي تفتيش ڪرڻ بڪار ۽ ناممڪن هو. مسلم ليگ ۾ ڪم ڪندي جڏهن مون اخلاق ۽ انصاف جي بنياد تي قومي تعمير ڪرڻ جي ڪوشش ڪئي هئي تڏهن مون کي جماعت جي حامين جو پتو پوڻ اڳو.

جيتوڻيڪ ڪيترا مخلص ڪارڪن مٿي ذڪر ڪيل جڏهن جي ماتحت جماعت اندر ڪم ڪري رهيا هئا ۽ پاڪستان جي حصول ۾ پنهنجي خوابن جي تعبير ڏسڻ لڳا. پر ليڊرشپ، ابن الوقتي ۽ حرص و هوس ۾ ڦاٿل هئي ۽ عوام جي تڪليفن ۽ ضروريات سان هنن جي ڪا به دلچسپي ڪانه هئي. ”پاڪستان“ ۽ ”مسلم قوم“ جي نعرن کي ووڙڻ ۽ طاقت حاصل ڪرڻ جو هٿيو ڪئي بنايو هئائون. ”اسلام کي خطرو“ جو آواز صرف عوام کي سندن حقيقي مسئلن کان توجهه هٽائڻ خاطر ئي اٿاريو ٿي ويو. اصول پرستي تي ڪليو ٿي ويو. دولت ۽ سرڪاري منظور نظري جو هجڻ ليگ هاءِ ڪمانڊ وٽ خاص لواقتون شمار ٿيڻ لڳيون. ملڪ جي تعمير يا انتظام جي پاڪ صاف ڪرڻ جي سوالن کي (جن ڏي فوري توجهه ڏيڻ جي ضرورت هئي) انهي عذر تي ٿاريو ٿي ويو ته پاڪستان جي حاصل ڪرڻ تائين اهي سوال ترسي سگهن ٿا. جمهوريت ۽ اخلاق جي بنيادي اصولن کي نگهوسار ڪيو ٿي ويو. ڪثرت جي آواز کي (جن حالتن ۾ تبديلي آڻڻ ٿي گهري) بزمياري يڪواس سمجهي رد ٿي ڪيو ويو. جيئن وقت گذرندو ٿي ويو تيئن آءٌ وڌيڪ ناميد ٿيندو ويس ۽ انهن حالتن جي برخلاف بغاوت ڪرڻ واسطي ٻئي آماده ٿيس. مون کي ڪافي وقت ۽ تلخ تجربو بعد ليگ بنسبت صحيح حالات جو پتو پيو. آخر صحيح اسلامي تعليم جي اڻ ڪٽ محبت مون کي هيئن نتيجن تي پهچايو.

(۱) اسلامي اصولن پٽاندڙ سياست لاءِ اخلاق ۽ روحاني جذبي جو محرڪ هئڻ ضروري آهي. تنهنڪري هر هڪ مسلمان جي خانگي ۽ سياسي زندگي ان اعليٰ اصولن موجب هئڻ لازمي آهي پر ليگ جي چوڌيوازي اندر مون کي اها ڳالهه عدم موجود نظر آئي. اتي ليڊرشپ جيتري جوابدار جڳهه لاءِ ڪو اخلاقي معيار ٿيل ڪونه هو. نتيجو اهو نڪتو ٿي جو گهڻي قدر خرد ليڊرن ۾ گهريل ايمانداري ۽ پرهمزگاري عدم موجود هئي. جوا شرابخوري، زنا، رشوت ۽ ٻين اخلاقي خرابين تي ڪن ٿا

ڪئي ٿي ويئي.

ليگ جو ليڊر طبقو اهڙي ماحول ۾ وڪوڙيل هو جو مون کي سمجهه ۾ نٿي آيو ته اها جماعت عام مسلمانن جي فلاح ۽ بهبوديءَ لاءِ ڪهڙي طرح ڪارآمد ٿي سگهندي.

(۱) اسلام جي اصولن مطابق اعليٰ مقصدن جي حصول لاءِ ذريعا ٽيڪ هئڻ گهرجن، پر ليگ ليڊرن جو ان ۾ اعتبار ڪونه هو، بنا تميز بري ۽ ڀلي جي هر طريقي کي، جنهن مان عارضي ڪاميابيءَ جو امڪان نظر ٿي آين ڄاڻ ٿي سڄڻيون، آڻن ان رويي کي قبول ڪري نٿي سگهيس. جيڪڏهن بنواد ٿي خراب ۽ ردي هوندا ته ان تي پاڪ عمارت ڪيئن ٻرڻا ڪري سگهجي.

(۲) اسلام دنيا ۾ امن ۽ صلح جو پيغام آڻي انساني برادري قائم ڪرڻ ٿي گهري. قرآن ۾ آيو آهي ته ”ادع الي سبيل ربك بالاحڪم والموعظت الحسنه“ وڃاڏ لهرم بالتي هي احسن.

”دعوت ڏي ماڻهن کي، راه حق طرف، رواداري سهڻي گفتگو ذريعي ۽ سائن اختلاف بهترين نموني فيصل ڪر. ليڪن ليگ ليڊرن جماعت کي منظم ڪرڻ جا طريقا ان جي برعڪس استعمال ڪيا. هر اختلاف رڪنڊڙ، خواه هندو هجي يا مسلمان، برخلاف عوام ۾ نفرت ڦهلائڻ ۽ اشتعال ڏيارڻ سندن روزمره جو ٿڌو ٿي پيو. ان جو لازمي نتيجو مخالفن ۾ ردعمل طور نفرت ۽ اشتعال جو پيدا ٿيڻ ۽ جماعت اندر آزاد راءِ جو گلو گهٽڻ ۾ ٿي نڪتو. اسلام (تبليغ جو مذهب) اهڙين حالتن هيٺ ڪيئن واڌارو ڪري انسان ذات تائين پيغام پهچائي ٿي سگهيو، سو منهنجي سمجهه کان ٻاهر هو.

(۴) پيغمبر اسلام مسلمانن کي ٻڌايو ته هڪ اخلاق وارو مومن ڏهن ڪافرن (جي انهي صفتن کان عاري هجن) جو مقابلو ڪري سگهي ٿو. پر ليگ ليڊر مسلمانن ۾ هندن جو هاڻو بچي انهن ۾ خوف ۽ بزدلي پيدا ڪري رهيا هئا. عوام کان علحدگي

۽ انگريزن جي غلاسي، سندن اهڙي پاليسيءَ جو لازمي نتيجو هئا، ان طريقي سان مسلمانن ۾ اهڙي خداهش پيدا ڪئي ويئي جهڙي هڪ بيمار کي اسپتال ڏي وڃڻ جي ٿيندي آهي.

(۵) اسلام هڪ جمهوري مذهب آهي، ان ۾ آزاد راه رکڻ ۽ ان جي اظهار ڪرڻ جي ڪلي اختياري آهي. ايتري قدر جو حضرت عمر رضه خليفه وقت کان هن رواجي بدوي سندس منبر تي چڙهي خطبي ڏيڻ وقت به سوال پڇي سگهيو ٿي ته ”مون کي هڪ چادر آهي ۽ توکي ٻه چادرون ڇو آهن؟“ پر ليگ ليڊر، ڊڪٽيٽر شپ ۽ ان جي تقليد جا قائل هئا. هڪ ماڻهوءَ کي وڌائي ايڏي درجي تائين پهچايو ويو هو جو اتي سواءِ ”جيءَ حضور“ ۽ ”خوشامدڙيم“ جي ايماندارانه ۽ آزاد راه رکندڙ کي پهچڻ جي طاقت ٿي ڪانه هئي. عوام جي حقوق لاءِ گفتگو يا ڪوشش ڪرڻ جي مخالفت ڪئي ٿي ويئي ۽ ڪن حالتن ۾ ته انهي جرم ۾ جماعت مان خارج ڪيو ٿي ويو. ان ڪري جماعت مان اجتماعي مادو نڪري ويو هو ۽ اها هڪ بيچان قالب مثل ٿي پيئي هئي.

(۶) اسلام انساني اخوت ميڪاري ٿو ۽ سندس روايات هيٺ ڪيريل ۽ هيٺي انسان لاءِ مساوات ۽ (برابري) مظلوم لاءِ انصاف جون علمبردار آهن. ليڪن لوگ وزارت جي حڪومت جو رڪارڊ ڪارو هو، ايڪ جماعت تي جاگيردار ۽ شاهوڪار شاهي طبقي جي مخصوص ٽولي جو قبضو هو، جن ان کي پنهنجي شخصي ۽ طبقاتي مفاد لاءِ ٻئي ڪتب آندو ۽ کين غريب مظلوم عوام جي حالت درست ڪرڻ جي ڪا به گالهه پسند نه پئي آئي.

بي انصافي ۽ بي ايمانيءَ جا مثال جڏهن لوڊرن جي سامهون پيش ڪيا ويا ته، انهن کي وڌاءُ يا اڻ ٿر گالهه سمجهي رد ڪيو ٿي ويو. اتي معاشي (Economic) بيزاري ۽ معاشرتي (Social) انصاف ۽ تنظيم کي ڪا به جڳهه ڪانه هئي. جنهن جو هڪ مسلم جماعت ۾ هئڻ ضروري آهي.

(۷) هر هڪ مسلمان فرد، فرقا، قبيلا ۽ قوم کي اسلامي اصولن پٽالڏڻ سلامتي ۽ انصاف ملڻو آهي ۽ ان موجب ڪنهن به گروه يا ٽولي کي خاص فوقيت يا اقتدار حاصل ڪرڻ جو حق نه آهي. پر ليگ ۾ ساري طاقت وڃي مرڪز ۾ گڏ ٿي، جنهن کي اقتدار ۾ آيل گروه پنهنجي پورن پٺيان پٺي هلايو.

اتسي ڪنهن به صوبي جي مڪاني خصوصيات ۽ حالات تي ڪوبه ڌيان نٿي ڏنو ويو. آءٌ اڳين صفحن ۾ ٻڌائي آيو آهيان ته سنڌ جي مڪاني معاملات کان بي اتفاقي ڪري جماعت جي ضابطي جي نالي ۾ ڪيتريون نه بي انصافيون ٿيون آهن. آخر ڪيتري وقت تائين سڪڻ دلاس ۽ بي جان آسرن تي ماڻهو انڌا پوئڻگ ٿيو پيا هلندا. جڏهن سندن اکين اڳيان بي انصافين جا پٺيار پيا سڻبا.

اهڙيءَ طرح مسلم ليگ اندر ذاتي تجربا، وزارت جي ڪارنامن ۽ مسلم سوسائٽيءَ جي عام حالت کان واقف ٿيڻ بعد مون کي مسلمان علحده قوم جي نظريي جي عقيدتي ۾ شڪن جو پيدا ٿيڻ لازمي هو. تنهنڪري مون کي هر انهي ڳالهه جو مقابلو ڪرڻو پيو جا غلط، غير اسلامي ۽ بي انصافِيءَ تي مبني هئي. انهي ڪري لازمي طور ليگ هائي ڪمانڊ ۽ ان جي ضابطي جي غضي جو شڪار ٿيڻو پيو. ريڊ وانگر انڌي پوئڻگي ڪرڻ منهنجي فطرت جي برخلاف هو.

انسان آزمودي مان گهڻو پرائي ٿو ۽ ان مان هن جي معلومات ۾ به اضافو ٿئي ٿو. مون کي ويساهه هو ته مسلمان هڪ علحده قوم آهن. ليڪن تجريبي مان معلوم ٿيو ته اهي مختلف خيالن، عقيدن، ارادن، عملن جو جم غفير هئا. جنهن جي ڪثير تعداد کي ڪي متحده مقصد دستور العمل ۽ طريقه ڪار ڪونه هئا. انهن کي اسلام ۽ پاڪستان جي نالي ۾ بي ايمان ۽ بدعتي ماڻهن جو ٽولو ذاتي ۽ طبقاتي مفاد لاءِ هڪ وهمي خوبصورت تصور جي دلاسي تي اهڙي طرف ڇڪي رهيو هو



جنهن جو صحيح تصور نه کين هو ۽ نه ان جو موجوده مسلمانن دنيا ۾ ڪو حقيقي وجود ئي آهي.

مون کي جنهن ”مثالي“ (Ideal) پاڪستان (جو اسلامي زرين اصولن جو مخزن هجي ها) لاءِ ويساهه هو، تجربتي ثابت ڪيو ته ان لاءِ جدوجهد ۾ خود آهي اصول ختم ڪيا وڃن ۽ ان جي آڙ ۾ منهنجي سنڌيءَ جون واڳون خودمطلب، بي اصولن شاهوڪار طبعتي جي تولي جي هٿن ۾ وڃي رهيون هيون.

مون سمجهيو ته هندستان جي تاريخ ۾ مسلم ليگ سمجهه ۽ صلاحيت، امن ۽ ترقيءَ جو نئون دور آڻيندي ليڪن ان جي بدلي تعصب ۽ نفرت، بي انساني ۽ تعطل، ڊپ ۽ گمراهي نصيب ٿيا جنهن جا نتيجا ورهين تائين پيا لوڙينداسون.

وقت اچي ويو هو ته ساري معاملي تي نئين سر غور ڪري انهي ماحول کي ڇڏيان، ڪٿي مؤبدي غلطي ٿيل هئي جو اسان جون اميدون ۽ آسرا غلط لڪيا، ۽ اتي اسان پاڻ کي ڌاريون بي سمجهيو. انس ۽ يڪوجودي گم ٿي ويئي هئي، جا ساڳي قوم جي فردن ۾ هئڻ ضروري آهي.

مٿي ذڪر ڪيل ڄڻ نظرين تي نظر ڊوڙائڻ مان پتو پوندو ته مسلم ليگ جو آفشل نظريو چوڌري رحمت علي جي نظريي مطابق نه هو. خود ليگ اندر مختلف رايا هئا. لاهور ريزوليشن ۽ ليگ ليڊرن جي تقريرن ۽ تحريرن ۾ اختلاف هو. جهڪڻ پاڪستان ۾ مرڪزي حڪومت کي اختيارون ڏيئي نئين رياست بنايو ٿي ويو ان مان سنڌ کي ڪو خاص فائدو ڪونه هو بلڪ هن جو ذهني، سياسي، تهذيبي ۽ اقتصادي تنظيم نگاه ڪن، مستقبل خطري ۾ هو.

مسلم ليگ ليڊرن جي راڌاويڌ ۽ مصلحتن موجب ڦرڻ گهرڻ جي پاليسيءَ جو اسان کي ڪافي پتو هو. هڪ دفعي ساري هندستان جي يڪي ڪانسٽيٽيوٽ اسيمبلي ۽ مرڪز هيٺ گروپنگ جي تجويز کي مڃائون ته هي وقت ”ٺڪرا ٿيل ۽ اڏوهي کاڌل“

پاڪستان، صوبن کي ورهائي قبول ڪيائون. ان ڪري منڊن پاليسيءَ جو پتو ڪونه ٿي پيو.

ٺٽيءَ اسلامي حڪومت جي نظريي بابت نواب بهادر يار جنگ جي انقلاب بعد، ليگ لڊرن جا قول ۽ فعل انهي نظريي ۾ اعتبار ڪندڙن جي مخالفت، ليگ جي مڪيم ڪارڪنن ۾ ڏسي. مون کي يهن ٺٽي ويو ته انهن حالتن هيٺ ان مقصد جي حاصل ٿيڻ جو گمان ٿيڻ به ڪم عقلي جو ثبوت ٿيندو. آخر ۾ اسان کي مولانا عبيدالله سنڌيءَ جو نظريو سامهون هو هن جو نظريو علامه اقبال جي قومي نظريي جي عین مخالف هو. علامه اقبال وطن کي نئون بت ڏئي سمجهيو ۽ سندس قومي تصور اعتقاد ۽ عمل جي بنياد تي هو.

مولانا ”قوميت“ جو بنياد زبان، جاگرافي ۽ تهذيب جي اصولن تي رکڻ ٿي گهريو.

هي رايو جو اختلاف مسلمانن ۾ تازو پيدا ٿيل ڪونه هو ليڪن خلافت راشده کان پوءِ جيئن شروع ٿيو آهي تيئن جدا جدا نمونن ۽ رنگن ۾ رهندو پي آيو آهي. بني امين عربي نسلي بنيادن پنهنجي طاقت کي مضبوط ڪرڻ گهريو ٿي ته ان جي مخالفت بين الاقوامي، اعتقادي ۽ اخلاقي اصولن تي ٿي. اڪبر ۽ عالمگير جي سياست ۾ به ڪم و بيش ساڳي قسم جو اختلاف هو.

اڪبر چشتي بزرگن جي مسئلم وحدت الوجود ۽ ابوالفضل جي سياسي نظريي کان متاثر ٿي هندستان جي ”متحدہ قوميت“ جو بنياد وڌو ۽ ان کي عربي، ترڪي ۽ ايراني سياسي ۽ ذهني اثرن کان آزاد ڪرڻ جي ڪوشش ڪئي. انهي جي تاثير ۾ هن اسلام جي بنيادي اصولن کي فروعاتي مسئلن تي ترجيح ڏني. بادشاهه جو روحاني پيشوا هئڻ، آئين اڪبري ٺاهي ان مطابق حڪومت هلائڻ ۽ سڀني هندستانين کي بنا تفریق مذهب جي حڪومت جي ڪاروبار ۾ شريڪ ڪرڻ، سندس پاليسيءَ جا خاص جزا هئا.

اورنگزيب، حضرات نقشبند جي مسنام وحدت الشهود ۽ عاء مذهب (جن مان اڪثر غير هندستاني نسل جا هئا) جي نظرين کان متاثر ٿي مسلمانن جي جداگانه هستي ۽ نظام قائم رکڻ لاءِ ڪوشش ڪئي. جنهن ڪري هن، ديواني ۽ فوجداري امور جي فيصلي ڪرڻ لاءِ شريعت مطابق قانون ٺهرائي قاضين کي اختيار ڏنا. مسلمانن جي تنظيم ۽ اصلاح لاءِ خاص طريقا استعمال ڪيا. هندستانين جي ”متحدہ قوميت“ کي رد ڪري مسلماني حڪومت قائم ڪئي.

ان کان پوءِ ٻه اهڙي طرح سان ٻن راءن جا ماڻهو ٻي رهيا آهن. خود ترڪن ۾ هڪڙا ”پڻ اسلامزم“ جا حامي هئا جهڙن غازي انور پاشا ته ٻين ترڪي نيشنلزم (قوميت) جا حامي هئا. جيئن غازي مصطفيٰ ڪمال پاشا.

ڊاڪٽر اقبال (مرحوم) ڪا نئين ڳالهه پيش ڪانه ڪئي هئي اها ان پراڻي ماسلي جي ڪڙي هئي جنهن کي حال ۾ سيد جمال الدين افغاني هٿ ۾ کنيو هو، ڊاڪٽر صاحب هڪ شاعر هو ۽ هن جي دنيا تصورات ۽ جذبات جي هئي.

مولانا عبيدالله (مرحوم) به پنهنجي ابتدائي حياتي اسلام جي عالمن ۽ درويشن جي صحبت ۾ شروع ڪري ”پڻ اسلامزم“ جي جذبي هيٺ سياست ۾ داخل ٿيو. سندس انقلابي ڪارڪنن ڪري جڏهن هن جو هندستان ۾ رهڻ ناممڪن ٿي پيو ته هو افغانستان ويو. پهرين عالمگير جنگ جي دوران ۾ مغربي ملڪن جا انقلاب هن جي اکين اڳيان گذريا. ”پڻ اسلامزم“ جو آخري ليڊر غازي انور پاشا بخارا ۾ مسلمانن جي غير معمولي جوش ۽ مدد جي باوجود هن ناڪامياب ٿيندو ڏٺو.

مولانا افغانستان ۾ ڪجهه وقت رهڻ کان پوءِ بخارا کان ٿيندو روس جي ملڪ جو معائنو ڪندو ترڪيءَ ۾ اچي رهيو، جتي ڪجهه وقت رهڻ کان پوءِ هو گهڻي وقت تائين اچي حجاز ۾ رهيو. اتي کيس مسلم ملڪن جي ماڻهن ۽ حڪومتن جي

حالات ۽ حقيقتن جي گهڻي قدر واقفيت ٿي. اٽڪل ويهه سال ملڪ کان ٻاهر بعد هو موٽي پنهنجي وطن ۾ آيو. ان وقت ڪن خاص نتيجن تي پهتو هو جن مان مکيه اهو هو ته ”پڻ اسلامزم“ ناڪامياب ٿي چڪو آهي تنهنڪري آئنده مسلمانن کي جاگرافي حدود، زبان، تهذيب ۽ اقتصادي ۽ سياسي مفاد جي بنياد تي منظم ٿيڻ گهرجي. مولانا پنهنجي سڀني نتيجن جو بنياد شاه ولي الله دهلويءَ جي فلسفي تي ٻڌو ۽ پنهنجو وطن ”سنڌ“ کي مقرر ڪيو. هي اهو ملڪ هو جنهن ۾ شاه ولي الله جي مکيه شاگرد مخدوم معين الدين ٺٽوي جي دوستيءَ ۽ سنگت کان متاثر ٿي سنڌ جي مشهور شاعر ۽ درويش شاه عبداللطيف ڀٽائي علم رحمت سنڌين کي وطن جي بنياد تي حب الوطنيءَ جو سبق اڳيئي پڙهائي ڇڏيو هو.

”جيها جي تها مون مارو ڇڏو“

”ديسي سيڻ ڪجن پريديسي ڪهڙا پرين“

”سائيم سدائون ڪرين مٽي سنڌ سڪار“ (شاه)

انهن مختصر حقيقتن ٻڌائڻ بعد آءٌ وري ناظرين کي پنهنجي رايي جي تبديليءَ جي اسباب ٻڌڻ جي تڪليف ڏيندس. اهو منهنجو اعتقاد آهي ته اسلامي نظريه ”ملت“ جو اتحاد انسانيءَ لاءِ وحدت خيال ۽ عمل تي ٻڌل، انسان ذات جي جملي مشڪلات جو آخري حل ۽ منزل مقصود آهي. اسلام جي اصولن پٽاندڙ سياست ۽ اقتصاديات مذهبي اثر کان آزاد ڪري نٿا سگهجن. درحقيقت اسلامي تعليمات جي بلندي ان ۾ سمايل آهي ته ماڻهن جي درميان برابري ۽ عدل آڻڻ جي اصولن تي هر مومن عمل ڪري. اسلام دنيا ۾ رنگ، نسل، زبان ۽ جاگرافي حدن جا تفاوت توڙڻ لاءِ آيو. سندس روحاني اثر ڪري مساوات، اخوت ۽ آزادي جي بنيادن تي هڪ نئين جماعت، انسان ذات جي بهبوديءَ ۽

بهتري لاءِ ٺهڻ واري هئي، جنهن جون سڀ ڪوششون زمين کي ”دارالاسلام“ بنائڻ طرف رجوع ٿيڻ واريون هيون. اسلام دين فطرت آهي، جنهن ۾ بهترين انساني خصلتن موجب تنگ خيالي ۽ تعصب کي ڪا جاءِ نه آهي. اهو ڪن خاص ماڻهن، فرقن يا قومن جي ”هڪهٽي“ نه آهي. ان جي عالمگيريت کي ڪنهن خاص قوم، لباس، زبان، تهذيب ۽ ملڪ سان محدود ڪرڻ ان جي بنيادي اصولن کي تنگ ڪرڻ ۽ روح کي فنا ڪرڻ جي برابر آهي. اسلام جي تعليم پنهنجو پاڻ مٽ آهي، اها اڳين سڀني انساني تجربن ۽ تعليم جو نچوڙ آهي. صحيح ۽ سچو مسلم ٿيڻ لاءِ ماڻهوءَ کي روحاني ۽ اخلاقي اصولن تي زندگي گذاري قول ۽ فعل ۾ هڪجهڙو ٿيڻو پوندو. صحيح مسلم جي مڃاڻپ سندس روزمره جي زندگي مان ظاهر ٿيڻ گهرجي ”وجعلکم امه وسطاً لتکونوا شهداءَ علي الناس“ (بنايوسون توهان کي هڪ اهڙي آمت، ته اوهان انسان ذات لاءِ مثال ٿيو) جو درجہ شراب خورن، زاني، شخصي ۽ طبقاتي مفاد لاءِ عوام کي ڪتب آڻيندڙن، فرعوني حياتي گذاريندڙن جن جي ساري زندگي اسلامي اصولن جي عين مخالف آهي، جي گروهم کي حاصل نه ٿي سگهندو. مسلمان سڏائڻ سولو آهي ليڪن ان انساني ترقي ۽ ڪمال جي درجہ تي پهچڻ لاءِ خاص محنت ۽ قرباني جي ضرورت آهي. خود پيغمبر ۽ ولي به خدا کان دعا گهرندا رهيا ته شل ”مسلمان ٿي مرن.“ مسلمانن جي موجوده تنزل جي حالت ۾ ”مسلمانن در ڪتاب مسلمانان در گور“ سندن لاءِ صحيح تشريح ٿيڻدي.

انهن حالتن کي مدنظر رکي مولانا عبيدالله سنڌي چو

ٿو ته :

هندستاني مسلمان جي ذهن ۾ سندس ”شخصيت“ بنسب هڪ وهمي تصور ويٺل آهي، جنهن جو عملي دنيا ۾ وجود نه ڪونه آهي. اسان ڪنهن زماني کان هڪ اهڙي اسلامي جماع جو نالو وٺي رهيا آهيون جنهن بابت اسان جي ذهن ۾

صحيح نٿو ٿيڻ ۽ نه اڃا دنيا ۾ ڪٿي وجود ۾ آهي. اسان پاڻ کي هڪ اهڙي خيالي دنيا ۾ محدود ڪري ڇڏيو آهي جو نه رڳو اسان ٻين مسلمان ملڪن جي تاريخ، ترقي ۽ آزاديءَ لاءِ جدوجهد کان غير واقف رهجي ويا آهيون پر خود پنهنجي ملڪ ۾ اسان جي اڳيان ڪو مقرر ٿيل عملي نظريو موجود نه آهي.

پهتا سڀ مسلم ملڪ حالتن کان مجبور ٿي، جاگرافي ۽ زبان جي لحاظ تي قوم جو نظريو قبول ڪري چڪا آهن. هي نظريو اسلامي تعليم جي برخلاف نه آهي. جيتوڻيڪ اسلام هڪ عالمگير مذهب آهي ۽ ساري انسان ذات ان مان فائدو وٺي سگهي ٿي پر قومن جي وجود کان اهو به انڪار نٿو ڪري. قوم، بغداد عام واسطي ساڳي ملڪ، زبان ۽ تهذيب جي ماڻهن جي گڏ ٿيڻ جو فطري نتيجو آهي. اسلام صرف انسانن جي وچ ۾ قومي بنيادن تي دشمني ۽ مخالفت جي منع ڪري ٿو.

هن وقت تقريباً نوي (۹۰) سيڪڙو مسلمانن کي جنهن اسلام جو تصور سامهون آهي يا جنهن تي هو عمل ڪري رهيا آهن، تنهن ۾ نه دنيا جي تعميرن ۾ خاص مدد ڏيڻ جي صلاحيت آهي ۽ نه اهو دنيا جي موجوده وڏن نظرين ۽ انهن جي طاقتن سامهون بيهي سگهڻ جي لياقت رکي ٿو. هن وقت طاقت ۾ آيل صاحب، جو اسلام کي دنيا جي ٻئي طاقت شمار ڪرڻ لڳا آهن، سو خام خيال آهي. سندن اڳيان نه ڪي واضح مقاصد آهن ۽ نه ڪو دستور العمل يا طريقو ڪار موجود آهي. اهي شيخ چلي وانگر خيالي ٻلاءُ پڄاڻي، عوام جو توجهه سندن حقيقي مسئلن کان همٿائي پاڻ کي طاقت ۾ رکڻ لاءِ ائين ڪري رهيا آهن، اهو ڪنهن کان پڇهيو آهي ته موجوده مسلمان ملڪن جي اڪثريت آمريڪا ۽ انگلند جي اثر ۽ اقتدار هيٺ نه آهي؟

انهن ملڪن ۾ صرف اسلام جي نالي کان سواءِ ڪهڙي اسلامي خصوصيت باقي رهيل آهي؟

جيڪي صاحب اسلام جو راڳ آلاهي رهيا آهن سي ڪيتري قدر اسلامي راڳ ۾ رنگيل آهن؟  
 سندن ”پن اسلامزم“ ائنگلو-امريڪن بلاڪ جي ايجاد ڪيل حرقت ۽ چال آهي.

اسلامي حڪومت جا دلاسا سراسر ڌوڪو آهي. ڏسڻ ۾ اچي ٿو ته هن ظالم انگريز جي ايجنٽن جي ڏهه لک مسلمانن جي قتل ٿيڻ، پنجاهه هزار بيگناهه مسلمان عورتن جي ڪچي وڃڻ، چار ڪروڙ مسلمانن کي دربدر ۽ خڪ بستر ٿيڻ بعد به دل اڃا نه ٽري آهي. شايد باقي رهيل مسلمانان عالم ڏانهن ڪو سندن حساب رهيل آهي جنهن ڪري کين وري اسلام جي نالي ۾ گڏ ڪري، نظر ۾ ايندڙ روس ۽ آمريڪا جي تصادم ۾ وري قربان ڪرڻ جو ارادو رکڻ ٿا.

هن وقت اسلام جي سهڻي ڌالي ۾ رجعت پسند ۽ چالاڪ سياستدان عوام مٿان پنهنجو قبضو ڪري ويٺا آهن. جيتوڻيڪ هنن پنهنجي خانگي يا پبلڪ زندگيءَ ۾ اسلام جي هر هڪ اصول کي پيرن هيٺان لتاڙڻ ۾ ڪا ڪسر ڪانه ڇڏي آهي. هو طاقت مضبوط ڪرڻ خاطر عوام جي آواز کي گهٽڻ لاءِ طريقا استعمال ڪرڻ کان نٿا گسن. سنڌ جي ماڻهن کي به انهن ساري معاملات ۾ ڪجهه قيمت ڏيڻي پئي آهي ۽ ڪجهه ڏيڻي پوندي.

هن ڪتاب جي پهرين بابن لکڻ کان پوءِ پاڪستان ٺهيو ۽ ان کي تقريباً ٽي سال گذري چڪا آهن. ان وچ ۾ اسان جي ماڻهن کي ڪافي تجربو حاصل ٿيو آهي. ڪراچيءَ جو شهر سَوَن ورهين جي خرچ ۽ محنت جو نتيجو عام راءِ جي مخالف هئڻ جي باوجود هنن کان زوريءَ ڪسيو ويو. جنهن جي اڃا اها حالت آهي جو ”الوحيد“ مسلم ليگ جي نمائنده اخبار کي پنهنجي ۲۰ جون ۱۹۵۰ع واري ايڊيٽوريل ۾ جو لکڻو پيو آهي ان جا ڪي ٽڪرا ملاحظو لاءِ پيش ڪجن ٿا.

”اسان نٿا سمجهون ته هينئر شير ۾ ڪا اهڙي جاءِ به

ڇڏيل آهي جتي پناهه گيرن بي قاعده قبضو ڪري پنهنجن جهوپڙيون نه ٺاهيون هجن ۽ دوڪان، گدام ۽ ڪارخانن نه کوليا آهن.

”شهر ۾ جيڪي ڪاٺ پيٽڻ جون شيون پيون وڪائن سي ايتريون ته گنديون آهن جو الامان والحفيظ. شهر جي صفائي جي حالت اها وڃي ٿي آهي جو شهر جو ڪوبه اهڙو رستو ۽ گهٽ-سي ڪالم آهي جتي ڪن ڪچري ۽ گند جا ڍير نه لڳا پيا آهن، شهر جو ڪوبه اهڙو رستو ۽ نالو نه آهي جتي اسان جا هي مهاجر پائر ڪلهوڪلايو ضروري حاجت لٽا ڪن ۽ هنڌ تي ۱۵-۱۵ ۽ ۲۰-۲۰ پناهه گير ڊڪيٽي جي سامهون ضروري حاجت کان فارغ ٿا ٿين ۽ ڪين ڊڪيٽي جي اوگھڙ ڏسندي ڪوبه حما ۽ شرم ڪونه ٿو ٿئي.“

نتيجو اهو اڪتو آهي جو شهر جو ڪوبه رستو ۽ گهٽي ڪانه آهي، جتان ڪرپتي ۽ گند جي بدبوءِ ٿئي اچي. اهي ۽ اهڙي قسم جون ٻيون خرابيون ۽ بدانتظاميون اهڙيون آهن جن لاءِ جيڪڏهن ڪي موثر قدم نه کنيا ويا ته هڪ ڏينهن ڪراچي شهر جي صفائي ۽ صحت تي ايترو ته برو اثر پوندو جنهن جو نتيجو ۽ نقصان اسان کي گهڻي وقت تائين پوڳڻو پوندو.“

هڪ سؤ ورهن جي اندر پيدا ڪيل اسان جا علمي اماهر يعني ڊاڪٽر، انجنيئر، سائنسدان وغيره وغيره، حالتن جي ناسازگار هئڻ سبب سنڌ ڇڏي هليا ويا.

هندن جي ڇڏي ويل ٽيهه سيڪڙو زمين ستر سيڪڙو سنڌي هارين کي نصيب نه ٿي ۽ هندن جي خالي ٽيل ۵ سيڪڙو نوڪرين جو به گهڻو حصو ڪين حاصل نه ٿيو.

ورهن جي محنت ۽ مشقت کان پوءِ پيدا ڪيل واپار ۽ ڪارخانن جي گهڻي حصي کان به ڪين محروم رهڻو پيو.

سنڌ جي سياست جي اها حالت آهي جو جيستائين اسان جا سياستدان صبح ۽ شام مرڪز جي ارباب حل و عقد جي بوت پالش ٿي ڪن تيستائين نه سندن وزارت سلامت آهي نه ميمبري.



ماڪ مان نہ مسڪيني گھٽ ٿي آهي ۽ نہ ۲۵ لک بي زمين هارين کي پنيءَ جو ٽڪرو نصيب ٿيو آهي. چاليھ سيڪڙو سنڌ ملڪ جا ماڻهو اڃان بہ مستقل جاءِ رهائش نہ هڻن ڪري خانہ بدوش زندگي گذارين ٿا. بدامني، بي عملي، ظلم ۽ رشوت جي بازار ساڳيءَ طرح گرم آهي. سنڌ جي زبان، تهذيب، سياست ۽ اقتصادي مفاد جي حفاظت لاءِ آواز اٿارڻ پاڪستان ۽ اسلام جي مخالفت سمجهيو وڃي ٿو.

غريب بي زمين هاري جي لاءِ زمين جي گهر ڪرڻ يا مزدورن جي حقن جي حفاظت لاءِ ڪم ڪرڻ دهریت ۽ ڪيونسزم سان تصور ڪيو پيو وڃي.

اسلامي مقاعد جا ٽهراءَ ۽ پٺن اسلامزم جا نعرا حالتن ۾ ذري مائز بہ ٿورو آڻي نہ سگهيا آهن.

هن وقت سنڌ جي رعاڪن کي غور ڪرڻو آهي ته پنهنجي تهذيب، زبان، اقتصادي ۽ سياسي مفاد جي حفاظت لاءِ ڇا ڪرڻو اٿن. سنڌن اڳيان ٻہ رستا کليل اٿن.

۱- سنڌي قوميت، ان سان گڏ عوام جو ڀلو ۽ آزادي.

۲- پٺن اسلامزم، فرقيوار ذهنت، رجعت پسند طبعي جي حڪومت ۽ ائنگلو-امريڪن بلاڪ جي غلامي، پنهي مان هڪ کي وٺڻو اٿن. جيڪڏهن پنهنجي روايات ۽ هستيءَ کي قائم رکڻو اٿن ته صاف ۽ صريح الفاظ ۾ سنڌين جي جدا قومي هستيءَ جي اصول ۾ اعتبار ڪرڻو پوندن.

ان ڪري هو ڪوبہ گناهہ نہ ڪندا. جيئن حقيقت کي پهچڻ لاءِ پهرين شريعت، طريقت ۽ معرفت جا درجا لنگهڻا ضروري آهن تيئن اسلامي عالمگير اخوت جي مڪمل ۽ آخري درجي کي پهچڻ لاءِ لازمي آهي ته دنيا جي حالتن کي مدنظر رکي ”نوشنازم“ جي درجي مان لنگهڻو پوي.

مسلمانان عالم عام طرح ۽ سنڌ جا مسلمان خاص طرح ڪيترين رسمن ۽ رواجن، ذات ۽ پات، غير اسلامي اصولن ۽

بداخلاقين ۾ وڇڙجي ويا آهن. انهن ۾ وحدت خيال ۽ عدل نه رهيو آهي، جنهن لاءِ اسلام دنيا ۾ آيو.

انهي زمين ۾ جتي سمات ۽ بلوچ، پير ۽ ملان، جاگرودار ۽ مخادير، زميندار ۽ هاري جا تفاوت اڃا تائين هليا اچن، جتي هڪڙن وٽ بنگلا ۽ ماڙيون ۽ ٻين وٽ رهڻ لاءِ جهوپڙي به ڪانه، جتي ڪن وٽ لک ايڪڙ زمين ته ٻين وٽ هڪ جريب زمين به ڪونه، جتي ڪي لکن جي آمدني سان موٽر جي سواري ڪن ۽ محلاتن ۾ رهن ته ڪي سڄو ڏينهن بيت لاءِ ڌڪا کائيندي رات جو رستي جي نت پيري تي سمهي رهن. اتي محلاتن ۾ رهندڙ ۽ زر بڻتن ۾ ڍڪيل ماڻهو اسلامي حڪومت، اسلامي جماعت ۽ پڻ اسلامزم جي گفتگو ڪن سو وهم ۽ خيال آهي ۽ منافقي جي حد آهي. حضرت عمر بابت حڪايت آهي ته هڪ ڏينهن منبر تي چڙهي وعظ فرمائي رهيو هو، کيس بدن تي ٻه چادرون پيل هيون. ان تي هڪ بدوي کيس للڪار ڪري چيو ته توکي ڇو ٻه چادرون آهن ۽ مون کي هڪ آهي. تنهنجو قول ۽ فعل هڪجهڙو نه آهي تنهنڪري توکي اسلام جي گفتگو ڪرڻ جو ڪوبه حق نه آهي. ان تي حضرت عمر جواب ڏنو ”نه ٻي چادر پٽ کان آڌاري وٺي عارضي طرح ڪتب آندي اٿم.“

هتي جيڪي اسلام جي نالي ۾ گفتگو ڪري، محلاتن ۾ رهي، هزارين پٺاڪ جا پيسا پاڻ تي خرچ ٿا ڪن تن جو ضمير شايد اهڙو ڪندڙي ويو آهي جو کين اهڙي گفتگو ڪندي شرم به لڳو آهي.“

”آپ سڏائيندا هين فقير،

لک لک پيندا هين کير

ليڪون لڄ نهين آوندي“

اهو وسارڻ نه گهرجي ته اهڙين ڳالهين ڪري هو اسلام کي فائدي بدران نقصان پهچائي رهيا آهن.

مسلمانن جي موجوده پست پيل ۽ جهاالت واري حالت ۾ جڏهن انهن مان اڪثر جو مذهبي مهيندار جادل ۽ پيٽ جو ٻوڇاري ملان، روحاني رهبر بداخلاق پير، سياسي ليڊر خودمطالب وڌيرو آهي تڏهن اگر زمينداري يا جاگيرداري کي ختم ڪرڻ، ڪارخالن جي قومي بنائڻ جو سوال قوم اڳيان اچي ته ذڪر ڪيل شاعوڪار طبقو پنهنجي مفاد جي مدد ۾ ملان ۽ پير کان ڇا نه ڪرائي سگهندو!

فتوائون ۽ فرمان حاصل ڪرڻ ڏکيا ڪونه آهن. هن ساري ڪتاب ۾ ڪيترا عملي مثال ڏنا ويا آهن، جن ۾ اسان جي هن صوبي ۾ ڪيئن نه ”اسلام خطري ۾“ جي نعري کي رجعت پسند طبقو پنهنجي طاقت ۽ اقتدار قائم رکڻ لاءِ ڪتب پي آندو آهي. جن جي ساري زندگي عوام جي خون ۽ پسنه جي ڪمائي کي حقوقي حقدارن کان ڪسي شخصي مفاد لاءِ ڪتب آڻڻ ۾ گذري ۽ جن جي سيرت نه صورت اسلامي هئي، سي اڄ اسلام جا علمبردار ٿي پيا آهن ۽ ترقي پسند يا حق جي ڪلمي چوندڙ جو آواز غدار ملت جو آواز سمجهي بند ڪيو پيو وڃي. انهي حد تائين اسلام جهڙي مذهب جي هن سرمايه دارانه ۽ ناچارانه سياست جي دور ۾ مسخري آڏائي وئي آهي.

مولانا عبيدالله جو چوڻ آهي ته—

”جڏهن مذهب، رجعت پسندن جي پشت پناه ٿيو پوي ۽ ترقيءَ جي خلاف طاقتون اچي ان ۾ پناه ٿيون وڻن ۽ جڏهن مذهب صرف دستورن ۽ رسمن جو اڏو ٿي ڪم اچي ٿو ۽ سندس حقيقي انقلابي جذبو مري وڃي ٿو، تڏهن اهو مذهب بي انصافيءَ جي قائم رکڻ لاءِ ارادو ٿي ڪتب اچي ٿو.

جڏهن مذهب پاڻ کي ۽ ٻين کي حالتن موافق ڪارآمد بنائڻ ۽ بدلائڻ جي طاقت وڃائي ويهي ٿو، تڏهن اهڙي مذهب کي حڪومت جي واڳ هٿ ۾ ڏيڻ جو نتيجو رجعت پسنديءَ کي خوفناڪ هٿيار هٿ ۾ ڏيڻ جي برابر ٿيندو. جنهن کي عوام

جي برخلاف ڪتب آندو ويندو” اهو صاف ظاهر آهي ته اسلامي سوسائٽي (جماعت) ۽ اسلامي حڪومت جي قائم ٿيڻ کان اڳ ۾ وڏ ۽ ننڍائي، شاهوڪاري ۽ مسڪينيءَ جا سنڌا سڃيڻ گهرجن. زبن ۽ ڪارڻا سمورا هٿ سان ڪم ڪندڙ ماڻهن جي حوالي ٿيڻ گهرجن. اهي ماڻهو ئي حقيقي ۽ انصاف تي ٻڌل جماعت جو بنياد وجهي سگهندا. اهي ئي مظلوم ۽ طبقاتي مفاد لاءِ ڪتب آندل ماڻهو آهن. انهن جي دل جلندي ۽ اهي ئي انقلابي جذبي سان آزادي ۽ برابريءَ جي ڪوشش ڪري سگهندا.

انهن کي سندن بهتري ۽ پلائي لاءِ جدوجهد ۾ مدد ڪرڻ اسلام جو حقيقي روح آهي. هر ڪو مذهب شخصي خودمطابقي کي ڪڍي قوم ۽ انسان ذات جي مفاد عام لاءِ عمل جي تلقين ٿو ڪري. جيڪو مذهب اها هدايت نٿو ڪري، اهو هڪ خوبصورت بي جان پتلي موانع آهي جو ٽس ۾ سهڻو، مگر عمل ۾ بيڪار هوندو آهي. مولانا عبيدالله (مرحوم) هڪ دفعي پنهنجي سمجهاڻين ۾ فرمايو ته هڪ سمجهدار ماڻهو ڪس چيو ته ”جيڪڏهن الله ۾ ايمان ڪي، خدا جي پيدا ڪيل مخلوق جي پلائي ۽ بهتريءَ جي نقطه نگاهه کان ڏسبو ته ان ۾ ويساهه رکندڙ روس منجهن ٻين سڀني ملڪن کان زياده آهن.“

مذهب جو مطلب اهو آهي ڇا ته خدا جي مخلوق بي گهر، انگ اگهاڙي، بڪ ۽ مرض ۾ مبتلا هجي ۽ اسلام جي نالي وارا بنگلن ۽ محلاتن ۾ رهي، زري ۽ زربفت پائي، طرح طرح جا کاڌا کائي، پنهنجي فرض ادائي کان صرف اسلام جو نالو اچاري، پنهنجو اسلام جو راڳ ڳائي، مقاصدي (آجيڪٽو ٺهراءَ) ٺهراءَ پاس ڪري آزاد ٿي سگهن ٿا؟

اين خيال است و محال است و جنون

سنڌ ۾ اسان کي عوام جي معيار زندگي مٿي ڪرڻ ۽ منجهن امن ۽ خوشي آڻڻ جا ڪافي وسيلو موجود آهن. هتي زبن

تمام گهڻي پيئي آهي، معدني کاڻيون به ٿوريءَ کوجنا بعد ڪافي ملي سگهنديون ۽ اسان هن ملڪ کي باغ بهار بنائي سگهون ٿا. هتي جو عوام سمجهدار ۽ ڪشاده دل آهي. فساد ۽ تنگ دلي سندن فطرت ۾ ڪونه آهن، انهن ۾ زندگيءَ کي بهتر بنائڻ لاءِ سڀ خاصيتون موجود آهن. جنهن ڳالهه جي ڪمي آهي سا اها آهي ته منجهن ”سنڌي قوميت“ جو احساس پيدا نه ٿيو آهي، جو هو پاڻ تي پاڙي سگهن ۽ خود مطلب ۽ بي ايمان ماڻهن کي سڃاڻي سندن پاڙ پتي ڇڏين. جيئن ملڪ ۽ قوم کي هو (ذاتي ۽ طبقاتي مفاد خاطر) غير جي اڳيان غلام بنائي نه سگهن.

سنڌ نه صرف پاڪستان بلڪ ايشيا جي سياست ۾ اهم جاءِ والاري سگهي ٿي بشرطڪ ان کي سياسي، اقتصادي ۽ ذهني طرح ٻاهرين اثرن کان آزاد ڪرائي سگهجي. پوءِ اهي اثر زور زبردستيءَ سان حاصل ڪيل هجن يا اسلام ۽ پاڪستان جي نالن ۾ پيش ڪيا ويا هجن.

”پيلي پلائي پسي ڇت چري ٿي“

اهو وقت اچي ويو آهي، جڏهن هرڌڪ سنڌ جو رهاڪو، پوءِ اهو نووارد هجي يا قديم باشندو هجي، پر ان جو مفاد سنڌ ۾ سمايل هجي ۽ نه ڪنهن ٻي هنڌ، سو سنڌي قوم، سنڌي تهذيب، سنڌي تمدن، سنڌي زبان، سنڌي مفاد ۽ سنڌي آزادي ۽ ترقيءَ جي نالي ۾ ڳالهائڻ شروع ڪري ۽ هر ڳالهه کي انهي ڪسوٽيءَ تي پرکي. زبانون زور شور سان پنهنجي انقلابي رنگ ۾ بدلجي رهيو آهي، ان کان اڳ جو اسان پنهنجي سستي ۽ بي همتيءَ ڪري چڪيءَ ۾ پيڙجي سڪجهه وڃائي وئون، اسان کي پنهنجي ۽ آئندو نسلن جي آزاديءَ ۽ ترقيءَ لاءِ ڪجهه ڪرڻ گهرجي.

جيڪڏهن اسان ترت پنهنجي بزدلي، خودمطلبي ۽ غير جي انڌي تقليد کان نڪري پاڻ تي پاڙڻ نه سگهون ته سنڌي قوم جو مستقبل نهايت تاريڪ نظر اچي رهيو آهي. ترڪيءَ جو

مثال اسان جي سامهون آهي. غازي انور پاشا باوجود سخت محنتن جي پڻ اسلامزم جهڙي صرف خيالي تجويز ۾ ناڪامياب ٿيو ۽ غازي مصطفيٰ ڪمال پاشا ترڪي قوم کي دوباره زنده ڪرڻ جي مهم ۾ ناڪامياب ٿيو. هي اسان لاءِ غور ڪرڻ جو وقت آهي. ”حب الوطن من الايمان“ هر ڪڪ کي معلوم آهي. حضور سرور ڪائنات عليه الصلوة والسلام جن پاڻ عرب لاءِ اڪهر ڏيکاري آهي. وطن جي شان، آزادي ۽ ترقيءَ خاطر جان تاڻين قربان ڪري ڇڏڻ انتهائي شاندار ڪم آهي.

عربن، ايران کي اسلام جي نعمت سان نوازيو مگر ان هوندي به فردوسيءَ جي واتان نڪري ويو ته —

”زهر شتر خوردن وسو سمار

عرب راچم جاڻي رسيد است کار

کم تساج کيان را کنند آرزو

تقو بر تو اي چرخ گردان تقو“ (فردوسي)

ترجمو: — اٺ جي ڪير پيئڻ وارن ۽ ڳوٺن کائڻ وارن کي ايتري نعمت ٿي آهي جو ايراني حڪومت جي هٿ ڪرڻ جي سڌ رکڻ لاءِ اي زمانا توکي صدمه حيف هجي

روسي وڊيا مگر جرمنن جي دخل اندازي قبول نه ڪيائون، جرمنيءَ وارا خود ناس ٿي ويا مگر خوشيءَ سان پنهنجو ديس غيرن جي حوالي نه ڪيائون. انگلستان وارن ڀڃڪڙهه سر تي سٺو مگر پنهنجي ملڪ جو شان هر حالت ۾ برقرار رکيائون. پٺاڻن کي سؤ سال اندر چار جنگيون جوڻيون پيون مگر وطن جي نڪ تي ڌرو به مر لائڻ نه ڏنائون. عرب به مسلمان ته ترڪ به مسلمان، پر عربن ترڪيءَ جي خليفتن المسلمين جي غلامي قبول ڪانه ڪئي ۽ پهرين موقعي تي ترڪن سڳورن جا بوريا ۽ بستر عربستان مان ڪڍي ٻاهر ڪيائون. مصري ساڳي طرح مسلمان هئا، پر کين مصر جي آزاديءَ سان اهڙو عشق هو جو

کين ترڪن جي اسلامي بادشاهت کان بم علحدہ ٿيو ۽ پوءِ مشرق وسطیٰ جا سمورا ملڪ مسلمان آمن پر ڪوبه هڪڙو ملڪ ٻئي ملڪ جي تسلط ۽ ضابطي هيٺ رهڻ لاءِ تيار نه آهي. سوڊان، مصر، کان بيزار آهي. يمن، حجاز کان علحدہ ۽ شام، شرق اردون کان جدا آهي. اسلام خاطر اهي سمورا ملڪ پاڻ ۾ ملي هڪڙو مرڪزي پاڪستان بنائي ٿا سگهن، مگر هر هڪ ملڪ جي رهواسين جي پنهنجي ديس سان ايتري قدر الفت آهي جو هو ڪنهن به غور ملڪي اثر کي قبول ڪرڻ لاءِ تيار نه آهن.

اهي سمورا واقعا ۽ مثال، مسلمانن خواه غير مسلمانن ملڪن جا، هي ثابت ڪري رهيا آهن ته وطن جي آزادي ۽ شان خاطر ڪوبه ملڪ ڪنهن جي به هٿ هيٺ رهڻ لاءِ تيار نه آهي. هر ڪو پنهنجي ديس کي آباد ڪرڻ ۽ وڌائڻ پيو گهري. ترڪيءَ جي شهنشاهيت ۽ خلافت جو ختم ٿي؟ پڻ اسلامزم واري تحريڪ جو ناڪامياب رهجي ويئي؟ فقط هن ڪري جو ڪوبه هڪڙو مسلم ملڪ ٻئي مسلم جي تسلط ۽ ضابطي کي قبول ڪرڻ لاءِ تيار ڪونه هو.

خود اسلام ۾ به ڏاڍو هيٺي کي ڪاٺي، ساڳالهم جائز نه رکي ويئي آهي. اسلامي جمهوريت جي منشا اها هئي ته زبردست ڪمزور تي قابض نه رهي ۽ هر ڪنهن انسان ۽ ملڪ کي اندروني آزادي هجي.

ان ساريءَ تصوير مان ظاهر آهي ته ”حب الوطني“ کي خود اسلام به انساني ڪاروبار مان بي دخل ڪري ڪونه ڇڏيو آهي. ان عام انساني قانون جي عين مطابق سنڌين جا به پنهنجي ديس سنڌ سان انتهائي پيار جا پيچ پل آهن ۽ اسان کي ان تي فخر آهي.

سنڌ جي ماڻهن جي مهمان نوازي ۽ ڪمزوري اڄ تائين سندن تباهي ۽ غلاميءَ جو ڪارڻ ٻي ٻئي آهي. ٻاهريان ٻهرين مهمان ٿي سنڌ ۾ داخل ٿين ٿا ۽ سنڌ جا رهاڪو اوستائين

سندن مهمانداريون ۽ خاطر تواضع ڪندا رهن ٿا، جيستائين هو ٿلهن متارا ٿي سندن گردن تي چڙهن جو ڪم شروع ڪن. سنڌ جي تاريخ اهڙن مثالن سان ڀرپور آهي. شاهه بيگ ارغون قنڌار مان ڀڄي سنڌ ۾ آيو ۽ سنڌين سندس خوب خاطر تواضع ڪئي. اڳتي هلي ان ساڳي ماڻهو سنڌين سان جنگ جوئي سنڌ تي قبضو ڪيو.

شجاع الملڪ کي ڪابل مان ڊوڙائي ڪڍيائون، هندستان جي ٻئي ڪنهن به صوبي ۾ پنهنجو ڪاٺ مليس سواءِ شڪارپور سنڌ جي. ڪجهه وقت ساهه پئڻ بعد هو آتان لڏي لڌيانم ويو، انگريزن کي ڇاڙهي سنڌ ۾ داخل ٿيو، ان ارادي سان ته بولان رستي کان افغانستان ۾ داخل ٿي ڪابل فتح ڪندو. ڪابل ۾ ته سندس پير ڪونه ڪتا، البت سندس ان مهرباني جو نتيجو اهو ضرور نڪتو جو انگريز سنڌ جا واقف ٿي ويا ۽ اڳتي هلي سنڌ سندن غلاميءَ ۾ گرفتار ٿي.

خود انگريزن جي شريف آوري، سنڌين جي پنهنجي مهمان نوازيءَ جو نتيجو آهي. انگريزن جا ڪهڙي طرح سنڌ ۾ پير ڪتا؟

پهريان بطور مهمان جي اچي بکر ۽ منهنوڙي ۾ ترسيا، سنڌ جي ٽالپرن کين سهولتون ڏنيون. دنيا ۽ پڪريون ڪهي ڪون ڪارايائون. ٿوري وقت کان پوءِ اهي ٽالپرن کي ڪڍي ملڪ جا مالڪ بڻجي ويهي رهيا. تازو مثال وٺو اسان جي وڏيرن پنهنجي سرخروئي حاصل ڪرڻ ۽ مهمان نوازيءَ جي مثال قائم ڪرڻ جي لاءِ ڪراچي ۾ دعوت ڏئي پاڪستان جي مرڪز وارن کي گهرايو، ٿوري وقت بعد مالڪن کي ڪراچيءَ مان ڪڍي اهي پاڻ حاڪم ٿي ويٺا ۽ سنڌ جي جهڙي حالت ٿي آهي سا ڪنهن کان مخفي آهي؟ مطلب ته: ”آئي ٽائپي لاءِ بورچيائي ٿي ويئي.“

ڪنهن به ملڪ يا قوم پنهنجي گهر کي مسافر خانو ڪونه



ٻڌايو آهي جو جنهن کي به وڻي سو اچي ان ۾ ويهي ۽ مالڪ پيا هوائون کائين، انهي سموري پاليسيءَ لاءِ جوابدار ڪير آهي؟ ذرا به غور ڪندا ته پتو پوندو ته ان لاءِ جوابدار زميندار ۽ جاگيردار طبقي جا خود مطلب ليڊر آهن، جن ذاتي مقصدن حاصل ڪرڻ لاءِ ملڪ ۽ قوم جي پرواهه نه ڪئي آهي. آءٌ هن نتيجي تي پهتو آهيان ته هن طبقي جو گهڻو حصو ايتري قدر هيٺ ڪري چڪو آهي جو هو خودسطلبيءَ لاءِ الاجي ڇا ڇا نه ڪري گذرنديا، پر جهڙيءَ طرح الهه بخش (مرحوم) باوجود هندن سان هزار مهر بانين ڪرڻ جي وزارت مان سندن هٿان نڪتو هو، اهڙيءَ طرح اميد ته انهن وڏيرن جو حشر به انهن ماڻهن هٿان، جن جي غلامي صبح شام پنهنجو دين ايمان سمجهن ٿا، ساڳيو اهڙو ٿيندو.

هي سنڌ ملڪ ۽ سنڌي قوم بابت خيالات منهنجا هن وقت جا نه آهن، پر خود ۱۹۴۳ع جو آل انڊيا مسلم امگ جي آخري اجلاس ۾ جيڪو ڪراچي ۾ ٿيو هو، ان وقت به مون چيئرمين استقباليه ڪميٽيءَ جي حيثيت ۾ اهڙا خيال ظاهر ڪيا هئا. ان خطبي جا ڪي ٽڪر هيٺ ملاحظو لاءِ پيش ڪجن ٿا.

”قدرت کي منظور هو ته هن سرزمين (سنڌ) جو ماضي شاندار ٿئي ۽ اسان کي اميد آهي ته انشاءِ الله ان جو مستقبل به روشن ٿيندو. اها قديم تمدن جو مرڪز هئي، موهن جي دڙي جا نشان ان جي ثابتي ڏئي رهيا آهن.

ڪيئي نسل هتي گڏجي ويا. دراويدي، آرين، ساساني ۽ منگول نسلن جا نشان هتي سولائي سان ڏسي سگهجن ٿا.

هتي نه صرف نسلن جو ميلاپ ٿيو آهي، ليڪن فلسفن ۽ مذهبن جو هن ملڪ کان وڌيڪ دنيا ۾ ڪٿي به ڳانڍاپو نه ٿيو آهي. مهاڻا ٻڌ جو مذهب جيتوڻيڪ هند ۾ پيدا ٿيو ليڪن کيس ترقي هن سرزمين ۾ ئي نصيب ٿي. هن سرزمين جي ماڻهن سندس ڏنل نروان (لفيءَ) جو سبق اڃا تائين نه وساريو آهي.

جڏهن اسلام هن ملڪ ۾ پور پاتو ته صرف ان جي تعليمات ۾ (اثبات) جو اضافو ڪيو. ڪٿي به وحدانيت ۽ ويدانيت جي تعليم هڪٻئي تي ايترو اثر نه ڪيو. هن سرزمين تي، هڪ طرف هندن مان بت پرستي غائب ٿيڻ لڳي ته ٻي طرف مسلمان درويشن هندو سلسلن جي راڳ ۽ ڌمال مان ڪافي فائدو ورتو. هندن ۽ مسلمانن جا اعتقاد هڪٻئي جي ويجهو آيا ۽ گروناڪ جي سڪا ان جو زنده مثال آهي. هن ملڪ جي مسلم درويشن مان سنڌ جي سرتاج شاعر شاهه عبداللطيف ڀٽائي حب الوطني ۽ اتحاد لاءِ گهڻي ڪوشش ڪئي. ان جو عملي ثبوت ان مان ملي ٿو ته چوت ڇات جي مرض کان جيترو هي ملڪ آزاد آهي اوترو هندستان ۾ ڪوبه ڪونه هوندو. تجارت ذريعي هڪ ملڪ جو گهڻن ملڪن جي تمدنن سان واسطو پيو. ديبل بندر سمنڊ جي رستي واپار جو مرڪز هو، ٻي طرف هتي جا قافلا سمرقند ۽ بخارا تائين ويندا هئا. سنڌو دريا جي زرخيزي، گهڻن ماڻهن ۽ زمين کي پاڻ ڏي چڪيو، جي آخري طرح هتي جا رهاڪو ٿي ويا. ان جو ثبوت قديم قتل شهرن جي وسيلي ملي سگهي ٿو.

سياسي نقطه نگاه کان هيءَ زمين گهڻن ئي ماڻهن جي ڪشمڪش جي جنگ جو ميدان پڻ رهي آهي.

هن زمين جي زرخيزي گهڻن بهادرن کي پاڻ ڏي پئي چڪيو آهي. ڪي ته ڦري لٽي موٽي ويا ٿي ته گهڻا هتي رهجي پيا ٿي ۽ سنڌ ڇڏڻ تي دل نه پي ٿين. انهي طريقي مان هميشه نئون روح ۽ نئون رت سنڌ جي بدن ۾ پي داخل ٿيو آهي.

بابل، مصر، ايران، يونان، عرب ۽ افغانستان جي سياسي اثرن جا آثار هتي سولائي سان محسوس ڪري سگهجن ٿا.

مون اهو بيان ان لاءِ هتي پيش ڪيو آهي ته ڪي ماڻهو ڌارين جي اثر هيٺ اچيو پنهنجي ديس جي شاندار ماضيءَ کي وساري ٿا ڇڏين، تن کي گذشتہ روايت جي يادگيري ڏياريان. جيئن مون گذشتہ شاندار تاريخ جي ورقن مان ڪي ٽڪرا اوهان جي

اڳيان پيش ڪيا آهن تيئن آءٌ اسان جي مستقبل بابت ڪجهه خيال اوهان جي اڳيان پيش ڪرڻ گهران ٿو.

آدمي ابتدا کان وٺي پنهنجي مقصد ”اتحاد انساني“ کي وحدت خيال ۽ عمل جي ذريعي حاصل ڪرڻ لاءِ ترقي ڪري رهيو آهي. مذهبي، سياسي ۽ اقتصادي ڪوششون، آيدون ۽ آسرا انهي مقصد کي پهچڻ جا مختلف طريقا آهن.

تاريخ جي هر ورق تي اوهان ان ارتقائي دستور کي نمايان ڏسندا. ابتدا ۾ انسان ننڍن ڪٽنبن ۾ ورهايل هئا. وقت گذرڻ کان پوءِ هنن گڏ ٿي قبيلن جي صورت اختيار ڪئي، جي آخر ۾ گڏجي قومن بڻجي پيا.

اتحاد عام جي لاءِ مختلف بنيادي ڪارڻ پئي رهيا آهن، جهڙوڪ جاءِ رهائش، زبان ۽ تهذيب ان جا مکيه جزا آهن. جهڙن وقت گذرندو ويو اتحاد عام لاءِ مادي ڪارڻ گهٽ ٿيندا ويا. انهي جذبي هيٺ عرب ۾ پيغمبر خدا ماڻهن کي گڏ ڪرڻ جي ڪوشش ڪئي.

ان موجب اتحاد عام لاءِ اڳين ضروري بنيادن مثالي نسل، رنگ، تهذيب، جاءِ رهائش، زبان وغيره جي وقعت گهٽجڻ لڳي. جيتوڻيڪ هن آواز جو اثر ابتدا ۾ دنيا جي گهڻي ڀاڱي تائين پکڙجي ويو، ليڪن دنيا وري پنهنجي پراڻن طريقن تي هلڻ لڳي ۽ ملت ٽڪرا ٽڪرا ٿيڻ لڳي ۽ اهي جدا جدا ڀاڱن ۾ ورهائجي ويا. ”جيتوڻيڪ هن وقت اتحاد عالم لاءِ ڪوششون شروع ٿي

ويون آهن، پر انهي واسطي تاريخي روايت جي بنياد تي خا ماحول ۽ ذهني تربيت جو هئڻ هڪ ضروري شرط آهي.

انهي مقصد پوري ڪرڻ لاءِ سنڌي بهترين قوم آه گذشتہ تاريخ جا ورق ان جي گواهي ڏين ٿا.

مشرق ۽ مغرب جي اتحاد ۽ دنيا جي ٽئين تعمير لاءِ سن ڪي خاص پيغام آهي، مون کي ان جا آثار محسوس ٿيڻ لڳا آهن. علاج هتان ئي ٿيڻو آهي.“ □

## هاڻ ڇا ڪرڻ گهرجي؟

سڪڻ ائين نه سڏ، جيئن لکيو لياڪا پائمين  
 ٻئي پريسان جي نه ٿئين، مٿي اڱڻ اڌ  
 اِيءَ پڻ ڪوڙي سڏ، جيئن ڪليمو ڪايو سمهين. (شاه)

گذريل ۱۲ سالن جي صوبائي سڌارن جي وقت ۾ خُراهِ  
 پاڪستان ٿيڻ بعد سنڌ گهڻو ئي ڪجهه سٺو آهي. آل انڊيا جماعتن  
 جي ليڊرن سنڌ کي سٺي نظر سان نه ٻي ڏٺو آهي.

ڪن \* ننڍو صوبو ۽ سندس ننڍا دماغ ”جي لقب سان  
 ياد ڪيو“ ته ڪن \*\* ”آلن ۽ گڏهن جي ڪاهڻ وارن جو  
 صوبو“ ڪري ان کي خطاب ڪيو. اهو صحيح آهي ته سنڌ جي  
 سياست غريبيءَ ۾ رهي آهي ۽ ڪجهه وقت کان ڪيترا ئي  
 ائڊمنسٽريٽر واقعا اسان جي سياستدانن جي نوآباديت ۽ حالتن کي  
 پوري طرح نه سمجهڻ ڪري سرزد ٿيا آهن، باوجود الهيءَ  
 جي، سمورو ڏوهه اسان جي ذمئي نه رکڻ گهرجي. گذشتہ ورڇن ۾  
 بيان ڪيل حقيقتن مان پڙهندڙن کي معلوم ٿيندو ته سنڌ جي  
 سرزمين تي اگر سنڌي سياستدانن پنهنجو ناموس نه ڪڍايو آهي  
 ته آل انڊيا جماعتن جهڙوڪ ڪانگريس ۽ مسلم ليگ جي ليڊرن  
 به جنهن نموني سنڌ جي بهتريءَ ۽ پلائي جي سوالن کي نظرانداز  
 ٿي ڪيو آهي، تنهن مان سندن مدبري جو ڏيک ٿو نڪري  
 چڪو آهي.

\* سردار پٽيل ۱۹۳۸ع ۾ چيو.

\*\* نوابزاده لياقت علي خان ۱۹۴۸ع ۾ چيو.

ڏڪانگريس ۽ مسلم ليگ عوام ۾ وڃي کين اهڙن مختلف مقصدن جا وعدا ڏنا، جي مقصد ماڻهن جي حقيقي مسئلن جي مقابلي ۾ خود عارضي هئا.

”هندستان جي آزادي“ ۽ ”مسلمانن جي پاڪستان جي صورت ۾ آزادي“ جي تحريڪن هندو ۽ مسلمانن ۾ سياسي بيداري پيدا ڪئي آهي، پر حقيقت ۾ اهي ٻئي جماعتون ٻنهي گروهن جي ذاتي مفاد Vested Intrests جا اڏا بنجي پيون آهن.

مذهبي خيال کان هڪ يا ٻن قومن جي لعن هڻڻ ڪري اصل بنيادي سوالن، جهڙوڪ زبان ۽ تهذيب جي لفظ لڳاء کان جدا قومن جي حق خودارادي کي نظرانداز ڪري ماڻهن ۾ تعصب ۽ تنگ دلي جي آڱ پڙڪائي ويئي آهي. هن جهڳڙي انسان ذات جي بي انداز عورتن، ٻارن ۽ پوڙهن جي خونريزي ۽ قتل عام جو اهڙو يادگار ڇڏيو آهي جو تاريخ ۾ ان جو مثال ملڻ مشڪل ٿي پوندو.

فرقيوار تعصب اهڙو ته زهر هاريو آهي جو بهترين سياسي ڪارڪن، جن سندن سياست جي شروعات آزادي ۽ انصاف هيٺ ڪئي سي به ان وهڪري ۾ وهي ويا. اهڙيءَ طرح سان آزادي حاصل ڪرڻ کان پوءِ هي ملڪ ٻه وڏا ديوليد ٿي پيا آهن جن کي پٽن ۽ ڪاڻن لاءِ گجهون پاڻ ۾ وڙهي رهيون آهن.

ظاهر ته ائين ٻيو ڏسڻ ۾ اچي ته شاهوڪار طبقي جي منصوبي اهڙيون خوفناڪ نفرت ۽ جهڳڙي جون طاقتون ڇوڙي ڇڏيون آهن، جو خدا پناه ڏئي باقي آثار اهڙا ٿا ڏسڻ ۾ اچن جو ٻنهي ملڪن جي تباهي اکهن اڳيان پوي ڦري.

نواڪلي، پنجاب، دهلي، بهار وغيره جا واقعا ٻنهي ملڪن، جماعتن ۽ مذهبن (جن جي نالي ۾ اهي ڪم ڪيا ويا) تي هميشه لاءِ بدناميا داغ آهن. ماڻهو ته ڇڏيو لوڪن حوصالن لاءِ به اهي ڪارناما باعثِ شرم بڻبا.

خدا جي لطف سان سنڌ پنهنجي صوفيانه روايات مطابق سواءِ ڪن معمولي واقعن جي (سي به گهڻو ڪري سنڌين هٿان سرزد نه ٿيل هئا) انهي شرمناڪ بدناميءَ کان بچي ويئي.

هن وقت سنڌ جا هندو گهڻو ڪري نڪري ويا آهن، مگر افسوس سان ظاهر ڪرڻو ٿو پوي ته سندن هٿان جي ڪالگريس ليڊرن تمام ناجائز نمونو اختيار ڪري سنڌ مان ڪين ڪڍي ناحق درٻار ڪيو. ڪراچيءَ، حيدرآباد، نوابشاهه، سکر ۾ گڏين جا واقعا برابر دهشت انگيز پيدا ڪندڙ هئا، ليڪن اهي سڀ ٿوري وقت لاءِ ۽ ٻاهران ڦرجي لتجي آيل ماڻهن جي انتقامي جذبي ۽ غير دانشمنديءَ جو نتيجو هئا.

سنڌ جي حڪومت خواه مرڪزي پاڪستاني حڪومت (جا اگرچہ پيدائش ئي فرقيوار ذهنيٽ جي آهي) ان جي بند ڪرڻ ۾ حتي الامڪان ڪوشش ۾ ڪين گهٽايو.

جيڪڏهن سنڌي هندو ذرو به صبر ۽ تحمل کان ڪم وٺن ها ته اهو سندن ذات خواه سنڌ لاءِ وڌيڪ بهتر هو.

فرقيوار ذهنيٽ جا ماڻهو مون کي صاف ڳوٺي ڇوڻ تي ڪٽي ڪٽوڙا به طعنا ڏين، آءٌ انهن جو عادي ٿي ويو آهيان. لوڪن هي ڇوڻ کان رهي نٿو سگهان ته هندن جي نڪري وڃڻ ڪري سنڌ جي پرڳڻي گهڻو نقصان سڄو آهي، جنهن جو پوراڻو ڪئين ورهن تائين به ڪين ٿي سگهندو.

بهترين سائنسدان، انجنيئر، ڊاڪٽر، پروفيسر، تاجر سنڌي ادب جا ماهر ۽ صوفي اسان ويڙهي ويا آهن. ڪيئي ڪارخانا، اسڪول، ڪاليج، پريسون، ڪتب خانو، درسگاهون اڄ ويران بيا آهن. سنڌ جا ڳوٺ ۽ سندن خوبصورت عمارتون آجڙي زبون ٿي ويا آهن.

اڏي اڏي اوڏ، ڇڏي ويا ڀيٽيون  
تڪڙا ۽ ٽول، ٻيا آهن پٽ ۾. (شاه)

شاه لطيف تي شرح لکڻ وارا، سچل ۽ ببدل جي درگاهن تي گهمرا ڪرڻ وارا، شام عنايت صوفي ۽ شاه جهانپان تي ميللا لڳائڻ وارا اڄ اسان سان ڪونه آهن.

هنن کان سواءِ سنڌ ٻنهي ٻولي لکي، جتي هجن اتي شال خوش هجن، پر اسان کان ڪولم وسرنڊا ۽ مٿن به فرض آهي ته پنهنجي ٻياري سنڌي کي نه وسارين.

ڪو ڏينهن آئين ڪوٽ ۾، لوئي هڏ ۾ لاهه  
ڪاٺ اوهان جي ڪر جي آڏو وڌائي آهه  
ستي سيل نياهه، مسير وينديئن مارئي. (شاه)

اگر يهودي ٻن هزار سالن تائين پنهنجي قوميت قائم رکي سگهيا ٿي ته هنن کي اڃا ٽي سال به نه گذريا آهن. من ڪنهن ڏينهن بادل برسي ۽ ڏولائي جا ڏينھڙا لوڪ مٿان لهن ۽ هي موٽي پنهنجي ماڳن تي اچن.

سنڌ جي سامهون جي مکيه مسئلا آهن تن خاص توجهه گهڻو.  
سنڌي قوم (جا تاريخي اهميت رکي ٿي) شايد پنهنجي هستي وڃائي ختم ٿي وڃي، جيڪڏهن وقت اندر ان جي مسئلن تي غور ڪري سندن حل ڪرڻ لاءِ ڪوشش نه ڪئي ويندي آهي. سنڌ کي هن وقت هيٺيان خطرا درپيش آهن—

(۱) سنڌ علائقي ۾ زمين ۽ ٻيا معدني ذرائع پيداوار ايترا آهن جو جيڪڏهن انهن کي چڱيءَ ڪتب آڻجي ته سنڌ جي رهاڪن جي گذاري لاءِ ڪافي پيڙهين تائين ڪافي آهن.

پر ڪجهه وقت کان هندن جي ٺڪري وڃڻ ڪري انهي خال ڀرڻ جي عذر تي ٻاهرين جي آمد جي اجازت ڏني وئي آهي. ابتدا ۾ ايت ڪجهه گنجائش هئي پر هاڻ ته انهن جو تعداد حد کان مٿي لنگهندو ٿيو وڃي. اسان جا بي همت ۽ خود غرض سنڌي سياستدان مرڪزي رئيسن کي خوش ڪرڻ لاءِ بنا حد مقرر ڪرڻ جي ماڻهن کي اندر اچڻ جي اجازت ڏني ويئي آهي.

جڳهن اها حالت رهي ته اهو وقت پري نه آهي جڏهن سنڌ جي زرخيزي پياجي وڃي. اسان مظلوم ۽ ڏتڙيل انسانن کي جاءِ پناه ڏيڻ ۾ اربا نه آهون، پر فطري طرح اهي سوال پڇي سگهون ٿا.

الف. ڇو نه ٿيون ٻئي حڪومتون پاڪستان ۽ هندستان پنهنجي پاليسي اهڙي طرح بدلائون جو هر جاءِ تي اقليتون خوش ويهيون هجن ۽ هنن کي ٻين ملڪن ڏانهن لڏي وڃڻ جي ضرورت نه پوي.

ب. ٻاهران آيل مهاجر ڇو نه ورهاست آدر ٻين صوبن ۾ موڪليا وڃن.

ت. ڇو نه ٿي مرڪزي حڪومت سندن سموري خرچ جو بار کڻي.

ث. سنڌي هارين کي ڇو زمين تان ڪڍي هٽن کي زمين ڏني وڃي ٿي. مهاجرن لاءِ ڇو نه ٿا نوان ڪارخانا ڪولايا وڃن جن ۾ هنن کي ڪم ڪرايو وڃي.

(۲) قديم زماني کان وٺي سنڌين پنهنجي جدا هستي قائم ٻي رکي آهي، جيتوڻيڪ ڪيترا دٽعا ٻاهرين طرفان انهن کي زبردست بنائي سندن جداگانہ وجود کي ختم ڪرڻ لاءِ ڪوشش ٿي پر خدا جي فضل سنڌ وري به پنهنجي هستي برقرار رکڻ ۾ ڪامياب ٻي ٿي آهي. اول ۾ ايرانين تسلط ڄمايو، پوءِ يوناني آيا، ان بعد عربن جو اقتدار قائم ٿيو. اهڙيءَ طرح سان ٻڌائڻ ۽ مغلن جو دور به آيو ۽ آخر ۾ انگريز آيا.

ابتدا ۾ انهن ٿي سمجهيو ويو ته سنڌ جي زبان، تهذيب، شعر، لباس، رسمون رواج، قديم روايات ۽ ذهني ختم ٿي حڪمران قوم جي طريقي زندگيءَ سان مشابهم ٿي ويندا، پر انهن سڀني ڇاڙهن مان سنڌ ڇڙهي وئي. ليڪن موجوده وقت جو خطرو سڀ کان وڏو آهي، ڪيئي لک ماڻهو ٻي زبان، لباس ۽ ذهني جا هتي اچي ويا آهن هو حڪمران آهن، مڪاني خصوصيات کي ختم



ڪري پنهنجي رنگ ۾ رنگڻ جي پاليسي ۽ پروگرام رکن ٿا. اسلام جي آڙ ۾ قومن کي مٿاڻ جو هڪ خاص سياسي نظريو وٺڻ موجود آهي. اسان جي سياستدانن کي ويڙهائي ڪمزور ڪري سگهن ٿا. اسان جي ڪمزورين کان واقف ٿي ويا آهن.

(۳) سنڌ جي سياست جون واڳون ان ڪلاس جي ماڻهن جي هٿ ۾ اچي ويون آهن، جن جڏهن انگريز هئا، تڏهن انهن جي غلاميءَ ۾ ڇڏايو ۽ ڪندا هئا، هاڻ وري موجوده حاڪمن جي ڪنجڪ جهڙن ۾ نخر ٿا سمجهن. اهو طبقو سنڌ خواه ان جي عوام جي مفاد جي ڪم ۾ آزمائش بعد نااهل ثابت ٿيو آهي. سنڌ جي ٽيهه سيڪڙو زمين هنن پنهنجي نااهليت ڪري هندو ويڇا خورن جي هٿ ۾ وڃائي جا هندن جي وڃڻ بعد نه پاڻ هٿ ڪري سگهيا ۽ نه مڪاني هارين کي وٺي ڏيئي سگهيا. وزارتن لاءِ وڙهي هڪ سؤ ورهن جي محنت ۽ خرچ جو سرمايو ”ڪراچي“ سنڌين جي هٿن وهايائون. نوڪرين ۽ ڪارخاني سان سنڌن سڌو واسطو ڪونه هو، ان ڪري اهي جيڪڏهن سنڌين جي عيوض ٻين کي مليا ته ”پرائي گهر مهمان اچي ته اسان جي دل لوڏوئي نه کائي“ وانگر خاموش آهن. وٽر هاڻ جو اعلان ڪري سنڌ جا دروازا بنا حساب جي ٻاهرين لاءِ کليل رکيا اٿن، خدا ڄاڻي ان ڪري سنڌ تي ڇا عذاب نازل ٿيندو. آخر هنن کي ملڪ ۽ ماڻهن جي گهڻي ڇو ٿئي. لکها ايڪڙ هٿ ڪيو عيش عشرتن ۾ مشغول آهن. جيڪڏهن هزارها هاري ڪسمپرسن ۽ جي حالت ۾ ٻي زمين، ٻي گهر ۽ اٺي لکي کان سواءِ گذارين ٿا ته انهن جي ڪيئن ڪهڙي پرواهه.

(۴) عتريپ ملڪ جو آئين ٺهڻ وارو آهي، جنهن جي خوب ۽ خرابيءَ تي اسان جي قوم ۽ ملڪ جي تهذيب، زبان، سياسي ۽ اقتصادي مفاد جو مدار ٿيندو. هن وقت ۵۷ کن نمائندن مان سنڌ طرفان صرف ٽي نمائنده آئين ساز اسيمبلي ۾ آهن، جن ۾ هڪ پورزادو صاحب پاڪستان وزارت ۾ هئڻ ڪري وڪاڻل

سمجھڻي. خود صوبائي مسلم ليگ پنهنجي ٺهراءَ ۾ اڌڙو اشارو ڏنو آهي. باقي ڪهڙو صاحب ۽ گذر صاحب تن جو آواز ”رين اسپان رباب وچائن مثل“ ڪو به ڪونه ٿيو هڏي. موجوده آئين ساز اسيمبلي ۾ ڪيتر تعداد انهن ميمبرن جو آهي جي مسلم ليگ جا عيوضي آهن. جيتري قدر آڻ سمجھڻي سگهيو آهيان، مسلم ليگ جا بنيادي مقصد هيٺيان آهن:

۱. پاڪستان جا سڀ رهاڪو ”مسلمان هڪ متحده قوم“ آهن.
۲. پاڪستان جو سارو ملڪ انهن جو ”قومي وطن“ آهي.

انهن اصولن جي بنياد تي پاڪستان جدا ڪرايو ويو ۽ ان جي قائم ٿيڻ کان پوءِ مسلم ليگ کي جاري رکڻ مان اڌوئي مقصد نڪري سگهي ٿو. انهن اصولن کي بچڻ جي ڪري لازمي نتيجو اهو ٿو نڪري ته پاڪستان ۾ آخرڪار هڪ قومي ٻولي ٺهڻي آهي، هڪڙي حڪومت هئڻ واري آهي، عارضي مصلحتن کي مدنظر رکي جي حال صوبن جون حڪومتون قائم رکيون ويون، ته به اختيارات سارا مرڪز کي هوندا ۽ صوبا بوائي نام هوندا. نوڪريون، زمين، تجارت مسلم قوم جي بهترين ماڻهن کي بنا لحاظ صوبي جي ملنديون.

صوبائي تحفظ کي حقارت جي نظر سان ڏسي، ان کي غير اسلامي ڳالهه ۽ صوبائي تعصب سڏيو ويندو. تنهنڪري سنڌي مسلمان يا سنڌي قوم جي جدا هستي ڪانه رهڻي آهي. يا ته صرف هڪ مرڪزي حڪومت رکي ويندي يا صوبي کي نالي خاطر صوبائي حڪومت ڏئي سڀ اختيار مرڪز کي صوبي صوبي کي ان ۾ هينئر والگر ه سڳڙو عيوضي ڏئي ڪمپرس جي حالت ۾ رکيو ويندو. ملڪ جي قومي زبان اردو، تهذيب، پويءَ جي ۽ سياسي نظريي مذهبي ڪٽرپڻي وارو ٿيندو.

(د) سنڌ جي بيمار جي جملي ذريعن، ذهني، سياسي ۽ اقتصادي معاملات کي موجوده حڪمران فرقو طبقاتي مفاد لاءِ

ڪتب آڻي سنڌ جي عوام کي غلام بنائي ڪمي ۽ ڪاسبي ڪري ڇڏيندو. هي سنڌ جي سامهون حقيقي خطرا آهن جن ان جي هر ڊڪ خير خواه ۽ محبت ڪندڙ ماڻهوءَ جو ڌيان لهڻو.

جيڪڏهن انهن ڳالهين تي خاموشي اختيار ڪري حالتن کي ائين ئي درست ڪرڻ کان سواءِ ڇڏيو ويو ته سنڌي قوم جو مستقبل اونداهو ٿو نظر اچي. ان طرح سان هڪ بهترين قوم هڪ جي، باوجود پنهنجي زبان، شعر، لباس، تهذيب ۽ شاندار تاريخي روايات جي صفحہ هستي تان موجوده سياسي ليڊرن جي خودمطلبي، نااهلي ۽ بيوقوفي سبب مٽجي وڃڻ جو قوي امڪان آهي. سنڌ کي ڪنهن به حالت ۾ بچائڻو آهي. سندس بچائڻ ۾ ساري ايشيا جي تنگ نظر سياست ۽ سرمائيدار ماڻهن جي غلاميءَ کان بچڻ جو راز لڪل آهي.

باوجود غير معمولي مشڪلاتن جي مون کي اميد جو ترورو پيو ڏسڻ ۾ اچي-

اس چشم موري ني ايسا اسرار ديکها هي  
 ڪم بيچ ابردي آفتاب دا انوار ديکها هي. (سچل)

ان ڪري عوام کي منظم ڪرڻ ۽ سڻن تعلقات پيدا ڪرڻ لاءِ نوان طريقا اختيار ڪرڻ گهرجن.

هڪ جماعت وطن پرستن ۽ غريب عوام جي عيوضي مخلص ڪارڪنن جي ٺاهجي، جا گذريل تجربن کي خيال ۾ رکندي هن سرزمين جي روشن مستقبل لاءِ ڪوشش ڪري.

(۱) ان جماعت جي پهرين وفاداري مظلوم عوام ۽ سنڌي قوم سان هئڻ گهرجي، جي حقيقت ۾ سچي طاقت جو مرڪز آهن.  
 (۲) نئين حاصل ڪيل حڪومت پاڪستان جي حفاظت ۽ ترقي ان جي اصولن ۾ داخل هوندي.

(۳) پاڪستان مڪمل طرح خودمختيار ڪري عوام سان سچي جوابدار حڪومت بنائڻ سندس مقصدن مان هئڻ گهرجي.

(۴) هن حڪومت کي انگلو-اسريڪن بلاڪ جي چئني مان آزاد ڪري ان کي ايندڙ سرمايه دارانه جنگين کان پاسي رکڻ، سندس مقصدن ۾ داخل هئڻ گهرجي.

جيتوڻيڪ پاڪستان انگريزن سان مقابلو ڪري حاصل نه ٿيو آهي، ليڪن هن ڳالهه کان ڪو انڪار ڪري نه سگهندو ته ۱۸۵۷ع جي ذهلي واري عذر کان وٺي موجوده حر بغاوت تائين انگريزن سان لڙندي مسلمانن جو گهڻو رت وهيو آهي. اهي سڀ قربانيون الهيءَ لاءِ ٿيون ته اسان جو مستقبل آزاد ۽ خوشحال رهي. هاڻ جڏهن پاڪستان مليو آهي ته ان کي وري ڌارين جي اثر ۽ تسلط هيٺ رکڻ وڌي بي غورتي ۽ غداريءَ جو ڪم ٿيندو.

(۵) پاڪستان کي عوام جي جمهوري حڪومت بنائڻ گهرجي. ان ۾ هر هڪ رهاڪو کي ڊڪجهڙين موقعن مان، تقرير، تحرير ۽ جماعت سازيءَ جي آزاديءَ جا بنيادي حق ملڻ گهرجن.

(۶) ان ۾ ڪنهن طبقي، صوبي ۽ جماعت کي خاص فوقيت يا ترجيح نه هجي ۽ ڊڪٽيٽريءَ کي اتي ڪا به جڳهه نه هئڻ گهرجي. جمهوريت عوام کي سياسي تعليم ڏئي ڪن مختلف جماعتن جي مفيد يا غير مفيد هئڻ جي تميز لاءِ موقعو ڏئي ٿي.

غاصبن ۽ ظالمن جو اهو دستور ٿي ويو آهي ته جمهوريت کي وڏي ڪوئي سموري طاقت پنهنجي دٻڻ ۾ رکڻ. پر موجوده زماني جي تجربي ثابت ڪيو آهي ته ڊڪٽيٽرشپ حالتن جي ٿوري ئي بدلتجڻ ڪري ختم ٿيو وڃي.

هر هڪ خيال ۽ گروه جي ماڻهن کي اظهارراءِ ۽ جماعت سازيءَ جي موقعي ڏيڻ ڪري، ڪنهن به جماعت يا گروه کي مڃڻي ڪم ڪرڻ، غير قانوني طريقن يا خوني انقلاب ذريعي حڪومت کي بدلائڻ يا درست ڪرڻ جي ضرورت نه ٿي رهي.

چند فردن ۾ طاقت جي گهٽائي جو ڪٺو ٿيڻ قوم جي اجتهادي جذبي کي ختم ڪري ڇڏي.

(۷) پاڪستان کي جدا جدا آزاد ۽ خودمختيار حڪومتون جوڙجڻ گهرجي نه ٻيڪي مرڪزي رياست؛ جنهن ۾ سمورا اختيار مرڪز ۾ سمائل ڏجن. ان ۾ هر رياست کي حق خودارادي هئڻ گهرجي.

مسلم ليگ جي لاهور واري ٺهراءَ جو به اهوئي مقصد هو. اهو اصول نه صرف دلچا جي قبول ڪيل اصولن مطابق آهي، پر اهو هن وسيع حڪومت پائيداري ۽ مضبوطيءَ لاءِ هڪ ٻيڪي ضمانت ٿيندو، جنهن ۾ مختلف زبانن، توڙين ۽ تاريخي روايتن واريون قومون رهن ٿيون.

توڙين قومن جي آزاديءَ جو سوال سياسي مفڪرن جي وچ ۾ هڪ اختلافي مسئلو ٻيو رهيو آهي. ليڪن يورپ جي تازه ترين تجربن اهو صاف ثابت ڪري ڇڏيو آهي ته مرڪزي حڪومت جي مضبوطي ۽ پلائي جدا جدا قومن جي وجود (زبان، تهذيب، تاريخي روايت، سياسي ۽ اقتصادي مفاد جي مدنظر) کي تسليم ڪرڻ ۽ انهن کي مڪمل اندروني آزادي ۽ حق خودارادي ڏيڻ ۾ سمائل آهي. انهي مسئلي کي حل ڪرڻ جو بهترين نمونو سندس بنيادي اسبابن جي سمجهڻ ۽ بحث ڪرڻ جو آهي ۽ نه پنهنجي پويان اڇلائڻ ۽ دٻائڻ جو.

(۸) پاڪستان کي هڪ جديد غيرفرقيوار حڪومت بنائڻ لاءِ ضروري آهي ته ان جي سياست غيرفرقيوار معاشي ۽ معاشرتي مفاد جي بنيادن تي رکڻ گهرجي. ناجائز جوش ۽ وهمي جذبي کي ان ۾ ڪو دخل نه ڏيڻ گهرجي. هرڪا ڳالهه عوامي مفاد جي خيال کان دلين سان بحث ڪري سمجهڻ گهرجي.

جنهن ڪري عوام جو ڌيان فرقيوار تعصب، خوف يا نفرت کان هٽي ملڪ جي حقيقي تعميري ۽ عام ڀلي جي سوالن طرف رجوع ٿي سگهندو. پاڪستان حاصل ٿيڻ کان اڳ مسلم ليگ جهڙي فرقيوار جماعت جي ڪٽي ڪٽي به ضرورت هئي ليڪن

ان جي حاصل ٿيڻ کان پوءِ اهڙي جماعت جو رهڻ ملڪ ۽ قوم لاءِ مفيد نه آهي. سنڌ ۽ سنڌي قوم لاءِ ته ان جو وجود وڌيڪ زهر قاتل جي برابر آهي. ان مان هيٺين نقصانن جو انديشو آهي:

الف - مسلم ليگ جي هڪ قوم ۽ هڪ ملڪ جي اصولن کي قبول ڪرڻ، سنڌ ۽ سنڌي قوم جي وجود کان انڪار ۽ پري ٿيڻ.

ب - مسلم ليگ ۾ داخل ٿيڻ ڪري ساري پاڪستان جي جملي مسلمان ميمبرن (جن ۾ سنڌي اٿي ۾ لوڻ مثل ٿيندا) جي ڪثرت راءِ سان پاڻ کي ٻڌل رکڻ لازمي ٿيندو.

ت - مسلم ليگ جي سياست پڻ اسلامزم طرف ڇڪي ٿي، جنهن جو لازمي نتيجو اهو ٿيندو ته موجوده مشرق وسطائي جي مسلمان حڪومتن سان اتحاد ڪري، انهن جي ڪثرت راءِ موجب هٿن لاءِ پنهنجي پاليسي مقرر ڪبي ۽ ڪاروبار هلايو. اهو ڪنهن کان به گهڻو نه آهي ته موجوده مسلمان ماڪن جي اڪثريت بادشاهن يا خود غرض شاهوڪار طبقي جي گروهه جي هٿن ۾ آهي، جو گهڻو ڪري انگلو-ايريڪن بلاڪ جي اثر ۽ تسلط هيٺ آهن. تنهنڪري موجوده صورت ۾ پڻ اسلامزم جو سواءِ انگلنڊ ۽ امريڪا جي غلاميءَ جي ٻيو ڪوبه مقصد ٿي نٿو سگهي. آل پاڪستان مسلم ليگ جي صدر چوڌري خليف الزمان جو تازو مسلم ملڪن مان سير ڪري انگلنڊ جي هڪ وزير کي پنهنجي ڪارگذاري پيش ڪرڻ، ان امر جو ظاهر ثبوت آهي.

ث - گذشتہ ايڏائي سالن ۾ مسلم ليگ جي ڪارگذاري مان صاف ظاهر آهي ته هيءَ جماعت حڪمران ٽولي جي حڪم ۽ بجا آڻڻ ۽ انهن کي طاقت ۾ رکڻ جو هڪ ذريعو ٿي ڪم اچي ٿي.

ان ۾ ڪابه آزادانه ۽ اجتهادي طاقت ۽ قوت باقي نه رهي آهي. ويجهڙائي ۾ باوجود ميجارٽيءَ جي خانبهادر ڪوٽڙي جي سرخ سر غلام حسين کي وزير اعظم ڪرڻ، مسلم ليگ اسيمبلي

پارٽي ۽ صوبو مسلم ليگ جي ٺهراڻن ”ڪراچي مرڪز کي نه ڏيڻ“ جي باوجود ڪراچيءَ کي زوريءَ سنڌ کان ڌار ڪرڻ، صوبي جي مدد هوندي خالبهادر ڪهڙي جي برخلاف، غلط بنيادن تي انڪواري ڪري، هن کي خرچن ۽ تڪليفن ۾ آڻڻ، صوبائي مسلم ليگ جي ڪيترين دانهن ۽ پڪارن جي باوجود بمبئي جي هڪ نووارد ماڻهوءَ کي سنڌ طرفان آئين ساز اسيمبليءَ تي چونڊجڻ، صوبائي مسلم ليگ جي ڇيڇ و پڪار هوندي به مرڪزي حڪومت ۾ سنڌين کي جڳهون نه ڏيڻ، سنڌ جي تعليم گاهن جي پوري مدد نه ڪرڻ، ڪراچي جي معاوضي لاءِ ڪافي عرصي گذري وڃڻ بعد به فصيلو نه ڪرڻ، سنڌ جي نوڪرين، زمين ۽ ڪارخانن کي پنهنجي پوئلڳ سنڌي ورين جي سڀني سنڌين کان ڪسي غير سنڌين حوالي ڪرڻ، سنڌ جي حقن جي حفاظت لاءِ سڌايل ڪنوينشن ۾ سنڌ جي ليگ وارن کي شريڪ ٿيڻ کان منع ڪرڻ ۽ انهن جو انهي ڪري هڪ هڪ ٿي ڀڄي وڃڻ، اهڙيون ڳالهائون آهن، جن مان پوري طرح ثابت ٿي چڪو آهي ته هيءَ دوا ڪنهن به مرض جو علاج نه آهي.

(ج) موجوده مسلم ليگ، زميندار ۽ شاهوڪار طبقي جي چند فردن جي قبضي ۾ آهي، جي قديم وقت کان انگريزن جي غلاميءَ جو يادگار آهن. انهن جي پاليسي اها ٻي رهي آهي ته آزاد راءِ ۽ صلح واري گفتگو کي پاڪستان جي مخالفت ۽ عوام جي معاشرتي حالت ۾ انقلاب آڻڻ کي دهریت ۽ اشتراڪيت جا نالا ڏئي، پنهنجا ذاتي مفاد سلامت رکندا اچن. اها انهن جي غلط پاليسي آهي، جنهن ڪري مهاجرن جي اقليت گهڻي تعداد ۾ هندوستان لڏي وڃڻ ڪري، اتي جي مسلمانن جي حالت نازڪ بنجي پئي آهي.

زمينداريون ۽ جاگيرداريون باوجود انهن انجمنن جي اڃا تائين قائم آهن. جنهن ڪري لکين آبادگار، بنا زمين، گور، ڪپڙي ۽ سلامتيءَ جي زندگي گذاري رهيا آهن.

(ح) اسلام جو نالو ناجائز طور گهڻو ڪتب آڻڻ ۽ ان سان گڏ پنهنجي عمان سان اسلام جي اصولن جي انحرافي ڪرڻ ڪري ليگ جا ليڊر اسلام جو وقار وڃائي رهيا آهن. جيڪڏهن وڌيڪ وقت ان دوکي کي قائم رکڻ ڏنو ويو ته اهو وقت جلد ايندو جڏهن مذهب مسلمانن مٿان اخلاقي اثر وڃائي ويهندو.

(خ) پاڪستان جي غور مسلم باشتن کي، قانوني طور حڪومت ۾ ڪوبه حصو نه ڏيڻ ۽ ٻين جماعتن کي ختم ڪري پنهنجي هڪ هٿي قائم ڪرڻ جي پاليسين ڪري، مسلم ليگ پاڪستاني حڪومت کي شاهوڪار طبقي جي هڪ ٽولي جي سٺ ۾ گروي ڪري ڇڏيو آهي، جنهن ڪري ان جي ترقيءَ ۽ ڏاڍاري ۾ رڪاوٽ پئجي ويئي آهي.

(و) پاڪستان ۾ هر هڪ باشتي لاءِ معاشي انصاف ۽ برابري پيدا ڪرڻ جي اصول تي حڪومت برپا ڪرڻ گهرجي. پاڪستان ۾ غريب، جهالت، شاهوڪار طبقي جي سياسي ۽ اقتصادي هڪ هٿي دور ڪرڻ، طبقاتي مفاد لاءِ حڪومت کي ڪتب آڻڻ کي ختم ڪرڻ هن جماعت جو خاص مقصد هئڻ گهرجي. اهو نوڻسٽائن حاصل ٿي نه سگهندو، جيستائين ملڪ جي هر رهواسي کي هڪجهڙا حق ۽ موقعا نه ڏنا ويندا، انهي مقصد کي حاصل ڪرڻ جي ضرورت ٿيندي.

(۱) پيداوار جي جملي ذريعن، ورهاست ۽ مٽاسٽا کي قومي ملڪيت ٺهرائي، عوام جي فائدي لاءِ ڪتب آڻڻ گهرجي. جيئن اهي ذريعا شخصي نفعي لاءِ ڪتب نه اچي سگهن ۽ هڪ شخص ٻي شخص جو محتاج نه رهي سگهي.

(۲) هر هڪ رهواسي کي هڪجهڙا موقعا ڪم ڪرڻ ۽ فرصت جا ميسر ڪري ڏيڻ گهرجن.

(۳) زراعت مشينري رستي ڪرڻ، وڏا وڏا زرعي گڏيل فارم قائم ڪرڻ ۽ ڳوٺن کي سهڻو ۽ صاف بنائڻ جو پروگرام ٺاهي ملڪ جي تعمير ڪجي.



(۸) ماڻھو جي هيستائين ڪم نه آندل پيداوار جي وسيلن کي زور وٺائڻ سان پيداوار کي وڌائڻ گهرجي.  
(۵) صحيح تعليم ذريعي انسان جي بهترين ذاتن کي زور وٺائڻ گهرجي.

(۶) عوام جي سڄي جمهوريت - عدل، مساوات ۽ اخوت جي بنيادن تي قائم ڪرڻ گهرجي.  
اڄڪلهه دنيا ۾ عوام جي جدوجهد هلي رهي آهي. جيستائين ماڻھو ۾ غربت ۽ جهالت آهي تيستائين جنگيون، بغاوتون، نفرت ۽ خولريزيون قائم رهنديون.

سنڌ ۾ نئين هلچل جو بنياد مٿين مکيه اصولن تي وجهڻ گهرجي. ان ۾ ڪوبه شڪ نه آهي ته رجعت پسند طبقي طرفان اسان جي سخت مخالفت ڪئي ويندي آهي. ان کان سواءِ اسان جو سفر ٻه پراڻيون آهي. ترقي پسند ۽ ستايل ماڻهن جي سخت محنت ۽ ڪوشش سان (جن کي زمانو پاڻهي ڦيرائي ان راهه تي آڻي رهيو آهي) حالتون اسان جي اکين اڳيان نئين طرح ڦيرو کائينديون. اسان کي عوام جي ڀلي لاءِ سرنوڙ ڪوشش ڪري آئينده نسلن جو جس ڪٽڻ گهرجي.

ان عظيم الشان جهاد ۾ اسان کي ملڪ جي هر هڪ فرد ۽ ٻارڙيءَ جي بغير فرقيوار امتياز جي مدد جي ضرورت آهي. مستقبل ۾ وڏا مقابلا درپيش آهن. اسان کي شڪست پٺيان شڪست کائڻ ۽ ناڪامياب ٿيڻ کان نه ڊڄڻ گهرجي.  
آخري ڪاميابي اسان جي آهي. خالق جي آواز منجهه خدا جي ازغيبي مدد لڪل آهي ۽ آخر فتح عوام جي ٿيڻي آهي.

هائدي هوت پنهنجو ڏي، ڪنهن کي ڪوٺيون،  
ٻانڀڻ ٿي پوٺيون، ته ڪٿا ڪائين ڪيچ جا.  
(شاه)

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لُڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

آنتي ماءُ جڙيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لُڙهندڙ، ڪُڙهندڙ، ڪُڙهندڙ، ٻَرنڊڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻ جي آسَ رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪڙ جاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪڙ جاڻو ته اهو به ڪوڙو آهي.

جھڙيءَ طرح وٽن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن کا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وَس پٽاندڙ وڌ کان وڌ ڪتاب خريد ڪري ڪتابن جي ليکڪن، ڇپائيندڙن ۽ ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

شيخ اياز علم، ڄاڻ، سمجھ ۽ ڏاهپ کي گيت، بيت، سٽ، ڀُڪارَ سان  
تشبيه ڏيندي انهن سڀني کي بمن، گولين ۽ بارود جي مد مقابل بيهاريو  
آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

... ..

ڄڻ ڄڻ جاڙ وڌي ٿي جڳ ۾، هو ٻوليءَ جي آڙ ڇڻن ٿا؛  
ريٽيءَ تي راتاها ڪن ٿا، موٽي منجهه پهراڙ ڇڻن ٿا؛

... ..

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛  
گيت به ڄڻ گوريلا آهن.....

... ..

هي بيت اٿي، هي بم-گولو،

جيڪي به کڻين، جيڪي به کڻين!

مون لاءِ ٻنهي ۾ فرقُ نه آ، هي بيتُ به بم جو ساٿي آ،  
جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽  
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني  
آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين  
محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج  
۽ سماجي حالتن تان نظر کڄي ويندي ۽ نتيجي طور سماجي ۽ حڪومتي  
policies اڻڄاڻن ۽ نادانن جي هٿن ۾ رهنديون. پڻ نصابي ڪتابن  
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پڻ پڻ جو پڙلاءُ.“  
- اياز (ڪلهي پاتم ڪينرو)